
लावप ही तांणी आपणाल्या बरपाची मोख मानल्या. 

प्राककथन 


फाटल्या पंदरा वर्सांत बरयल्लीं कांय वेंचीक बरपां ह्या पुस्तकांत गुथून 
काडल्यांत. सगळ्या बरपां वयल्यान पर्थून एक हात भोंवडायला. भाशेचे नदरेन खंय 
खंय थोडे बदल केल्यात. पुनरुक्ती येवंक दिवची न्हय हाची जतनाय घेतल्या. बरपाच्या 
शिल्पाक बादा येवं येता अशें दिसलां थंयच फकत ती उरूंक दिल्या. नव्यान हात 
ओडिल्ल्यान खंयचें बरप पयलीं खंयच्या वर्सा उजवाडा आयिल्लें हें लेखा सकल वर्स 
दिवन सांगपाची जी चाळ आसा ती मोडल्या. 

पुस्तकाक नांव 'समिधा' दिलां. ह्या नांवाचें एक सदर हांव 'सुनापरान्तां'त 
` बरयतालों. ह्या सदरांत आयिल्लीं कांय बरपां पुस्तकांत घेतल्यांत. 'कुळागराँ'त 

आयिल्लींय एक दोन घेतल्यांत. उरिल्लीं सगळीं 'जागां'त आयिल्लीं दिल्यांत. 

पुस्तकाक एक नांव दिल्ढें आसलें तरूय तांतूंत आयल्यांत तीं बरपां एका 
विशयावयलीं न्हयत. वेगळ्या वेगळ्या विशया वयलीं, पुणून तीं एकठांय गुथून 
काडल्यांत तीं मात जिविता विशिंचे म्हजे नदरेच्या एका सुतान. फाटल्या चार दसकां 
सावन जिविताच्या सगळ्या प्रस्नांकडेन हांव हेच नदरेन पळेत आयलां.. हे नदरेक 
खंयचेंय लेबल लायलें तरूय नमकायेन इतलेंच सांगूंक जाय, ही नदर जोडपाक 
विचारांच्या मळावयल्या कांट्यां-खुंट्यांच्या कितल्याश्या दुर्गम मार्गावयल्यान म्हाका 
चलचें पडलां. वाचप्यांक हैं पुस्तक असल्याच कांट्यां-खुंट्यांच्या मार्गावयल्यान घेवन 
वचूंक पावलें जाल्यार, सांगपाची गरज ना, म्हाका खूब खोस भोगतली. 

कोंकणी अकादेमीन घालून दिल्ल्या शुद्ध लेखनाच्या नेमांक धरून बरपां 
निवळावन काडपाचें किचकटिचें काम बाय माधवी सरदेसाय हिणें केलां आनी पुराय 
पुस्तका वयल्यान बाब सुमन्त केळेकार हांचो हात भोंवला. हांव दोगांयच्या उपकारांत 
आसां. | 

कोंकणींत चिंतूंक छावपी बरपावळ ना, अशें आतां तरी कोण म्हणचो ना अशी 
आस्त धरतां. 

प्राककथन 


फाटल्या पंदरा वर्सांत बरयल्लीं कांय वेंचीक बरपां ह्या पुस्तकांत गुथून 
काडल्यांत. सगळ्या बरपां वयल्यान पर्थून एक हात भोंवडायला. भाशेचे नदरेन खंय 
खंय थोडे बदल केल्यात. पुनरुक्ती येवंक दिवची न्हय हाची जतनाय घेतल्या. बरपाच्या 
शिल्पाक बादा येवं येता अशें दिसलां थंयच फकत ती उरूंक दिल्या. नव्यान हात 
ओडिल्ल्यान खंयचें बरप पयलीं खंयच्या वर्सा उजवाडा आयिल्छें हें लेखा सकल वर्स 
दिवन सांगपाची जी चाल आसा ती मोडल्या. 

पुस्तकाक नांव 'समिधा' दिलां. ह्या नांवाचें एक सदर हांव 'सुनापरान्तां'त 
` बरयतालों. ह्या सदरांत आयिल्लीं कांय बरपां पुस्तकांत घेतल्यांत. 'कुळागरां'त 

आयिल्लींय एक दोन घेतल्यांत. उरिल्लीं सगळीं 'जागां'त आयिल्लीं दिल्यांत. 

पुस्तकाक एक नांव दिल्छें आसळें तरूय तांतूंत आयल्यांत तीं बरपां एका 
विशयावयलीं न्हयत. वेगळ्या वेगळ्या विशया वयलीं, पुणून तीं एकठांय गुथून 
काडल्यांत तीं मात जिविता विशिचे म्हजे नदरेच्या एका सुतान. फाटल्या चार दसकां 
सावन जिविताच्या सगळ्या प्रस्नांकडेन हांव हेच नदरेन पळेत आयलां.. हे नदरेक 
खंयचेंय लेबल लायलें तरूय नमळायेन इतलेंच सांगूंक जाय, ही नदर जोडपाक 
विचारांच्या मळावयल्या कांट्यां-खुंट्यांच्या कितल्याश्या दुर्गम मार्गावयल्यान म्हाका 
चलचें पडलां. वाचप्यांक हें पुस्तक असल्याच कांट्यां-खुंट्यांच्या मार्गावयल्यान घेवन 
वचूंक पावलें जाल्यार, सांगपाची गरज ना, म्हाका खूब खोस भोगतली. 

कोंकणी अकादेमीन घालून दिल्ल्या शुद्ध ठेखनाच्या नेमांक धरून बरपां 
निवळावन काडपाचें किचकटिचें काम बाय माधवी सरदेसाय हिणे केलां आनी पुराय 
पुस्तका वयल्यान बाब सुमन्त केळेकार हांचो हात भोंवला. हांव दोगांयच्या उपकारांत 
आसां. र पी, 

कोंकणींत चिंतूंक छावपी बरपावळ ना, अशें आतां तरी कोण म्हणचो ना अशी 
आस्त धरतां. 
प्रियोळ 

. वैराग्यान मुक्ती ? नाका. 
. चूक कोणाची, ख्यास्त कोणाक 
. नाऽस्ति मूलं कुतः शाखा 

३९: 
आमी सेक्युलर रवंयच्या अर्थान ? 


म्हाका म्हजो धर्म दायजान मेळूळा, जसो बापूय, समाज आनी देश मेळूळा. 

'हांव देशां देशां मजगतचे वेगळेचार निखाळूस मानिना; येवरोपी, आफ्रिको, 
आशियायी सगळे आमी एक; ही धर्तरीच आमची आवय आनी हे धर्तरेचेच आमी पूत' 
अशें हांवें कितलेय म्हळें, तरूय हांव भारतीय न्हय जायना. 

“हांव भारतियां भितर पंजाबी, बंगाली, गुजराती, केरळी, कोंकणी, असले 
कसलेच वेगळेचार मानिना, काश्मिरा पसून कन्याकुमारी मेरेन पातळूळेलो हो देश म्हजो 
आनी हांव ह्याच देशाचो पूत” अशें हांवें कितलेय म्हळे, तरूय हांव कोंकणी न्हय 
जायना. 

कोंकणी लोकांत हांव गोंयकार न्हय जायना. गोंयकारांत हांव हिन्दू न्हय जायना. 
हिन्दूंत हांव गौड सारस्वत ब्राह्मण न्हय जायना. गौड सारस्वतांत हांव पर्तगाळच्या 
मठाचो माध्वपंथी वैष्णव न्हय जायना. वैष्णवांत केळेकार न्हय जायना. केळेकारांत 
गिरिधर, पुंडलीक, राजाराम ह्या वंशाचो न्हय जायना. आनी ह्या वंशांतूय हांव रवीन्द्र 
न्हय जायना. 

म्हाका म्हजें नांव आनी कुटुंब, म्हजी जात आनी भास, म्हजो समाज आनी म्हजो 
प्रदेश, सगळें जलमा सावन मेळूळां. तसो म्हजो धर्मूय म्हाका जलमा सावन मेळूळा. 

हांतलें एकूय आंग हांव वेंचून काडपाक वचूंक नाशिल्लों. वेचून काडप म्हज्या 
हातांत नाशिल्ले. पुणून म्हजें व्यक्तित्व ह्या आंगांनी घडयलां. म्हज्या व्यक्तित्त्वाची 
बुन्याद ही. हें म्हजे भाग्य, म्हजें प्राक्तन. ही म्हजी 'आयडेटिटी'. म्हजी वळख. म्हज्यान 
ती म्हजी न्हय म्हणूं नज आनी म्हज्यान ती म्हाका नाकाय म्हणूं नज. 

आनीक मालशे खोलायेंत देंवुंया - 

हांव जरूय हांव म्हूण जलमा आयिल्छों आसलों तरूय कोणाचो तरी हांव पूत, 
कोणाचो भाव, कोणाचो घोव, कोणाचो बापूय. जल्माक येतनाच हांव असल्या 
कितल्याश्या नात्यांनी म्हाका बांदून घेवन जल्माक आयलां आनी जियेतां आसतनाय 
असल्याच नव्या नव्या नात्यांनी म्हाका बांदून घेवन जियेत रावलां. म्हजे पिळगेंतल्या 
नात्यां भायर म्हज्या बापायचे आनी आज्याचे पिळगे कडेन म्हजे नातें आसा. तें, 
पुताचे आनी नातवाचे पिळगेकडेनूय आसा. म्हाका म्हज्या ह्या नात्यांपंसून वेगळो काडूंक 
येवचो ना. तसो, हांव जरूय सारस्वत ब्राह्मण म्हूण जल्माक आयिल्लो आसलो तरूय 
सारस्वत ज्या समाजाचो एक घटक त्या समाजांतल्या हेर जातीं पसुनूय म्हाका 
वेगळावंक येवचो ना. हांव जेन्ना “हांका म्हजो समाज दायजान मेळूळा' अशे म्हणटां 

तेन्ना गौड सारस्वत ब्राह्मण जाती वांगडा म्हज्या समाजांतल्या हेर सगळ्या जातिंचोय 
म्हाका म्हज्या दायजांत आसपाव करचो पडटा. 

होच नेम म्हज्या धर्माक लागू जाता. हांव जल्मान जरूय हिन्दू आसलों तरूय 
हिन्दुधर्माचो ज्या दुसऱ्या धर्मांकडेन सहयोग वा संघर्ष चलता तेय धर्म म्हाका दायजान 
मेळळ्यात अशें म्हणचें पडटा. होच नेम म्हज्या प्रदेशाकूय लागू जाता. म्हजे भाशेकूय 
लागू जाता. म्हज्या देशाकूय लागू जाता. म्हज्या व्यक्तित्त्वाचो विचार करता आसतना 
हांतल्या कित्याच पसून म्हाका कुशीक काडून तो करूंक येवपाचो ना. 

जल्मा पसून मेळिल्छे कुडी वांगडा मनशाक हें जें कितें दायजान मेळटा ताका 
गीतेन ओपार दिल्या शेताची (क्षेत्रमूची). आनी ह्या शेतांत रावन जो हांव वाबुरतां ताका 
ओपार दिल्या शेतकामत्याची (क्षेत्रज्ञाची). म्हाका जल्म मेळळा तो ह्या शेतांत काम 
करपा खातीर. हांवें तें खणपाचें, रोवपाचें, शिंपपाचें आनी छुंवपाचें. तशे, तातूंतलें 
म्हज्या व्यक्तित्त्वाचे वाडीक जें कितें बादा हाइटा ताची नण्णी करून तें भायर 
उड़ोवपाचें. 


मनशाक धर्म कित्याक जाय पडलो ? व्याख्ये पसुनूच आरंभ केल्लो बरो. 

हुलपावप उज्याचो धर्म. भिजोवप उदकाचो धर्म. व्हांवप वाऱयाचो धर्म. तसो, - 
भूक लागतेकूच जेवप, तान लागतकूच पियेवप, पुरो जातकूच न्हिदप, संकश्ट येतकूच 
पळून वचप वा आंगार धांवन वचप हो हेर जिवां भाशेन मनशाचोय धर्म. 

हांगा धर्माचो अर्थ जाता, सभाव, नीज, प्रकृती वा बड. 

भूक लागतकूच खायनशें दिसप सभावीक. पुणून भूक कितलीय लागिल्ली आसू, 
मनीस दुसऱ्याच्या तोंडांतले झोंबून खावचो ना. दुसऱ्यान उश्टायल्छें खावचो ना. 
दुसऱ्याक मारून खावचो ना: आनी खावपा सारके न्हय असलेय कितेंच खावचो ना. 

जैन लोक उपाशीं मरतले. पुणून तांतीं लेगीत उश्टावचे नात, नुस्तें मांस सोडुनूच 
दिवंया. 

हांगा मनीस आपणाल्या सभावा पेल्यान वता. नीज, प्रकृती, बड हांचे वयर 
सरून येवजिता. बरें वायट तर्जून पळेता आनी वायट तें सोडून बरें तें घेता. 

भूक लागतकूच खावप हो मनशाचो सभाव. भूक लागिल्छी आसतनाय बऱ्या 
वायटाचो विवेक करून खायनासतना रावप हो ताचो धर्म. हांगा धर्माचो अर्थ प्रकृती 
पेल्यान वचप, सभावा वयर सरप असो जालो. 

मनीस सदांच प्रकृती पेल्यान गेला. सभावा वयर सरत रावला. 

पांच हजार वर्सा पयछिंच्या आनी आयच्या कावळ्यांत फरक ना. पांच हजार 
वर्सा पयरिंच्या आनी आयच्या बुकल्यांत फरक ना. पांच हजार वर्सा पयलीं ते जशे 

जल्मा येताले, जियेताले आनी मरताले तशे आयजूय जल्माक येतात, जियेतात आनी 
मरतात. तांकां इतिहास ना. म्हूण तांची संस्कृतायूय ना. मनशाक इतिहास आसा. ताका 
संस्कृताय आसा. पांच हजार वर्सा पयलिंचो आनी आयचो मनीस एंक न्हय. तें 
कित्याक, पांचशें वर्सा पयलिंचो म्हजो म्हालगडो आनी हांव एक न्हय. मनीस 
एकासारको बदलत गेला. हेर जिवां भाशेन तोवूय जल्माक येता, जियेता आनी मरता 
जालो, हेर जिवां भाशेन तोवूय मुदलांत आपल्या वांदडाचो, स्वार्थी आनी क्रूर आसलो, 
-तरूय तो एका सारको “वयर सरत” रावला. 

सोक्रतिश, जीझस, गांधी मनशांतूच जाल्यात. तत्त्वा खातीर वा आदर्शा खातीर 
प्राण ओंपपी, मरणाक वेंग मारपी हुतात्मे मनशांतूच पळोवंक मेळटात. हाचें कारण 
मनीस “प्राकृत” न्हय हेंच म्हणूंक जाय. मनीस प्राकृतिक अवस्थेंत केन्ना रावलो ना. एक 
तर तो प्रकृतींतल्यान वयर सरून संस्कृताये कडेन गेला वा सकल पडून विकूत जाला. 

हें जें कितें मनशाक प्रकृतींतल्यान वयर व्हरता, ताका धर्म म्हणटात. 

दोन गजाली स्पस्ट जाल्यो. सभाव वेगळो आनी धर्म वेगळो. 

सुंदर बायल-मनीस दिश्टी पड़नाफुडें ही आपणाक मेळची अशें दिसप मनशाचो 
सभाव म्हणूं येता. पुणून ती रंभा, मेनका उर्वशे परसूय सुंदर आसूं, तिका भयण, धूव 
वा आवय लेखप हो ताचो धर्म जाता. 

हे व्याख्ये प्रमाण संकश्ट येतकूच पळून वचप हो सभाव. संकश्ट केदेय येवं, 
तत्त्वा खातीर तें झेळून घेवप हो धर्म. जीव वाटावप हो सभाव. जीव संकश्टांत घाळून 
दुसऱ्याचो जीव वांचोवप हो धर्म. तिडक मारतकूच मारपाक धांवप हो सभाव. तिडक 
कितळीय येवं, क्षमा करप हो धर्म. भोग हो सभाव. त्याग हो धर्म. पडप हो सभाव. 
चडप हो धर्म. स्खलन हो सभाव. संयम हो धर्म. 

सभावान मनीस स्खलनशील. पडपाक ताका वेळ लागना. पड म्हूणणूय ताका 
कोणे सांगचें लागना. तो सोंपेपणान पडटा. वयर सर म्हूण ताका सांगचें पडटा. इतलेंच 
न्हय, तर ताका वयर सरपाक कोणे आधारूय दिवचो पडटा. आनी वयर सरप सोपें 
नासता. वयर सरपाक मनशान पयलीं आपूण वयर सरतलों म्हणपाचो नित्शय करूंक 
जाय. जो, तो सामान्यतायेन करिना. ह्या नित्शयाचेर घट रावन ताणे आपणाली बुदूद 
थीर करूंक जाय. जी, सोंपेपणान जायना. बुदूद थीर करपाक तागेले मन ताचे सुवादीन 
उरूंक जाय, जें, चड करून उरना. कित्याक, मन सभावान इन्द्रियां फाटल्यान धांवपी 
आनी इन्द्रियां सभावान भोगां फाटल्यान धांवपी. 

भोगां फाटल्यान धांवतल्या इन्द्रियां फाटल्यान मन धांवपाक लागलें जाल्यार 
ताका खंय मेरेन वचूंक दिवचें आनी खंय पावतकूच “आतां पुरो, हाचेकूय मुखार वचप 
ना” अशें ताका सांगून तें आळाबंदा हाडचें हें मनशाक विवेकान समजूंक जाय. 

हो विवेक केळोवचो पडटा. ते खातीर मनशाक कांय नेमांक धरून चळचें पडटा. 

ह्या नेमांचीं आंगां दोन. 'अमकें करचों ना म्हळ्यार करचोंच ना. प्राण गेल्यार 
लेगीत करचों ना” हें एक. जाल्यार, “अमके करतलों म्हळ्यार करतलोंच, केदेंय संकश्ट 
येवं, केदींय आडमेळीं येवं, कितल्योय अडचणी येवं, फाटीं सरचों ना” हें दुसरें. ओपार 
दिवन सांगचें जाल्यार, जिवीत ही एक न्हंय. अमके करचों ना ही हे न्हंयेची उजवी तड 
जाल्यार, अमके करतलो ही तिची दावी तड 

ह्यो दोनूय तडी सारक्यो बांदून काडल्यो जाल्यार जिविताची न्हंय मनीसपणाच्या 
सागराक वचून मेळटली. ना जाल्यार, ती खंयचे खंय आनी कशाय कशी व्हांवन 
खंयच्या रेवेसड्यार जिरून वचत सांगूं नज, अशें चिंतून धर्मान मनशाक कांय नेम 
घालून दिले आनी अमके 'करपाचें', तशें तमके 'करपाचें न्हय’ अशें सांगून ताच्या 
जिविताक एक दिका दाखोवन दिली. 

'दिका दाखोवपाचें' हें काम हिन्दुधर्मान केलां, तशें मुसलमान, क्रिस्तांव, बौद्ध, 
जैन, शीख, सगळ्या धर्मांनी केलां. जांकां आमी 'फाटीं उरिल्ले समाज” (प्रिमिटिव्ह 
सोसायटीस) म्हणटांत, तांच्यांत लेगीत हे तरेचे अमके 'करचें' आनी तमकें 'करचें न्हय” 
म्हूण घालून दिलले नेम पळोवंक मेळटात. 

हे नेम मात्शे घांसून पुसून पळेळे जाल्यार, दोन गजाली दिसून येतल्यो : १ - 
मनीस वयर सरचो वा ताका स्वर्ग वा मोक्ष मेळचो होच फकत ह्या नेमां फाटल्यान 
उद्देश ना. तर २ - मनशाचें, ताच्या घरच्या लोकांचें बरेंभलें जावचें, मनशां-मनशां 
मजगतचे वेव्हार बरे भाशेन चलचे, घोव-बायले मजगतीं एकचार नंदचो, भुरग्यांक बरे 
संस्कार मेळचे, ज्ञानाची लसलशीत बरी वाड जावची, वंश-परंपरा सारकी बरी चलची, 
एका उतरांत, 'संवसार सुखी जावचो' होय एक उद्देश तांणी आपणाल्या दोळ्यां 
मुखार दवरला, म्हणपाचें दिसून येता 

म्हळ्यार, मनशाचे वैयक्तिक उदरगती वांगडा समाजाचें धारण पोशण आनी 
रक्षण जावचे खातीर मनशान हे नेम घडयल्यात. ह्या नेमांक धरून ताणे ज्यो चाली-रिती 
सुरू केल्यो, जी व्यवस्था चल्यली, जे कायदे केले ताका ताणे नांव दिलें, धर्म. जो 
मनशाक वयर काडटा, ते भायर समाजाक जो बांदून दवरता, तो धर्म : 'धारणात्‌ धर्मम्‌ 
इति आहु 

समाजातल्या सगळ्यांनी एकामेकांच्या आधारान आपणाली उदरगत घडोवन 
हाइची म्हूण ज्या नेमांक मनशान पाळो दिवंक जाय, ज्या सद्गुणांक धरून ताणे चलूंक 
जाय, जी संवंय ताणे घालून घेवंक जाय, तें सगळे धर्मात आसपावता 

ते खातीर धर्मांनी मनशाक कांय नेम घालून दिल्यात. देखीक, मनशान सत्याक 
धरून चछूक जाय अशें सगळेच धर्म सांगीत आयल्यात. कित्या खातीर ? फट उलोवन 
फटींगपणा करून मनशाक कितलोय लाव जावं, समाजांत, सगळेच जाण फट 
उलोवपाक लागले, सगळेच जाण फटींगपणा करपाक लागले, जाल्यार समाज चलपाचो 

ना. फटींगपणाच्या वातावरणांत कोण कोणाक पातयेवचो ना. सगळे एकामेकांक 
भियेतले. सगळे एकामेकांपसून पयस रावतले, आनी अंतीं समाजांत अराजक माततलें 

सरकारी कायदे करून हें अराजक ना जावपाचें ना 

धरुंया, कायद्याचो आधार घेवन हें अराजक ना करचें अशें समाजान थारायलें. 
जाल्यार, समाजाच्या धारण पोशण रक्षणाची दायको समाजाच्या नांवान सरकाराक 
आपणाल्या हातांत घेवची पडटली. कायदे चलणुकेंत येतात काय ना हें पळोवपाची 
जतनायूय ताका घेवची पडटली. इतल्यान सोंपना. कायदो जे मोडटात तांकां जाग्यार 
हाडपा खातीर पोलीस, न्यायालय, बंदखण हे तरेचीं खातीं सुरू करचीं आनी चलोवचीं 
पडटलीं. हीं खातीं चलोवपांक सरकाराक लोकांचेर टॅक्स बसोवचो पडटलो. आनी 
टॅक्सांचें हें वजें लोकांकूच आपणाल्या माथ्यार घेवचें पडटलें. इतलेय करून समाजांतलें 
अराजक ना जातले व्हय? इतपार ना. म्हूण कितें करूंक जाय - 

धर्म म्हणटात, सरकाराचेर सगळयो जापसालदारक्यो घालून उपकारना. 
समाजानूच आपूण सत्यान चलतलों असो नेम करूंक जाय. कितलेय लुकसान जावं, 
कितलोय लाव जावं, सत्य सोडचों ना म्हळ्यार सोडचों ना, प्राण गेल्यार लेगीत सोडचों 
ना, असो नेम समाजांतल्या जण एकल्यान करूंक जाय. आनी ह्या नेमाक पाळो दिवन 
जण एकल्यान चळूंक जाय. इतलेंच न्हय, तर जण एकल्यान सत्याचें ब्रत घेवंक जाय. 

हे भाशेन समाजांतलो जण एकलो सत्यान चलपाक लागलो जाल्यार, सगळ्यांचे 
वेव्हार नीट, सोपे आनी सुसंगीतपणान चळपाक लागतले. सगळे एकामेकांचेर पातयेवन 
जियेतले आनी मनशां मनशां मजगतीं मोग, विस्वास, एकचार, भावकी हे गूण वाडटले. 

हांगा सत्याचें ब्रत हें निखटें पुण्य, स्वर्ग वा मोक्ष जोडपाचें साधन उरना. 
समाजाच्या धारण पोशण रक्षणाचें तें एक मूल्य जाता. मेले उपरांत स्वर्गार वचपा 
खातीर न्हय, तर जिवे आसतनाच हे धर्तैरेर स्वर्ग निर्माण करपा खातीर ह्या ब्रताक 
पाळो दिवंक जाय. 

हाचेय मुखार वचून धर्म सांगतात सत्याच्या ह्या एका सद्गुणाक व्रताचें रूप 
दिवन तुमी समाजांत चलशात जाल्यार, दुसरे कितलेशे सद्गूण आपशींच तुमच्यांत 
उदेतले. तेवूय समाजाच्या धारण पोशण रक्षणा खातिरूच उपकारतले. पयले सुवातेर, 
बरें वायट, योग्य अयोग्य कित्याचोच पात्सो धरी नासतना स्वच्छंदा कडेन धांवपी तुमचें 
मन तुमी आळाबंदा हाइटले. म्हळ्यार, तुमच्यांत 'संयम' उदेतलो. ह्या सद्गुणाच्या 
आधारान तुमच्यांतल्या प्रेम, करुणा, दया, मैत्री, ह्या सद्गुणांक पोसवण मेळटली. 
तुमच्यांत अहिंसा” उदेतली. तुमी गरजे परस चड कितेंच एकठांय करचे नात आनी 
एकठांय जाल्छें कश्याय कशें होगडावन तुमी काबारूय जावचे नात. कोण कोणाक 
ळुटचो ना. नाडचो ना, चेपचो ना. कोण कोणाच्या म्रमाचों लाव घेवचो ना. म्हळ्यार, 
'अस्तेय' आनी 'अपरिग्रह' हेय गूण तुमच्यांत उदेतले. ह्या सगळया गुणांची समाजाक, 

ताच्या धारण पोशण रक्षणा खातीर गरज आसा. ह्या गुणांक लागून समाजांत चारित्र्य 
आनी शील वाडटलें. आनी समाज घटमूट जावंक पावतलो. 
म्हळ्यार, एका सद्गुणाक लोक घट धरून रावले जाल्यार ताच्याच आधारान 
दुसरेय सद्गूण मनशांत फुलतले आनी फळटले अशें सगळेच धर्म सांगीत आयल्यात. 
समाजशास्त्राचे नदरेन हें धर्माचें म्हत्वाचे आंग. 


मनशाक जेन्ना कोणूय 'वयर सर' म्हूण सांगता तेन्ना मनीस तें मोन्यांनी मानून 
घेता. ताच्या मनाक वयर सरप आवडटा आनी वयर सर म्हणपी मनीस वयर सरपाक 
ताका आधार दिता तेन्ना तो ताका फकत मानून वोगी बसना. मोन्यांनी ताचे फाटल्यान 
चलपाक लागता. वयर सर म्हणपी मनीस प्रभावी आनी तेजस्वी आसत जाल्यार मनीस 
आपणाक ताचे सुवादिनूय करता. आपणाक एका व्हड मनशा सुवादीन करपी ही 
“समर्पणाची” बुद्द सगळ्यांच्याच सभावांत आसा. देखून संवसारांतले सगळे आमी 
कोणाचे - न्हय - कोणाचे शिश्य वा अनुयायी जावन सदांच रावल्यात. 

गुरु-शिश्य संस्था हे समर्पण बुदूदीतल्यान जल्माक आयल्या. 

संवसारांत कितलेशे धर्म आसून लेगीत तांतले थोडे हेरों परस चड पातळूंक 
पावले हाचें कारण त्या धर्माचे गुरू तेजस्वी आशिल्ले. तांच्या पायां कडेन आयिल्ल्या 
आपणाल्या शिश्यांक तांणी आपणाले तेजस्वितायेचो वसो लायलो. किरकोळ 
मनशांकडल्यान लेगीत तांणी सामान्यां भायलीं कर्तुत्वां करून घेतलीं. तांकां 
सामाऱ्याभायलो त्याग करूंक शिकयलो. 

वेदीक ऋषीं हे तरेचे तेजस्वी मनीस आशिल्ले. बुदूध, जीझस, महम्मद हेवूय 
असलेच तेजस्वी प्रेषित आशिल्ले. हांणी संवसाराक जे धर्म दिले तांतले पांच संवसारांत 
सगळ्यांत चड चलतात. 

हांतलो सगळ्यांत पोन्नो धर्म वैदीक. 

हालीं हाली ह्या धर्माक लोक हिलुधर्म ह्या नांवान वळखुपाक लागल्यात. 
हिनदुधर्माक हिन्दू हें नांव हिन्दुंनी न्हय, तर जे हिन्दू न्हय तांणी दिलां. ताचें मुदळचें देशी 
नांव 'सनातन धर्म'. ह्या धर्माची आगळीं वेगळी आंगां दोन. 

एक, हो धर्म सनातन. सनातन म्हळ्यार पुरातन न्हय. सदां आशिल्लो असलो. 
जो सदां आसता तो पोन्नो केन्ना जायना. सदां नवो ताल्ल उरता. जो सदां नवो ताल्छ 
उरता तो कालचे सारको आयज नासता: आयज आसूंक जाय तसो आसता. म्हळ्यार, 
सदां बदलत आसता. हिन्दुधर्म सदां बदलत आयला. वैदीक काळांत ताचें एक रूप 
आशिल्ले. उपनिषदांच्या काळांत तें बदलें. तर बुद्धा उपरांतच्या काळांत ताणे वेगळेंच 
रूप घेतलें. ताच्यांत बदलपाची शक्त आसा. 

ताचें दुसरें आगळें वेगळें आंग म्हळ्यार, हो एका ऋषीन वा एका प्रेषितान सुरू 
केल्लो धर्म न्हय. ताका चलोवपांत आनी घडोवपांत कितल्याश्या जाणांचो हातभार 
लागला. आयच्या खिणाक लेगीत कांय जाण हो हातभार. लायत आसात. म्हूण तो एका 
सारको बदलत रावला. काळचे सारको आयज उरूक ना. 

हिन्दुधर्मा इतलो पोन्नो न्हय जावं, पुणून बरोच पोन्नो आनीक एक धर्म 
संवसारांत चलता. तो म्हळ्यार मोझेसान सुरू केल्लो ज्यू वा यहुदी धर्म. 

हे दोनूय धर्म एका आंगान सारके. दोनूय आपणाले जाती जमातींत संतुश्ट 
रावपी. धर्माच्या सगळ्या नेमांक पाळो दिवंक जाय अशें म्हणपी कट्टरपण तांच्यांत 
आसा. धर्मा आड वतल्यांक भायर घालपाचीं कुडूडेपणांय तांच्यांत आसात. पुणून 
पातळपाचो, आपणाल्या अनुयायांचो आंकडो वाडोवपाचो हावेस हिन्दू आनी ज्यू ह्या 
दोनूय धर्मात ना. हांव ज्यू जातलों म्हळ्यार कोणाक जावंक येना. ज्यू जल्माकूच येवचो 
पडटा. तसो हिन्दू जल्माकूच येवचो पडटा. हांव हिन्दू जातलों म्हळ्यार कोणाक जावंक 
येना. जसो बामणाक खारवी जावंक येना आनी खारव्याक वाणी जावंक येना. 

धर्माचें समाजशास्त्र असल्या धर्माक Ethni० R४०० जातीनिश्ठ वा 
वंशनिश्ठ धर्म ह्या नांवान वळखता. 

इराणांतलो (आतां भारतांतलो) पारशी आनी भारतांतलो जैन हेवूय हेच तरेचे 
वंशनिश्ठ वा जातीनिश्ठ धर्म. पारशी कोणाक जावंक येना. तसो कोणूय जैन जातलो | 
म्हळ्यार जावंक पावना. । 

ह्या वंशनिश्ठ आनी जातीनिश्ठ हिन्दू आनी ज्यू धर्मातल्यान तीन नवे धर्म भायर 
सरले. 

9 - हिन्दुधर्मांतल्यान भायर सरलो बौदूध धर्म. 

२ - ज्यू धर्मातल्यान आयलो ख्रिस्ती धर्म. आनी 

३ - ज्यू परंपरेंतल्याच इब्राहिमान चलयल्ल्या धर्मांतल्यान आयलो इस्लाम वा 
मुसलमानांचो धर्म. 

ह्या तिनूय धर्मांनी आपणाली मुदल परंपरा सोडली. एक नवी परंपरा सुरू केली. 
ते आपणालो प्रचार आनी प्रसार करून आपणाल्या अनुयायांचो आंकडो वाडोवपाक 
मुखार सरले. संवसारभर पातळपाक आनी दुसऱ्यांक आपणाल्या गोपांत घेवपाक 
वावरूंक लागले. 

तिगांनूय एकूच हावेस धरलो : विश्वधर्म जावपाचो. 

धर्माचे समाजशास्त्र ह्या धर्माक Proselytising Religions ह्या नांवान 
पाचारता. गांवगरे भाशेंत सांगचें जाल्यार हे “बाटोवपी' धर्म. 


हे तिनूय धर्म दुसऱयांक बाटोवपाक लागले तेन्ना धर्मात कळी रिगलो. परिणामी 

धर्मा परस धर्म संस्थापकांचें, ताचेय परस धर्मग्रंथांचें आनी ताच्याकूय चड धर्मपिठांचें 
म्हत्व वाडले. 

हातूंतल्यान “आमचोच धर्म खरो.... बाकिचे धर्म फर्ट” हो कुडूडो अभिमान 
तांच्या अनुयायांत जागो जालो. उपरांत धर्मनिश्ठेची व्याख्या आपशींच बदल्ली. जो 
धर्माच्या नेमांक पाळो दिता आनी धर्मांनी सांगिल्लें कर्मकाण्ड, आफूडभस्ट, 
सोंवळेंओंवळें कट्टरपणान चलयता तो धर्मनिश्ठ वा धर्मिश्ट अशें पयलीं लोक 
मानताले. तांतूंत आतां एक नवें तत्त्व येवन भरसलें. धर्माक पाळो दिलो म्हूण भागना, 
धर्माचो अभिमानूय मनशाक आसूंक जाय अशें थरलें. “आपणाल्या धर्माचो अभिमान' 
हाचो अर्थ कांय काळान 'दुसऱया धर्माचो दुस्वास' असो जालो. 

मागीर धर्मनिश्ठांच्या वांट्याक तीन कामां आयलीं : 

१ - होच (म्हजोच) धर्म खरो' अशे सगळ्यांक सांगीत आनी पटयत रावप 
आनी आपणाल्या धर्माची व्हडवीक गायत रावप. 

२ - दुसरे धर्म फट... देवचाराचे’ अशें म्हणून दुसऱया धर्मातलीं उणीं सोदून 
सोदून तांची निंदा करीत रावप. आनी 

३ - ह्या निमित्त्यान धर्माच्या नांवान झगडीं झुजां चलयत रावप. 

येवरोपांत मुसलमान आनी किरिस्तांव हांचे मदीं कितलिंशींच वर्सा झुजां चल्लीं. 
उपरांत तीं किरिस्तांव किरिस्तांवां मदीं, मुसलमान मुसलमानां मदींय चलपाक लागलीं. 
किरिस्तांव सगळे एक, मुसलमान सगळे एक अशें हिन्दू मानीत आयल्यात, तें खरें न्हय. 
किरिस्तांवांत हजार पंथ, तशे मुसलमानांतूय हजार पंथ आसात. मुसलमानांक आनी 
हिन्दूंक पडना वा हिन्दूंक आनी किरिस्तांवांक पडना तशें ह्या किरिस्तांव किरिस्तांवांकूय 
पडना. मुसलमान मुसलमानांकूय पडना. म्हजोच धर्म खरो अंशें किरिस्तांव हिन्दूंक 
सांगता तशें “म्हजोच किरिस्तांव पंथ खरो' अशें वेगळे वेगळे किरिस्तांव पंथूय 
एकामेकांक सांगतात. मुसलमानूय एकामेकांची निंदानालस्ती करीत आयल्यात. तांकां 
कोणाक पडना. बौदूधांचीय हीच गत. हीनयान आनी महायान ह्याच दोन पंगडांत ते 
वांटून वचूंक नात. तांचेय हजार पंथ जाल्यात. हे सगळेच पंथ आमचोच बौदूध धर्म 
खरो अशें मोट्या मोट्यान सांगीत आयल्यात. निचिरेन पंथ हो खाशेलो जपानी बौद्ध 
धर्म. ताचींय दोन धर्मपिठां आसात. दोनूय पिठां निचिरेनाकूच मानतात. दोगांचोय 
प्रमाण धर्मग्रंथ “सद्धर्म - पुंडरिक'. दोगांचोय मंत्र 'नम्यो हो रेंगे क्यों पुणून एका 
पंथाचें तोंड उदेंतेक, जाल्यार दुसऱ्याचे अस्तमेक. 

अशें कित्याक लागून घडटा? धर्मांचो इतिहास जाप दिताः धर्मपिठांक लागून. 


लेव्‌ तॉलस्तॉयाची एक कथा आसा : नरकाचो जीर्णोद्धार Restoration of 
पश] नांवाची. 


आमी सेक्युलर खंयच्या अर्थन ? : ९ 


` ख्रिस्त आपणाली शिकवण लोकांक सांगूंक लागलो तेन्ना सैतान खंय हुसक्यांत 
पडलो. ख्रिस्त जें सांगतालो तें इतलें सादें सरळ आनी सोपें आसतालें की सोमर्ते , 
लोकांच्या काळजांत भितर रिगताळें आनी तें लोकांचीं जिवितां मुळा सावन बदलतालें. 
ख्रिस्ताचो उपदेस आयकून कितलोसो लोक बदल्लो. हें पळोवन सैतान भियेलो. हागेलो _ 
हो वावर असोच मुखार गेलो जाल्यार कोण पातकां करचो ना, कोण नरकांत पावचो 
ना, आपणालें साम्राज्य कोसळून पडटळें, असो ताका भंय दिसपाक लागलो. कितें करचे, 
ताका समजना जालें. ताणे ख्रिस्ताचे वाटेर तरेतरेचीं आडमेळीं उबीं केलीं. ताच्याच 
लोकांक ताचे आड खुबळावन घाले. आनी निमाणे ताचेर बगलांटां घाढूंक लावन 
ख्रिस्ताक तांणी धरून दिलो. ताका खुर्सार मारपाची ख्यास्त फर्मावन घेतली. सैतान 
खुशालभरीत जालो. खुर्सा वयल्यान 'देवा, तूं म्हाका कित्याक विसरलो” हीं उतरां 
ख्रिस्ताच्या तोंडांतल्यान भायर सरलीं तेन्ना सैतानाचें काळीज खोशयेच्या उमाळ्यांनी 
नाचपाक लागलें. म्हणटासर देवा, तांकां क्षमा कर. ते कितें करतात तें तेच नकळत' हीं 
उतरां ख्रिस्ताच्या तोंडांतल्यान भायर सरलीं. तीं भायर सरना फुडें नरकाचीं दारां उकतीं 
जालीं आनी थंय वळवळत पडिल्ले सगळे आत्मे सुटले. 

सैतान निर्शेलो आनी घुंवळून पडलो. 

उपरांत कांय वर्सा गेलीं. शंबर ... दोनशीं... अवचीत एक दीस सैतानाक जाग 
आयली. नरकांत ताका कांय पावलां वाजिल्डीं आयकूंक आयली. ताका अजाप जाले. 
ताणे. आपणाल्या एका दुताक आपोवन विचारलें, “आमच्या राज्यांत नवे पातकी 
पावल्यात?' 

य तर... 

'कितलेशे ?' 

'घे म्हूण .... पयलीं पावताले तितळेच ....' 

'ते कशे पावले ?' 

'आमी हाडले ....' 

“अब्बा ! आनी तो.... तो.... (ख्रिस्त) लोकांक जें सांगतालो ताचें कितें जाले ?' 

'ताचो बंदोबस्त आमी केलो....' [ 

'कसो ?' 

“वाच्या शिश्यांक आमी समजावन सांगले : तुमी धर्मपीठ (चर्च) सुरू केलेना 
जाल्यार ही इती बरी शिकवण वाऱ्यार उबून वतली, ती पातळपाची ना. ते खातीर 
चर्च उबें करूंक जायच. तांकां आमचें म्हणणें पटळें आनी तांणी ताच्या नांवान धर्मपीठ 
सुरू केलें. आतां लोक नांव ताचें घेतात. पुणून धर्म आमचो (सैतानाचो) चल्यतात. 

` धर्म जेन्ना धर्मपिठांत संघटीत जाता तेन्ना दोन गजाली घडून येतात : 
१ - धर्मातली धर्मिकताय ना जाता. आनी 


१० : समिधा 


२ - धर्मकोल्लाक सगळ्यांत चड पोसवण मेळटा. 

धर्मकोल्लाची बुन्याद म्हळ्यार धर्माचें कुड्डेपण, 07१००४४. आनी धर्माच्या 
कुड्डेपणाचीं म्हत्त्वाचीं दोन आंगां म्हळ्यार एकांगीपण आनी संकुचीतपण. 

हे दोनूय अवगूण हांगाच थांबिल्ले जाल्यार तांकां एकवेळ सोसून घेवं येताले. 
पुणून ते हांगा थांबनात. मुखार वतात आनी आपणाल्या आधाराक आनीक दोन 
अवगूण घेवन येतात . एक, दुराभिमान आनी दुसरो, असहिष्णुताय. परिणामी, 
धर्मकोल्ली मनीस दुस्वासी जाता. मागीर, मनीस सदाचारी जावंक जाय, तो वयर सरूक 
जाय बी म्हणण्याक कांय अर्थ उरना. ताका आपणाल्या धर्माचो अभिमान आनी दुसऱया 


धर्मांचो दुस्वास आसल्यार पुरो जाता. 

देशांत फकत एकाच धर्माक मानपी लोक आशिल्ले जाल्यार ह्या अवगुणांची 
कोणाक व्हडलिशी बादा जावंची नाशिल्ली. हे अवगूण त्या देशांतल्या लोकांच्या लक्षांतूय 
येवचे नाशिल्ले. हें अशेंच आसपाचें' अशें धरून लोक चलतले आशिल्ले. घडये 
धर्माच्या नांवान लोक संघटितूय जातले आशिल्ले. एका देशांत एकेच तरेचे लोक 
आसतकूच ते कितलेय संकुचीत जाले, कितलेय कोल्ली आनी कुड्डे जाले तरूय तांची 
बादा देशाचे संघटनेक व्हडलिशी जायना. 

पुणून आमच्या ह्या देशांत कन्फूशियसाचो एक धर्म सोडीत जाल्यार संवसारांत 
जितलेय धर्म जल्मा आयले तितलेय येवन रावल्यात. ते भायर तितलेच देशी धर्म 
आसात. असत्या ह्या भोवधर्मी देशान स्वतंत्र जायना फुडें धर्माच्या मळार कितें थारावंक 
जाय आशिल्छें ? ताणे सगळ्या धर्माक सांगूंक जाय आशिल्लें, देश आतां स्वतंत्र जाला; 
तुमी कितें करतले ? पयलीं भाशेन म्हजोच धर्म खरो म्हूण एकामेकांक परयत बसतले? 
जाल्यार, आमी तुमकां तें करूंक दिवपाचे नात. तुमकां एकामेकांक पडना. तुमी 
एकामेकाचे पटोवनूय घेवपाचे नात. परिणामी तुमकां पयलीं भाशेनूच झगडत रावचें 
पडटळें. आनी आमी आतां तुमकां झगडूंक दिवपाचे नात. मागीर, तुमी एकामेकांकडेन 
सहिष्णुतायेच्या नांवान उदासीन जावन रावतले ? तुमी तुमच्या धर्माक धरून चलात, 
आमी आमच्या धर्माक धरून चलतांत; तुमी आमचे वाटेक वचूं नाकात, आमी तुमचे 
वाटेक वचनात, अशें म्हणून तुमी एकामेकांक 'सोंसून घेतले' ? जाल्यार, हेवूय आमी 
चढूंक दिवपाचे नात. कित्याक, आमकां हो देश घटमूट करपाचो आसा. देशांतल्या 
नागरिकां भितर एकामेकांक पीळ पडटलो अशें कितें तरी आमकां घडोवन हाडपाचें 
आसा. सगळे धर्म वेगळी वेगळी पाकिस्तानां करून एकामेकां पसून पयस रावले 
जाल्यार हो पीळ पडपाचो ना. तुमी एकामेकांक सोंसून घेतले म्हणटात ताचेरूय 
पातयेवंक येना. कित्याक, तुमकां एकामेकांक केन्ना पडलें ना. जांकां पडना तांकां 
एकामेकांकडेन जुळोवन घेवंक येना आनी तांकां एकामेकांकडेन सहानुभूतीन वागुंकूय 
येना. तमचे मुखार एकूच वाट आसा. आमी काळाक धरून बदलतले म्हणपाचो निलाय 


आमी सेक्युलर खंयच्या अर्थन ? : ११ 


करात आनी आमकां ह्याच देशांत रावपाचें आसा, हें मतींत धरून एकामेकांक समजून 
घेयात. एकामेकां मजगतीं कसलोय तरी एक एकचार घडोवन हाडात. तुमचें एक कुटुंब . 
स्थापन करात. ना जाल्यार, तुमचो प्रभावं उणो करपाचो वावर आमकां करचो पडटलो. 

म्हळ्यार, देशा मुखार दोनूच विकल्प आशिल्ले : ९९ ९१ ६९ ०7 ९१ 
६१९. तांचे भितर सुधारणा घडोवन हाडप, ना जाल्यार तांकां ना करून उड़ोवप. 

आमच्या देशान हे दोनूय विकल्प सोडले आनी तिसरोच एक विकल्प वेचून 
काडलो, सेक्युळॅरिझमाची. 

हो विकल्प खंय चुकलो ? संवसारा वयल्यान एक नदर भोंवडावंया. 

रशिया आनी चीन नास्तिक देश. ते देव धर्म मानिनात. हे दोन देश सोडले 
जाल्यार संवसारांतल्या चडशा सगळ्याच देशांक आपापणाले धर्म आसात. देखीक, 
नेपाळ हो हिन्दू देश. पाकिस्तान इस्लामी देश. पुर्तुगाल कॅथलिक (किरिस्तांव) देश. 
इग्लंड किरिस्तांवूच पुणून प्रोटेस्टंट देश. 

ह्या देशांची देख घेवन भारतानूय, धरुंया, आपणालो धर्म अमकोच म्हूण सांगचें 
अशें थारायल्डें, जाल्यार आमी खंयच्या धर्माक राष्ट्रीय धर्म म्हूण वेंचून काडटले 
आशिल्ले? 

दुबावूच ना, हिन्दुधर्माक. 

पुणून तेन्ना एक प्रस्न उबो रावतलो आशिल्लो : खंयच्या हिन्दुधर्माक ? 
हिन्दुधर्माचें एक अशें सर्वमान्य रूप ना. वैष्णव हिन्दू, तसो शैवूय हिन्दू, शाक्त हिन्दू 
तसो लिंगायतूय हिन्दू. हिन्दुंचे देव तेतीस कोटी. तितल्योच तांगेल्यो जाती. आनी एक 
एक जात हो एक एक धर्मपंथ. हांतल्या खंयच्या पंथाक आमी प्रमाण हिन्दुधर्म म्हूण 
मान्यताय दितले आशिल्ले? 

अमक्याच एकाक अशें आमकां सांगूंक येवचें नाशिल्लें. 

लोकमान्य टिळकांनी हिन्दुची व्याख्या करता आसतना म्हळळे, मनीस वेदाक 
प्रमाण मानपी आसतकूच जालो, तो हिन्दू. साधना ताणे ताका जाय ते तरेन करची. 
उपास्य दैवत जाय तें धेवचें. 

प्रामाण्यबुद्धिवेदेषु साधनानाम्‌ अनेकता । 

उपास्यानाम्‌ अनियमाः एतद्‌ धर्मस्य लक्षणम्‌ ॥। 

लोकमान्यांचे हे व्याख्येक धरून आमकां म्हणचें पडटलें आशिल्ले, देशाचो धर्म 
हिन्दू खरो. पुणून हिन्दुंतल्या सगळ्याच पंथांक आपापणाले वाटेन चलपाची मेकळीक 
आसतली. | 

स्वामी विवेकानन्दांनी खंय तरी आपणाल्या एका सपनाची खबर सांगल्या - 

आपूण खंयसो वतां. अवचीत्‌ आपणाक एके कडेन एक देवूळ दिश्टी पडटा. 
आकांताचें व्हडळें. मळबाक तेंकता येदें. ह्या देवळांत निर्गुण उपासकांचें ब्रह्म आसा. 

सगुण उपासकांचे ब्रह्मा विष्णु महेश आसात. गणेश, लक्ष्मी, सरस्वतीय आसात. ते 
भायर, श्रुती स्मृती पुराणांय आसात. पुणून अजाप म्हळ्यार कोणूच देवळांत भितर 
. वचनां. लोकांची आकांताची खेट जाल्या. पुणून सगळे देवळा भायर उबे रावल्यात. 
लोक भायर कित्याक रावल्यात हें पळोवपाक आपूण तांचे म्हऱ्यांत वतां. थंय आपणाक 
एक आकांताची महाकाय, अक्राळ विक्राळ, पन्नास पांय, पन्नास हात, दोन पोटां आनी 
एकूच तकली आशिल्ली एक मूर्त दिश्टी पडटा. लोक मुर्तीमुखार नाक घांसतात तें 
आपूण पढेतां आनी अजापान लोकांक विचारतां, देव हांगा आसा काय देवळांत ?' 
आनी भुरावळींतलो एकलो जाप दिता, 'देवळांत जे देव आसात तांचेर चार फुलां 
उडयतकूच जालीं. ते धादोशी जातात. तांची पुजा करून भागना. पुजा करूंक जाय ती 
ह्या देवाची. आयकूंक जाय तें ह्या देवाचें. श्रुती स्मृती पुराणां ह्या कानान आयकून त्या 
कानांतल्यान सोडून दिवपाचीं. करूंक जाय हो देव सांगता तें.....' | 

ह्या देवाचे नांव कितें ?' 

'लोकाचार'. कोणसो आपणाक जाप दिता. 

हिन्दुधर्माचें खरेळे रूप तें हें. धर्माच्या नांवान जें जें कितें फाटल्या पांच हजार 
वर्साच्या काळांत ह्या देशांत जल्माक आयलें तें सगळे हिनदुधर्मात आसपावलां. ह्या 
धमकि सारकें बरें एक रूप दिवचें म्हूण जे जे यल ह्या देशांत जाले तेवूय सगळे 
हिन्दुधमचिं आंग जावन रावल्यात. सगळयो न्हंयो गोडें उदक हाडुहाडून समुद्रांत 
ओततात, तरूय समुद्र खारो तो खारोच कित्याक, असो एक प्रस्न एका हिन्दी संताक 
पडिल्छो : 'सब नदियां जल भर रहियां, सागर किस बिघु खारी'.... तशें हिन्दूधर्माचें 
रूप पळेतकूच म्हणचें पडटा. र 

ह्या धर्माक, धरुंया, आमी राष्ट्रीय धर्माचो पांवडो दिल्लो. जाल्यार मागीर, प्रस्न 
उपरासतलो आशिल्लो - 

'जैनांचें आमी कितें करतले ? बौद्धांक आनी शिखांक कोण मानतले ? जैन 
आनी बौद्ध वेदाक प्रमाण मानिनात. म्हूण तांकां कितें भायर दवरतले आशिल्ले ? ते 
आपणाक कितेय मानूंत. वैष्णव आनी शाक्त हे हिन्दू, जाल्यार जैनूय हिन्दू, बौद्धूय 
हिन्दू, शीख तर हिन्दूच हिन्दू. ते हांगाच जलमा आयल्यात, हांगाच वाडल्यात, हांगाच 
जियेतात. 

जी मेकळीक आमी हिन्दू भितरल्या तरांतरांच्या हिन्दूंक दितले आशिल्ले तीच 
आमकां हांकांय दिवची पडटली आशिल्ली. पारशी धर्म जल्माक इराणाक आयिल्लो 
आसूं, तो चरता फकत ह्याच देशांत. बौदूधांक आनी जैनांक जी मेकळीक आमी दितले 
आशिल्ले ती आमकां पारशांकूय दिवची पडटली आशिल्ली. 

मागीर, ही मेकळीक आमी मुसलमान आनी किरिस्तांव धर्माक कित्याक दिवचे 
नाशिल्छे ? ते भायले म्हूण ? ते भायले आसतीत, पुणून जांणी ते घेतले ते ठोक 


आमी सेक्युलर खंयच्या अर्थान ? : १३ 


हांगासल्लेच. आमचेच सारके हांगाच जल्मा आयिल्ले, हांगाच वाडिल्छे. एक तर आपूण 
जावन हिन्दू समाजाक खोंट मारून भायर सरिल्ले वा खासा हिन्दू समाजान धुकळून ' 
भायर घाल्ले. तांकांय तीच मेकळीक दिवची पडटली आशिल्ली. खंयचेय परिस्थितींत 
आमकां देशाचो धर्म अमकोच अशें नित्शीत रुपान सांगूंक येवचें नाशिल्लें. परिस्थितीच 
आमकां म्हण म्हूण सांगतली आशिल्ली - 

ह्या देशांत जितळेय धर्म आसात तितल्यांकूय हांगा रावपाची आनी जियेवपाची 
मेकळीक आसा. भारताक खंयच्याच धर्माचो पक्षपात ना. सगळेच धर्म ताका सारके. 

संवसारांतलो एकूच हो असलो भोवधर्मी देश. दुसरो सोदुनूय मेळपाचो ना. 
देखुनूच आमी धर्माच्या मळार आमकां “सेक्युलर” म्हूण घोशीत करून मेकळे जाले. 

“सेक्युलर” म्हळ्यार धर्माच्या मळार तटस्थ. धर्मनिरपेक्ष. जाका सगळे धर्म सारके 
असलो देश. 


“सेक्युलर? उतरा फाटल्यान एक इातेहास आसा. कदीम काळा सावन धर्माचो | 
शेक जिविताच्या सगळ्या आंगांचेर चलत आयिल्लो. धर्मांनी सदांच जिविताक अखंड 
मानलें. ताचे वैयक्तीक आनी रासवळ, समाजीक आनी राजकी, इहलोकीक आनी 
परलोकीक अशे वांटे केळे नात. जिविताचीं सगळींच आंगा धर्मान व्यापूंक जाय अशें 
मानलें. हाका लागून ते जशे मनशाक स्वर्ग वा मोक्ष कसो जोडचो हें सांगीत आयिल्छे 
तशे राजान राजकारभार कसो चलोवचो, व्यापाय्यान व्यापार कसो करचो, सैनिकान 
झूज कशें करचें हेंवूय सांगीत आयिल्ठे. ते खातीर सगळ्यांक ते नेमूय घडोवन दिताले. 
म्हळ्यार, परलोकाचेंच राज्य धर्माच्या हातांत आशिल्ले अशें न्हय, इहलोकाचेंय राज्य 
तांच्या हातांत आशिल्ले. आमचें दिसपट्टें जिवीत तांणी आपणाल्या हातांत घेतिल्लें. 

धर्म जेन्ना धर्मसंस्थेत संघटीत जाले तेन्ना तांचो परलोका परसूय चड इहलोकाचेर 
शेक चलपाक लागलो. 

ेदेंशें येवरोप. पुणून तातूंत कितलेशे देश. थंय एका एका देशाचो राजकारभार 
एक एक राजा चलयतालो. पृणून सगळ्या राजांच्या माथ्यार एका काळार धर्मसंस्थैचो 
शेक चळतालो. ह्या शेका आड वचपाचो धीर एकाय राजाक जायनाशिल्लो. केन्ना केन्ना 
दोन राजां मजगतीं झगडीं किजिलां उपरासतालीं तेन्ना न्याय मागपा खातीर दोगूय 
धर्मसंस्थेकडेन वताले आनी धर्मसंस्था मदीं पडून तांकां न्याय दिताली. 

सोळाव्या शतमानांत पुर्तगाल आनी स्पेन हीं दोनूय राष्ट्रां एशिया, आफ्रिका 
आनी अमेरिका खंडांतले देश जिखपाक भायर सरली तेन्ना दोगांय मजगतीं स्पर्धा सुरू 
जाली. स्पर्धैतल्यान किजिलां सुरू जालीं.  दोनूय राष्ट्रां कॅथलीक. रोमांतल्या 

पापसायबाचो शेक मानपी. तीं पापसायबा कडेन गेलीं आनी पापसायबान तांकां जग 
वांटून दिलें. पुर्तुगालाक सांगळें, उदेंते कडेन जे देश मेळटात ते तुजे. अस्तमे दिके कडले 
स्पेनाचे. आनी पापसायबाचो निर्णय दोगांनीय मानून घेतलो. पापसायबाचो तांचेर येदो 
शेक चलतालो. | 

पुणून म्हणिल्लेंच आसा : 'नहिं कोऊ अस जनमा जगमांहि, प्रभुता पाई जाहि 
मद नाही". धर्मसंस्थांच्या हातांत येदी सत्या येनाफुडें त्यो मदांध जाल्यो. तांचो शेक 
लोकांक जड जावपाक लागलो. 'हांचें आतां अती जाले' अशें जेन्ना लोकांक दिसपाक 
लागलें तेन्ना येवरोपांतले कांय बुदवंत धीर करून मुखार सरले. पयलीं धर्मांची फकांडां 
मारून, मागीर तांचो विरोध करून तांणी तांचीं पांखां कातरपाक सुरवात केली. ल्हवू 
ल्हवू धर्मसंस्था दुबळ्यो पडूंक लागल्यो. तेन्ना ह्या बुदवंतांनी तांकां एक शीम घालून 
दिवन सांगळे, 'परलोकाचें राज्य तुमच्या हातांत तुमी दवरलें जाल्यार, आमची आडखळ 
तुमकां जावची ना. पुणून इहलोकाचें राज्य मात आमी तुमच्या हातांत उरूंक दिवचे 
नात. तें आमी आमच्या हातांत घेतले. तुमी आमचे वाटेक वचचें न्हय.' 

आनी हे भाशेन तांणी इहलोकाचें राज्य धर्माच्या हातांतळें काडून घेतलें. 

कित्या खातीर ? इहलोकाचें राज्य “सेक्युलर” म्हूण. सेक्युलर म्हळ्यार ऐहीक, 
लोकीक, संवसारीक. जाका देवा धर्माचें लागना, जाका पातक पुण्य, स्वर्ग नरक हांचें 
व्हडलेंशें कांय पडूंक ना तें. जाका जल्म आनी मरण ह्या दोन तोंकां मदल्या जिविताच्या 
प्रस्नांचेंच फकत लागता तें. जाका मेले उपरांत मनशाचें कितें जातलें ह्या प्रस्नाचें पडूंक 
ना तें. 

हो सेक्युलर ह्या उतराचो अर्थ. आनी होच ह्या उतराचो राजकर्णांतलो संदर्भ. 

आमी आमच्या देशाक जेन्ना सेक्युलर देश म्हूण घोशीत केलो तेन्ना आमचे 
तकळेंत सेक्युलरिझमचो खंयचो संदर्भ घोळटालो ? 

येवरोपांतलो ? तें जाल्यार सगळ्यांत पयलीं एक गजाल आमी करूंक जाय 
आशिल्ली, ती आमी केली ना, अशें म्हणचें पडटलें. आमी धर्माच्या हातांतली 
इहलोकाची सत्या काडून घेवपाची आनी सगळ्यांक एक लक्ष्मणरेशा घालून दिवन 
सांगपाचें, हैं सगळे राज्य आमचें. हातूंत तुमचो रिगाव जावंक जायना. स्वर्गाचें नरकाचें 
राज्य तुमी तुमच्या हातांत खुशाल दवरात. पुणून समाजीक आनी राजकी मळार आमी 
तुमचो रिगाव जावंक दिवपाचे नात. 

स्वराज्य मेळूळां तेन्ना आरंभा-आरंभाक आमी हे दिकेन एक दोन पावलां घाल्हीं. 
देखीक आमी हिन्दूंक सांगिल्लें, “तुमच्या स्मृतिंनी अस्पृश्यां संबंदान तुमकां कितेय 
गिल्छे आसूं, आमी हे मुखार ह्या देशांत अस्पृश्यताय चढूंक दिवपाचे नात. ह्या देशांत 
आतां सगळयांक सारकेच अधिकार आसतले. तुमी कोणाकूय अस्पृश्य लेखून समाजा 
भायर दवरूंक लागले जाल्यार तुमकां ख्यास्त जातली, आनी सरकारान सगळी रासवळ 

थळां अस्पृश्यां खातीर उकतीं केल्ली. अस्पृश्यतायेक स्मृतिंचो आधार आसून लेगीत 
स्वतंत्र भारतान अस्पृश्यतायेचेर कायद्यान बंदी हाडिल्ली. हेच भाशेन, हिन्दू कोड बील - 
हाडून स्वतंत्र भारतान हिन्दूंक सांगिल्छें, “धर्मान तुमकां कसलीय मेकळीक दिल्ली आसूं, 
एक बायल जिती आसतना तुमकां दुसरी बायल करूंक मेळपाची ना. इतलेंच न्हय, तर 
तुमकां आनी तुमचे बायलेक पडना जालें जाल्यार धर्माच्या नांवान तिका बांदून दवरुं- 
कूय तुमकां मेळपाचें ना. तिका घटस्फोट घेवपाचो अधिकार आसतलो.' आनी हिन्दू 
समाजान हे दोनूय कायदे फकत मोन्यांनी न्हय, तर आनंदान मागून घेतिल्ले. त्याच 
वेळार सतिच्या नेमा आड कायदो केल्लो जाल्यार तोवूय लोक मानून घेतले आशिल्ले. 

दुर्दैवान हीं दोन पावलां घालून आमी थांबले. एक तर आमकां पुरो जाळे जावंक 
जाय वा केलें तें खूब केलें, आतां पुरो, अशें दिसले जावंक जाय. मुसलमानांकडेन 
पावपाक तर आमी सामकेच गोंदळूळे. 'हांचे वाटेक आनीक वचप ना' अशें आमकां 
दिसळें. “निकतेंच हांणी पाकिस्तान घेतलां, हांचे वाटेक गेले जाल्यार हे खुबतले..... ती 
भानगडूच नाका.' अशें मानून आमी तांकां मेकळे सोडले. 

जवाहरलाल स्वतंत्र भारताचे कर्णधार. येवरोपेव संस्कारांत वाडिल्छे. ते 
सगळ्याच धर्मांक ०५४०६४०4 काळाभायरे मानताले. शिक्षणाचो जसो जसी प्रसार 
जायत वतलो, तसो तसो लोक सुदारतलो आनी मागीर आर्विल्ल्या काळाक सोबनात त्यो 
सगळ्यो पोन्यो, नश्ट्यो, पाड्यो, कुसक्यो चालीरिती तो आपशींच सोडून दितलो, असो 
समज करून बशिल्ले. ते धर्माच्या मळार सामकेच उद्घासीन जाले. समाजीक मळार 
आपशींच कितेंच घडना. जात, धर्म असल्यो गजाली तर आपूण जावन केन्ना वचच्यो 
नात, थारावन करून ना केल्यो जाल्यारूच ना जातल्यो हैं तांच्या लक्षांत आयले ना. 

परिणामी, जवाहरलाल आपणाले वाटेन चळपाक लागले. आनी धर्म आपणाक 
जाय तशें करपाक लागले. आतां मेरेन ते एकामेकां लागी झगडत आयिल्लेच. स्वतंत्र 
भारतांतूय ते झगडत रावले. ज॑य जंय ते धुमशेणां कांडीत आयिल्ले थंय थंय आदले 
परस चड़ धुमशेणां कांडीत रावले. 

धर्म जशे चळत आयल्यात तशे तांकां चळूंक दिवपा खातीर आमी सेक्युलरिझम 
घेवंक नाशिल्ठो. चळत आयल्या ती समाजवेवस्था तशीच तिगून उरची म्हूण 
सेक्युळरिझमची धाळ आमी लोकांच्या हातांत दिवंक नाशिल्ली. धर्म बदलचे, पोन्नी 
समाज वेवस्ता बदलची, बदळचीच न्हय तर मोडून नवी जल्माक घाळची म्हूण 
सेक्युलरिझमची तरसाद आमी देशाच्या हातांत दिल्ली. | 

आमी ती कोणाक वापरूंक शिकयली ना. परिणाम आमी पळेतात. ह्या देशांतले 
धर्म कोणाक सुखान जियेवंक दिनात. वचत त्या प्रस्नांत अधमचिं विक्ख ओतीत 
रावल्यात. ते मातल्यात. सेक्युळरिझम ह्या देशांत अपेशी थरला. 

भारतान आनीक एक व्हडली चूक केली. 

एके वाटेन आपूण धर्माच्या मळार सेक्युलर म्हूण सांगळे, तर, दुसरे वाटेन 
मुसलमान, किरिस्तांव, पारशी बी जमाती ह्या देशांतल्यो 'मायनोरिटीस्‌' - अल्पसंख्य 
जमाती म्हूण कबूल केलें. | | 

देश जर सेक्युलर तर हांगा हिन्दू, किरिस्तांव, मुसलमान, पारशी बी जमातीं 
मजगतीं कसलोच फरक पडूंक जायनाशिल्छो. जे अधिकार आमी हिन्दूंक दिल्यात तेच 
मुसलमान, किरिस्तांव सगळ्यांक आपशींच मेळूंक जाय आशिल्ले. भारतीय नागरीक 
म्हळ्यार भारतीय नागरीक, मागीर तो हिन्दू आसूं, किरिस्तांव आसूं, कोणूय आसूं, 
सगळ्यांचे अधिकार सारके, सगळ्यांच्यो लागणुको सारक्यो, सगळयांक एकूच कायदो, 
अशें जावंक जाय आशिल्ले. भारत हांगा घाळ उरलो. ताणें हिन्दू सोडून बाकिच्या 
सगळ्यांक अल्पसंख्य जमातिचे अधिकार दिले. आनी ह्या अल्पसंख्य जमातिनी 
कसलोच निशेध करी नासतना 'आमट तें मट्ट' ह्या न्यायान मोन्यांनी ते मानून घेतले. 

खरेपणानशीं, भारत €हिन्दूराष्ट्र' आशिल्ले जाल्यारूच हे वेगळेचार सोबतले 
आशिल्ले. 

म्हजे कडेन आयचे आंकडे नात. पुणून १९५०-५५ च्या अदमासाक खंयच्या 
खंयच्या धर्माक पाळो दिवपी कितले लोक संवसारांत आसात हे आंकडे 'युनो'न 
उजवाडायल्ले, पळेल्ले. ह्या आंकड्यांक धरून सांगचें जाल्यार त्या वेळार संवसारांत 
हिन्दू तीस बत्तीस कोटीं वयर नाशिल्ले. किरिस्तांव सुमार शात्तर कोटी आशिल्ले. 
मुसलमान चाळीस बेचाळीस कोटी. बौद्ध सुमार सतरा अठरा कोटी आशिल्ले. तरी बरें, 
चीनान आपणाक धर्मूच ना अशें म्हळळें. ना जाल्यार बौद्धांत आनीक साठ सत्तर 
कोटिंची भर पडटली आशिल्ली. 

दुसऱ्या म्हाझुजा उपरांत सगळ्यांचेच राजकर्ण संवसाराचें जालां. खंयच्याय 
प्रस्नाचो विचार करता आसतना फकत आपणाल्याच देशाचो संदर्भ लक्षांत घेवन विचार 
करप आयज उपकारना. संवसाराचे नदरेन विचार करचो पडटा. आमच्या खंयच्याय 
पावलाचो संवसारीक परिणाम किते जातलो हें येवजुचें पडटा. हे नदरेन, हिन्दू जरूय ह्या 
देशांत भोवसंख्य आसले तरूय जगाच्या संदर्भात ते अल्पसंख्य. आनी मुसलमान 
किरिस्तांव अल्पसंख्य आसले तरूय जगांत ते भोवसंख्य. उगडे नागडे भाशेंत सांगचें 
जाल्यार, अल्पसंख्य लोकांक ज्या खिणाक आमी अल्पसंख्य लेखले त्याच खिणाक आमी 
तांकां भोवसंख्य लोकांचें प्रतिनिधित्व दिवन उडयलें, अशें जालें. 

सेक्युळरिस्टांच्या लक्षांत ही गजाल अजुनूय येवंक ना. पुणून अल्पसंख्य लोकांक 
आपूण कोण आनी आपणाली सत्या केदी तें बेस बरें खबर आसा. ते जाणात, ह्या 
देशांत आमी थोडे आसू, आमचे फाटल्यान जे लोक आसात ते ह्या देशाचे पुराय 
लोकसंख्ये परस चड. आमकां भिरांत कसली ? ह्या आत्मविस्वासान अल्पसंख्य 
लोकांच्या राजकर्णाक एक वेगळीच दिका मेळूळ्या. ते शिंगां दाखोवन, म्हळ्यार, 


आमी सेक्युढूर खंयच्या अर्थान ? : १७ 


आपणालें उपद्रव मूल्य वाडोवन आपणाक जाय तें करून घेत आयल्यात. 
सेक्युळरिझम ह्या मळार सामकोच अपेशी थरला. 


ह्या देशांत एकलोच जावन गेलो, जाणे धर्माच्या प्रस्नाचो ताच्या सगळ्या आंगां 
सयत खोलायेन विचार केल्लो. तो म्हळ्यार, गांधी. तो म्हणटालो, जल्मान आमी कोणूय 
आसूं, देशाचो जेन्ना विचार करतात तेन्ना आमी आमच्याच धर्माच्या लोकांचो विचार 
करून थांबूंक जायना. जण एकल्यान आपणाक सगळयांचो प्रतिनिधी लेखून विचार 
करूंक जाय. हिन्दू फकत हिन्दुंचोच विचार करपाक लागलो जाल्यार मुसलमान फकत 
मुसलमानांच्याच हिताचो विचार करतलो. किरिस्तांव फकतं किरिस्तांवांचोच विचार 
करतलो. आनी देशांत राष्ट्रीय नेतृत्वूच केन्ना उदेवंक पावचें ना. | 

तो हिन्दूंक सांगतालो, तुमी ह्या देशांतले भोवसंख्य लोक. ह्या भारत नांवाच्या 
घराचे तुमी म्हालगडे. घरांतलो म्हालगडो जसो घरांत रावतल्या सगळ्यांचो विचार 
करता- फकत आपणालोच करिना, तसो तुमी ह्या देशांत रावतल्या सगळ्यांचो विचार 
करून पावलां उखलात. सगळ्यांक दिसूंक जाय, 'हांच्या हातान आमचेर केन्नाच 
अन्याय जावचो ना.' तेन्नाच भारत तुमच्या हातांत सुरक्षीत उरतलो. 

तो अशेंय म्हणटालो, मनशाक देवान फकत पोट दिवंक ना. ताका एक 
काळिजूय दिलां. पोटाक पोसवण मेळूंक जाय, तशी जण एकल्याच्या काळजाकूय मेळूँक 
जाय. ४०६७ ७९३4 ॥।००९. काळजाक ही पोसवण धर्म दीत आयल्यात. धर्म ना 
करपाची गरज ना. ते ना जावपाचेय नात. ते बदळूंक जाय. ते कशे बदलतले ? ताणें 
आमकां एक सूत्र दिल्ठें. ताणें म्हळळे - 

“सभी धर्म सच्चे है' सगळे धर्म खरे. तशे 'सभी धर्म अच्छे हैं! सगळे धर्म बरे. 
कित्याक ? देवान दिल्यात म्हण. ते आमकां देवा कडेनूच घेवन वतात म्हूण. पुणून - 

एक गजाल आमी विसरूंक फावना : धर्म जरूय देवान दिल्ठे आसले तरूय ते 
घेतल्यात मनशान. तेवूय वेगळ्या वेगळया काळांत. पावसाचें उदक अंत्राळांतल्या 
कुपांतल्यान पडटा जाल्ल्यान तें मुदलांत निवळ आनी निर्मळ आसले, तरूय तें जमनीर 
पावतकूच जशें मातयेंत भरसता आनी म्हेळें जाता, तशे, धर्म जरूय आमकां देवान 
दिलले आसले तरूय ते घेवपी मनीस जाल्ल्यान मनशांच्यो सगळयो मर्यादा तांकांय 
पडल्यात. हे नदरेन 'सभी धर्म कच्चे हैं." सगळे धर्म कच्चे, अर्दकुटे उरल्यात. कच्च्याचे 
ते आतां पक्के जावंक जाय. पूर्ण जावंक जाय. 

आनी पूर्ण जावपाक तांणी बदलत रावंक जाय. ते कशे बदळतले ? एकामेकां 
लागीं येवन. एकामेकांचें बरें घेवन, आनी आपणांत जें कुस्कें-नश्टें-पाडें आसा तें भायर 

मोखून मारून. ताणें आनीक एक गजाल आमकां सांगली, संवसारांतले सगळे धर्म हे 
भारतभुंयेर एकठांय आयल्यात. बेश्टे न्हय. इतिहास- विधात्याचो तांकां एकठांय 
हाडपांत एक हेतू आसाः सगळ्यांनी एकामेंकां लागीं येवचें, एकामेकां कडल्यान धेवचें, 
एकामेकांक दिवचें आनी हें दिवप-घेवप करून सगळ्यांनी निर्मळ, पवित्र आनी उदार 
जावचें, होच तांचो हेतू आसूं येता. हे भारत-भुंयेक ताणें म्हत्त्वाचें कसलेय 'मिशन' 
दिल्छें आसत जाल्यार तें एकूच. सगळ्या धर्माक एकामेकां लागीं हाडून तांच्यांतलीं 
धोंगांपोंगां ना करून उड़ोवपाचें आनी हे प्रक्रियेंतल्यान तांचें एक धर्म-कुटुंब सुरू 
करपाचे, 

हें मिशन भारतवर्षान पुरें केळें जाल्यार संवसार मनीसधर्माक धरून चल्पाक 
लागतलो. आनी नाय म्हळ्यार, जगाचें नेतृत्व भारताच्या हातांत येतले. 

केदो हावेस ताणें मनांत बाळगिल्लो ! गांधी फकत हावेस मनांत धरून स्वस्थ 
बसपी मनीस नाशिल्लो. ताणें आपणा भोंवंतणी तसले तरेचें सर्वधर्मी वातावरणूय उबें 
केल्छें. तशे तरेचे प्रयोगूय आपणाल्या आम्रमांत केल्ले. ह्या प्रयोगांचे फळ पळोवचें 
आसत जाल्यार दोगांकडेन आमच्यांनी पळोवं येता. 

एक बादशाह खान, दुसरे विनोबा. 

बादशाह खान इस्लामी परंपरेतले, शुद्ध वा 'पाक' मुसलमान. आपणाक “खुदाई 
खिदमतगार' मानपी. दिसांतल्यान पांच खेपे नमाज पढपी, इस्लामान घालून दिल्ल्या 
नेमांक पाळो दिवन जियेवपी. | 

विनोबा वेदान्ती परंपरेतले. शुद्ध आनी पवित्र हिन्दू. ईश्वराक आपणाल्या 
काळजांत आनी भोंवतणच्या 'यतूकिंच्‌ जगत्यां जगतां'त पळोवपी. ईश्वराक संपूर्ण 
शरण वचून “महज्या हातान जें घडटा तें हांव करिना, तो करता” अशें मनापसून मानून 
अखंड कर्मयोगांत गुल्छ रावपी. 

दोगूय पुराय धर्मिश्ट. दोगूय दोन वेगळ्या परंपरांनी वाडिल्छे आसतनाय एके 
कडेन खंय पावतकूच दोगूय एक जातात. ओपार दिवन सांगचें जाल्यार, एक यमुना, 
दुसरी गंगा. दोनूय न्हंयो आपापणाले वाटे वेल्यानूच व्हांवतात. पुणून एके कडेन 
पावतकूच दोनूय एकिमेकींत भरसून एक जातात. आनी तरी आसतना, यमुना यमुनाच 
उरता. गंगा गंगाच उरता. त्यो ना जायनात. इतलेंच घडटा : अपूर्ण आशिल्ल्यो पूर्ण 
जातात. 

गांधींचो सर्व-धर्म-समभाव खंयचोच धर्म ना करिना. सगळ्याच धर्मांक 
उदारतायेची दीक्षा दिता आनी तांच्यांतल्या धर्मकोल्छाचें, कम्युनलिझमचें विक्ख ना 
करून सगळ्यांक पूर्ण करता. धर्म मानपी मनीस 'कम्युनलिस्ट' आसता म्हणटात तें खरें 
न्हय. बादशाह खान आनी विनोबा पुराय धर्मिश्ट तरूय सेक्युलर आशिल्ले. हांचे 
उरफाटे जिना आनी सावरकर. जिनान कुराण तरी वाचिल्लें आसत काय किते, दुबावूच 

आसा. नमाज तर ते पढच नाशिल्ले. ते इंग्रजाळूळेळे एक भारतीय आशिल्ले. येवरोपेव 
आदर्श मानपी. आनी तरी आसतना, कट्टर मुसलमान आशिल्ले. १ 

सावरकर तर हिन्दू समाजांतल्या सुधारकां मजगतचे एक म्हालगडे आशिल्ले. ते 
धर्मिश्ट कितले आशिल्ले, तांकांच खबर; पुणून ते अस्पृश्यताय ना करूंक वावुरताले, 
जाती मोडूंक जाय म्हणटाले. तें कित्याक, हिन्दुंनी गायचें मांस खावंक जाय, 'जो 
गायीला माता मानतो त्याचा बाप बैल असला पाहिजे' अशें दात वोंठ चाबून म्हणटाले. 
पुणून कट्टर हिन्दू आशिल्ले. 

दोगूय कम्युनलिस्ट. म्हळ्यार, आपणालेच जमातिचें हीत पळोवपी, आपणालेच 
जमातिचें नेतृत्व करपी. हिन्दू वेगळे आनी मुसलमान वेगळे ह्या एका प्रस्नाचेर दोगूय 
एकमत्त जाल्ले. देखून दोगूय एकामेकांचे शिश्य आनी एकामेकांचे गुरू कशे वावुरताले. 
दोगांनीय, तांकां खबर नासतना, एकामेकांक आधार दिवन भारताचे दोन कुडके केले. - 


केन्ना केन्ना प्रस्न पडटा, मुसलमान किरिस्तांवां संबंदान उल्यता बरयता 
आसतना आमी सांबाळून सांबाळून कित्याक उल्यतात बरयतात ? तांचे संबंदान 
जतनायेन उलोवपाची एक चाल पडल्या. 'ते दुखवचे नात मू. खुबचे नात मू.' हे तरेचो 
एक भंय सगळ्यांच्या मनांत आशिल्लो दिश्टी पडटा. कित्या खातीर ? मुसलमान वा 
किरिस्तांव म्हळो म्हणटकूच तो धर्मकोल्लीच आसूंक जाय, असो बी आमी समज करून 
घेवंक ना मू? ८ 
खरेपणानशीं, तांचे संबंदान जतनायेन उलोवपाची चाळ तांचो अपमान करपी 
म्हणूंक जाय. कित्याक, हिन्दूंत जशे विवेकी लोक आसात तशे तांच्यांतूय आसात. 
चिकित्सक बुदूदीन विचार करपी लोक हिन्दूत आसात तशे तांच्यांतूय आसात. 
तांच्यांतूय प्रगतीशीळ लोक आसात. असल्या प्रगतीशीळ हिन्दू, मुसलमान, किरिस्तांव, 
पारशी लोकांक एकठांय हाडून, तांचे हात घट करून, तांचो प्रभाव वाडोवन आमी काम 
करूंक पावले जाल्यारूच ह्या देशाक फुडार आसा. नाजाल्यार धर्म-कुडूड्या आनी 
धर्मकोल्छी लोकांच्या हातांत गेल्ले धर्म आमच्या दुबळ्या सेक्युलरिझमाचो छाव घेवन 
देशांत कसली कसलीं धुमशेणां कांडपाक लागतीत, सांगूं नज. तांणी देशाचें विभाजन 
कें. गांधी सारकेल्या एका युगपुरुशाची हत्या केली. इंदिरा गांधीक उसळायली. आतां 
तर ते देशाचे आनीक एक दोन कुडके कडेक काडपाक मुखार सरल्यात. ते खातीर 
निरपराध बायलां भुरग्यांचेर लेगीत हात उबारपाक लागल्यात. ते देशाक खंयच्या 
फोंडांत धुकळून उडयतीत, सांगूं नज. कोडू जाल्यार कोडू. सत्य उलोवया.सत्य सदां 
कोडूच आसता, आनी कोडू सत्यूच मनशाक मुक्त करता. 
Xk 

हिन्दूक आपूण हिन्दू कित्याक तेंच सारके खबर ना. आपूण मुसलमान न्हय म्हूण 
हिन्दू, किरिस्तांव न्हय म्हूण हिन्दू, बौदूध, जैन, शीख, न्हय; पारशी, ज्यू न्हय म्हूण 
हिन्दू, अशें ते मानतात. मुदलांत हिन्दू ह्या उतराचो अर्थ 'हो न्हय, तो न्हय' असो 
जायनाशिल्लो. जो हिन्दुस्तानांत रावता, हिन्दुस्तानांतलो, तो हिन्दू, असो जातालो. जसो, 
भारतीय ह्या उतराचो जाता. भारतीय म्हळ्यार जो भारतांत रावता तो. तो मागीर 
खंयच्याय धर्ममत्ताचो आसूं, खंयच्याय प्रदेशाचो आसूं, खंयचीय भास उलयता आसूं, 
तसो जो हिन्दुस्तानांत जल्मा आयला, हिन्दुस्तानांत रावता, हिन्दुस्तानांतूच आपणाली 
कूड सोडपाचो आसा, तो हिन्दू. तो मागीर शैव आसूं, शाक्त आसूं, वैष्णव आसूं वा हेर 
खंयच्याय धर्ममत्ताचो आसूं. बंगाली आसूं, पंजाबी आसूं, मराठी आसूं, खंयच्याय 
प्रदेशाचो आसूं वा खंयचीय भास उलयता आसूं. 

हिन्दू म्हळ्यार भारतीय. 

हिन्दू ह्या उतराच्या ह्या मुदल अर्थान हिन्दुस्तानांत रावतल्या बौद्ध, जैन, शीख, 
मुसलमान, किरिस्तांव सगळ्यांक हिन्दू मानपाक हिन्दूक कसलीच अडचण भासूंक नाका 
आशिल्ली. पुणून मदींच हिन्दूंक एक हिन्दुत्ववादी नेतृत्व मेककें. ह्या नेतृत्वान एक दीस 
हिन्दू ह्या उतराची एक नवी व्याख्या सुरू केली आनी तें म्हणपाक लागले, जांची मातृभू, 
पितृभू आनी पुण्यभू हिन्दुस्तान ते हिन्दू. हिन्दुस्तानांत जल्मा आयिल्ल्या आनी 
हिन्दुस्तानांतूच रावतल्या मुसलमानांची मातृभू पितृभू हिन्दुस्तान, पुणून पुण्यभू मक्का. 
देखून मुसलमान हिन्दू न्हयत. ते भायले, परकी, अशें ही व्याख्या थारावन मेकळी जाली. 
किरिस्तांवांची मातृभू आनी पितृभू हिन्दुस्तान आसूं, तांगेली पुण्यभू येरूशलेम. देखून 
तेवूय हे व्याख्ये प्रमाण हिन्दू न्हयत, भायले, परकी थरले. हे व्याख्येक लागून 
हिन्दुत्ववाद्यांनी कांय जाणांक आपणापसून पयस काडले. सांगल्यार तांकां घडये पटचें 
ना, हिदुत्वाचे हे व्याख्येनूच पाकिस्तान घडोवन हाडें. 

जांची पुण्यभूंय देशाभायर आसता तांची मांयभुंये विशिंची निश्ठा दुबळी 
आसता, अशें मानपाक कांयच कारण नाशिल्लें. जपानांत शंबरांतले णव्याण्णव लोक 
बौदूध. तांगेली मातृभू आनी पितृभू जपान. पुणून पुण्यभू हिन्दुस्तान. हिन्दू जसो 
आयुश्यांत एक फावट काशी यात्रा करून येवंक जाय, अशें मानीत आयला, तसो 
आयुश्यांत एक फावट तरी हिन्दुस्तानांत वचून बोधिगया, सारनाथ, राजगीर, लुंबिनी, 
सांची सारकेल्या बौद्ध थळांक भेट दिवन येवंक जाय, अशें जपानीय मानीत आयला. 
आनी शोतोकुच्या काळा सावन वर्सन वर्स हिन्दुस्तानाचे यात्रेक भक्तिभावान येत 

रावला. शेंकड्यांनी जपानी वर्सन वर्स ही यात्रा करपाक हिन्दुस्तानांत येतात. म्हूण 
कितें, जपानी लोकांची भूंयनिश्ठा दुबळी पडल्या व्हय ? तांकां जपाना परस चड 
हिन्दुस्तान आपलें दिसलां व्हय ? जपाना सारको भूंयनिश्ठ आनी म्हणुनूच देशाभिमानी 
देश आशिया खंडांत सपसप पळोवंक मेळचो ना. आशिया खंडांतलो एकूच देश हो की 
जाणे आपणाचेर केन्नाच दुसऱया कोणाचो शेक मानून घेवंक ना, चळूंक दिवंक ना. 

जपानाक कडेकूच दवरुंया. हिन्दुस्तान आपणाळी पुण्यभूंय म्हूण आशिया 
खंडांतलो एक तरी बौद्ध देश भूंयनिश्ठेत उणो पडिल्छो दिश्टी पडला व्हय ? मक्का 
आपणाली पुण्यभूंय म्हूण आखाती वाटारांतल्या एका तरी मुसलमानी देशाची भूंयनिश्ठा 
दुबळी पडल्या व्हय ? येरुशळेम्‌ आपणाली पुण्यभूंय म्हूण येवरोप अमेरिकेतल्या 
खंयच्याय किरिस्तांव देशाची भूंयनिश्ठा सदळ जाल्ली पळोवंक मेळूळ्या व्हय ? मागीर, 
हिन्दुस्तानांतल्या मुसलमानांचे वा किरिस्तांवाचे भूंयनिश्ठेचों हिन्दुंनी दुबाव कित्याक 
घेवंक जाय आशिल्लो? 

बरें, हिन्दू हो हिन्दू म्हण हिन्दुस्तानाक सदांच एकनिश्ठ रावला, अशें तरी 
हड्ड्यार हात दवरून तांकां सांगूंक येत व्हय ? हिन्दुधर्माचो सुमारा भायर अभिमान 
आशिल्ल्या कांय राजपूत राजांनी इतिहास काळांत देश परक्यांक विकिल्लो म्हणपाचें ते 
नकळत व्हय? 

हिन्दुत्ववादी आपणाक हिन्दू कित्याक मानता ? हिन्दुधमचिं रूप ताका सारके . 
खबर आसा म्हूण ? काय फकत हिन्दूंगेर जल्मा आयला म्हूण ? हिन्दुधर्म म्हळ्यार 
कितें, तो कितें मानता, कितें मानिना, हाची जाणकारी आशिल्लो हिन्दू हिन्दुत्ववादयां 
मजगतीं कोणे पळेला व्हय ? | 

` संवसारा कडेन पळोवपाची हिन्दुंडी एक खाशेली नदर आसा. हेरां भाशेन ते 

देवान हो संवसार घडयला अशें म्हणिनात. देवान संवसार घडयला अशें म्हळें म्हणटकूच 
संवसार वेगळो आनी तो घडोवपी देव वेगळो, अशें मानचें पडटा. जसो, चित्रकार 
वेगळो आनी तो काडटा तें चित्र वेगळें. हिदुधर्म म्हणटा, संवसारा पसून देव वेगळो 
न्हय. देवूच हो संवसार जाला. ताणेंच संवसाराचें रूप घेतलां - ईशावास्यम्‌ इदम्‌ सर्वम्‌ 
यतूकिंच जगत्यां जगत्‌.' पळोवपाक आमकां जीव वेगळो, जगत्‌ वेगळे आनी ईश्वर 
वेगळो दिसता. खरेपणानशीं, जीव, जगत आनी ईश्वर हीं एकाच तत्त्वाची तीन रपां. 
तिगांचोय एकामेकांकडेन दाट संबंद आसा. रामकृष्ण म्हणटाले, जीव, जगत आनी 
ईश्वर म्हळ्यार, हांव, तूं आनी तो. म्हज्यांत तूंय आसा, तोय आसा. तुज्यांत हांवूय 
आसां, तोय आसा. ताच्यांत हांवूय आसां, तूंय आसा. हिन्दुधर्माची संवसाराकडेन 
पळोवपाची ही खाशेली नदर. हे नदरेन हिन्दूक आपर्णात मुसलमानूय आसपावला, 
किरिस्तांवूय आयला. अशें दिसूंक जाय आशिल्लें. मुसलमानांत आपुणूय आसपावलां 
आनी किरिस्तांवूय आसपावला अशें दिसूंक जाय आशिल्ले. सगळ्यांत आमी सगळे एक 

जाल्यात अशें दिसूंक जाय आशिल्लें. ते भायर, सगळ्यांत भितर आशिल्लो 'मनीस' 
ताका दिश्टी पडूंक जाय आशिल्लो. 

विनोबा म्हणटाठे, 'मनशांतलो मनीस जाका दिश्टी पडना ताका हिन्दू म्हणूं येना! 
हिन्दुधर्म मनशांतल्या मनशाक वळखूंक पावला म्हणुनूच तो “एकम सत्‌ विप्राः बहुधा 
वदन्ति’ हो म्हामंत्र संवसाराक दिवंक पावला. अशें तांगेळें म्हणणें आशिल्ले. सतू एक. 
पुणून तें लोकांक वेगळ्या वेगळ्या रुपान दिश्टी पडटा. देखून, सत्याकडेन वचपाच्यो 
वाटोय वेगळ्यो वेगळ्यो आसूं येतात, हें हिन्दूंक वेदांचे मुस्तींतूच समजल्छें. इतली उदार 
नदर हिन्दुधर्माची ते मुस्तींत आशिल्ली. हे उदारतायेकूच हिन्दुधर्माचो प्राण मानूंक जाय. 
हे उदार नदरेक लागुनूच हिन्दुधर्मान 'षडू-दर्शनांक आपणांत आसपावन घेतल्यांत. 
षडू-दर्शनां म्हळ्यार कितें ? संवसाराकडेन पळोवपाच्यो स नदरो. वेगळ्यो वेगळ्यो, 
तरूय खऱयो, अशें हिन्दुधर्म मानीत आयला. संचे बदला, धरया, शंबर नदरो मुखार 
आयिल्ल्यो जाल्यार, शंबरूय नदरांक, शतूदर्शनांक, तो आपणांत आसपावन घेवपाक 
मात्‌ लेगीत अनमनचो नाशिल्लो. हिन्दुधर्माच्या संवसारांत सगळ्या नदरांक आसपावन 
घेवपाची तांक आसा. जी दुसऱया खंयच्याच धर्मांत दिश्टी पडना. इस्लाम आनी 
खिस्तीमताक आपणांत आसपावन घेवपाक ताका कसलीच अडचण दिसची ना. बौद्ध 
दर्शनाक ताणें आपणांत आसपावन घेवंक ना व्हय ? तें वेदीक धर्मा आड विद्रोह करून 
वयर सरिल्छें म्हणटात. तरूय हिन्दुधर्मान ताका आपणांत आसपावन घेतलें काय ना ? 

हिन्दुधर्मान आपणा खातीर एक आगळें वेगळें नांव वेंचून काडिल्लें. तो आपणाक 
सनातन धर्म मानीत आयिल्लो. सनातन उतराचे दोन अर्थ जातात. जो बदलना तो, हो 
एक; आनी जो सदांकाळ आसा तो, हो दुसरो. जिवितांतल्यो कांय गजाली बदलनात. 
देखीक, सत्य, मोग, दया, माया, हीं तत्त्वां सपसप बदलनात. सदांकाळ सारकींच 
उरतात. पुणून तीं जिवितांत हाडपा खातीर मनीस जे नेम घडयता ते काळाप्रमाण आनी 
देशाप्रमाण बदलतात. हिन्दुधर्म ह्या अर्थान सनातन धर्म. ताच्यांतलीं कांय मुळावीं तत्त्वां 
बदळूंक नात. सदांकाळ उरल्यांत. पुणून सनातन ह्या उतराचो आनीक एक अर्थ आसा. 
सनातन म्हळ्यार सदांकाळ आशिल्लो धर्म. सदांकाळ आशिल्लो धर्म कालचे सारको 
आयज नासता, आयचे सारको फाल्यां नासता. सदां बदलत रावता. देखून सदां नवो- 
ताल्छ उरता. ह्याय अर्थान हिन्दुधर्म हो एक सनातन धर्म. सनातन म्हळ्यार पुरातन 
न्हय. पोरणो न्हय, नवो ताल्ल. 

हिन्दू आपणाल्या धर्मक सनातन दवरतलो जाल्यार ताणें ताका पुरातन, बदलना 
असो जावंक दिवंक जायना. तो बदललो ना जाल्यार आरे आरे म्हणटासर पोरणो 
जातलो. आनी सैमाचो नेमूच आसा : जें पोरणें जाता तें जीर्ण जाता, म्हातारपणान 
जर्जरीत जाता आनी एक दीस ना जाता. हिन्दुधर्म जराजर्जरीत जावंक जायना अशें 
दिसता आसत जाल्यार ताच्यांत नवें नवें घेवपाची, घेवन आपलेंशें करपाची तांक आसा 

तिका कशीच बादा येवंक दिवंक जायना. ती बावूंक वा सुकूंक दिवंक जायना. हिन्दुधर्म 
तरांतरांच्या विचारांक आम्रय दीत आयला. सगळे तरेच्या आचारांक मान्यताय दीत , 
आयला. ताच्यांत हैं जें विचारःस्वातंतर्य आनी आचार-स्वातंत्र्य दिश्टी पडटा तेंच तागेलें 
खाशेलें आंग म्हणूंक जाय, अशैं विवेकानन्द आनी गांधी म्हणटाले. ह्या आंगाक लागुचूच 
तो 2॥। - ।१८।५।४९ सगळ्यांक आपणांत आसपावन घेवपी सर्व-समावेशक धर्म जावंक 
पावला. तो कोणाक परकी लेखिना, कोणाक 'तूं म्हजो न्हय” म्हणिना. सगळ्यांक तो 
“तुमी म्हजे आनी हांव तुमचो' अशें सांगीत आयला. सगळ्यांक आपणांत आसपावन 
घेवपी धर्म जाल्ल्यान तो आपणाक खंयच्याच एका प्रेषिता कडेन बांदून धेना. बौदूध 
धर्म बुद्धाची. जैन धर्म महावीराचो. इस्लाम महम्मद पैगंबराचो. किरिस्तांव धर्म येशू 
खिस्ताचो. हिन्दुधर्मात कृष्णाक मानपी लोक आसात. रामाकूय मानपी आसात. विष्णू- 
भक्त आसात. तशे शिव-भक्तं आनी शकिति-पूजकूय आसात. तें कित्याक, हिन्दुधर्म 
तेत्तीस कोटी देवांक मानीत आयला. सगळे हिन्दुधर्माचे देव हे. पुणून खासा हिन्दुधर्म 
मात हांचे भितरल्या एकल्याचोय न्हय. हिन्दुधर्माचो मक्तो कृष्ण, राम, विष्णू, शिव, 
शक्ती कोणूच घेवंक पावूंक नात. कोणाचीच ताचेर सत्या चलना. महम्मद आनी 
खिस्ताक, मोझेस वा झररूस्ताक आपणाले मानपाक हिन्दुधर्म केन्नाच कसलीच 
अडचण दिसपाची ना. 
हिन्दुधर्म खंयच्याच एका प्रेषिताक, ऋषीक वा अवतारी पुरसाक दसून रावूंक 
ना, तसो खंयच्याच एका धर्मग्रंथाकूय तो दसून रावूंक ना. मुसलमानांचो धर्मग्रंथ कुराण. 
किरिस्तांवांचो बायबल. जो कुराणाक प्रमाण मानिना ताका मुसलमान मुसलमान मानचे 
नात. जो बायबलाक प्रमाण मानिना ताका खंयचोच किरिस्तांव किरिस्तांव म्हणचो ना. 
हिन्दुधर्मान आपणाक असल्या खंयच्याच धर्मग्रंथान बांदून घेवंक ना. हिन्दुधमचि 
कितलेशे धर्मग्रंथ आसात. वेद, उपनिषदां, गीता, रामायण, महाभारत, भागवत सगळे 
हे हिन्दुधर्माचे ग्रंथ. पुणून हिन्दुधर्म हांचे भितरल्या एकल्याचोय न्हय. जायते जाण 
गीतेक हिन्दुधर्माचो मुखेल ग्रंथ मानीत आयले. पुणून हिन्दुधर्मान होच आपणालो एकूच 
एक मुखेल ग्रंथ अशें केन्ना मानलें ना. धर्मग्रंथांकडेन पळोवपाची हिन्दुधर्माची नदरूय 
आगळी वेगळी. तो म्हणटा, धर्मग्रंथ वाचता आसतना विवेक जागरूक दवरूक जाय. 
तांतळें सार तितलेंच घेवंक जाय. जें तुमचे विवेकबुद्दीक पटना तें घैवपाकूच जाय अशें 
ना. उजो थंड अशें हजार श्रुतींनी सांगळें म्हूण खरें मानूं येत व्हय ? अशें शंकराचार्य 
विचारतालो. विवेकाचे कसवटणेर जें उतरता तेंच घेवपाचें. इतली उदार नदर सपसप 
दुसरे कडेन खंयच पळोवंक मेळना. गीता विवेकाचे कसवटणेर उतरल्या म्हण जायत्या 
जाणांनी तिचो सांगात घेतला. पुणून धरुंया, गीता सारकी समजली ना जाल्यार गीताच 
वाचूंक जाय अशें ना. रामायण घेवं येता. तेय तकले वयल्यान गेलें जाल्यार भागवत 
धेवं येता. भागवतूय जड दिसलें जाल्यार तुकारामाची गाथा घेवं येता. तुलशीदासाचें 

रामचरित-मानस घेवं येता. कबीर, नानक, तें कित्याक, रवीन्द्रनाथांची गीतांजलीय घेवं 
येता. ज्या ग्रंथान तुमचें चित्त निर्मळ जाता, तो तुमचो धर्मग्रंथ. चित्त निर्मळ जावंक 
'जाय. निर्मळ चित्तांतूच देव येता आनी आपणाली सुवात घेवन बसता असो हिन्दुधर्माचो 
भावार्थ. धर्मग्रंथांचो आधार घेवपाचो तो हे खातीर. तुमच्यांनी कुराणूय घेवं येता, 
बायबळूय घेवं येता. कुराण म्हळ्यार कितें, सगळे सोड आनी म्हाका एकल्याक शरण यो 
'मामेक॑ शरणं व्रज' हे गीतेचे शिकवणेचो अरबी रूपकार. इस्लाम म्हळ्यार ईश्वराक 
संपूर्ण शरण वचपी धर्म. हिन्दुधर्माक ही शिकवण परकी न्हय. सगळे आमी भाव भाव, 
आमी एकामेकांचेर मोग करूंक जाय, दुस्मानाचेर लेगीत मोग करून ताका आपलोसो 
करूंक जाय, ही ख्रिस्ताची शिकवणूय हिन्दुधर्माक परकी न्हय. | 

कुराण आनी बायबल हांकां आपणाले धर्मग्रंथ मानपाक हिन्दुधर्माक कसलीच 
अडचण येवची ना. 

हिन्दुधर्मान वेदांक खूब म्हत्त्व दिला हें खरें. पुणून वेदूच प्रमाण मानूंक जाय अशें 
खंयच म्हणूंक ना. वेद प्रमाण मानपी शास्त्री-पंडित लेगीत वेद अनंत, फकत चार न्हय, 
अशें सांगीत आयल्यात. वेदाचो अर्थ ते अध्यात्मीक ज्ञान असोच करतात. अध्यात्मीक 
ज्ञान दिवपी ग्रंथांत कुराणाचो आनी बायबलाचो आसपाव करून घेवपाक हिन्दुधर्म 
केन्नाच अनमनचो ना. 

हिन्दुधर्माचें हे उदार रूप आयच्या हिन्दुत्ववाद्यांक खबर तरी आसा व्हय ? 

वेदांचे मुस्तींत यज्ञयागाचें कर्मकांड चलतालें. उपनिषदांनी ह्या कर्मकांडा आड 
सगळ्यांत पयलें बंड केलें, हें कितल्या जाणांक खबर आसा ? उपरांत बुद्ध आयलो. 
ताणे उपनिषदांचो वावर प्रभावीपणान मुखार चल्यलो. पुणून कर्मकांडी लोकांनी 
उपनिषदांच्या ऋषींक छळूंक नात. बुद्धाची हत्याय करूंक ना. कर्मकांडा आड 
शेकराचार्यानूय बंड केल्लें. इतलेंय आसून हिनदुधर्मातलें कर्मकांड साप ना जावन वचूंक 
ना. कर्मकांड चलोवपी हिन्दू आयजूय खंय खंय पळोवंक मेळटले. पुणून तांकां 
विचारात, 'कर्मकांडा बगर हिन्दुधर्म चलोवंक येवचो ना ?' ते म्हणटले, 'अशें कांय 
ना.” हिन्दुधर्माचें म्हत्त्वाचें तें हें तो कर्मकांड चलुंकूच जाय अशें म्हणिना, कर्मकांड चलंक 
जायना अशेंय म्हणिना. मूर्तिपुजा चलूंक जाय अशें म्हणिना. चलूंक जायना, अशेंय 
म्हणिना. | 

विवेकानन्दान ज्या हिन्दुधर्माची व्हडवीक येवरोप-अमेरिकेंतल्या लोकां मुखार 
गावन दाखयल्छी तो हो उदार व्यापक आनी सगळ्यांक आपणांत आसपावन घेवपी 
हिन्दुधर्म आशिल्लो. यी हिन्दुधर्माचे हें उदार रूप विवेकानन्दान आपणाल्या गुरूत, 
श्रीरामकृष्णांत पळेल्ठे. रामकृष्णान सगळ्या धर्मांच्यो सनातनी साधना चलणुकेत हाडून 
तर्जून अणभवून पळेल्ल्यो. आनी निमाणे ह्यो सगळ्यो एकाच देवा कडेन घेवन वचपी 
वाटो, सगळ्यो खत्यो आनी बय्यो, ह्या निर्णयार ते पाविल्ले. 

आयचो हिन्दुत्ववादी हिन्दुधर्माचें हें रूप साप विसरला. ताका हिन्दुधर्माचें हें रूप 
समजावन सांगूंक जाय. म्हणटकूच मागीर तो 'हांव मुसलमान न्हय 'हूण हिन्दू, ˆ 
किरिस्तांव न्हय म्हण हिन्दू? अशें मानचो ना. मुंसलमान किरिस्तांवांक तो तुमची पुण्यभू 
हिनदुस्तानांत ना म्हूण तुमी आमचे न्हय, तुमी परकी, अशें म्हणचो ना. मुसलमान 
किरिस्तांव राज्यकर्त्यांवयलो राग तो मुसलमान किरिस्तांव भावांचेर काडचो ना, 
मुसलमान किरिस्तांव धर्माक तो दुशण दिवचो ना. मशिदी वा इगर्जो मोडून तांचेर 
देवळां बांदचो ना. परतो, 'हांव खरो हिन्दू देखुनूच मुसलमान म्हजे, किरिस्तांवूय म्हजे; 
ह्या देशांत रावतात ते सगळे म्हजे', अशें म्हणटलो. सगळ्या धर्ममत्तांच्या लोकांक तो 
एकामेकांचे लागीं हाडटलो. तांकां एकामेकांक दिवपा-घेवपाची कळा शिकयतलो. तांकां 
भितरल्यान गिरेस्त करतलो, आपुणूय गिरेस्त जातले. आपूण बरो हिन्दू जातलो तसौ 
मुसलमानाक बरो मुसलमान करतलो, किरिस्तार्वाक बरो किरिस्तांव जावपाक आधार 
दितलो. | 

आमी वेगळे आनी तुमी वेगळे अशें आमी एकामेकांक सांगीत रावले जाल्यार 
आमी सगळे 'एक राष्ट्र' अशें केन्नाच म्हणूंक पावपाचे नात. ह्या देशाक आमी केन्नाच 
आत्मियतायेच्या सुतान बांदून काडूंक पावपाचे नात. जांची पुण्यभू हिंदुस्तान तोच हिन्दू 
अशें म्हणून आमी पयलीं मुसलमान किरिस्तांवांक आमचे पसून पयस धुकल्ले. आमी 
वेगळे आनी तुमी वेगळे अशें सांगून आमी शिखांकूय वेगळे काडले, बौदूधांकूय काडले. 
हें पळोवन जैनूय आमी वेगळे अशें म्हणपाक लागले. तें कित्याक, हिन्दुधर्माची घुडी 
जाणें संवसारभर फडफडायली त्या विवेकानन्दाचे शिश्यूय आयज “आमी हिन्दू न्हय, 
आमी वेदांती” अशें म्हणून आपणाक हिन्दूं पसून वेगळे काडूंक लागल्यात. 

हिन्दुत्ववादाचो केदो व्हड पराजय हो ! हिन्दुधर्मान हिन्दूक हिन्दुस्तानाचो 
सगळ्यांत व्हडलो इश्ट केल्लो. हिन्दुत्ववादान हिन्दूक हिन्दुस्तानाचो सगळ्यांत व्हडलो 
दुस्मान करून दवरला. 

x है 

देवळांची आनी मुर्तिची हिन्दुधर्माक गरजूच ना. देवळांनी आनी मुर्तिनी 
हिन्दुधर्माक अनार्य केला. पुणून हांव जाणां, देवळांचें समर्थन तरांतरांनी करू येता. 
विवेकानन्दांच्या जिवितांत एक प्रसंग वाचिल्छो - 

एका अनवळखी साधुच्या भेसांत ते देशांत भोंवताले त्या वेळार ते एका 
नवाबागेर पावले. तागेरूच राविल्छे. नवाबाचो दिवाण एक हिन्दू आशिल्लो. तो 
विवेकानन्दांकडेन वाद घालूंक लागलो, देव मुर्तीत आसा व्हय ? देवाक आकार ना, 
रूप ना. ताची मूर्त घडोवंक येना. मुर्तीत देव आसा अशें मानप हीं पिशेपणां. असलीं 
पिशेपणां हिन्दुधर्मांत खूब भरल्यांत...' 

विवेंकानन्दानी ताका तरेतरेन समजावन सांगलें, 'देव मुर्तीत ना, हें खरें; देवाक , 
. रूप ना, आकार ना, हेंवूय खरें. पुणून असल्या आकार नाशिल्ल्या, रूप नाशिल्ल्या, 
देवाची कल्पना सादया भोळ्या लोकांक करूंक येना. तांचे खातीर देवाचें एक प्रतीक 
म्हूण हिन्दुधर्मान मूर्त तयार केल्या. मुर्तिची पुजा केली म्हूण कांय इबाडना. श्रीरामकृष्णं 
सारकेलो एक परमहंस मूर्तिपुजेंतल्यान आमकां मेळटा जाल्यार, तिका दुशण दिवपाचें 
कारण ना. ती हिन्दुधर्मात आसली म्हूण कांयच छुकसान ना.' 

पुणून दिवाणाक विवेकानन्दांचें हें म्हणणें पटलें ना. तो मूर्तिपुजेंत अर्थ ना, 
मूर्तिपुजा म्हळ्यार पिशेपणां, हें आपणालें फुटके वाजंतर वाजयत रावलो. 'बरें बाबा, 
तुजेंच खरें? अशें म्हणून विवेकानन्द वाजेवन वोगी रावले. 

कांय वेळान विवेकानन्दांची नदर वणटीवयल्या एका पांयजेलाचेर गेली. 
पांयजेळांत नवाबाचें चित्र आशिल्ले. तांणी एक स्टूल मागयलें. तें पांयजेल सकल देवयलें 
आनी दिवाणाक आपोवन सांगले, “थूक ह्या पांयजेलाचेर.' 

दिवाण गोंदळूळो. 

विवेकानन्दांचो आवाज खर जालो. तांणी दिवाणाक विचारलें, 'थुकता काय ना? 
थूक पयलीं हाचेर.' 

'नवाबाचें चित्र तें.” दिवाणान म्हळें. 

'तें म्हाका खबर ना. तूं थुकता काय ना हाचेर ? थूक पयलीं, नाजाल्यार 
दांतखळी उसळायतलों.' विवेकानन्दांनी तिडकून म्हळें. तांकां तिडक खूब येताली. 

दिवाणान विवेकानन्दांच्या पांयार घालून घेतलें. आनी म्हळें, 'चूक जाली म्हजी. 
४४००-०३ चूक म्हजे कडल्यान केन्ना घडची ना. म्हाका मूर्त म्हळ्यार कितें तें आतां 
समजले.' 

मुर्तिचें खरेलें रूप तें हें. तुकारामान हें बेस बरे तरेन समजावन सांगलां - 

'केछा पाषाणाचा विष्णू । परि पाषाण नव्हे विष्णू । विष्णुपूजा विष्णूसि पावे । | 
पाषाण पाषाणरूपी राहे.' | 

पुणून, हीं 'समर्थनां' जालीं. मातें खोलायेंत देंवुया. हिन्दुधर्मात मूर्तिपुजा केन्ना 
सावन सुरू जाली ? वेदांचे मुस्तींत ती आशिल्ली अशें दिसना. वेदीक आर्यांचे देव 
एकूण तेतीस : इकरा सवर्गातले, इकरा अंतराळांतले, इकरा धर्तरे वयले. तांचीं नांवा 
वेदांत मेळटात. तांचेर ऋषिंनी रचिल्ल्यो ऋचाय वाचूंक मेळटात. पुणून तांचीं देवळां 
आशिल्लीं, देवळांनी तांच्यो मुर्ती आशिल्ल्यो, अशें खंयच मेळना. 

महाभारत म्हळ्यार हिन्दुधर्माचो एक विश्वकोश. भारतीय विचारांत जें जें कितें 
स्थावर जंगम ते मुस्तींत घोळरालें, तितलेय ताणें आपणांत आसपावन घेतलां. नाशिल्ले 
तें उपरांत हेरांनी भितर भरशिलां. पुणून थंयूय देवकाचो एकूच उल्लेख मेळटा. सुभद्रेक 
अर्जुनान पळोवन व्हेली तेन्ना सुभद्रा म्हादेवाच्या एका देवळांत आशिल्ली म्हणटात. हो 
एक उल्लेख सोडीत जाल्यार हेर खंयचेच कडेन देवळांचो वा मुर्तिचों उल्लेख मेळना. 

महाभारतांत म्हादेवाचो उल्लेख जायते कडेन आयला. तो अर्जुनाक पाशुपत 
अस्त्र दिता, अर्जुनाच्या सपनात तो येता, झुजा मळारूय तो ताका दिश्टी पडटा. कृष्ण 
जाल्यार, जेन्ना जेन्ना देवाक उलो मारता तेन्ना तेन्ना म्हादेवाचेंच स्मरण करता, ताचेंच 
स्तोत्र म्हणटा. पुणून, खंयचेच कडेन महादेवाच्या देवळाचो, देवळांतले मुर्तिचो, तिचे 
पुजेचो उल्लेख सोदून लेगीत महाभारतांत मेळना. हाचो अर्थ, महाभारतान आयचें रूप 
घेतलां तेन्ना लेगीत देवळां नाशिल्लीं, मुर्ती नाशिल्ल्यो असोच करचो पडटा. 

हिन्ुंच्या आचार-धर्मांचो विस्तार आमकां सगळ्यांत चड स्मृतिंनीं पळोवंक 
मेळटा. आमचे घुस्मटमार जावचे इतले बारिकसाणेन विस्तार केल्लो मेळटा. पुणून 
्मृतिंनीं देवंळां, मुर्ती, पुजा हांचो उल्लेख मेळना. 

हिनदुधर्मात मुदलांत मूर्तिपुजा नाशिल्डीच. ती सुरू जाळी ताचे आदीं सुमार हजार 
देड हजार वर्सा देवळां बगर आनी मुर्ती बगर हिन्दूधर्म चल्ला. तोवूय बेस बरो चल्ला, 
अशेंच म्हणूंक जाय. | 

मागीर देवळांची आनी मुर्तिची गरज हिन्दूंक कित्याक भासली काय ? , 

महाभारता उपरांतच्या काळांत यज्ञाची चाल हिन्दुंचया जिवितांतली गळूळी वा 
` सुटली. यज्ञांचें महत्व उणें जें, वेदीक देवूय फार्टी पडले. वेदीक देवांची सुवात शिव, 
विष्णू आनी शक्ती ह्या देवांनी घेतली, तेन्ना यज्ञाची सुवात घेवपी दुसऱया खंयच्या तरी 
दोळे दिपकावपी कर्मकांडाची गरज हिन्दूंक भासळी जावंक जाय. आनी तांणी देवां, 
मुर्ती, पुजा हें नवें कर्मकांड सुरू केल्लें आसूंक जाय. 

वेदा आदळे सिंधुसंस्कृतायेंत देवळां आशिल्लीं, मुर्ती आशिल्ल्यो, अशे म्हणटात. 
तांचेच देखीन हिन्दुंनी ही नवी चाल सुरू केल्ठी आसू येता. 

हिदुंनी ही चाल बौद्ध लोकांकडल्यान घेतल्या अशें म्हणपीय कांय जाणकार 
आसात. महायानी बौद्ध-धर्म जल्मा आयलो, तेन्ना सावन खंय बुद्धाच्यो मुर्ती तयार 
जावपाक लागल्यो. हिंन्दुंनी तांचे कडल्यान मूर्तिपुजा घेतली अशें हांचें म्हणणें. खरें आसूं 
येता. 

मूर्तिपुजा हिन्दुंनी अनार्यांकडल्यान घेतिल्ळी आसूं वा महायानी बौद्धांकडल्यान 
घेतिल्ली आसूं, घेतले उपरांत मात तांणी तिचें आर्यीकरण केळे, इतलें खरें. एक तर नवे 
नवे देव जल्माक घाले. अनार्यांचेय घेतले वा एकाच देवाक हजार नांवां दिवन तांकां 
एक एक रूप दिले आनी तांची देवळां बांदलीं. मागीर, देवळां भोंवतणी समाज एकठांय 
केलो. ताका एका सुतान बांदून काडलो. भजन - पूजन - तपन - आराधनेच्यो 
तरांतरांच्यो माण्ण्यो रचल्यो, उत्सव उबे केले आनी हिन्दू संस्कृतायेक एक नवो वेग 
दिवन ताका एक नवें, सोपें, सादें, लोकांक रुचता असले रूप दिलें. 

परिणामी मूर्तिपुजा हे हिन्दुधमचिं एक आंग जावन पडले आनी तें हिन्दुधर्मापसून 
मातूय वेगळावंक येवचें ना, इतळें ताचेकडेन एकरूप जालें. देवळां, मुर्ती नाशिल्ल्या 
हिन्दुधर्माची आयज कोणाक कल्पना लेगीत करूंक येवपाची ना. 

पुणून, म्हणटात न्हय, म्होंवांत उदक घाले म्हणटकूच उदक जरूय म्होंवाळ जाता 
जाले तरूय, वांगडाच म्होंवूय उदकाळ जाता, ताची रूच वता, तशेंशें कितें हिन्दुधर्माचें 
जाले. धर्म सादो, सोंपो, लोकांक आवडटा, रुचता असलो करपा खातीर आर्यांनी हो जो 
अनार्य उपाय येवजून काडलो ताका लागून आर्यांचो मुदलांतलो धर्म पातळ जालो, ताचें 
तेज देवले, ताची गती मंदावली आनी, नाय म्हळ्यार तो थोडो भोव अनार्यूय जालो. 

आर्यांचे धर्तरेवयलें राज्य तांगेलो राजा चल्यतालो. देवळां उबीं जातकूच देवाक 
संवसार चलोवपी राजाचें रूप मेळूळें. तो राज-राजेश्‍वर जालो. आर्यांचो राजा 
राजवाड्यांत रावतालो. आनी तागेलो हो राजवाडो हेरां कोणायच्या वाड्या (घरा) परस 
सदांच आगळो वेगळो उरतालो. लोकांच्या दोळ्यांत भरता असलो आसतालो. देवाचें 
देवुकूय आगळे वेगळें आसूंक जाय, दोळ्यांत भरता असलें आसूंक जाय, भव्य आसूंक 
जाय, पयसल्यान लेगीत तें वळखूंक येवंक जाय, अशें थरलें. राजाक सकाळीं उठोवपा 
खातीर तागेले भाट, चारण वैतालिकां म्हणटाले. देवाक उठोवपा खातीर चौगुडो 
वाजपाक लागलो. राजा भाशेनूच, मागीर, देवाक न्हाणोवपाची, न्हेसोवपाची, 
शिंगारपाची चाल सुरू जाली. शिंगारून आनी प्रसाद बी घेवन जातकूच राजा भशेन 
देवूय लोकांचीं गाराणीं आयकुपाक लागलो. राजाचे भेटेक रिकाम्या हातांनी वचूंक 
जायना. तशें, देवाचे भेटेकूय वचूंक जायना अशें थरछें. राजाची तुस्त करूंक जाय, 
ताका प्रसन्न केले बगर तो कोणाचें कितेंच आयकना. तशी, देवाचीय तुस्त करूंक जाय. 
नाजाल्यार देवूय आयकना, असो संकेत सुरू जालो. गाराणीं आयकून जातकूच राजा 
जेवन न्हिदतालो. तसो, देवूय दनपारचो न्हिदपाक लागलो. ताका वारो घाळून 

न्हिदोवपांची चाळूय सुरू जाली. न्हिदून उठ्टकूच राजा नाच गाण्याच्यो कार्यावळी 
पळोवपाक दरबारांत पर्थून येवन बसतालो. तसो, देवूय बसपाक लागलो. ताचेय मुखार 
नाचगाणीं सुरू जालीं. राजा सदांच वैभवांत लोळूळा. तसो देवूय लोळपाक लागलो. राजा 
रथांत वा पाळखेंत बसून भोंवक वता. तसो, देवूय वचपाक लागलो. 

बावडो म्हादेव ! मुदलांत आंगाक गोबोर फासून मसण्डेंत रावपी. ताका देवळांत 
हाडून बसयलो तेन्ना ताकाय बावड्याक हे सगळे भोग भोवस्ताळे भोगचे पडूंक लागले! 

षोडशोपचार पुजा सुरू जाली ती अशी. 

परिणाम ? देव जो देवळां येसर आमच्या काळजांत रावतालो तो आतां 
काळजांतलो उठून देवळांत वचून रावपाक लागलो. वा म्हणुंया, हिन्दुंनी ताका 
काळजांतलो हालोवन देवळांत व्हरून बसयलो ! 

देवाचो आनी काळजाचो संबंद तुटलो. 

देवळां येवचे पयलीं हिन्दू कितें मानताले ? हें जें कितें आमकां आमचे भोंवतणी 
दिश्टी पडटा तें आनी देव एक म्हूण. देवानूच घेतिल्लें तें एक रूप म्हूण. तो सगळ्यांत 
आसा; तुज्यांतूय तो आसा (तत्वमसि). देखून तूं कोण तें पयलीं वळखून घे म्हूण. 
काळजाचे खोळायेंत देव, तुका तो थंय बशिल्लो दिश्टी पडटलो. एक फावट तुका तो 
तुज्या काळजांत दिश्टी पडलो म्हणटकूच मागीर तो तुका तुजे भोवतणी सगळेकडेन 
दिश्टी पडपाक लागतलो. उपरांत किडीमुयांपसून नखेत्र लोका मेरेनच्या संवसाराकडेन तूं 
आपलेपणान पळोवपाक लागतलो. जिविताची खरेली मोख ती ही, अशे हिन्दू मानतालो. 
काळजांत आशिल्ल्या 'ताका' वळखप आनी मागीर अख्छें ब्रहमांड वेंगावंक पावत येदे 
काळीज करप, तितलें तें विस्तरावप, अशें हिन्दू मानीत आयिल्लो. ही मोख सादतलो 
जाल्यार - | 
सगळ्यांत पयलीं तुवें तुगेलें काळीज निवळ करूंक जाय. तांतूंत जमिल्लो रागां 
दुस्वासांचो, तिडकी ओडिंचो कोयर वा म्हणुंया, घयरांव सगळो काडून भायर उडोवंक 
जाय. ते खातीर साधना करूंक जाय. साधनेन काळजांत बशिल्लो “तो” दिश्टी पडलो 
म्हणटकूच तुगेलें पुराय जिवीत तुंवें ताच्या सांगातांत सारूक जाय. तुगैली दर एकली 
करणी तो भितर बसून पळेता ही जाग दवरून तुंवें करणी करूंक जाय, ही हिन्दुंची 
मुदलांतली साधना आशिल्ली. भगवद्गीतेनूय तांकां हेच तरेची साधना सांगिल्ली. 'हांव 
तुज्या काळजांत बसलां हें मतींत धर आनी म्हाका शरण वचून तूं तुगेल्यो सगळयो 
करण्यो कर; म्हणटकूच, म्हाका आवड़टात तेच तरेच्यो करण्यो तूं करतलो' अशें 
गीतेंतल्या भगवंतान जण एकल्या हिन्दूक सांगिल्लें, 

देव आमच्या काळजांत आसा असो अणभव घेवप ही गीतेच्या काळा मेरेन तरी 
हिन्दुंनी आध्यात्मीक साधनेची मोख मानिल्ली. 

हिडुंनी देवा खातीर देवळां बांदछीं आनी तांचे साधनेचें रूप मुळा सावन बदलें. 

आदली साधना साधु-म्हाल्यांक बरी, सादया भोळ्या लोकांक ती अवघड वता, तांकां ती 
उपकारा पडना, अशें ते मानपाक लागले. सादया भोळ्या लोकां खातीर तांणी दुसरी 
एक सादी आनी सोंपी साधना सुरू केली. कसली ? देवळांतल्या वा घरच्या 
देवाय्यांतल्या देवा मुखार नाक घांसपाची, ताका फुलां ओंपपाची, ताका निवेदय 
दाखोवपाची, ताची आरती काडपाची, कथा-कीर्तनां आयकुपाची आनी निमाणे देवा, 
पाव' अशें म्हणून ताचे कडेन जाय तें मागपाची. 

परिणामी देवस्पण वेगळें आनी दिसपट्टें जिवीत वेगळे, हे तरेचें एक दूवंदूव 
हिन्दुंच्या जिवितांत सुरू जाले. 

आतां पळोवचें, हिन्दू जेन्ना देवाची पुजा करता तेन्ना तो पुजा भक्ति-भावान 
करता. तल्लीन जावन करता. वर वर, दोन दोन वरां पुजेंत खर्चिता. बरो नासलो, 
हांतुळणार पडिल्डो आसलो जाल्यारूय पुजेंत खंड पडूंक दिना. पुजा केळे बगर तो अन्न 
उदक उश्टायना. पुणून पुजा सोंपना फुडें ताचो आनी देवाचो संबंद तुट्टा. पुजेचो वेळ 
सोडून उरिल्लो सगळो वेळ तो हाच्या घराचेर सुणीं चडय, ताका सामको काबार कर, 
असल्या उपद्व्यापांत खर्चिता. जितलो तल्लीन जावन तो देवाची पुजा करता तितलोच 
तल्लीन जावन तो संवसारांतले हेय उपद्व्याप करता. आनी महत्त्वाचें म्हळ्यार, ताच्या 
जिवितांतली ही विसंगती ताच्या लक्षांत मात पसून येना. 

देवाचें राज्य वेगळें, वेव्हाराचें वेगळें. दोनूय राज्यां स्वतंत्र. तांणी एकामेकांचेर 
आगळिको करूंक जायना, अशें हिन्दू आतां मनापसून मानपाक लागला. देवळांनी 
हिनदुधर्माची वाट लायल्या. ताका सामकोच अनार्य करून उडयला. साप्प विकृत केला 
अशेच म्हणचें पडटा. 

कितल्याश्याच तरांचे भ्रम तांणी पातळायल्यात. कांय देव पशुबळी मेळळे बगर 
धादोशी जायनात, तर कांय देव नरबळी मागपाकूय अनमननात. कांय देवांक तर 
एकामेकांक पडय ना. 

देवळांनी कितलेशे समाजीक प्रस्नूय उबे केल्यात. एक सांगात, देवळांनी सोंवळे 
ओंवळे सुरू करूंक नाशिल्छें जाल्यार समाजांत आफुडभश्ट सुरू जातले आशिल्लें व्हय? 
अमक्याक अभिशेकाचो अधिकार आसा, तमक्याक ना, हाका कित्या खातीर अधिकार 
आसा आनी ताका कित्या खातीर ना, हाका देवळांकडेन जाप कितें आसा ? हो जातीन 
ऊंच आनी तो जातीन उणाक, हीच मू ? देवळांनीच हें ऊंच उणाकपण सुरू केलां अशें 
म्हणचें पडलें ना ? सोंवळ्याओंवळ्याचें समाजीक पडबिंब तें. ॒ 

देवळां नाशिल्लीं जाल्यार देवदासिंची चाल समाजांत सुरू जातली आशिल्ली 
व्हय? देवळांनीच ही चाल सुरू केल्या, म्हणूंक जाय. 

मुसलमानांनी हिन्दुंचीं देवळां मोडलीं म्हूण हिन्दूंक तांची तिडक. बरें आसा. 
तिङक येवचीच. पुणून खासा देवळांनी हिन्दूसमाज मोडून ताचे कुडके कुड़के केले ताची 

तिडक कोणाकूच कशी येना ? मुसलमानांनी देवळां मोडून हिन्दुधर्म ना केलो ना. पुणून 
देवळांनी हिन्दू समाज मोडून जें धर्माचें लुकसान केलां तेदें कोणेंच करूंक ना. ताचीच 
तिडक सगळ्यांत चड येवपाची. | 
वेदांची आनी उपनिषदांची निर्गुण उपासना आनी निष्काम प्रार्थना सादया - 
भोळ्या लोकांक अवघड जाता म्हूण हिन्दुधर्मान तांचे खातीर ह्या कलियुगांत सगुण 
उपासना आनी सकाम प्रार्थना सुरू केली, अशें मूर्तिपुजेचें समर्थन करपी लोक म्हणटात. 
पुणून वेदाच्या आनी उपनिषदांच्या काळांतूय सादे भोळे लोक आशिल्ले. तांकां निष्काम 
प्रार्थना जमताली. कलियुगांत हिनदुधर्मान हें जें नवें रूप घेतळें ताचे पसून हिन्दूसमाजाक 
लाव कितलो जालो आनी ताचें छुकसान कितलें जाळे, हाचो हिशोब काडून पळेत 
जाल्यार कलियूग घट करपा पेल्यान देवळांनी आनी मुर्तिनी व्हडलें-शें कसलेच पुण्यकार्य 
करूंक ना, अशेंच दिसून येतलें. ' 
XK 


:४: 
आावार्थाची बुन्याद 


संकश्टां, अरिश्टां, दुख्खां कोंसळूळीं म्हणटकूच आपशींच आमच्या तोंडांतल्यान 
'देवा, पाव' म्हूण उतरां फुटटात. भावार्थ हो एके तरेचो, जाय जाल्यार ताका भोळो 
भावार्थूय म्हणुंया. भयांतल्यान हो भावार्थ उदेला, अशेंय म्हणुंया. पुणून तो संकश्टां 
वेळार आमकां धीर दिता, एके तरेचो आधार दिता. आमकां थतरवितर जावंक दिना, 
हें म्हत्वाचें. ताका हांसपाची गरज ना. 

सुखदुख्खां पेल्यान जे कोण गेल्यात तांची गजाल वेगळी. ते घडये दुख्खां संकश्टां 
वेळार आपणाल्याच निजी बळग्याचेर निंबून रावपा इतले शक्तिशाळी जाल्ले आसतले. 
तांकां असल्या आधाराची गरज नासूं येता. पुणून असले लोक संवसारांत आसून आसून 
कितले आसतले ? लाखांत एक, हाचे वयर ना. बाकिचे आमी सगळे - मागीर ते 
` विद्वान आसूं वा नेणार, राव आसूं वा रंक, सगळ्यांक असल्या खंयच्याय एका 
आधाराची सदांच गरज भासत आयल्या, हें सत्य आमच्यांनी न्हयकारूक जावचें ना. 

आमकां नाका आसतना आमचेर दुख्खां कोंसळटात, तीं आमी पळेतात, आनी 
अणभवतात. नाका आसतना अडचणी येवन आमचे मुखार उब्यो रावतात आनी 
आमकां नाका-पुरो करतात. नाका आसतना आमकां संकश्टां झेलचीं पडटात आनी 
आमी थतर- वितर जावपाकडेन पावतात. सुखान जियेतले म्हळ्यार जियेवंकूच मेळना. 
हीं सगलीं दुख्खां, संकश्टां, अरिश्टां ना करपाचो हुकमी उपाय जेमेरेन आमच्या हाताक 
लागना तेमेरेन दुख्खांत आमी थतरवितर जावंक पावचे न्हय म्हूण, आनी सुखांत 
भुल्लुसून वंचचे न्हय म्हूण आमकां एका आधाराची सदां गरज भासतली, ताका उपाय 
ना. मानसीक - सायकॉलॉजिकल - गरज ही. भावार्थाबगर ती भागना. 

संवसारांत दोन तरांचे भावार्थ चळतात. 

संवसार अनाथ न्हय, तो चलोवपी कोण तरी आसा. संकश्टां वेळार तो पावता. 
जाका जें दिवंक जाय ताका तें तो दिता; तागेल्या राज्यांत न्याय आसा, अशें मानपी 
एक भावार्थ. आनी संवसार चलोवपी कोण ना, ताका नियंतो ना, संवसारांत कोण 
कोणाक पावना, जाच्या हातांत तोणको ताची म्हस हो एकूच न्याय हांगा चलता; देखून 
जण एकल्यान आपणाल्या हिताचो, बऱयाचो, सुवार्थाचो तोणको घेवन संवसारांत 
भोंवंक जाय, अशें मानपी दुसरो. दोनूय भावार्थ हे. एक आस्तीक. जाल्यार दुसरो 
नास्तीक. ह्या दोन भावार्था मदलो निरोगी ॥९॥।४१५ भावार्थ खंयचो म्हूण कोणें 
विचारलें जाल्यार आस्तीक भावार्था कडेन म्हाका बोट दाखोवचें पडटले. 

'नॉट बाय ब्रेड अलोन” ह्या अथचिं एक ऋषि वचन घोळटिकेंत आसा. मनशाक 

फकत बुद्द आसली म्हूण उपकारना. जियेवपाक मनशाक बुद्दी भायर एका 
भावार्थाचीय गरज आसा. एके ब्रद्धेची गरज आसा. मनीस खंयच्या-नहय -खंयच्या 
भावार्थाक धरुनच आयज मेरेन जियेत आयला. बुद्धिवादी मनीस लेगीत एका 
भावार्थाचेरूच निंबून जियेत आयला. बुद्दी आपणाक सत्यासरीं घेवन वतली हो भावार्थ 
बुदूधिवादाच्या मुळांत आसा. 

कित्याचेरूय भावार्थ नासतना जियेवप सामकेंच कठीण. 

एक खरे, कांय भावार्थ बुदूदी आड आसतात. घाडी भगत, देवचार, म्हारू, 
शनी, मंगळ, भुतां आलवांतिणी, प्रसाद, पाकळी हांचे वयले भावार्थ बुदूदी आड. कार्य 
- कारणभावाचे कसवटणेर घांसून ते बुदिध-विरोधी, फट म्हूण दाखोवन दिवं येता. 
पुणून सगळेच भावार्थ बुदूदी आड नासतात. 

बाबाचो - म्हज्या बापायचो - सत्याचेर आकांताचो भावार्थ आशिल्लो. (आनी 
बाबा संवसारांतलो एकलोच सत्यवादी नाशिल्लो) हांवें जायते खेपे म्हणचे, हाका पळे, 
हो सत्यान चळत आयला आनी सामको भिकेक पावला. आनी हाका पळे, हो,दीस रात 
सत्य माइ्डीत आयला; तरूय वैभवांत लोळत रावला ! बाबाचेर म्हज्या म्हणण्याचो 
कांयच परिणाम जायनाशिल्लो. बाबान म्हणचे, 'हांव जाणां; हांवें हें सगळे पळेलां, 
अणभवलां. तरी आसतना, मनशान सत्य सोडूंक फावना. निमाणें सत्याकूच जैत मेळटा. 
ऋत्‌ आनी सत्य हांचेरूच संवसार उबो आसा. सत्या आड कितलेय पुरावे एकठांय 
करून मुखार दवर, बाबाचेर तांचो मातूय परिणाम जाय नाशिल्छो. मनशान सत्यानूच 
चळूंक जाय म्हणटालोे आनी खासा आपूण सत्यानूच चलतालो. लाव-ुकसानी कडेन, 
हार-जैताकडेन, सुखदुख्वांकडेन पळोवन कितेंच करूंक जायना म्हूण सांगतालो. 

सत्यान तेज वाडटा, चारित्र्य उन्नत जाता, मनीस धीरवान जाता, हें हांवें 
बाबाच्या जिवितांत पळेलां. बाबा मुखार फट उलोवपाचो आमकां केन्ना धीर 
जायनाशिल्लो. | 

बाबाच्यां ह्या भावार्थाक बुद्धिवादाचे कसवटणेन भोळो म्हणूं येतलो. अंध वा 
कुड्डोय म्हणूं येतलो. पुणून हाका बुदुदी आड भावार्थ म्हणूंक जावचें ना. बुदूदी 
पेलेकडलो भावार्थ हो. ह्या भावार्थाक बुद्दी आड वा फट म्हणपा इतलो कुडूडो आनी 
बुदूदी आड आमचो बुद्धिवाद आसूंक जायना. 

देवा वयलो भावार्थूय हेच तरेचो. | 

देव आसूं वा नासूं, देवाचेर आकांताचो भावार्थ आशिल्ले लोक संवसारांत 
आसात, ते आमी पळेतात. तांकां तुमी विचारात, देवाक तुमी पळेला व्हय ? ते 
म्हणटले, ना. देव तुमकां आयकूंक आयला व्हय ? ना. ताचो वास तुमी घेतला व्हय ? 
ना. ताची तुमी रूच घेतल्या व्हय ? ना. सांसपून पळेला व्हय ? ना. ज्ञानाच्या तांगेल्या 
ह्या आंगां भितरलें एकूय आंग तांकां देव आसा म्हूण सांगिना. तरी आसतना, ते 

म्हणटात, देव आसा. आसुंकूच जाय. ना जाल्यार संवसार चल्चोच नाशिल्छो. आमकां 
दिशटी पडटा तितलोच हो संवसार न्हय. दिश्टी पडटा ताचे भितर दिश्टी पडना असलें 
कितेंय तरी एक चैतन्य तत्व आसा. ताचे पेल्यानूय आसा. संवसारांत जें कितें घडटा, 
मोडटा, फुट्टा, जलमा येता आनी ना जाल्छेवरी दिसता, तें सगळे नेमान चलता; गणिती 
हिसपान mathematical precision न चलता; खंयच चूक जायना; हाचें कारण, 
संवसारांत एक सृजनशील बुदूदी ०९९३४४९ mind काम करता हेंच आसूंक जाय. ना 
जाल्यार संवसार चलचो नाशिल्लो. 

हांकां ही जी “खातरी” ती ज्ञानाच्या पांच आंगांची न्हय. पांच आंगांभायर 
आनीक एक आंग तांचेकडेन आसा, भितरलें. अंतस्कर्ण म्हणटात ताका. ताची ही 
खातरी. 

हे खातरीक बुदूदी-आड म्हणूं नज. बुदूदी पेलेकडली ती. ह्या लोकांचें अंतरीक 
जिवीत नियाळून पळोवचें. तें देवाच्या सान्निध्यात, ताच्या सांगातांत आठूय पार 
राविल्ले वरी दिसतलें. 

गांधींत हे तरेचो भावार्थ आशिल्लो. आपूण करतां तें आपूण करिना, 'तो'च तें 
आपणाकडल्यान करून घेता, ह्या भावार्थान ते चलताले. देखुनूच, एके वटेन ते सामके 
निर्भय जाल्ले. तशे, दुसरे वटेन अत्यंत नमळ जाल्ले. आनी आकांताचीं कामां करूंक 
पाविल्ले. शंबर म्हा-पुरसांक जमचीं नाशिल्लीं इतलीं कामां तांणी आपणाल्या एका 
आयुश्यांत केल्यांत. फकत हो भावार्थ आशिल्ल्यान. 

'फेथ कॅन मूव माउन्टन्स'. भावार्थ आसत जाल्यार खंय हिमालय हेवटेनचो 
तेवटेन मोखून मारपाची शक्त मनशांत येता. भावार्थ आसत जाल्यार अशक्य तें शक्‍य 
करून दाखोवपाची तांक मनशांत येता, असो अर्थ ह्या वाक्याचो. भावार्थाक लागून 
मनशांत येदी शक्त येता, जाल्यार, ही शक्त कुडिची न्हय, बुदूधिचीय न्हय. तिका दुसरें 
कसलेय नांव दिवचें पडटलें. संवसारांत आयजवेर कोणूय कसलेय दिव्य-भव्य कर्तुत्व 
करूक पावला आसत, जाल्यार धरून चलूंक जाय, ताच्यांत ही शक्त आशिल्ल्यानूच तें 
तो करूंक पावला. कोणाचोच आनी कित्याचोच आधार नासतना कांय जाण जबरदस्त 
सुल्ताना मुखार वा खुबिल्ल्या भौसामुखार हडूडें फुडें काडून उबे रावतात, ते आमी 
पळेल्यात. (सॉक्रतिश्‌ राविल्लो, येशू राविल्लो) तांच्यांत ही शक्त खंयच्यान आयिल्की ? 
मळब कोसळून पडल्यार पडूं, अन्यायामुखार मान बागोवचों ना, हें नित्शयाचें बळ 
तांच्यांत आशिल्लें. तें तांच्यांत खंयच्यान आयिल्लें ? कुडिचें बळ न्हय हें. बुदूदिचेंय 
न्हय. आमच्या काळजांत, म्हणुंया काळजांच्या खोल तळांत एक ल्हानसो बिंदू आसा, 
जो मायक्रोस्कोपांतल्यान सोदल्यारूय मेळचो ना; थंयच जिस्त एक आकांताचो 
शक्तिशाली डायनामो जिवितान बसयला. तोच मनशाक ही शक्त दिता. ह्या 
डायनामोक आमगेले म्हालगडे 'आत्मो' म्हणटाले आनी ताकाच मनशांत आशिल्लो 

देवाचो अंश मानताले. ताका जो वळखता तो खंयच्याच सुल्ताना मुखार दिमी मोडचो 
ना, खुबिल्ल्या भौसाक भियेवचो ना, अशें सांगताले. ताका वळखतल्या म्रदूधावंतांनीच 
संवसारांत खरेल्यो क्रान्यो घडोवन हाडल्यात. ह्या आत्मीक बळांत विश्वामित्रा भाशेन 
एक नवी सृश्ट- ईश्वराचे सृश्टी इतलीच खरी- निर्माण करपाची तांक आसा. 

हो भावार्थ भोळो आनी कुड्डो आसलो जाल्यारूय तो संवसाराक आनी 
संस्कृतायेक वयल्या पांवड्यार घेवन गेला, हें आमच्यांनी न्हयकारूंक जावचें ना. 

बुद्धिवाद खूब फावटीं बुददिचीं दारां धांपून घेता. पुणून आमी तीं उक्ती 
दवरूंक पावले जाल्यार आमचो बुद्धिवादूच आमकां सांगतो की बुदूदी पेल्यान एक 
शक्त आसा, -जिका म्रदूधा म्हणटात. भावार्थ म्हणटात. जंय बुदूद पावना थय ब्रदूधा 
पावता. बुदूदिच्या बळापरस म्रद्धेचें, भावार्थाचें बळ लाख वांट्यांनी व्हड. जिवितांत 
बुद्दीक आनी ब्रदूधेकःसारकीच सुवात आसूंक जाय, हें खरें. पुणून फकत बुद्द आसून 
उपकारा पडना. फकत बुद्द आमकां वेव्हार शिकयतली आनी सकल ओडून व्हरतली. 
बुद्दीक स्रदूधेचो, भावार्थाचो सांगात मेळूंक जाय. जाल्यारूच ती आमकां ध्येयवाद 
शिकयतली आनी आमकां वयर घेवन वतली. 

एक खरें, आमच्या आनी समाजाच्या उत्कर्शा खातीर ब्रद्धेची गरज आसली 
तरूय जाचेर आमी ती दवरतात त्या देवाकडेन वा ईश्वराकडेन पळोवपाची आमची 
नदर मात जाता तितली नितळ, नीट आनी उदात्त आसूंक जाय. आमचो ईश्वर बुदूदी 
आड आसूंक फावना. बुद्दी पेलेकडलो आसू; पुणून बुदधीनिशश्‍्ठूच आसूंक जाय. हाचेर 
कोणूय म्हणटलो, 'देव तुका जाय तसो कसो जातलो ? तो आसा तसोच तुंवें ताका 
घेवंक जाय'. खरें; पुणून तो कसो आसा, कोण सांगतलो ? कोणेंच ताका पळोवंक ना. 
बरें, मनशाचे नदरेन देव सदां एकाच सारको तरी उरला व्हय ? एका काळार तो कोंबो, 
बकरो, पाडो असले बळी मागतालो. ते बगर संतुश्ट जायनाशिल्लो. खंय खंय नरबळीय 
मागतालो. उपरांत तो मनशाळूळो. “पत्रं फुढं फलं तोयम्‌' - पान, फूल, फळ, उदक 
असल्या निवेद्यानूच धादोशी जावपाक लागलो. करतां करतां भाव-भक्तीन धादोस- 
भरीत जावपाक लागलो. हाचो अर्थ, मनीस संस्कारी जायत गेला तशी तशी ताची 
देवाकडेन पळोवपाची नदरूय बदलत गेल्या आनी तसो तसो ताचो देवूय बदलत गेला, 
असोच करचो पडटा. हें खरें आसत जाल्यार, आयच्या काळाक सोबता असलोच देव 
` आमकां जाय, अशें म्हणपाक आमकां कसलीच अडचण भासूंक जायना. | 

आयज आमकां देव जाय तो कसलो ? संकश्टां, अरिश्टां, दु्खां झेलपाची 
आनी सोंसपाची शक्त आमकां दिता असलो. आमच्या काळजांतलो मोग व्हांवती करून 
अख्ख्या संवसाराक वेंगावपाची बुदद दिता असलो. उजू चलणुकेची ओड लावन चार 
चवगांच्या बऱ्या-भल्याखातीर वावुरपाची प्रेरणा दिता असलो. आमच्या छागणुकांची 
आमकां जाणवीक करून दिता आनी लागणुकांक फावसारकी करणी करून घेता 

` असलो. आमच्यांतलें अज्ञान, कुड्डेपण, भोळेपण ना करून आमचो आत्मविस्वास 
वाडीक लायता असलो. आमकां आठूय पार जागरूक दवरून आमच्यांतळे आळसाय, 
लोभ, अहंकार, दुबळेपण बी अवगूण ना करून आमकां धीरवान, उदार, हुसक्यामेकले 
आनी नमळ करता असलो. कूड, मन, बुदूद हांच्यांत चैतन्याचो संचार करून आमकां 
सदां प्रसन्न दवरता असलो. आमी अगतीक जातात तेन्ना आमच्या जिविताक गती 
दिता, पच्छातापांत आमचें सांत्वन करता, नितिचे नदरेन आमी पडिल्ठे आसले जाल्यार, 
आमकां सांवरून धरता, आनी हात दिवन वयर काडटा, गोंदळूळेले अवस्तेंत आमकां 
नीट वाट दाखयता, आमचें जिवीत धुवन पुसून निर्मळ करून आमचे कडल्यान बऱयो 
करण्यो करून घेता, असलो. मनीसपणाचे दिकेन आमकां मुखार आनी मुखार व्हरत 
रावता असलो. 

असलो देव स्वर्गार वचून रावचो ना, देवळांत वचून बसचो ना. आमच्या 
काळजांत बसून रावतलो. आनी थंय बसून आमकां आपणालो सांगात दितलो. आमचे 
दर एके करणेचेर नदर दवरून रावतलो. देवाची खरेली सुवात आमचें काळीज. थंयच 
ताका सोदूंक जाय. थंयच ताका थीर करूंक जाय. अंतर्यामी हेंच देवाचें आयचें रूप 
आसूंक जाय. 

देवळांतलो देव संवसाराचो धनी आसूं येता. उत्पत्ती, स्थिती आनी ल्य ही जी 
प्रक्रिया संवसारांत एकासारकी चलत रावल्या ती तो चलयता अशेंय म्हणूं येता. ताचे 
इत्सेबगर तणाचें पातें लेगीत हालना म्हणटात तेंय खरें म्हणूं येता. काळजांतलो देव 
आमच्या जिविताचो धनी. तो आमकां भितरल्यान घडोवन हाडपाचें काम करता. 
दीसरात आमच्याच बर्‍याचें चिंतीत रावता. विश्वेश्वराचोच अंश तो. पुणून आमकां 
सगळ्यांत चड लागिंचो. आमचेच पसत आमकां मेळिल्लो. मनशान एकनिश्ठ रावंक 
जाय तो ह्या देवाक, अंतर्यामीक. 

असल्या मनशाक देवळांची गरज भासची ना. देवळां म्हज्या घरा भोंबतणी 
कितलिशींच आसात. मुखारूच सांतेरीचें एक देवूळ आसा. अस्तमे दिकेक धा मिनटांचे 
वाटेर म्हाळशेचें, जाल्यार वीस पंचवीस मिनटांचे वाटेर मंगेशाचें आसा. दक्षिणेक 
नरशिंवाचें जाल्यार ताचेय मुखार नागेश, म्हालक्ष्मी, रामनाथ आनी शांतादुर्गा ह्या 
देवांची देवळां आसात. संवसारभरचे लोक ह्या देवळांनी देवाची भेट घेवपाक येतात. 
हांव मात तांचे पसून एका उल्याचे वाटेर रावनूय, पयसुल्ल्यान कोणूय सोयरो वा इश्ट ` 
येता आनी ताका घेवन वतां, तेन्नाच तांची भेट घेवंक पावतां. हरशीं पावना. म्हाका 
म्हजे साधने खातीर देवळांची गरज दिसूंक ना. हांव अनीश्वरवादी निखाळूस न्हय. देव 
जें करता तें आमच्या बऱ्या खातिरूच करता अशें मनापसून मानपी भाविकां भितरलोच 
एक हांव. फाटल्या चाळीस वर्सा सावन नित्य नेमान प्रार्थनाय करीत आयलां. चुकून 
केन्नाय करूंक पावलों ना जाल्यार त्या दिसा म्हाका न्हावंक नाशिल्लेवरी बुरशें - 

बुरशेंशेंय दिसलां. बरें, देवळां भोंवतणच्या वातावरणांत आयज पावित्र्य बी कांयच 
उरूंक ना, अशेंय हांव म्हणिना. जंय हजारांनी लोक इतलीं वर्सा आपणालें काळीज 
भक्तिछीन जावन ओतीत आयल्यात, थंय पावित्र्य ना, अशें म्हज्या तोंडांतल्यान चुकून 
लेगीत भायर सरपाचें ना. तरी आसतना, हांव देवळांनी वचना. कित्याखातीर वचना ? 
म्हजी आध्यात्मीक भूक भागोवपा खातीर म्हाका देवळांची गरज भासना, काळजांतल्या | 
देवाक मानपी कोणाक भासूंक जायना, इतठीच एक जाप म्हज्यान दिवं येता. देवळां 
आसचींच न्हय, ह्याय मत्ताचो हांव न्हय. पुणून विनोबांची एक ओपार घेवन सांगचें 
जाल्यार- 

ज्ञान जोडपा खातीर आमकां विश्‍वविद्यालयां जाय. पुणून थंय पावपा खातीर 
पयलीं मुळाव्यो, मागीर माध्यमीक, उपरांत उच्च-माध्यमीक, ह्योय शाळा जाय. 
सगळ्यांत पयलीं अक्षरांची वळख करून घेवपा खातीर पाटी घेवन बसूंक जाय. मनीस 
आयुश्यभर पाटी घेवन अक्षरां चिरीत बसना. अक्षरां वाचूंक येतकच तो पुस्तकां घेवन 
वाचूंक लागता. देवळां आनी थंयचे देव ही आध्यात्मीक साधनेचे मुळावे शाळेतली 
पयली यत्ता. मनीस आयुश्यभर पयले यत्तेंत राविना. तो एक एक यत्ता पास जायत 
जायत एम.ए. मेरेन आनी तेय मुखार वता. वचूंक जाय. आनी ताका तसो वचपाक 
आमी आधार दिवंक जाय. 

देवळांची गरज ती इतलीच. 

देवळांनीं केन्ना गेलेनात आनी खंयचेच मुर्तिची पुजा केली ना असले कांय 
सत्पुरूस हांवें पळेल्यात. तांचें जिवीत साक्षात्कारी संतांच्या पांवड्यार पाविल्लेय पळेलां. 
गांधी, विनोबा, काकासाहेब, किशोरलालभाई, हे म्हज्या मत्तान आर्विल्ल्या काळांतले 
संतूच आशिल्ले. पुणून देवळांत केन्ना वचनाशिल्ले. तांगेलो देव तांगेल्या काळजांत 
बशिल्लो आशिल्लो. 

आमकांय तसो देव काळजांत बसोवंक येवंक जाय. 

काळजांतल्या देवाक देवळांत व्हरून बसयतकूच मनशाचो आनी देवाचो संबंद 
सुट्टा. देव देवळांत न्हय, काळजांत बसला म्हणपाचें ताका सारके कळत जाल्यार 
तागेल्या जिवितांत जी विसंगती आयज दिश्टी पडटा ती खीणभर लेगीत उरपाची ना. 
गळूळ करून गळून पडटली. आनी तांगेले जिवीत धर्मनितीक धरून चलपाक लागतलें. 
धर्म म्हळ्यार नीत आनी नीत म्हळ्यार धर्म हें ताका मागीर आपशींच कळपाक लागतले. 

वेदीक काळांतले लोक हे तरेन धर्मनितीक धरून जिवीत जियेताले. संवसार एका 
सत्‌ तत्वाचे बुन्यादीर उबो. आसा, अशें ते मानताले. ह्या सतू तत्वाक तांणी ऋत्‌ हे एक 
नांव दिल्लें. “ॐ ऋतंच सत्यंचाभिद्धातपसोऽ ध्वजायत हें तांगेळे सूत्र आशिल्ले. सदूदां 
संध्या करपाच्या वेळार ते ह्या सुत्राचो आपणाक उगडांस करून दिताले आनी आपणालें 
जिवीत ह्या तत्वाक धरून चलता काय ना, हें पळेताले. चलना आसत जाल्यार 

चलोवपाचो यत्न करताले. जिविताचे तांणी वेव्हार आनी धर्म अशे वांटे करूंक नाशिल्ले. 
वेव्हार धर्माक धरुनूच चळूंक जाय आनी धर्म, ऋतु आनी सत्‌ ह्या तत्वांचेरूच 
आधारिल्लो आसूंक जाय, अशें मानताले. ज॑य ऋतू आसा थंय सत्‌ आसुंकूच जाय 
आनी जंय सत्‌ आसा थंय नीत आसुंकूच जाय, अशें म्हणटाले. धर्म वेगळो आनी नीत 
वेगळी असो वेगळेचार ते मुस्तींत नाशिल्लो. उपरांत ऋतू ह्या उतराची सुवात धर्म ह्या 
उतरान घेती. त्यावेळारूय हो वेगळेचार नाशिल्लो. धर्म थारावपाचें काम तांणी 
यमाकडेन दिल्छें आनी यम हो धर्मराज आशिल्लो. 

म्हूण जावये, ते मुस्तींत लोक पुजा करी नाशिल्ले. पुजे बदला उपासना प्रार्थना 
करताले. पुजेत आनी उपासना प्रार्थनेत फरक आसा. पुजा देवळांतल्या वा देवार्‍यांतल्या 
देवाची करची आसता. प्रार्थना काळजांतल्या देवाची - अंतर्यामीची - करची आसता. ते 
मुस्तींत पुजा कोण करी नाशिल्ले, प्रार्थनाच करताले हाचें कारण ते मुस्तींत देवांच्यो मुर्ती 
नाशिल्ल्यो आनी तांचीं देवळां नाशिल्लीं. देव जण एकल्याच्या काळजांत बशिल्लो 
आसतालो आनी तो ताचे दर एके करणेचेर नदर दवरून रावतालो. 

सुमार देड दोन हजार वर्सा हे तरेन देवाच्यो मुर्ती आनी तांचीं देवळां नासतना 
वेदीक धर्म चल्ला. 

एक दीस आमी हो धर्म सोडलो. जो मुदलांत श्रुती-धर्म आशिल्लो ताका आमी 
श्रुती - स्मृती - पुराणोक्त धर्माचें रूप दिलें. उपरांत देवाच्यो आमकां मुर्ती तयार करच्यो 

पडल्यो. तांचेखातीर मागीर आमी देवळां बांदून काडलीं. काळजांतलो देव देवळांत वचून 

बसलो. देखून प्रार्थना सोडून आमी पुजा सुरू केली. आनी धर्म वेगळो, वेव्हार वेगळो, 
अशे जिविताचे दोन वांटे पडले. 

ह्या दोन वांट्यां मदलें अंतर ना करून जिवीत एक आनी अखंड म्हूण गुंथून 
काडपाचें आसत, जिवीत ४९४7६५ शिलान बांदून काडचें आसत, जाल्यार देवाकडेन 
पळोवपाची आमची नदर पर्थून एक फावट बदळूंक जाय. देव फकत संवसाराचो धनी 
न्हय, तर आमच्या जिविताचोय धनी - अंतर्यामी - म्हूण ताचेकडेन आमी पळोवपाक 
लागूंक जाय. आनी ताचे सुवादीन आमी आमचें जिवीत करूंक जाय. 

क यी देव जेन्ना आमच्या काळजांत आमकां दिश्टी पडटलो तेन्ना तो आमकां 
भोंवतणच्या सैमांतूय सगळेकडेन दिश्टी पडपाक लागतलो. जितले खोलायेन आमी 
ताका आमच्या काळजांत अणभवतले तितलो स्पश्ट रुपान तो आमकां किडी-मुयां पसून 
क्वासार मेरेनच्या विश्व-ब्रहमांडांत दिश्टी पडपाक लागतलो. 

आनी मागीर देवाचे इत्सेविशिच्यो आमच्यो कल्पनाय बदलतल्यो. 


हुए है है 





५६६८५ 
देवाची इत्सा 


देवाची इत्सा म्हूण कितें जिवितांत आसता व्हय ? 

सोद घेत घेत मुखार वचुंया. 

मनशान सूख ही आपणाल्या जिविताची सगळ्यांत व्हडली मोख मानल्या. तो जें 
कितें करता तें तें सगळे आपणाक सूख मेळचें म्हूण करता. आपणाक तें सूख जोडून 
दितलें, हे आशेन करता. सुखा खातिरूच तो सगळ्या तरांचे यल करीत आयला. 
सगळ्या तरांचे त्रास सोशीत आयला. 

पुणून, सूख केन्ना कोणाक सोपे तरेन मेळूळां व्हय ? यल करुनूय मेळूंक ना. 
जाय आशिल्ले सूख तर केन्नाच कोणाक मेळूंक ना. आनी सुखा सारकें कितेय मेळूळां 
तेन्ना ताका तें सूख कशें दिसूंक ना. 'हांव सोदतालों तें सूख हें न्हय', अशेच ताणे 
ताचेकडेन पळोवन म्हळां. उरफाटीं, दुख्खां खूब आयल्यांत. नाका म्हणटा आसतना 
आयल्यांत, आपय नासतना आयल्यांत, गरजे भायर आयल्यांत.आनी आपणाक तीं 
चुकोवंक येवंक नात, हें मनशान स्पस्ट बरें पळेलां, खोलायेन अणभवलां. 
मागीर ताका प्रस्न पडला, हीं दुख्खां हांवें कांय मागून हाडूंक नाशिल्लीं. तांचे 
हांवें आतां करप कितें ? हड्डें मुखार करून तीं झेळून घेतलो आनी कोणाक दाखय 
नासतना, सांगी नासतना तीं मोन्यांनी सोंसतलों म्हळ्यार, ताका तें जमना. म्हणटकूच, 
मागीर, तो दोन गजाली करता. एक तर दुख्ख ल्हव करपाचो यल करता वा तांकां 
विसरायेर घालपाचो यल करता. आयुश्यांत हाचे पयलीं मेळिल्ल्या सुखांचो उगडास 
काडून केन्ना जियेता तर केन्ना फुडाराक- ह्या संवसारांत न्हय जाल्यार पेल्या, ह्या 
जल्मांत न्हय जाल्यार फुडल्या- मेळटलीं वा मेळोवं येतलीं, त्या सुखांची सपनां रंगोवन 
जियेता. 

फाटल्या वा फुडल्या सुखांची कल्पना करी नासतना मनशाक केन्ना जियेवंक 
येवंकूच ना. 

दुख्खां ल्हव करपाक वा विसरायेर घालपाक केन्ना केना तो सोरोय पियेवपाक 
लागता, तर केन्ना घुंवळे वखदांय घेता. केन्ना कोणा बाबा बैराग्याच्या नादाक लागता, 
तर केन्ना दीसभर देव - देवस्पण करपाक लागता. केन्ना कोणा कडल्यान मंत्र बी घेवन 
ताचो जप करपाक लागता; तर केन्ना ज्योतिशां फाटल्यान लागून आपणाले कुंडढेंतलो 
खंयचो गिरो खंयच्या घरांत कोणाचेर नदर लावन बसला, हाचो सोद धेवंक बसता. 
दुख्खां विसरायेर घालपाक मनीस कितें करीत, खंय मेरेन वचत, सांगूंक येना. 
असल्याच निर्शेल्ल्या, खर्शेल्ल्या, दुखी आनी अपेशी लोकांनी 'देवाची इत्सा' ही 

संकल्पना मुखार काडिल्ली आसूं येता. 

सुखां जोडपाचो यत्न करुनूय तीं मेळूळी नात. परतीं दुख्खांच चड पदरांत पडलीं, 
अशें कित्या खातीर जालें, खंय कितें चुकले, आपूण खंय उणो पडों, ह्या प्रस्नाच्यो 
जापो सोदुनूय मेळूळ्यो नात म्हणटकूच मनीस मनांतली निर्शेणी ना करपा खातीर 
'देवाचीच इत्सा अशी आशिल्ठी जावंक जाय', प्रारब्धूच अशें आशिल्ले जावंक जाय', 
'देव म्हजी परिक्षा घेता जावंक जाय”, “असल्याच प्रसंगार मनशाचो कस लागता” बी 
आध्यात्मीक कारणां सोदून काडटा. 

तागेल्या असल्या ह्या उद्गारांत ज्ञान भरलां, अध्यात्म भरलां, शाणेपण भरलां, 
अशें मानपाचें कारण ना. 

आमी मुदलांत सगळे चार्वाक पंथी. संवसांरांत देव बीव कोण ना, पुर्वजल्म - 
पुनर्जल्म ना; स्वर्ग ना नर्क ना; धर्म-बीर्म कांय ना. जेवचें, खावचें, पिवचें, फोल्ग मारचें, 
अशें मानपी. गरज पडल्यार रीण काडून लेगीत सण करपी. आमकां ध्येय बीय कांय 
लागना, केन्ना लागूंक ना. खंयचेंच उदात्त तत्व आमच्या काळजाक सपसप केन्ना 
आफडिना. जांच्या काळजाक चुकून केन्नाय तें आफडून गेलां तांची मुखार कितें गत्त 
जाल्या ती आमी पळेल्या. तांकां कोण खायना. समाजांत तांकां पतूच ना, हें पळोवन 
असल्या “भानगडिं'नी केन्ना कोणें पडचेंच न्हय, अशेंच मानीत आयिल्ले लोक आमी. 
आमचे पँट्रन-ऋषी दोन. एक चार्वाक, दुसरो वात्सायन. दिसाच्या घणघणीत उजवाडांत 
चार्वाकाचे शिकवणेन चळपाचें. रातच्या मंद उजवाडांत वात्सायनाचे. आमच्या रगतांत 
दोगांयचें रगत घोळटा. 

पुणून हे वाटेन गेल्ले कोण सुखी जाल्ले पळोवंक मेळूळ्यात व्हय ? एकलो तरी 
चार्वाक पंथी वा वात्सायन पंथी फकत जेवन खावन पिवन फोल्गां मारून जियेवंक 
पावला व्हय ? ते वाटेन मोटे उमेदीन गेला, पुणून अपेशी जाला, आनी मागीर मार 
खावन, हार खावन अध्यात्माकडेन आयला. 

समाजांत अध्यात्मवादी म्हूण जे कोण दिश्टी पडटात ते मुदलांत चडशे चार्वाक 
पंथी - अपेशी जाल्ले - Frustrated Materialists. तांचो अध्यात्म मात्सो खरवडून 
पळोवचो; तातूंत लेगीत परलोकांतली “भोगेच्छा'च लिपिल्लछी पळोवंक मेळटली. 

असल्या कोणेय अध्यात्मवाद्यान देवाचे इत्सेच्यो' खबरी सांगल्यो जाल्यार 
धरून चलपाचें, हाणें आयुश्यभर मास खालां, आतां जाणटेपणांत दांत पडटकूच हो 
'शिवराक जेवणूच बरे' अशें म्हणपाक लागला. 

जिवितांत आमच्या वांट्याक येतात तीं सगळी दुख्खां देवाचे इत्सेक लागून येतात 
म्हणटात तें खरें न्हय. धरया, एकाद्री बायलमनीस तरणे पिरायेरूच विधवा जाली आनी 
उरिल्ले आयुश्य देवदेव करून सारपाक लागली. जाल्यार देवाची तशी इत्सा आशिल्ली, 
तिच्या प्रारब्धांतूच तें आशिल्लें, अशें म्हणूं येना. विधवा जाली हो म्हणुंया, एक 

'अँक्सिडंट.' पुणून तिका ते उपरांत सोंसचें पडलां वा पडटा ताची जापसालदारकी तिची 
एकलेची न्हय. समाजाची. समाजांत जे 'समज” चलतात तांची. 

अशा वेळार खरेलो धर्मिस्ट मनीस हे समज बदलपाचो, परिस्थिती बदल्पाचो 
यत्न करतलो. 'देवाची इत्सा' म्हूण हात-पांय पांगरून बसचो ना. 

एक खरें, समाज कितलोय बदल्लो तरूय जिवितांतलीं सगळी दुखा सासणाचीं 
ना जातलीं, अशें म्हणूं येना. आदर्श समाजांत कर्तुत्वी मनशाचेर लेगीत दुख्खां 
कोसळटलीं. पुणून तो तीं चित्त शान्त दवरून सोंसतलो. हे शान्त स्थितींत उपाय 
सोदपाचो यल करतलो. उपाय मेळूळो ना जाल्यार विवेक जागरूक दवरतलो आनी 
तातूंत थीर रावतलो. 

ताच्या तोंडांतल्यान सट्ट करून 'देवाची इत्सा' म्हूण उतरां फुटलीं जाल्यार 
अजाप जावपाची गरज ना. आनी तांची सर आमच्या तोंडांतल्यान भायर सरतात त्या 
उतरांकडेन करूंक फावना. 

हांवें दोग जाण अशे पळेल्छे की जे लोकीक नदरेन कर्तृत्वाचे मेरू आशिल्ले. 
इतलेंय आसून 'देवाचे इत्से'क धरून चलपी आशिल्ले. एक गांधी, दुसरे विनोबा. आपूण 
जें कितें करतां तें आपूण करिना, तें तो” आपणाकडल्यान करून घेता अशें दोगूय 
मनापसून मानताले आनी पूर्णपणान 'ताका' शरण गेल्ले. 'ताचे' सुवादीन जाल्ले. 

देखूनच जावंये आकांताचीं कर्तृत्वां करूंक पाविल्ले. पुणून दोगांयचो देव तांगेल्या 
काळजांत आशिल्लो. देवळांत नाशिल्लो. 

ह्या काळजांतल्या देवाची प्राणप्रतिश्ठा करप सगळ्यांत म्हत्वाचे. देवाच्या नांवान 
जे देवळा बांदतात तांकां देव खंय आसा तेंच खबर ना, अशें म्हणचें पडटा. 


देवाचे इत्सेभायर भाग्य म्हूण कितेंय तरी आसा अशेंय कांय जाण म्हणटात. 
आसूं येता. पुणून आमी एक लक्षांत दवरूक जाय, जिवितांत जें कितें घडट तें कित्याक 
तरी लागून घडटा. कारण आसा म्हूण घडटा. बेशटें कितेंच घडून येना. जें घडटा तें 
कित्याक लागून घडलें हाचो सोद घेत रावले उपरांतूय जेन्ना कांय गजाली आमच्या 
लक्षांत येनात, तेन्ना तांचो आसपाव आमी भाग्यांत करतात. भाग्या खातीर कोंकणींत 
एक सुंदर उतर आसा - जड्रुश्ट. अद्रुश्ट म्हळ्यार, जें दिश्टी पडना तें. तें दिश्टी पडलें 
ना तरूय आपणालें काम करीत रावता. आमकां ताचो अदमास लागलो ना म्हूण कितें 
जालें ? कार्यकारणभावाचो सगळो हिशोब लायले उपरातूय आमकां थोडें कितेय 
अद्रुश्टाच्या खात्यार जमा करचेंच पडटा. हाका आमी भाग्य म्हणटात. 
पुणून मनीस भाग्याक सुमाराभायर जितलें म्हत्व दीत आयला तितले म्हत्व 

ताका खरेपणानशीं फावना. भाग्य म्हूण. एक शक्त आसा की जी मनशाचे आड गेल्ली 
आसत जाल्यार खंयच्याय कामांत ताणें कितलोय यल करूं, ताका येस मेळूंक दिना, 
आनी मनशाचेर ती प्रसन्न जांल्छी आसत जाल्यार ताणे कांयच करी नासतना ती ताका 
कितेंच उणे पडूंक दिना, ताका कसोच सकल पडूंक दिना, हो मनशाचो भाग्या विशिंचो _ 
समज. 

खरेपणानशीं असली शक्त संवसारांत ना. म्हज्या बापायच्या तोंडांत एक श्लोक 
घोळटालो - 

“पौरुषात्‌ जायते सिद्धी - पौरुषात धीमतां क्रमः दैवं आश्वासनमात्र 
दुख्खपेलवबुद्धिषु' - काम केले बगर, कर्तुत्व केले बगर, कोणाक कितेंच मेळना, हो 
संवसाराचो नेम. देखून बुद्द आशिल्ले (धीमान) लोक कर्तुत्वाचेर भर दिवनूच जियेतात. 
निर्शेल्ल्या, खर्शेल्ल्या, दुखी आनी दुबळ्या लोकांक धीर मेळचो इतलेच खातीर, तांकां 
आश्वासन मेळचें म्हूण दैवाची गजाल करपाची, असो अर्थ ह्या श्लोकाचो. 

धरुंया, भाग्य नांवाची खर्‍यांनीच एक शक्त आसा. जाल्यार मागीर प्रस्न 
उपरासता, हें भाग्य आमच्या वांट्याक खंयच्यान आनी कशें येता ? 'पूर्वकमर्चि फळ 
म्हूण येता.' अशी जाप भाग्यवादीच ह्या प्रस्नाक दितात. पूर्वकर्म म्हळ्यार ह्याच जल्मांत 
पयलीं केल्लें कर्म आसूं येता. तशे, आदल्या जल्मांतलेय आसूं येता. एक खरें, 
कर्मसिदूधांत मानलो जाल्यार बरे करणेक बरें फळ आनी वायट करणेक वायट फळ 
मेळुंकूच जाय, म्हणपाचें आमकां मानचेंच पडटा. मागीर तें ह्या जल्मांत भोगूंक मेळूळे 
ना जाल्यार फुडल्या जल्मांत भोगूंक मेळटळें, अशें म्हणचें पडटा. पुणून फाटल्या 
जल्मांतल्या बऱ्या वायट कर्माचें फळ ह्या जल्मांतल्या कर्मन पुसून उडोवं येता, हेंवूय 
कर्म सिद्धांत सांगता. कर्म सिद्धांत दैववादी वा भाग्यवादी न्हय. तो सारको हिसपी. 
दैवांत बरयल्छेय कर्तुत्वान पुसून उड़ोवं येता अशें सांगपी एक सिद्धांत हो. ना जाल्यार 
कृष्ण आनी बुद्ध हांचे सारकेले प्रज्ञावादी कर्मसिदधांताचो प्रचार करचेच नाशिल्ले. 
कृष्णूय भाग्यवादी नाशिल्लो. बुद्ध तर निखाळूस नाशिल्लो. 

मनीस आपणालें भाग्य खंय सोदूंक बसता ? चडसो कुंडळेंत. पयर एकलो इश्ट 
मेळळो. “हाली कितें बरयता तूं ?' ताणें म्हाका प्रस्न केलो. 'कितें ना कितें बरयत 
आसतां' हांवें जाप दिली आनी म्हळें, 'एक व्हडलो प्रकल्प हातांत घेवचो अशें तकलेंत 
कितल्या तेपापसून घोळटा. पुणून सुरू करपाचो धीर जायना. कित्याक, तो पुरो करपाक 
पांच सात वर्सा तरी लागतलीं. तितलीं वर्सा आयुश्याचे बँकेंत बाकी उरल्यांत जातलीं, 
हाचें खरेपण ना,” 

ताणें विचारलें, 'तुजी कुंडली आसा ?' 

हंवें ताका म्हजी कुंडली दिली. ती पळोवन ताणें म्हळें, “सुरू कर तूं. तुका बारा 
वर्सा तरी कांयच जावपाचें ना. तुगेलो हो प्रकल्प तूं पुरतो करतलोच. ते भायर, 

हाच्याकूय व्हड तूं दुसरो एक प्रकल्प हातांत घेतलो, आनी तोय पुरतो करतलो....' 
आनी म्हळे, 'ईश्वराची कृपा आसत जाल्यार कोणाकूच कसल्योच आडखळी 
हाडपाची छाती जावपाची ना. साक्षात्‌ यमाक लेगीत.' , 

हांवें विचारलें, ईश्‍वरी कृपा आनी भाग्य एकूच अशें तूं मानता व्हय !' 

'एकूच' ताणें जाप दिली. 

'अशें कशें म्हणूं येता ?' हांवें म्हळें. “भाग्य कुड्डें आसता. ईश्वरी कृपा कुड्डी 
नासता. ईश्वरी कृपा केना आनी कशी जायत हें सांगूंक येना हें खरें आसले, तरूय 
दुराचारी, प्रमादी, कपटी मनशाचेर ईश्वराची कृपा केन्ना जायना, इतले खातरीन सांगूं 
येता. ईश्वरी कृपा कुड्डी न्हय, कोल्ली न्हय. हातांत घेतिल्लें कार्य मनशान मन लावन 
केलें, फळाची आस्त धरी नासतना केलें, जाल्यारूच ईश्वराची कृपा जाता. ईश्वराची 
कृपा जावपाक कर्तुत्वाची गरज आसाच. हात पांय पांगरून बसल्यार ईश्वराची कृपा 
जायना.' 

तो वोगी रावलो. सामान्यतायेन लोकांचो देवा परस दैवाचेर चड भावार्थ. दैवाचेर 
देवा परस एक मात्रा चड म्हूण जाल्यार कोणाक खबर ! हिन्दू सामान्यतायेन दैववादी. 
मार्क्सान आमच्या ह्या सभावाचें कारण सोदून काडिल्छें. ताणे म्हणिल्छें, हो देश 
शेतकामत्यांचो, आनी शेतकामत्यांचें जिवीत चडशें पावसाचेर निंबून उरता. पावस 
वेळार पडलो आनी जाय तितलो पडलो, बरें आसा. पुणून हिंदुस्तानांतलो पावस कोल्ही. 
केन्ना पडय ना आनी पडपाक लागलो जाल्यार केन्ना केन्ना थांबय ना. मार्क्सचे म्हणणें 
पट्टा. आमच्या ह्या देशांत एका काळार दैववाद नांवाचो एक धर्मसंप्रदाय लेगीत 
चलतालो. मक्खलि गोसालान तो सुरू केल्लो. बुदूध ताका देशाचो सगळयात व्हड 
दुस्मान लेखतालो. हो धर्मसंप्रदाय कातरून उडोवपा खातीर बुदूधान ताचे आड प्रज्ञावाद 
नांवाचो एक विचार दवरिल्छो. तरी आसतना आमच्या मनावयलो दैववादाचो प्रभाव 
इल्लो लेगीत उणो जावंक पावूंक ना. 

जो कुंडलेच्या नादाक लागता तो कसलेंच कर्तुत्व करूंक पावना. ताची 
संकल्पशक्तच एक तर दुबळी पडटा, वा ताची निर्णयशक्त ना जावन पडटा. कांय 
जाण तर थतरवितरूय जातात. कसलेच पावल तांकां उखलळूंक येना. उत्साहाची ज॑य 
गरज आसता थंय ते निर्शेतात; आत्मविस्वास होगडावन बसतात. 

फळज्योतीश खरें आसलेंय जाल्यार बरें मात तें निखाळूस न्हय. शाण्या मनशान 
ताच्या नादाक केन्ना ठागचें न्हय. आनी जोयशांनी तें देवाचे इतसेच्या नांवार खपोवचें 

जाय जाल्छें मेळना जालें, येवजिल्लें घडना जालें, कामांत सदां अपेसूच येत 
रावले, म्हणटकूच मनीस पयलीं जिवाक उबगता, : 'पाड पडलें ह्या जिविताचें' अशें 
म्हणापाक लागता. आनी हेच तरेचें अपेशी जिवीत ताको सदांच जियेवचें पडूंक लागलें, 
म्हणटकूच अखेरेक तो निर्शेता, आनी जियेवपांत अर्थ ना, मेल्लों जाल्यार सुट्टलों 
आशिल्लो, अशें म्हणपाक लागता. इतल्यान सोंपना. जिवीत सोंपोवपाचेय बेत तो केन्ना 
केन्ना रचूंक लागता. जियेवपाक उर्बा जाय. निर्शेणी तिचेरूच पयलो धाय करता आनी 
जिवितांतली उर्बाच ना करूना उडयता. निर्शेणेचें खरें कारण अपेस. अपेसाचे आनीक 
दोन सांगाती आसातः अपेक्षाभंग आनी विस्वासघात. 

आयुश्यांत अपेसां खूब आयली. तितलेय खेपे निर्शेलों. जिवीत सोंपयल्ले बरें', 
अशेंय जायत्या फावटीं तकलेंत घोळूळें. एक दीस असोच निर्शणेच्या उपार काळखांत 
पडिल्छों आसतना अकस्मात्र म्हजो एकलो इश्ट आयलो. हांव 'डिप्रेसूड मुडां'त 
(निर्शेणेत) आसां म्हणपाचें तो नकळ आशिल्लो. म्हणपाक लागलो, 'एक म्हत्वाची 
मिटींग आपयल्या हांवें. तुका सांगून धाडपाक कोण मेळूळो ना, म्हूण व्हरपाकूच 
आयलां. ऊठ, भायर सर'. दुसरो कोणूय जाल्लो जाल्यार हांव येना म्हूण सांगून ताका 
फाफुडटलों आशिल्लो. पुणून म्हजो एक कर्तुत्वी सांगाती हो. हांवें कळाव लायलो ना. 
रोखडो भायर सरलों. 

निर्शेणी एका खिणांत खंयचे खंय उबून गेल्ली पळेली. 

त्या दिसा आयुश्यांत पयलेच खेपे म्हाका निर्शेणी मिथ्या म्हणपाचें कळूळां. हांवेंच 
म्हजे कल्पनेन तिका जल्म दिल्लो, खरेपणानशीं ती नाशिल्लीच म्हणपाचें त्या दिसा 
खोलायेन जाणवलां. 

खुबूच खोल असो अणभव हो म्हजो. 

हे खबरेक आतां पंचविसां वयर वर्सा जावन गेल्यांत जातलीं. ह्या पंचवीस वर्सात 
हजार अपेसां आयली. हांव खंती जालां. खंतीन तिडकलां. तिडकून उसळूळां. उसळून 
दुसऱ्यांच्या आंगार धांवन गेलां. तांकां वायट उतरां दिवन दुखयत्यात, तुमकां बुद्द 
शिकयना जाल्यार हांवूच न्हय, ह्या तैमान पेटलां. निर्शेवंक मात केन्नाच ना. निर्शेणी 
त्या दिसा जिवितांतली जी उबून गेल्ली ती ह्या पंचवीस वर्सात एका खिणा पुरती लेगीत 
परती येवंक ना. गेली ती सासणाची गेली. 

कितलोय गुपाट काळोख पडिल्लो आसूं, एक लहानशी पणटी पेटना फुडें तो एका 
खिणांत ना जाता. तशी, आशेचें एक ल्हानशें कीर्ण दिश्टी पडनाफुडें केदीय व्हडली 

निर्शेणी आसूं, एका खिणांत उबून वता. 
निर्शेणी मिथ्या. म्हज्या जिवितांत ह्या अणभवान स्पर्शमणयाचें काम केलां. 


जिवितांत दुख्खांय खूब आयलीं. पुणून आयलीं तशीं रोखडीं गेलीं. दुख्खांच 
न्हय, सुखां लेगीत येतात आनी वतात, अशें हांवें पळेलां. एक गजाल म्हज्यान सांगूं 
येता, दुख्खां आयल्यांत तेन्ना खंती जालां. थतर-वितर केन्ना जावंक ना. घडये, थतर 
वितर जावपा सारकीं दुख्खां येवंक नात जातलीं. घडये, दुख्खांकडेन जे नदरेन हांव 
पळेत आयलां ते नदरेन म्हाका सांवरून धरला जातलो. 

पुराणांत एक कथा वाचिल्ली : मार्कण्डेय नांवाच्या एका रुशिची. तो खंय एका 
सारको भोंवत आसतालो. आयज ह्या संवसारांत, जाल्यार फाल्यां दुसऱ्या. कितल्यो-श्यो 
सृश्टी जल्माक आयिल्ल्यो आनी लयाक गेल्ल्यो ताणे पळेल्ल्यो. व्हडलो अणभवी रुशी 
म्हण ताची नामना आशिल्ली. ताका एकल्यान एक खेपे विचारलें, 'तूं इतलो भोंवता 
न्हय, आतां सांग, संवसारांत तुका चड कितें पळोवंक मेळूळे ? दुख्ख काय सूख ?' 

“सुख म्हाका खंयच पळोवंक मेळूंक ना. फकत दुख्खूच पळोवंक मेळळां,' अशें 
फकत मार्कण्डेयूच न्हय, संवसारांतले चड-शे सगळेच विचारवंत सांगीत आयल्यात. 
सगळे धर्मसंस्थापकूय हेंच सांगीत आयल्यात. आनी सगळयांनी दुख्खां कशीं ना करचीं 
हाचेर उपाय सुचयल्यात. 

हांकां सगळ्यांक कुशीन दवरुंया आनी आमचे आमकांच आमी विचारुया, 
. आयुश्यांत आमच्या वांट्याक फकत दुख्खांच आयल्यांत व्हय, सुखां येवंक नात व्हय ? 
सुखांचो आमकां अणभवूच ना, अशें म्हणूं येत व्हय ? 

दुख्खां कितलींय आयिल्छीं आसूं, सुखांय आमच्या वांट्याक तितलींच 
आयल्यांत. आमच्यांनी ना म्हणूंक जावचें ना. आमी दुख्खां सोंसल्यांत तशीं सुखांय 
भोगल्यांत. 

मरणा भाशेन कांय जाण 'जरे'क (जाणटेपणाक) आनी 'व्याधी'क (पिडेक) 
दुख्ख मानतात. एक खरें, अमकीच एक पिराय जाली म्हणटकूच जरा सगळयांचे 
भेटेक येता. पुणून ती येवचे पयलीं आमी कितलींशीं वर्सा 'तारुण्यू'य अणभविल्लें 
आसता. जिवितांत तरणेपणाक सुवात आसा, तशी जाणटेपणाकूय आसा. 'जरे' भाशेन 
'व्याधी'य सगळ्यांच्या वांट्याक येता. पुणून आमी सदांच व्याधीन हांतुळणार पडून 
राविनात. व्याधी येवचे पयलीं आरोग्यूय आमी पोटभर अणभविल्छें आसता. फकत 
जरे? कडेन पळोवन उपकारना. तारुण्याकडेनूय पळोवंक जाय. फकत 'व्याधी'चेर लक्ष 
धरून रावंक जायना, आरोग्याकडेनूय लक्ष दिवंक जाय. जल्म, तारुण्य आनी आरोग्य 
हांचो जांणी अणभव घेतला तांणी मरण, जरा आनी व्याधी हांकां शिणूंक जायना. 
जिवितांत आमकां जाय जाल्छें मेळना, अशें ना. जाय जाल्ले मेळिल्ल्याचो आनी नाका 

आशिल्ले ना जाल्ल्याचोय आमकां सगळ्यांक अणभव आसा. मागीर, जिवितांत फकत 
दुख्खूच भरलां, हें म्हणणे कोण खरें खातलो ? जिवितांत दुख्खां आसात, जाल्यार 
सुखांय आसात, आनी दोनांचोय आमकां सारकोच अणंभव आसा. 

जिवितांत फकत दुख्ख भरलां हो समज खरो न्हय. 


आमी कित्याक सूख मानतात आनी कित्याक दुख्ख लेखतात ? दोनूय उतरां 
संस्कृत भाशेंतलीं. संस्कृत भाशेंत 'ख' म्हळ्यार इन्द्रीय. जें इन्द्रियांक मानवता, बरें 
लागता, सुखायता तें सु-ख. आनी इन्द्रियांक जें बरें लागना, मानवना, दुखयता तें दु-ख. 
म्हळ्यार, सुखा-दुख्वाचे कसवटणेचो आमचो फातर इन्द्रियां, असोच हाचो अर्थ जालो. 
मागीर प्रस्न उपरासता, इन्द्रियांच्या अनुकूळ वा प्रतिकूळ मतांचेर आधार दवरून आमी 
आमच्या जिविताचे आदर्श घडोवचे? इतले 'प्राकृत' अवस्थेंत मनीस उरूंक ना, तो 
सुसंस्कृत जाला वा विकृत जाला. 

इन्द्रियांनी आमकां दुख्ख तें दुख्ख म्हूण सांगचें. मागीर, ताचे कडेन पळेता 
आसतना आमी 'हो इन्द्रियांक मानवना असलो अणभव” म्हूण पळोवचें. तशें, इन्द्रियांनी 
सूख ते सूख म्हण सांगचें. मागीर ताचेकडेन आमी 'हो इन्द्रियांक मानवता असलो 
अणभव' म्हूण पळोवंचें. हाचे पेल्यान इन्द्रियांचो आमचेर शेक चलूंक दिवंक जायना. 
इन्द्रियां आमचीं सेवक. धनी न्हय. तीं जेन्ना धनी जावन बसतात तेन्ना मनीस तांचे 
सुवादीन जाता आनी आपणालो गौरव होगडावन बसता. मागीर मनीस सूख मेळटकूच 
भुल्ठुसून वता आनी दुख्ख मेळटकूच थतर-वितर जाता. माकड खंय खोशी जातकूच 
ताळयो मारून मोट्यामोट्यान आडूडूंक लागतात. आनी दुख्ख जातकूच मोट्यामोट्यान 
किळांच्यो मारूंक लागतात. इन्द्रियां आमकां माकडांच्या पांवड्यार हाडून देवयतात. 

मनीस माकडा पसून आयिल्लो आसूं, माकड उरूंक ना. मनीस जाला. ताका 
देवान कान, दोळे, जीब आनी त्वचे भायर आनीक एक इन्द्रीय दिलां. बुदूद नांवाचें. 
निर्णय घेवपाचें काम हें इन्द्रीय करता. बाकिच्या सगळया इन्द्रियांनी ह्या इन्द्रिया सुवादीन 
रावंक जाय. मनशान तसो यल करून तांकां बुदूदी सुवादीन दवरूंक जाय. बाकिच्या 
इन्द्रियांनी सूख तें सूख म्हूण सांगचें. आनी दुख्ख तें दुख्ख म्हूण सांगचें. हेंच आनी 
इतळेंच काम तांचें. तांणी तें बेस बरें करचे. पुणून उपरांत मनशान हांसचें काय रडचे हें 
तांकां थारावंक दिवंक जायना. तें बुदूदीन थारावंक जाय. 

एक देख दिवन सांगचें जाल्यार - 

जिलेबी गोड म्हूण जिबेन सांगचें. पुणून जिलेबी खावची काय खावची न्हय, 
खावची जाल्यार कितली खावची, हें जिबेक थारावंक दिवचें न्हय. तें बुद्दीन थारावंक 
जाय. 


चाणक्याक तागेले सांगाती ऐन वेळार सोडून गेले. तें पळोवन चाणक्याच्या 

तोंडांतल्यान उतरां फुटलीं, 'वचुंदी कोण वतात तांकां. म्हजी बुदूद म्हाका सोडून वचना 
जातकूच जाली.” मनशाच्या मनीसपणाक व्हडपण जोडून दिवपी मंत्र हो एक. ह्या 
मंत्राचो जप भितर एकासारको चलत रावंक जाय. म्हणटकूच, मनीस इन्द्रियां सुवादीन 
जावचो ना, इन्द्रियांक आपणा सुवादीन दवरतलो. मागीर, मनीस सूख मेळटकूच 
भुल्लुसून वचचो ना आनी दुख्ख मेळटकूच थतर-वितर जावचो ना. दोनूय धिरान 
सोंसतलो, जतनायेन भोगतलो. मनशाक आपणाल्या मनीसपणाची कदर आसत जाल्यार 
इन्द्रियां सुवादीन जावप हाची ताका लज दिसतली. हें ७९००७ 4६६५ अशें ताका 
दिसतलें आनी इन्द्रियांच्या विकारांचो परिणाम तो आपणाचे बुद्दीचेर जावंक दिवचो 
ना. 

इतलेय आसून सांगूंक जाय, दुख्खां मनशाच्या वांट्याक येवंकूच जाय. कित्याक, 
दुख्खां आमकां जिंविताचे खोलायेंत घेवन वतात. आमकां भितरल्यान जागरूक 
दवरतात. आमचें काळीज घांसून पुसून निवळ करतात, आनी आमच्यांतलें दुबळेपण ना 
करून आमकां भितरल्यान घटमूट करतात. 

दुख्ख हें जिविताचें एक टॉनीक. 

जाच्या वांट्याक दुख्खां येनात ताका कपल-फुटकोच लेखूंक जाय. 

इतिहासांत आयज वेर जे कोण व्हड जावन गेले ते सगळे दुख्खां सोसून व्हड 
जाल्ले. राम, कृष्ण, सॉँक्रतिश्‌, जीझस, गांधी कोणाचेंय जिवीत बारकायेन नियाळून 
पळोवचें, सगळे दुख्खां, अपेसां, अरिश्टां सोंसुनूच व्हड जाल्ल्याचें दिसून येतलें. 
दुख्खांतल्यानूच तांगेलें व्हडपण फुलून आयिल्छें नदरेंत भरतलें. 

दुख्खां मनशाच्या काळजांत अमृत हाडून ओततात. 

दुख्खां चुकोवपाचो यल करप म्हळ्यार आमकां हें अमृत नाका अशें म्हणपा 
सारकें जातलें. दुख्खां केदींय येवं, कितलींय येवं, तांकां चुकोवपाचो यल करूंक 
जायना. तांचें अक्राळ-विक्राळ रूप पळोवन भंय दिसूं, थतर-वितर जावंक जायना. देवा 
पाव म्हूण देवाक उलो मारपाची कितलीय इत्सा जावं, दुख्खांक फाट करपाचो, तांचे 
पसून पयस वचपाचो, तांकां चुकोवपाचो यल करूंक जायना. सस्थ चित्तान तांचे कडेन 
नियाळून पळोवचें. म्हणटकूच आमची तांच्या हातांचेर नदर वतली आनी 'आं, हीं 
रिकाम्या हातांनी येवंक नात तर' अशीं आमच्या तोंडांतल्यान उतरां फुट्टलीं. दुख्खांच्या 
हातांत सदूगुणांचीं रतां दिश्टी पडटलीं. 

म्हाका जायते खेपे अशें जालां. दुख्खां आयल्यांत तेन्ना हांव भियेलां. पुणून थतर 
वितर जावचे पयलींच तांच्या हातांचेर म्हजी नदर पडल्या आनी हांवें म्हळां, 'जिवितांत 
खंय तरी हांव दुबळो पडिल्लों आसूंक जाय, खंय तरी उणो पडिल्लों आसूंक जाय. 
म्हाका भितरल्यान घटमूट करपा खातीर हीं दुख्खां आयल्यांत.' आनी तेन्ना 'देवा पाव, 
दुख्वां पयस कर” अशें मागपा बदला देवा, हीं दुख्खां सोंसपाची शक्त म्हज्या 

काळजाक दी' अशें हांवें देवालागीं मागलां. 

मनशाक घटमूट करपा खातिरूच दुख्खां येतात आनी घटमूट करुनूच वतात. 

एक फावट हाची जाणवीक जावंक जाय. म्हणटकूच, मार्गीर, मनीस दुख्खां 
झेळून घेतलो. काळीज उक्तें करून तांचें अमृत भितर भरून घेतलो. इतलेंच न्हय, तर 
आपणाली ही व्हडांतली व्हड जोड जाल्लेवरी तांची जतनाय घेतलो. कोणाचीच नदर 
तांचेर पडूंक पावची न्हय म्हूण्णूय यत्न करतलो. 

धीट मनीस दुख्खांचें प्रदर्शन केन्ना करिना. 

दुख्खाचें म्हत्व तें इतलें. आनी इतलेंच. एके तरेचें टॉनीक तें. टॉनिकूच म्हूण तं 
घेवपाचें. पुणून विसरचें न्हय, टॉनीक म्हळ्यार अन्न न्हय. 

खूब जाणांनी ताका अन्न मानलां. 

कित्याक म्हूण कोण जाणा, सुखां मनशाक सुखायतात आनी जें किते मनशाक 
सुखायता तें ताचे आत्मीक उदरगतीक वायटाक पडटा; दुख्खां मनशाक जागरूक 
दवरतात, म्हूण तीं आत्मीक उदरगतीक बऱ्याक पडटात, असो तांणी समज करून 
घेतलो आनी दुख्खांक वेंग मारून आत्मीक उदरगत करून घेवपाचो एक मार्ग तांणी 
येवजून काडलो आनी ताका नांव दिलें, तपश्चर्या. 

तपश्चर्येन मनशाची संकल्प-शक्त वाडया हें खरें. व्हडलीं व्हडलीं कामां आंगार 
घेवपाची, तीं मुखार व्हरता आसतना मोट्यांतल्यो मोट्यो अडचणी सोंसपाची ताची 
तांक वाडटा, हेंवूय खरें. तपश्चर्येबगर व्हडलीं कामां जायनात. पुणून म्हणून कुडीक 
त्रास दिवंक जाय, सुखाचो दुस्वास करूंक जाय, सुमारा भायलीं दुख्खां सोंसूंक जाय, 
अशें ना. सगळीच सुखां वायटाक पडटात आनी सगळींच दुख्खां बऱ्याक पडटात, हें 
खरें न्हय. कांय सुखां जियेवपाची उर्बा वाडयतात, आमकां प्रसन्न दवरतात, आमचें मन 
घटमुटूय करतात. तीं फकत 'सुखां' म्हूण तांकां फाट करप समा न्हय. तशीं, कांय 
दुख्खां मनशाक दुर्मुखी, सुतकी करतात, ताका मनीसघाणो करतात, ताचो हांसो ना 
करतात, इतलेंच न्हय तर ताचें मनूय दुबळे करतात, तीं फकत दुख्खां म्हूण तांकां वेंग 
मारप, हेंवूय समा न्हय. सुखां बय्याक पडटात तीं भोगपाक तपस्व्यान लेगीत अनमनूंक 
जायना. जीं दुख्खां वायटाक पडटात तीं चुकोवंक वा सोडूंक तपस्व्यानूय फाटीं फुडें 
सरूंक जायना. 

सुखां आनी दुख्खां दोगांकूय जिवितांत सुवात आसा. दोगांचीय जिविताक गरज 
आसा. मनशाक दोगांचोय अणभव आसूंक जाय. दोनूय सोंसूंक जाय, दोनूय भोगूंक 
जाय. विवेक जागरूक दवरून कितें भोगचें आनी कितें सोडचें हें मनशाक थारावंक 
येवंक जाय. 

सूख येवं वा दुख्ख येवं, दोनां भितरल्या एकाय मुखार हांव ल्हान जावचों ना, हो 
नितशय घट आसत जाल्यार 'सुखान भुल्छुसून वचचों ना आनी दुख्खान गर्भगळितूय 

जावचों ना” हो विवेक आपशींच जागो जातलो. वेगळो यत्न करचो पडचो ना. 

सुख-दुख्वाचेर आधारून न्हय, जाल्यार खंयच्या तत्त्वांचो आधार घेवन मनशान 
आपणाल्या जिविताचे आदर्श घडोवचे ? 

ह्या प्रस्नाची जाप उपनिषदांत मेळटली. 

उपनिषदांत कठोपनिषद नांवाचें एक सुंदर उपनिषद आसा. तांतूंत एक कथा 
आयल्या - 

नचिकेता यमाक विचारता, 'कोण म्हणटात मनीस मेले उपरांत तो आसता. 
कोण म्हणटात, तो नासता. खरें किते ?' 

यम पयलीं ताका फाफुडटा. सारकी जाप दिना. म्हणटा, हो प्रस्न विचारूं नाका. 
कित्याक, ताची जाप समजुपाक कठीण. हो प्रस्न तुजे पयलीं खासा देवांकूय पडिल्लो, 
आनी तांकां ताची सारकी जाप मेळूंक नाशिल्ली, वा म्हणुंया, मेळिल्ली, पुणून तांकां ती 
सारकी समजूंक नाशिल्ली. तूं दुसरो कसलोय प्रस्न विचार. 

नचिकेता आयकना. ह्याच प्रस्ताची आपणाक जाप जाय म्हणटा. आनी यम 
ताका जाप दिता - 

दोन आदर्श संवसारांत आसात. एक श्रेयाचो, दुसरो प्रेयाचो. जें बऱ्याक पडटा तें 
श्रेय. बरें लागता तें प्रेय. दोनूय आदर्श मनशामुखार येवन उबे रावले म्हणटकूच मनीस 
दों मजगतचो एक वेंचून काडटा. धीर, शाणो, बुदवंत श्रेयाचो वेंचून काडटा आनी मूढ 
(निर्बुदूद) प्रेयाचो काडटा. र 

जिविताच्यो ह्यो दोन वाटो. एक विद्येची, दुसरी अविद्येची. दोनांचीं फळांय 
वेगळीं. विपरीत. एकामेकांक उरफाटीं. दों मजगतची एक वाट वेंचून काडटा आसतना 
कोण कितें येवजून वेंचून काडटा, हाची जाप दितना यम म्हणटा - 

अविक्चेची - प्रेयाची - वाट वेंचून काडपी मनीस 'योगक्षेमा' चो विचार करता. 
ताका दुसरें कांय येवजना. आपणाक तो पंडीत आनी शाणो लेखता आनी म्हणटा, 
“आपणाक जियेवपा खातीर जल्म आनी मरण ह्या दों तोंकां मदलें एक जिवीत मेळूळां. 
तेंवूय पन्नास, पाऊणशे, चडांत चंड शंबर वर्साचें मेळूळां. आपणे तें जेवन, खावन, 
फोल्गां मारून जियेवंक जाय. मरचे पयलीं भोगपा सारके सगळे भोगून मेकळो जावंक 
जाय. अशें म्हणून तो चोय दिकांनी नदर भोंवडायता आनी जंय जंय प्रेय, बरें लागता 
असलें, भोगपा सारकें जें जें दिश्टी पडटा ताचे फाटल्यान कुडूड्या भाशेन धांवत 
रावता. “सांपराय” म्हूण कितें आसा हाचो ताका अदमासूच नासता. “न सांपरायः 
प्रतिभाति बालम्‌’. शाणो “सांपरायाचो' विचार करून श्रेयाचे वाटेन वचपाचो निर्णय 
घेता. 'सांपराय' म्हळ्यार 'मरणा उपरांतचें जिवीत.' 

आमी पळेतात, सगळेच जल्मा येवन कांय वर्सानी मरतात. पुणून ह्या मेल्ल्यां 
भितरले कांय जाण सामकेच ना जावन वचूंक नात. उरल्यात. कांय करणेच्या रुपान 

उरल्यात, कांय उगडासाच्या रुपान उरल्यात. कांय जाण करणी आनी उगडास ह्या 
दोनूय रुपांनी उरल्यात. तर कांय करणी आनी उगडासा भायर प्रेरणेच्या रुपान 
उंरल्यात. | 

अजिंख्यांतलीं चित्रां कोणे काडिल्लीं, आमकां खबर ना. वेरुळचीं लेणीं कोरांतपी 
कोण शिल्पकार आशिल्ले, आमी नेणात. ते मरून कांय शतमानां जांवन गेलीं, तांचीं 
चित्रां आनी शिल्पां उरल्यांत. करणेच्या रुपान ते 'अजून आसात. अशोक, अकबरा 
सारकेल्यांच्यो करण्यो व्हडल्योश्यो उरूंक नात. पुणून तांगेले उगडास उरल्यात. नांव 
उरलां. व्यास, वाल्मिकी, तुळशिदास, कबीर, ज्ञानेश्‍वर करणेच्या रुपानूय उरल्यात, 
उगडासाच्या रुपानूय उरल्यात. तांणी बरोवन दवरिल्छें अजून लोक वाचतात. बुदूध, 
जीझस, गांधी सारकेले करण्यां आनी उगडासां वांगडा प्रेरणेच्या रुपानूय उरल्यात. 
अजून ते आमकां प्रेरणा दितात. कोद्यांनी लोकांच्या काळजांत अजून जिवे आसात. 
मेले उपरांतूय मनीस उरता. मरणा उपरांतच्या ह्या जिविताक उपनिषदान नांव दिलांः 
सांपराय. मरणा आदल्या तांगेल्या जिविता इतलेंच हें सांपरायाच्या रुपांतलें तांगेले 
जिवीत खरें. मरणा आदल्या जिविता परस लांब काळाचे. 

कित्याक लागून हे लोक वेगळ्या वेगळ्या रुपांनी जिवे उरले ? मरणा आदल्या 
तांगेल्या जिविताक एक समाजीक संदर्भ आशिल्लो म्हण. ते आपणाले कुडींत जियेताले 
तेन्ना फकत 'योगक्षेमा' चो विचार करून जियेनाशिल्छे. फकत आपणाखातीर 
जियेनाशिल्ले. दुसऱयां खातीर जियेताले, समाजा खातीर, देशा खातीर जियेताले म्हूण. 

जिवीत फकत आमचे कुडींत, तिच्या सुख - दुख्खांत, तीं जोडपा खातीर आमी 
जीं साधनां, जी स्थावर जंगम संपत एकठांय करतात तांतूंत सिमीत उरना. हो 
जिविताचो एक ल्हान-सोच वांटो. एक अल्पांश. खरेलें जिवीत खूब विशाळ. कूड सोंपले 
उपरांतूय तें चलता, हाची जाणवीक दवरून मनशान जियेवंक जाय, अशें उपनिषद 
सांगता. जिविताक एक उद्देश्य, एक प्रयोजन, एक अर्थ, एक समाजीक संदर्भ जोडून 
दियात, अशें ह्या उपनिषदाचें म्हणणें. निरुद्देश्य जिवीत, - फकत योगक्षेमाचो विचार 
करपी जिवीत जिवितूच न्हय, अशेंय तें म्हणटा. 

'सांपराया'ची स्पस्ट कल्पना आसले बगर मनीस आपणाल्या जिविताक सारकें 
वळण दिवंक पावना. एक फावट ही कल्पना स्पस्ट जावंक जाय. मागीर मनीस प्रेया 
बदला श्रेयूच वेंचून काडटलो. जें बययाक पडटा तेंच घेतलो. बऱ्याक पडटा तें बरें 
लागतलेंच अशें म्हणूं येना. तरी आसतना बय्याक पडटा तेंच वेंचून काडटलो. जिविताचे 
आदर्श घडयतना सूख आनी दुख्ख हांचे परस प्रेय आनी श्रेय हाचोच मनशान विचार 
करूंक जाय आनी आपणाली "फिलॉसॉफी ऑफ लाईफ' जीवनदृष्टी घडोवंक जाय, ही 
जाप कठोपनिषदांत मेळटा. 


प्रयाची ओड सगळ्यांक आसता. श्रेयाची लागूंक जाय. श्रेयाचे वाटेन 

चलतल्याच्या वांट्याक दुख्खांय येतलीं, सुखांय येतलीं. विवेक जागरूक दवरून मनशान 
दोगांचेंय 'सेवन' करूंक जाय. 'भोगूंक' जाय. व 

जिवीत फकत दुख्खान भरलां म्हणटात ते खरें न्हय. जाच्या वांट्याक दुख्खांच 
दुख्खां आयल्यांत तो आपूण उबगलां, मेल्लों जाल्यार सुट्टलों आशिल्लो, अशें कितलेय 
म्हणूं. केन्नाय तरी आपणा वांट्याक सूख येतलें हे आशेरूच तो जियेता. सूख मेळपाचो 
इल्लोसो उपाय कोणेय सुचयलो जाल्यार, कळाव छायनासतना रोखडोच.तो हो उपाय 
करून पळोवपाक फुरफुरून येता. तो उपायाच्या सोदांतूच आयुश्यभर भोंवत आसता. 
संवसारांत मनशाचे जितलेय यत्न चल्ल्यात ते सगळे आपणालें जिवीत सुखी करपा 
खातिरूच चल्ल्यात. तपश्चर्या करतात तेवूय दुख्खांतल्यान आपणाक सोडोवपा 
खातिरूच करतात. संवसारांतठीं दुख्खां ना जावचीं म्हण संवसारांत सगळे तरेचे पुरुषार्थ 
चल्ल्यात. संवसारांत फकत दुख्ख भरलां म्हणं शिणपांत अर्थ ना. भरलां मू ? मागीर तें 
ना करपाक वावरप हेंच जिविताचें ध्येय जाता, इतलें सगळ्यांक समजूंक जाय. श्रेयाची 
वाट स्पस्ट जातली. | 

बुद्ध म्हणी, 

जरा, व्याधी, मरण हीं सैमीक दुख्खां. तीं सोंसपाचीं. पुणून मनीस जीं खूबशीं 
दुख्खां भोगता, सोंसता तीं तोच ओडून घेवन येता. आपणाक हैं जाय, तें जाय, अशे 
मनीस आंवडेत आसता, हे 'तृष्णे'तल्यान हीं दुख्खां येतात. तीं ना करूं येतात. कशीं ? 
सम्यक दृष्टी, सम्यक संकल्प, सम्यक वाचा, सम्यक समाधीबी 'अष्टांगिक' मार्गान. 
सम्यक म्हळ्यार समा. मनशान खंयच्याच तोंकार वचूंक फावना. सम्यक, मदले वाटेन 
चळूंक जाय. संतारेची तार चड ओडून धरूंक जायना. सदळूय सोडूंक जायना. तेन्नाच 
सतारींतल्यान संगीत येता. तशी, मनशान कित्याचीच अतिताय करूंक जायना. जिवीत 
चड ओडून धरूंक जायना, सदळूय सोडूंक जायना. संयमान, विवेकान, मदल्या मार्गन 
चलात, तुमच्याय जिवितांतल्यान संगीत गुणगुणूंक लागतें. बुद्धान अडेज हजार वर्सा 
पयलीं हें सांगिल्लें. आयजूय तें आयकून घेवपा सारकेच उरला. 

XX है 


११9: 
वैराग्यान मुक्‍ती? नाका. 


मुम्बयंत एक करमळेचें तळें आसाः खादी भवन. थंय खंयचें सांडिल्लें गोरूं केना 
मेळत, सांगूं येना. फाटले खेपे अकस्मात्र शान्तीभाई मेळूळो. कितल्याशा वर्सानी 
मेळटालो. म्हणपाक लागलो, “आयज हांव तुका सोडपाचों ना”. जेवपाक म्हाका एका 
हॉटेलांत घेवन गेलो. आमी उलय उल्य उळ्यले. 'तुर्ताक तुंबें कसलो प्रकल्प हातांत 
घेतला ?' ताणे विचारले. 

म्हळें, 'गांधीचेर एक पुस्तक बरोवंक सोदतां. एक व्हडली खण ही. कितलीय 
उसपीय, सोपून सोंपना.' 

'तुंवें राजचन्द्र वाचला ?' म्हळें, ना! 

'वाचूंक जाय. गांधीन ताका आपणालो गुरू मानला.” 

म्हळें, 'जाणा हांव. पुणून ताचीं पुस्तकां तुर्ताक मेळनात, आउट-ऑफ-प्रिन्ट 
जाल्यांत.” 

'म्हजेकडेन आसात. हांव धाडून दितां तुका.' ताणे म्हळें. 

हे खबरेक स म्हयन्यां वयर जाले. विसरलो जातलो, अशें दिशिल्लें. फाटल्या 
सप्तकांत अकस्मात्र ताचें एक पार्सल आयले. सात पुस्तकां भितर आशिल्लीं. दोन तीन 
म्हयन्यांची खावड मेळिल्ली. रोखडेंच तांतलें 'आत्मसिद्धी' वाचपाक घेतले. एकशें 
बेचाळीस श्लोकांचें एक ल्हानशें पुस्तक हें. सोपें. पुणून प्रौढ “संस्कृत प्रचुर' गुजरातीत 
बरयल्लें. कविंचे भाशेंत सांगचें जाल्यार, राजचन्द्रांक तें 'आयिल्ठे' आनी अस्खलीत 
धाराप्रवाहांत एका वरांत बरोवन जाल्ले. राजचन्द्रांच्या पुस्तकांत सगळ्यांत चड 
पारायणां ह्याच पुस्तकाची जातात. खूब खोलायेंत घेवन वचपी एक पुस्तक हैं, दुबावूच 
ना. पुणून, 'संवसारांत घुसपल्ल्या' मनशांच्या मनांत वैराग्य' जागोवन तांकां 
'आलतत्वाची ओड' लावपाक बरयल्लें पुस्तक हें, म्हणपाचें कळनाफुडें, कितें म्हूण कोण 
जाणा, म्हाका घुसमटिल्ले वरी जावपाक लागलें. मनान रोखडेंच प्रतिकाराचें कवच 
आंगार घेतलें. वैराग्याचो उपदेस करपी सगळे म्हाका सदांच जिविताचो दुस्वास करपी 
लोक दिसल्यात. हांव तांचे पसून सदां पयसूच रावलां. अध्यात्माच्या मळार केदेय व्हड 
आसूं मागीर ते. जिवीत कितले सुंदर ! इतल्या सुंदर जिविताचो अध्यात्माच्या नांवान 
दुस्वास करप? च्ये ! 

धरया, कोणूय जिलेब्यो बऱयो लागतात म्हूण त्यो खा खा खाता. पळेतल्याक वीट 
दिसची, हे तरेन खाता. ताका धरुंया कोणेय म्हळें, 'बाबारे, जिलेबी बरी लागता खरी, 
पुणून ती इतली खावंक जायना, ती तुका वायटाक पडटली. जिलेबी खावंकूच नाका 

अशें म्हणिना. खा, पुणून रुचीन खा. आनी रुचीन खातलो जाल्यार प्रमाण सांबाळून 
खा. संस्कारी मनशान जिबे सुवादीन जावंक जायना. जिबे सुवादीन जावप मनशाक 
निखाळूस सोबना'. जाल्यार, ताका तो वैराग्य शिकयता अशें आमी म्हणटले व्हय ? 
ना. धरुया, कोणूय दुडवां फाटल्यान असोच लागलो. इतलो लागलो की ताका दुडू 
सोडून दुसरें कितेंच येवजना जालें. चामडी दीत, पुणून दमडी दिवचो ना, असो जालो. 
दुडवांक लागून खूब जाण लाचार जातात. कोणाचेय पांय धरतात. कोणाय मुखार 
शेंपडी हालयतात. कितलेशे सकल देवतात. व्हडलीं व्हडलीं सुखां होगडावन बसतात. 
असल्या कोणाकूय, धरुंया, आमी सांगले “बाबारे, दुडवांक मोल आसा खरे, पुणून 
दुडवांखातीर मनशान लाचार जावंक फावना. दुडवांचो जे मेरेन तूं धनी आसतलो ते 
मेरेनूच तांकां मोल आसतलें. ज्या दिसा दुडू तुजो धनी जातलो त्या दिसा सावन तो तुजीं 
सगळीं सुखां ना करून उडयतलो. तुका वेळार जेवंक दिवचो ना, सारको न्हिदूंक दिवचो 
ना. दुडवांक तुजो धनी जावंक दिवं नाका. इतलें दुडवां फाटल्यान लागप बरें न्हय. 
संस्कारी मनशाक तें मातूय सोबना. जाल्यार, आमी ताका वैराग्याचो उपदेस करतात, 
अशें कोणूय म्हणटलो ? कोण म्हणचोना. कुड्डो सुवार्थ सोडून दियात, इंद्रियांचे दास 
जावं नाकात, जिवीत म्हळ्यार फकत खावप, जेवप, पियेवप आनी फोल्गां मारप न्हय, 
जिविता मुखार सदांच कांय उदात्त तत्वां आसूंक जाय, ह्या तत्वां खातीर गरज पडल्यार, 
प्राण लेगीत ओंपपाची मनशान तयारी दवरूंक जाय, हे तरेच्या उपदेसाक कोण 
वैराग्याचो उपदेस म्हणिना. मनशाक संस्कारितेची देख दिवपी उपदेस हो, अशें म्हणटा 
` आनी ताका उखळून धरता. 

मागीर वैराग्याचो उपदेस खंयचो ? 

संवसार म्हळ्यार “माया”, मनशाक भुलोवपी, ताका नाका जाल्ल्या गजालिंनी 
घुसपावन दवरपी; तिच्या नादाक लागूंक जायना, तिका फाट करूंक जाय; चक्रव्यूह हो 
एके तरेचो; एक फावट भितर गेलो म्हणटकूच भायर सरूंक येना असलो, हे तरेचो भय 
घालून मनशाक जिविताच्या सगळया आनंदां पसून पयस व्हरता, ताका दुर्मुखी करता, 
ताचें जिवीत सुक्‍या सड्या सारकें करपाक आंवडेता ताकाच वैराग्याचो उपदेस 
म्हणटात. राजचद्द्रांचे 'आत्मसिदूधीं'त हे तरेचो उपदेस आयला. 

आमगेले म्हालगडे सैमाच्या सांगातांत वाडले. सैमांतले चैतन्याचे उन्मेश पळोवन 
“हें सगळें कितें' ह्या प्रस्नाची जाप सोदपाक लागले. सगळ्यांत पयलीं ते खासा 
आपणाकूच नियाळून पळोवपाक लागले. आपूण म्हळ्यार फकत कूड न्हय, कुडी परस 
आपणालो प्राण व्हड, प्राणापरस चित्त व्हड, अशें करीत करीत ते चिच्चापरस आत्मो 
व्हड, ह्या निर्णयार पावले. आपणांत भितर एक आत्मतत्व आसा (हदि संस्फुरद्‌ 
आत्मतत्वम्‌) हाची तांकां जाणवीक जाली. रोखड़ीच तांची नदर भोंवतणचे 
जीवसृश्टीचेर गेली. किडीमुयांपसून हती गेंड्यां मेरेनच्या संवसारांत अन्न मेळोवपा 

खातीर खंयचो जीव कितें करता, आपणाक रावपा खातीर कोण खंय कसली सुवात 
वेंचून काडटा, कसले घोंटेर, कसल्यो घोली बांदून काडटा, दुस्मानांपसून आपणाक 
वांचोवपाखातीर कोण कशी जतनाय घेता, पिलांचो सांबाळ कोण कसो करता, कोण 
कसो तांकां ल्हानाचीं व्हड करता, हें पकेतां पळेतां मनशाच्या काळजांत आसा तसलेच 
तरेचें वात्सल्य तांच्यांतूय आसा, ह्या वात्सल्याक लागून आपणालें पील कोणाच्या तोंडांत 
पडचें न्हय म्हूण केन्ना केन्ना हे जीव आपणालें बलिदानूय दिवपाक मुखार सरतात, हें 
तांणी पळेळें. बलिदान दिवंक येता जाल्यार तांच्यांतूय आमचे भाशेन आत्मतत्व आसा, 


ह्या निर्णयार ते पावले. ते वनस्पत सृश्टीकडेन पळोवपाक लागले. तिच्यांतूय प्राण 


आसा, ती जल्मा येता, ल्हानाची व्हड जाता आनी मरता म्हणपाचें तांकां दिसून आयले. 
वनस्पत सृश्टींतूय आत्मतत्व आसूंक जाय आनी तिका ताची भितरल्यान जाणवीक 
आसुंकूच जाय, (अंतःसंज्ञा भवन्ति एते) ह्याय निर्णयार ते पावले. एक दीस अवचीत 
तांकां आनीक एक सोद लागलो. आतांमेरेन ते जीव नाशिल्छी आनी जीव आशिल्ली, 
जड आनी चेतन, असो सृश्टींत फरक करीत आयिल्ले. एक दीस पावसाची एक दडक 
आयली आनी जमनींतल्यान तणाचें पातें वयर सरिल्लें तांणी पळेलें. इतलेंच न्हय, तर 
कितलेशे नवे जीव जलमा आयिल्ले पळेले. आनी ते म्हणपाक लागले, जे जमनीतल्यान 
तणाचें पातें वयर सरता, आनी जिचे कुशींत तरां तरांचे जीव जल्म घेतात तिका 'जड' 
म्हळ्यार जीव नाशिल्ली खंयच्या तोंडान आमी म्हणटले ? ना, संवसारांत जीव नाशिल्ले 
कितेंच ना, सगलें प्राणान भरलां, चैतन्यान भरलां, खंय खंय हें चैतन्य बेस बरें उक्ताडा 
आयलां, खंय खंय तें धांपिल्छें उरलां, इतलोच कितें तो फरक ह्या सगळ्या मजगतीं 
आसा. हें सगळे ईश्वरा भायर ना, ईश्वरांत भितरूच आसा. ईश्वरानूच सृश्टिचें रूप 
घेवन आपणाक आमचेमुखार उक्ताडा हाडला. “ईशावास्यम्‌ इदम्‌ सर्वम्‌ यत्‌ किंच 
जगत्यां जगत्‌’ अशें मेकळ्या ताळ्यान ते संवसाराक सांगपाक लागले. 

ह्या सोदाचेर आधारून तांणी एक तत्वज्ञान रचलें. ते म्हणपाक लागले आल्याक 
वळखून घेयात. सगळेकडेन ताका पळेयात. आत्मसाक्षात्कार करून घेयात. 
आत्मसाक्षात्कार करून घेवप हीच जिविताची खरी मोख आसूंक जाय. खरी उपासना 
आल्याचीच जावंक जाय. 

आमच्या देशाचो एक सभाव लक्षांत दवरूंक जाय. ताच्या हातांत कसलेंय 
तत्वज्ञान दियात, आरे आरे म्हणटासर तो अतिताय करता आनी तें विकूत करून 
उडयता. ह्या सभावाक धरून आमी हेंय तत्वज्ञान विकृत करून उडयले. आमी 
म्हणपाक लागले, आत्मसाक्षात्कार हीच जिविताची मोख मू ? जाल्यार मागीर, जें जें 
कितें ह्या साक्षात्काराक बादा हाडटा तें तें सगळे आमी दयामाया बाळगी नासतना सोडून 
दिवंक जाय. बायल भुरग्यांची आइखळ जाता ? बायल भुरगीं सोडून दियात. घर 
संवसाराची जाता ? घर संवसार सोडून दियात. समाजाची जाता ? समाज सोडून 

दियात, देश सोडून दियात. सगळें सोडून दियात. संवसाराचें आपणाक कितेंच लावन 
घेवं नाकात. ह्या विचारांतल्यान वैराग्याची शिकवण वयर सरल्या. 

आत्मसाक्षात्कार ही जिविताची मोख खरी. आल्याक वळखून घेवंक जाय, ताका 
जोडूंक जाय, ताची उपासना करूंक जाय, सगळे खरें. आत्मो होगडावन जियेवप ही 
“महती विनष्टि.' हें तर शंबर प्रतिशत खरें. पुणून हें सगळें जिवीत निर्मळ आनी पवित्र 
करपाखातीर, जिवीत उन्नत आनी तेजिश्ट करपाखातीर करूंक जाय. जिविताची 
उवेखणी करून, ताचेर उदक सोडून सादपा सारकी गजाल न्हय ही. आलो हें जिविताचें 
अर्क खरें. पुणून जिवीत न्हय. साकरेंत उशिकांड्याचें सगळें अक येता जावं. पुणून 
साकर म्हळ्यार उशिकांडो न्हय; तुपांत दुदाचें सगळें सारतत्त्व येता जावं, पुणून तूप 
म्हळ्यार दूद न्हय. फुळाचें सगळें अर्क अत्तरांत येता जावं, पुणून अत्तर म्हळ्यार फूल 
न्हय; तशें आल्यांत जिविताचें सारतत्त्व येवं, आत्मो म्हळ्यार जिवीत न्हय. फूल म्हणिना 
फुडे दोळ्यांमुखार ताचें रूप, ताचो आकार, ताचो रंग, ताच्यो पाकळयो, ताचो गंध, 
ताचें नवेताल्लपण आनी आयज फुलून फाल्यां बावून वचपाचें ताचें खिणयाळेपण - 
ताची 'क्षणभंगुरताय' सगळें उबें रावता. तशें, जिवीत म्हणिना फुडें कूड, कुडिचीं 
इन्द्रियां, तांच्यो ओडी आनी तिडकी, रूप रंग गंध सूर आनी हांच्या आधारान जोडूं 
येतात ते आनंद, सुखां आनी दुख्खां, हारी आनी जैतां, येसां आनी अपेसां, कोडू गोड 
अणभव, वेगळ्या वेगळ्या मळा वयलीं कर्तुत्वां, सगळें येता. हातूंत जें कितें उणाक, 
हीण, क्षुद्र आसत, सकल ओडपी आसत, तें सगळे पयस करचे. पुणून हांच्या बांदपासां 
पसून आपणाक मेकळो करून घेवपाची वान्सा निखाळूस धरची न्हय. जिवीत 
म्हळ्यारूच हे सगळे बांदपास. 

रवीन्द्रनाथांचें एक सुंदर गीत आसा. ते म्हणटातः “वैराग्य साधने मुक्ति, से 
आमार नय.” वैराग्याचे वाटेन मुक्ती ? च्ये, ही म्हजी वाट न्हय. असली मुक्ती म्हाका 
नाका. जो कितें आनंद हांव ह्या संवसारांत भरिल्लो पळेतां, जावं, दृश्यांत, गंधांत, 
गानांत, तो ईश्वरानूच भरला म्हणपाचें म्हाका बेस बरें खबर आसतना हांव ताका फाट 
कित्याक करतलों? म्हाका मुक्ती जाय. पुणून इन्द्रियांचीं सगळी दारां बंद करून मेळटा 
तसली न्हय. खासा ईश्वरान आपणाक तरांतरांच्या बांदपासांनी बांदून घेतला, इतलेय 
आसून तो मुक्तच रावला जाल्यार, म्हाकाय तसोच सगळ्या बांदपासांनी बांदून घेवन 
मुक्तिचो स्वाद चाखूंक येवंक जाय.” रवींद्रनाथां संबंदान एकल्यान म्हळां, - ॥९।5 ४१९ 
first among our saints who has not refused to lie. सता मजगतचो हो 
पयलोच संत-कवी की जाणे जिविताचो दुस्वास केन्ना केलो ना. जो जिविताचेर काळजा 
सावन मोग करून जियेला. 

आमकांय हेच वाटेन चळूंक येवंक जाय. जिविताक फाट करून न्हय, जिविताचे 
सगळे आनंद भोगून मुक्तिचो सुवाद आमकां चाखूंक येवंक जाय. कै औ + 

आल्याच्या नादाक लागून अध्यात्मान जिविताचेर तर अन्याय केलाच, ताच्याकूय 
` चड कुडिचेर केला. काकासाहेब सोडून कोणाच्याच लक्षांत हो अन्याय वचूंक ना. ते 
म्हणटात, 

'आत्मो म्हत्वाचो, दुबावूच ना. पुणून आत्मो आमकां जाय तो निखटो आल्या 
खातीर न्हय, जिविताखातीर जाय. जिवीत उन्नत आनी तेजिश्ट करपाखातीर जाय. 
तशी, कुड्य आमकां जाय. फकत कुडी खातीर न्हय. जिवीत आनंदान जियेवपा खातीर 
जाय. [ 

कुडिचें म्हत्व आत्यापरस इल्लेंय उणे न्हय. 

कुडीक लागून आमी 'आमी' जावंक पावल्यात.कुडीन आमकां आमचें व्यक्तित्व 
दिलां. कुडीक लागून संवसार आमकां नांवान वळखूंक पावला. कूड नाशिल्ली जाल्यारूय 
आत्मो संवसारांत आसतलोच आशिल्लो. परमाल्यांत भरसून राविल्छो आसतलो 
आशिल्लो. पुणून कूड नाशिल्छी जाल्यार आमी मात आसचे नाशिल्ले. आनी 
संवसाराकडेन पळोवन 'हें सगळे कितें' हाची जाप सोदपी चित्तूय आसचें नाशिल्लें. 

सैमाचे निर्मणेंतली सगळ्यांत सुंदर, सगळ्यांत अद्भूत निर्मणी खंयची काय म्हूण 
कोणेय विचारल्यार, आमच्यांतल्यान उक्ताडा आयिल्ल्या चित्ताकडेनूच आमकां बोट 
दाखोवचें पडटा. चित्ताक लागून संवसार स्व-संवेक्य जावंक पावला; आपुणूच आपणाक 
वळखूंक पावला. कूड आशिल्ल्यानूच चित्त उक्ताडा येवंक पावलां. कुडची उवेखणी 
करपी अध्यात्म खरो न्हय. 

कुडीन केन्नाच जिविताची दुस्मानकाय करूंक ना. तसो, आल्याचोय केन्ना घात 
मारूंक ना. कुडी कडेन पळेता आसतना “आत्म्याची रावपाची सुवात' हे नदरेनूच 
पळोवंक जाय. जिवीत फकत आल्यांत ना. तशे, फकत कुडिंतूय ना. आत्मो आनी कूड 
दोगांयच्या संयोगान जिवीत जाता. देखून कुडीन आनी आल्यान एकामेकांक आधार 
दिवंक जाय. एकामेकांचो मोग करूंक जाय. इतलेंच न्हय, तर दोगांयचें लग्नूय जावंक 
जाय. तेन्नाच जिविताचो परमळ संवसाराक अणभवूंक मेळटा. 

दुर्दैवान अध्यात्म कुडीक आल्याची दुस्मान मानीत आयला.' 

एका अध्यात्मनिश्ठ मनशाचें मत्त हैं, म्हूण म्हत्त्वाचें. 

माळ दोळे उक्ते करून पळोवचें; कूड आमची (= आत्याची) बर्‍यांतली बरी 
सेवा करीत आयल्या म्हणपाचें लक्षांत येतलें. कुडी सारकी स्वामी-भक्त सेविका, वा 
म्हणुंया 'किंकरी' सोदुनूय दुसरी मेळपाची ना. 'कितें करूं, कितें करूं' म्हूण उमळशिकेन 

विचारपी आनी कर म्हण सांगिल्लें तत्परतेन करपी हिचे सारकी सेविका दुसरी ना. ती 
केन्ना खंयचेंच काम करिना म्हणिना. आमकां केन्ना निराश करिना. तपस्येच्या नांवान 
आध्यात्मीक लोक तिचेर तरांतरांच्यो आगळिको करीत आयल्यात. ती एका उतरान 
लेगीत कोणाक केन्ना शिणूंक ना. कोणाक तिणे दुशण दिवंक ना. सगळे मोन्यांनी सोसून 
घेतलां. 

शिंयां दिसांनी तिका शीं खाता. गरम शाल पांगरूंक मेळिल्ली जाल्यार बरें 
दिसतले आशिल्ले, अशें ती म्हणटा. पुणून अध्यात्मान आमकां शीं वोत वारे सगळें 
मनशान सोंसून घेवंक जाय म्हूण सांगलां. आमी शाल पांगरी नात. उक्तेच रावतात. 
बावडी शियांत कुडकुडटा. पुणून एका उतरान लेगीत ती आमकां कांय म्हणिना. केन्ना 
केन्ना आमी तिचेकडल्यान तिचे शक्‍ती भायलीं कामां करून घेतात. हीं कामां ती 
मोन्यांनी करता. ना म्हणिना. नज म्हणिना, अडोवन दाखयना. वाजेय ना. कामां करून 
तिका पुरो जाता. विसंव थोडो मेळिल्लो जाल्यार बरें जातले आशिल्ले, अशें भितरले 
भितर ती म्हणटा. जिस्त ह्या वेळार आमकां कोणागेर पार्टेक वचपाचें आसता. वा 
टी.वी.र 'लेट नाईट फिल्म” पळोवपाची आमकां इत्सा जाता. आमी जागरण करतात. 
कूड नाका म्हणिना. तिवूय आमचे वांगडा जागरण करता. मागीर आमी न्हिदतात. हे 
संदिचो लाव घेवन ती विसंव घेता आनी दुसऱया दिसा आशिल्ली तशी नवी ताल्छ जावन 
आमचे सेवेक हाजीर रावता. 

ती स्वास घेवन आमकां जिवी दवरता. अन्न पोटांत घेवन आमकां घटसाण 
जोडून दिता. तिका चड खाण नाका. गोड वा मचमचीत जेवण ती मागिना. पोसवणेक 
जाय तें आनी तितळें मेळटकूच ती खोश्शी जाता. मेळटा तितल्यान धादोशी रावता. 
आमकां मचमचीत खाण जाय आसता. आमकां बऱयाक पडचें ना म्हणपाचें खबर 
आसुनूय आमी तें खातात. केन्ना प्रमाणा भायर खातात. कूड आमकां कांयच म्हणिना. 
आमी पोटांत धुकळून घाल्छें पचोवपाचो ती यल करता. जाता तोंवर पचयता. पचोवंक 
आयले ना जाल्यार काडून भायर उडयता. 

आमकां जतनायेन सांबाळटा. धरया, कोणूय तोणको घेवन आमकां मारूक 
आयलो जाल्यार, कूड हात वयर काडटली आनी तोणको हातार झेलून धेतली. 
हाच्याकूय व्हडलें संकश्ट कोंसळळें जाल्यार, दोळे धांपून घेतली वा “हांगा रावपांत अर्थ 
ना? अशें पांयांक सांगतळी आनी आमकां सुगूर जाग्यार घेवन वतली. 

धरुंया, आमी खंयूय आपटले, झरकटले आनी आमकां घाय जालो, आमच्या 
वायटाक पडत असलो एकाद्रो जंतू - मिक्रॉब घायांतल्यान भितर सरपाचो यल करूंक _ 
लागलो जाल्यार, कूड रोखडीच अठरा अक्षौहिणी सैन्य एकठांय करतली आनी त्या जंतू 
आड किंवाट्यान झुजून ताका धांवडावन घालतली. 

आमच्या बर्‍या खातीर वावरप हें एकूच आपर्णौले काम अशें ती मानीत 

आयल्या. आनी हें काम ती व्रत-निश्ठेन करीत आयल्या. आमचें आरोग्य बरें उरचें, 
आमकां खूब आयुश्य मेळचें म्हूण ती कितें कितें करता, कोंत आनी हिशोब ना. आमचो 
सोडून तिका दुसरो कसलोच हुस्को ना. आमी तिचें आयकनात. तिका केन्नाच कितेंच 
विचारी नात. विचारिल्ठें जाल्यार आमच्या बय्याचीच बुद्द ती आमकां दितली 
आशिल्ली. पति-ब्रतेचे पतिनिश्ठे परस कुडिची आमचे विशिंची निश्ठा खोल. पतिव्रता 
मदींच एखादऱ्या वेळार आमकां सोडून वचत. कूड केन्नाच असलो विस्वासघात करची 
ना. आमी जल्मा येतात त्याच खिणाक ती 'हाका आपूण आयुश्यभर सांगात दितलीं' 
असो सोपूत घेवनूच येता आनी खऱ्यांनी आमकां अखेर मेरेन सांगात दिता. ॒ 
आल्याक इतले निशठेन सांगात दीत आयिल्छे कुडिचो अध्यात्मान दुस्वास 
कित्याक केलो ? तो खंय चुकलो ? हो प्रस्न करून काकासाहेब जाप दितात, 

'कूड वेगळी आनी आत्मो वेगळो हें ताका कळूळें तशें कूड वेगळी आनी मन 
वेगळे हें ताका कळूंक जाय आशिल्ले, तें कळूळे ना. हीच ताची सगळ्यांत व्हडली चूक, 
म्हणूंक जाय. आत्मो जोडपाची साधना करता आसतना ताका इन्द्रियांची आडखळ 
जावपाक लागली. कुडिचीं हीं इन्द्रियां आडांगी, असो ताणे समज करून घेतलो. शाण्या 
आनी प्रज्ञावंत मनशाक लेगीत तीं बळयां खंयचे खंय ओडून घेवन वतात, अशें तो 
म्हणपाक लागलो आनी इन्द्रियां आळाबंदा कशीं हाडचीं हाचेर उपाय सोदूंक छागलो. 

मात्सो खोलायेंत देविल्लो जाल्यार ताका दिसून येतठे आशिल्ले, आडांगी इन्द्रियां 
न्हय, आडांगी खरें मन. मनशाक तें खंय घेवन वचत, सांगूंक येना. 

हिदुंच्याच अध्यात्मान ही चूक केल्या, अशें न्हय. येवरोपांतल्या अध्यात्मानूय 
हीच चूक केल्या. एक कॅथलीक संत अध्यात्माचे नदरेन एक खेपे पडलो. आपूण 
कित्याक लागून पडलो हाचो सोद घेवपाक. बसलो तेन्ना ताका ताचें “कारण” मेळ्ळें. 
मनीस कित्याक पडटा तें ताका समजलें आनी तो म्हणपाक लागलो, ४४७ spirit i$ 
willing but the flesh is ७९३. खूब व्हडलो संत हो, खरो. पुणून तो सांगता तें 
मात निखाळूस खरें न्हय. ताच्या फ्छॅशान ताचे साधनेत कसलीच आडखळ हाडूंक 
नाशिल्ली. फ्लॅश असलीं कामां करिना. ताचो ऽए!” #९३ आशिल्लो, म्हूण तो 
पडिल्लो. धरुंया, आमी एक अप्सरा पळेली आनी विकारी जाले. जाल्यार दोळे फोडून 
उडोवपाचे ? कांय जाण उडयतात, आनी वयल्यान हिका आध्यात्मीक करणी म्हणटात. 
तांणी आपणाक विचारून पळोवचें, अप्सरा पळोवन विकारी कोण जाल्ले ? दोळे ? 
काय मन ? मन विकारी जाता आनी आमचो अध्यात्म ख्यास्त दोळ्यांक करता. 
विकारी जावप हो दोळ्यांचो सभाव न्हय. तो मनाचो सभाव. जें मन अप्सरेक पळोवन 
विकारी जाता तेंच मन ती अप्सरा आपणाली आवय, धूव वा भयण आसत जाल्यार 
विकारी केन्ना जायना. मनाचे हें रूप कळूळें जाल्यार मनीस दोळे केन्ना फोडून घेवचो 
ना. मन आळाबंदा हाडूंक जाय म्हणटलो, दोळे नांवाचें इन्द्रीय न्हय. गोड कितेय खावन 

आमी दुयेंत पडटात. गुन्यांव कोणाचो ? जिबेचो काय मनाचो? जीब आमकां जिनस 
गोड, तिखट, काय कोडू, इतलेंच सांगता. खा म्हूण सांगिना. कितलें खावचें हेंवूय 
सांगिना. तें मन थारायता. 'जिबेचे लाड' म्हूण आमी बेश्टे जिबेक दुशण दितात. 'ठाड' 
जिबेचे नासतात. मनाचे आसतात. मन आळाबंदा हाडूंक जाय. जीब न्हय. 

भुरगें केन्ना केन्ना चूक करता आनी सांपडलें म्हणटकूच माराच्या भयान आपणे 
न्हय तें, अशें म्हणून चूक दुसर्‍याचेर धुकळून दिता. आनी आमी, जाणटेलीं, केन्ना केन्ना 
ह्या दुसऱ्याक लडो दितात. तशें, चूक मन करता आनी आपणे न्हय तें, अशें म्हणून तें 
इन्द्रियांचेर चूक धुकळून दिता, आनी आमचो अध्यात्म इन्द्रियांक ख्यास्त करता. इन्द्रियां 
बावडीं ख्यास्त भोगतात. कुडिचीं आंगां तीं. कुडीक ख्यास्त करतकूच मन आळाबंदा 
येतलें हो विचारूच अर्दकुटो. संवसारभरचो पुराय अध्यात्म असल्या कितल्याशा 
अर्दकुट्या विचारांनी भरला. सगळो एक फावट घांसून पुसून निवळ करून काडूंक 
जाय. 

बौद्धांचे बरपावळींत एक ल्हानशें पुस्तक आसा: “बोधिचर्यावतार' नांवाचें. 
परमसिदूध म्हूण नामना जोडिल्ल्या शान्तिदेवाचार्यान बरयल्लें. तो म्हणटा, आत्मविजया 
खातीर वेगळी वेगळी व्रतां घेवपाची कसलीच गरज ना. एकूच व्रत घेयात, मनाक 
आपणा सुवादीन करपाचें. तें हे वटेन ते वटेन धावता. ताका अशें धांवंक दिवं नाकात. 
तें तुमकां जाय थंयच वतलें, नाका थंय वचचें ना, इतळें ताका आपणा सुवादीन करात. 
म्हणटकूच तुमी तुमचेर जैत जोडूंक पावतले. ह्या व्रताक ताणे नांव दिलां, चित्तरक्षात्रत. 

आयुश्यांत दोगूच आध्यात्मीक पुरुस पळोवंक मेळूळे की जांणी चित्तरक्षाब्रताक 
पाळो दिवन कुडिचो केन्ना दुस्वास केलो ना. केन्ना तिची उवेखणी केली ना. केन्ना 
तिका दणदणायली ना. देवूळ जाल्ले भाशेन सदां निवळ आनी निर्मळ दवरली. तिका 
जाय तितली व्यायाम दिलो; जाय तितलो विसंव दिलो; तिका पोसवण मेळत तितलेंच 
खावंक दिलें; एक कृष्णमूर्ती ,दुसरे गांधी. कितें दिसताले दोगूय ! आनी दोगूय आर्विल्ले 
मुस्तींतले व्हडांतले व्हड संत आशिल्ले. मन आळाबंदा हाडचें, मागीर कुड़ीक कितो 
व्यायाम जाय, कितळी पोसवण जाय, कितलो विसंव जाय, तिची कशी जतनाय घेवंक 
जाय, सगळें लक्षात येतलें. उपरांत मनीस तिका फावऽ ती तालीम दितलो. तिवूय 
मागीर आमच्या हावेसांक, आमच्या कर्तुत्वांक फावऽ तें रूप घेतली. बावडेक कारण 


नासतना ख्यास्त करुया नाका. तिवूय अध्यात्माच्या नांवान ! 

हांव म्हजे अभ्यासिकेत बरोवंक बशिल्लों. अवचीत सीझर भोंकपाक लागलो. 
कोणूय येवं, तो आपणाली भोंकपाची ड्युटी करतालो. केन्ना चुकनाशिल्लो. घरांतलोच 
मनीस भायल्यान आयलो जाल्यारूय भोंकतालो; परकी आयलो जाल्यार भोंकतालोच 
भोंकतालो. तागेळें भोंकप आयकून कोण आयला जातलो हाचो अदमास करूं येतालो. 
त्या दिसाचें ताचें भोंकप आयकून कोणूय तरी परकी, सामकोच अनवळखी मनीस 
आयला जावंक जाय, असो समज करून हांव उठलों. आनी भायर आयलों. दारांत 
खऱयांनीच एक अनवळखी मनीस उबो आशिल्लो. 

“कोण जाय आशिल्लो ?' हांवें विचारलें. 

'तूंच'. 
'कितें काम आशिल्ले ?' 

“हाका चार आण्यांची भीक घाल' अशें म्हणून ताणे हात मुखार काडलो. 

म्हाका अजापांचो धसको बसलो. म्हळें, 'अब्बा ! इतलो देसेंत मनीस भीक 
मागता? कित्याक लागून काय, देवा !' आतां, दारांत भिकारी उबो आसतना ताका 
भीक घाली नासतना परतून लावपा इतलो निश्ठूर हांव केन्नाच. नाशिल्लों. आंगापांगांन 
घटमूट आसतना तूं काम करून कित्याक जोडी ना, अशें विचारपा इतलो अन्नाडीय 
नाशिल्लों. हांव ज्या समाजांत जियेतां त्याच समाजांत तोय जियेता. आनी ह्या समाजाक 
म्हाकाच काम दिवंक येवंक ना, तें तो हाका खंयच्यान दितलो, अशें म्हणटां आनी फूल 
न्हय पाकळी ह्या न्यायान कितेंय काडून दितां. भितर गेलों. चार आणे नाशिल्ले. रुपयो 
मेळूळो. तो हाडलो आनी ताच्या हातार दवरलो. 

मोड ना ?' 

ना. 

ताणे बोल्सांत हात घालून मोड काडली. हांवें म्हळे, 'आसूं दी. 

'चवगांनी घाल्या भीक अशें धरू ?' 

'धर तुका जायतें' अशे म्हणून ताका हांवें भितर आपयलो आनी म्हळें, “च्या 
घेवन वर्च'. 

देव बरें करू' अशें म्हणून तो भितर येवन बसलो. हांवें ताची खबर काडली - 

सास्टीतलो हो एक गरीब घरांतलो किरिस्तांव. चाळिसेक वर्सांचे पिरायेचो. 
मुम्बय, धोबीतलावार, एका इराण्यागेर बॅरर म्हूण सिर्वीस करतालो. लागसारूच 
चिराबाजारांत एका 'कुडां'त रावतालो. लग्न जावंक नाशिल्लो. थंय ताका एक दीस 

आर जाली आनी तागेलें उजवें आंग धरून पडलें. वखदां खूब केलीं. निमाणे हो बरो 
जावपाची आस्त ना म्हणपाचें कळूळे, तेन्ना तागेली आवय गेली आनी ताका घरा घेवन 
आयली. | 

घरा पावना फुडें ताचो हट पळोवन ती ताका पोरण्या गोंयां घेवन गेली. थंय 
सायबाच्या पांयांचेर तकली दवरून ताणें सांगून घेतलें, बरो जायना फुडें आपूण 
घरच्यान भायर सरतलों आनी पांयांनी चळत चलत वाटेर चार चार आणे भीक मागून 
ती हांगा तुज्या पांयांकडेन हाडून दवरतलों. ते प्रमाण तो आतां बरो जाल्लो आनी भीक 
मागीत सायबाचे भेटेक वतालो. 

“तूं बरो कसो जालो ?' हांवें विचारले. 

'सायबाचे कुर्पेन..... प्रॅयर (प्रार्थना) करून'. 

'वखद - विर्सद कांय केलें ना ?' 

“ना. मांय तेल लावन मसाज करताली. हाचे भायर कसलोच उपाय करूक ना.' 

'बाकिचें काम तुज्या प्रेयरान केलें ?' 

i. 

'कितलो तेप लागलो ?' 

'एक वर्स". ताणे जाप दिली. 

प्रयर वा म्हणुंया, प्रार्थना मनशाक धीर दिता, आधार दिता, इतळें जाणा 
आशिल्लो, मानतालों. अणभवुनूय आयिल्छों. आर सारकी करता म्हूण मात मानूंक 
नाशिल्ळें. आलेक्सिस कारेला सारकेलो एक विज्ञानीक प्रार्थनेन आरूय वता आनी 
मनीस पयलीं सारको घटमूट जाता, अशें म्हणटा तें वाचिल्लें. पुणून ताचेर विस्वास 
दवरूंक नाशिल्लो. विज्ञानीक आसलो तरूय पोरण्या संस्कारांतल्यान मेळको जावं ना, 
अशें म्हणीत आयिल्लों. पुणून आयज म्हजे मुखार हांगा एक जितो-जिवो पुरावो उबो 
आशिल्लो. आरीन पड़िल्लो पुणून प्रार्थना करून बरो जाल्लो एक मनीस म्हज्या खाशेल्या 
दोळ्यांनी हांव पळेतालों. कारेळ म्हणटा तें फट अशें खंयच्या तोंडान म्हणटलों 
आशिल्लो? 

मनांत भितर केद्यो केकयो शक्‍ती न्हिदिल्ले अवस्तेंत पडल्यात जातल्यो, कोण _ 
सांगतलो? ह्या मळार विज्ञान अजून सारकें खोलायेंत देंबकूच पावूंक ना. जावं, एक 
दीस देवतलें आनी मनाचीं कितठिंशीं गुपितां उक्ताडा हाडटलें. त्या वेळार कारेल कितें 
म्हणटालो तें आमकां सारकें समजतले. 

हांवे ह्या मनशाक विचारले, 'आतां भीक कित्याक मागता ?' 

“सांगून घेतिल्लें म्हूण'. 

“भीक लोक घालतात तरी ?' 

तो मुमुरख्यांनी हांसलो आनी म्हणपाक लागलो, 'चार चार आणे करून फाटल्या 

एका सप्तकांत सुमार देडशें रुपये जमले. लोक दितात. ना म्हणिनात. केन्ना केन्ना 
मुम्बयकारां भाशेन 'मुखार वच' म्हूण सांगतात आनी घब्ब करून दारां धांपतात. कांय 
` जाण आंगार सुणीं सोडटात. 'काम कित्याक करिना” काय म्हूण कांय जाण विचारतात. 
कांय जाण गाळीय संवतात. सगळे सोसून घेतां. गर्व, अभिमान, हंतम (अहंकार) 
विरगळून वता. तो विरगळून वचचो म्हुण्णूच तर भीक मागतां.... सायबाच्या पांयांकडेन 
पावतांसर सामको शून्य जावन वचचों, होच एक हावेस मनांत उरला.....' 

हांव एका अन्नाड्या, शिकूंक नाशिल्ल्या, बेगराकडेन उलयतां अशें म्हाका 
निखालूस दिसलें ना. एक संत मुखार बसून उल्यता, असोसो कितें भास जालो. 

तो वतकूच तकली दुसरेच दिकेन वावर करपाक लागली. म्हळें, हे तरेचो भावार्थी 
मनीस गोंयच्या हिन्दू समाजांत आसत व्हय ? ना कसो म्हणटलों ? आसूंक जाय, खंय 
तरी. म्हाका असलो कोण पळोवंक मेळूळो ना, म्हूण कितें जालें ? पुणून हालिंसाराक 
हिन्दुंच्या जिविताक सादे नितिची लेगीत बसका ना. अध्यात्माची खंयच्यान आसतली ? 

असलो मनीस मेळपाक ताच्यांत जिती-जिवी स्त्रद्धा आसूंक जाय. 

म्हजे मुखार दोन प्रसंग उबे रावले - 

एकली नुस्तेकान्न सदूदा सकाळीं आमगेर नुसतें घेवन येताली. ह्या घरांत बोंडी 
केली जाल्यार त्या दिसा जोड बरी जाता, असो तिचो समज जाल्लो. कितलिंशीं वर्सा ती 
बोंडी करपाक येत राविल्ली, एक दीस तिणे बाईक - म्हजे आवयक - विचारले, “बाय, 
म्हाका एक पंचवीस रुपयांची गरज आशिल्ली. मेळटीत व्हय ?” बाई भितर गेली आनी 
पंचवीस रुपये हाडून तिणे तिच्या हातार दवरले. कित्याक म्हूण कोण जाणा, हे पंचवीस 
रुपये बुडले; ही आतां परती केन्ना तोंड दाखोवपाची ना, अशें म्हाका त्याच खिणाक 
'दिसलें. आयज मेरेन तिणे खऱयांनीच तोंड दाखोवंक ना. पंचवीस रुपये म्हळ्यार कितले- 
शे ? तितल्या रुपयांचें नुसतें हाडून तिच्यान केन्नाय उडोवं येतालें, पुणून ना, तिची 
दानतूच इबाडिल्ली. 

हिचे उरफाटी आगशीची एकली जाणटी किरिस्तांव नुस्तेकान्न पळोवंक मेळूळी. 
ती आमगेर सुके नुस्तें घेवन येताली. वर्सातल्यान एक फावट, गिमांत येवचें आनी 
वर्सभरयाक पुरो इतलें सुके दिवन वचचें. एका वर्सा तिणे वर्सासना भाशेन नुस्ते हाडलें. 
पयशे घेतले. पांच रुपये तिचेकडेन उरताले. तिचेकडेनूय मोड नाशिल्ली. आमचे कडेनूय 
नाशिल्ली. बाईन म्हळे, आसूं दी, फुडल्या वर्सा हिशोब सारको करचो. ती गेली. दुसऱ्या 
५० दुसरी एकली आयली. बाईन म्हळे, 'दुसरी एकली सदां येताली. ती अंदू खंय 

? ) 

'ती भायर पडली, बाय.... जाणटी जाल्ली'. 

'आरेरे !' बाईन म्हळें आनी हिचेकडल्यान नुस्तें घेतलें. पयशे फारीक करून 
जातकच हे नुस्तेकान्नीन पांच रुपयांची एक नोट बाई मुखार धरून म्हळें, 'भायर पडचे 

पयलीं तिणे सांगलोठें, आपूण पांच रुपये देणी आहां म्हण तुका. ते फारीक कोर 
म्हूण....' 

बाईच्या दोळ्यांतल्यान भळऽ5भळऽ करून दुकां व्हांवपाक लागलीं. पांच रुपयांचे 
नोटीक हात लावन तिणे म्हळें, 'हाचीं फुलां घे आनी सिमितेरींत तिच्या फोंडाचेर व्हरून 
दवर. र 

हिन्दूं परस किरिस्तांव बरे, अशें म्हाका निखालूस म्हणपाचेंना. तशे, हिन्दूंक हांवें 
केन्ना किरिस्तांवां परस बरे मानूंक ना. इतलो “पोरकट” हांव केन्नाच नाशिल्लों. म्हजे 
म्हणणें इतलेंच, किरिस्तांवांक नेमान नितिचें शिक्षण दिवपी इगर्ज तरी आसा. मागीर 
तिका हालिंचे किरिस्तांव मानूं वा ना मानूं. हिन्दूंक हें शिक्षण कोण दिता ? हिन्दुधर्मांत 
नीत ना, अशें म्हणूं नज. घे म्हूण भरल्या. पुणून सगळी नीत धर्मपुस्तकां भितर बंदिस्त 
उरल्या. धर्मपुस्तकांचीं पारायणां आमी कित्या खातीर करतात ? एक तर मेले उपरांत 
स्वर्गांतली आमची सुवात आतांच अंकीत करून दवरपा खातीर वा देवान आमचें बरें 
करचें हें मागपा खातीर. आनीक कित्याक न्हय. मरचे पयलीं जिवितांत कशें चलचें, 
खंयच्या नेमांक पाळो दिवन चलचें, हें समजून घेवपा खातीर करतात व्हय ? जाल्यार, 
गुरूचरित्राची आनी शिवलीलामृताचीं पारायणां आमी करचे नाशिले. संकश्ट्यो आनी 
विनायक्यो करचे नाशिल्ले. सत्यनारायणाची पुजा करून आपणाक आनी देवाक 
फटोवचे नाशिल्छे. आमच्या धर्मपुस्तकांतली नीत आमच्या दिसपट्ट्या जिविताक 
आफडी लेगीत ना. मागीर हिन्दुंनी नीत खंय शिकची ? देवळांत ? थंय एक तर 
कुड्ड्या भावार्थाक पोसवण दिवपाचें काम चलता वा भक्ती जागोवपाचो यल जाता. 
नीत कोण शिकयना. शाळेंत ? थंय असलें कितेंय आमी शिकोवंक गेले जाल्यार 
आमचो सेक्युळरिझम्‌ बुडटा. घरांत ? नितिची देख खरेपणानशीं हांगाच, घरांतल्या 
वातावरणांत मेळूंक जाय आशिल्छी, आवय-बापायचे देखीन मेळूंक जाय आशिल्ली. 
पुणून तुर्ताक हि्दुंच्या घरांत आनी देवार्‍यांत गृह देवता म्हूण दुडू येवन बसला. ताचीच 
पुजा चल्ल्या. काय, हिन्दू जल्मा येतनाच नितिचे संस्कार घेवन येता असो आमचो 
समज आसा? असो कोण जल्माक येना. जिविताक नितिची बसका आसूंक जाय. ती 
नासत जाल्यार अध्यात्म हो निखटो मिथ्याचार जावन पडटा. हिन्दू समाजांत 
अध्यात्माच्या नांवार तुर्ताक फकत मिथ्याचार चल्ला. ह्या मिथ्याचाराक लागून हिन्दू हो 
चारित्र्यान सदळ आनी शिथील जाला, धील जाला. 

आनी हिन्दू समाज हो देशांतलो भोव-संख्य समाज जाल्ल्यान देशूय चारित्र्याचे 
नदरेन सदळ आनी शिथील जाला. राष्ट्रीय चारित्र्याचो बुन्यादी फातर म्हळ्यार आमची 
हिन्दुंची वैयक्तीक नीत. तीच ना. “नाऽस्ति मूलं कुतः शाखा'- मुकूच जंय ना थंय 
वालीक खांदयो ताळयो खंयच्यान आनी कश्यो येतल्यो ? [ 

कैक है 


Rt i 
सगळ्यांच्या बर्‍याभल्यात 


म्हज्या जल्मदिसा तो म्हाका 'विश' करपाक आयिल्लो. म्हणपाक लागलो, 

'तुंवें सगळ्या भानगडींतल्यान आंग काडून घेतलें आनी फकत बरोवपाचेंच काम 
हातांत घेतलें, हें खूब बरें केलें, तुगेळें हेंच काम उरतलें. आतां एक कर, जयवंताक 
मात्सो समजावन सांग. तो नाका जाल्ल्या भानगडिंनी पडटा. कोणाय बरोबर वता. पत 
होगडावन बसतलो.... जयवंत म्हळ्यार वालोर एक, आमच्या समाजांतलो.' 

हांव कांय उल्यलों ना. आयकून फकत वोगी रावलों. 

खबरी करतां करतां एकल्याची खबर आयली. 'हालीं तुका हांव तागेले जिपींत : 
केन्ना केन्ना पळेतां. तूं नाका जाल्ल्या लोकांक माथ्यार घेवन नाचता. मागीर, 
पच्छातापान फणफणटा. हाचोय तुका एक दीस कोडू अणभव येवपाचो आसा. हाणे 
जमीन विकती घेतली. कशी ? घर बांदले. कशें ? खंयच्यान इतले पयशे आयले 
ताचेकडेन ? समाजसेवा करून इतलो पयसो केन्ना कोणाच्या हातांत घोळिल्लो पळोवंक 
अ+ 

म्हजे कडेन जाप आशिल्ली. जिबेर आयिल्ली. पुणून म्हळे, आयज नाका. आयज 
कोणाक दुखोवप ना, असो नित्शय करून बसलां. हांव वोगी रावलों. 

म्हणटासर आनीक एकल्याची खबर आयली, 'हो डॅम्बीस मनीस. हाका हॉटेलां 
नाकात; हाका पर्यटन नाका; हाका रेल्वे नाका. पर्यावरणाच्या नांवान वचत ताचो 
विरोध करीत आयला. होय फाटीं येवरोपाक काय खंय वचून आयलो. हाका येती वेती 
तिकेट कोणे दिली, खबर आसा तुका ? एका हॉटेल माळकान....” 

म्हाका कुर्र जाल्ले. पुणून हांव वोगी रावलों. आयज तकली तापोवन घेवप ना, 
असो नित्शय केल्लो. 

करतां करतां समता आंदोलनाचेर घसरलो, “तो आपणाल्या बापायची गादी 
सांबाळूंक सोदता. हो आज्याची सांबाळूंक सोदता... दोगूय सारस्वत. सारस्वतांक 
राजकर्णांत आतां कोण खायना. मागीर समाजांत मिरोवप कितें घेवन ? एकलो जातिचें 
संघटन करूंक मुखार सरला. दुसर्‍यान ताचो विरोध करून दुसरो एक प्लॅटफॉर्म 
आपणाखातीर तयार केला; त्या सारस्वतां परस आमी बरे, उदार.... आमी जाति-बिती 
मानिनात, अशें मिरोवंक मेळूळें म्हणटकूच हांच्या अहंकाराक पोसवण मेळटा. जाती 
मानिनात मू तुमी ? समतावादी मू तुमी ? मागीर जांवय आमी म्हारांतले हाइटले, सुनो 
चामारांतल्यो हाडटले, अशें कित्याक सांगिनात ? खरे समतावादी आशिल्ले जाल्यार 
आमी लग्नां जाती भायरूच करतले, सगळ्यांत चड चिडडल्ले जातींत करतले, असो 


सगळ्यांच्या बय्याभल्यांत : ६५ 


थाराव पास करूंक जाय आशिल्लो हांणी.... केला व्हय ? सुखवस्तू लोकांचीं हीं 
आंदोलनां.... आंदोलनां कसलीं, फकाणां.... पसरकार रे ! ते दुसरें कितें करतले ? 
पसरकारांनी केन्ना चळवळी चल्यल्यात ?...' म 

म्हजी तकली तापली. तरी आसतना हांव वोगी रावलों. आयज कसलोच वाद 
कोणाचकडेन करचों ना, असो नित्शय केल्लो, ताका घट्ट दसून रावलों. 

सार्वजनीक जीवनाची निरोगी परंपरा गोंयांत केन्ना निर्माणूच जावंक पावूंक ना. 
सार्वजनीक जीवनांत पडटा तो एक तर चोर आसता, फटींग आसता, दांभीक आसता; 
ना जाल्यार 'फकांड' तरी आसताच, असोच सामान्यतायेन सगळ्यांचो समज. आपूण, 
आपणालो संवसार आनी आपणाली 'करीयर' इतल्यो ह्यो गजाली खऱ्यो, बाकिच्यो 
सगळ्यो 'भानगडी' अशेंच आमी सगळे मानीत आयल्यात. आमचे नदरेन बरो मनीस 
कोण. जो करीयर सोडून आपणाक दुसरें कितेंय लावंन घेना तो. परिस्थिती कितलीय 
वायट आसूं, तिका जाता तोंवर अनुकूल रावप; ती बदळपाचे भानगडीत पडप ना; ती 
आपशीं बदल्छी वा हेर कोणेय आपणाल्या कर्तुत्वान बदलली जाल्यार ही प्राप्त 
परिस्थितीय मोन्यांनी मानून घेवप, आनी तातूंतल्यान वाट काडून वयर सरप ही आमची 
'फिलॉसॉफी ऑफ लाईफ'. कशेय भाशेन वयर सरप हो कर्तुत्वाचो आमचो आदर्श. 

केन्ना केन्ना राग मारता म्हाका हे परंपरेचो. फाटीं एकलो एक चरित्र-कोश तयार 
करपाक मुखार सरलो. कोंकणी अकादमीक हांवें ताची शिफारस करची म्हूण म्हजेसरीं 
आयिल्लो 'केदे केदे व्हड गोंयकार जावन गेल्यात, खबर आसा तुका ? नव्या भुरग्यांक 
कोणाचीच कांयच खबर ना. व्हड गोंयकारांचो एक चरित्र-कोश आमी तयार करूक 
जाय, अशें तुका दिसना ?' 

हांवें विचारलें, 'कोणा कोणाचीं चरित्रां तुज्या ह्या कोशांत येतलीं ?' 

ताणे एक व्हडली वळेरी म्हज्या हातांत दिली. सगळ्या 'करियरिस्टां' ची. 

हांवें ती पळेली आनी म्हळें, है सगळे शाणे लोक. वेव्हार बरो वळखल्ले. आपूण, 
आपणालो संवसार, आनी आपणाली करीयर सोडून खंयचेच भानगडीत पडूंक नाशिल्ले. 
हांचीं चरित्रां नव्या भुरग्यां मुखार दवरून आमकां कितें मेळटलें ? वेव्हार-चतूर आमी 
सगळे मुदलांतलेच. नव्या भुरग्यां मुखार चरित्रां दवरूंक जाय ती “पिश्यांचीं'. गोंयच्या 
वा देशाच्या बऱया-भल्या खातीर जांणी आपणाल्या घराचेर तुळशीपत्रां सोडली तांची. 
आपणालें पिशें जांणी दुसऱ्यांक लायलें तांची. असले कोण जावन गेल्यात व्हय गोयकारां 
मदीं ?' 

तो म्हज्या तोंडाकडेन पळेत रावलो. 


व्यक्ती ह्या रुपान गोंयकार केदोय व्हड जावं येता. गोंयकार हो सभावानूच 
व्यक्तिपरक - इन्डिविजुअलिस्टिक. तूं तुजेंच पळे, नाका जाल्ले भानगडीत पडूं नाका, हें 

ताका सांगपाची गरज ना. तो आतां मेरेन आपणालेंच पळेत आयला. तो खंयचेच 
'मानगडींत' पडूंक ना. 'प्राप्त' परिस्थितींतल्यान वयर कशें सरप, हें एकूच 'कर्तुत्व' तो 
करीत आयला. आनी खरेपणानशीं खूब वयर पावला. आपणाः वांगडा आपणाल्या 
भोंवतणच्या लोकांकूय आपूण वयर काडटलों वा भोंवतणच्या लोकांवांगडाच आपूण 
वयर सरतलों, हो हावेस आयज मेरेन खंयच्याच गोंयकाराच्या काळजाक आफडूंक 
पावूंक ना. | 
गोंयकार असो कित्याक लागून जालो, ह्या प्रस्नाची जाप सोदपाक म्हाका न्हीद 
खळोवची पडल्या. पयली जाप म्हाका मेळूळी ती समाजशास्त्राची. हांव म्हणपाक 
लागलों, गोंयकारांत धनीपणाची भावना ना. ताच्या राज्यांत सदां दुसऱ्यांनी राज्य केळें. ' 
ताका स्वताक राज्य करूंक मेळूंक ना. तो सदां दुसऱ्यांच्या हाताखाला रावलो. जो 
दुसऱ्यांच्या हाताखाला वावुरता तो धनीपणाची भावना होगडावन बसता. धनीपणाची 
भावना मेली म्हणटकूच मनीस लाचार जाता. धनीपणाची भावना नाशिल्ल्यान गोंयकार 
लाचार जाला. मुदलांतलो प्रतिभावंत आनी प्रतिभावंत जेन्ना लाचार जाता तेन्ना तो 
आपणाले लाचारेक एक नवें नांव दिता. तिका तो वेव्हार म्हणटा, आनी वेव्हाराक तो 
शाणेपण लेखता. 

कितलिशीं वर्सा हांवें हें मत मांडले. आतां म्हाका दिसपाक लागलां, गोंयकार हे ' 
भाशेन 'शाणो' जाला हाचें कारण तो मुदलांत हिन्दू. बाटून किरिस्तांव जालो जाल्यारूय 
संस्कारान गोंयकार किरिस्तांव हिन्दूच उरला. आनी हिन्दुधर्म 4४१७३8४९ 
व्यक्तिपरक. आपणाल्या बऱ्या-भल्या संबंदान येवजितना आपणाल्या भोंवतणच्या 
लोकांच्या बऱ्या भल्याचेंय येवजूंक जाय, वा म्हणुंया, चार चवगां वांगडा तांच्या 
सांगातांतूच आमी वयर सरूंक जाय, अशें हिन्दुधर्म केन्ना कोणाक सांगिना. उरफाटें, 
'संवसारांत कोण कोणाचो न्हय' हेंच सदां सांगीत आयला. हाका लागून हिन्दू जेन्ना 
संवसारांत घुस्पून रावता तेन्ना तो सत्या संपत वैभवा फाटल्यान लागता आनी जेन्ना 
अध्यात्माच्या मळार देवता तेन्ना मोक्षाचे फाटल्यान लागता. 

हिन्दुंचें तत्वज्ञान, तांगेलें योगशास्त्र, तांगेलो भक्तिमार्ग सगळे तर्जून पळोवचें; 
व्यक्तिच्याच बऱ्याभल्याचो हुस्को तातूंत दिश्टी पडटलो. 

ह्याच संस्कारांत गोंयकार वाडला, जावं हिन्दू, जावं किरिस्तांव. तातूंत 
इतिहासाच्या कांय अपघातांनी ताचें राज्य ताच्या हातांतलें काडून दुसर्‍यांच्या हातांत 
दिलें आनी ताची धनीपणाची भावना मेली. आतां तो 'करीयर' सोडून खंयचेच 
भानगडीत पडना. 

बुद्धाच्या निर्वाणा उपरांत कांय वर्सानी बौद्धां भितर एक वाद उपरासून 
आयलो. ते एकामेकांक विचारपाक लागले, 'अखेरेक बुद्धान आमकां कितें जोडात 
म्हूण सांगिल्लें?' 


सगळ्यांच्या बयाभलयांत : ६७ 


एक पंगड म्हणपाक लागलो, 'निर्वाण जोडात म्हूण सांगिल्ले'. 

दुसरो पंगड विचारपाक लागलो, 'तशें जाल्यार, मागीर, स्वता बुदूधान निर्वाण 
जोडून वोगी बसपाचें न्हय ? तो निर्वाणाचो उपदेस करीत आयुश्यभर भोंवत कित्याक 
रावलो ? हे भोंवपाचे आनी उपदेस करपाचे 'भानगडीं'त कित्याक पडलो ?' 

ह्या एका प्रस्नान बौद्धां भितर फूट पडली. तांचे दोन पंगड जाले; एक, फकत 
निर्वाण जोडपाक वावरूंक लागलो. दुसरो, सगळ्यांच्या निर्वाणा वांगडा आपणे निर्वाण 
जोडपाचो यल करूंक जाय, अशें म्हणून कडेक सरलो. पयलो हीनयान पंथ, दुसरो 
महायान. सगळ्यांच्या सांगातान निर्वाण जोडप, सगळ्यांचे मुक्‍्तींत आपणाली मुक्‍ती 
आसा अशें मानप, सगळ्यांच्या बऱ्या भल्यांतूच आपणाछें बरें-भलें आसा अशें मानून ते 
दिकेन जिवीत जियेवप हो 'महायानी' आदर्शूच म्हज्या मत्तान खरो आदर्श. 

म्हज्या जल्म-दिसा म्हाका विश” करपाक आयिल्ल्या त्या इश्टाचें सगळे मोन्यांनी 
आयकून घेतलें आनी तो जेन्ना वचपाक उठलो तेन्ना हांवें ताका म्हळें, [ 8m 50॥५..... 
तुवें जांकां आयज फटींग, चोर, फकांड म्हळे तांच्यांतलोच हांव एक. म्हाका तेच व्हड. 
तरी आसतना आयज खंयचेय “भानगडीं'त हांव पडना जाल्यार ताचो अर्थ इतलोच की 
आयज म्हाका त्यो पुटवनात... पयलीं सारकी शक्ती म्हज्यांत आयज उरूक ना. आयज 
त्यो म्हाका सारक्यो जमय नात. पुणून कोणे ह्या 'भानगर्डि'नीं पडचें न्हय ह्या मत्ताचो 
हांव निखाळूस न्हय... हग जयवंताक 'तू खंयचेच भानगडीत पडूं नाका' म्हूण 
सांगपाचों ना.” 

बुद्धाचे कांय वेंचीक धर्म-संवाद कोंकणींत घाळपाचो वावर हालिंसाराक हांव 
मदीं मदीं घेवन बसतां. पन्नाशेक धर्मसंवाद वेंचून काडल्यात. कोंकणी बरपावळीक 
चिरंतन मोलाचें अशें कितेंय दितां, अशें दिसता आनी जीव धादोसभरीत जाता. बरें 
दिसता 

बुद्ध म्हाका सदांच आवडला 

पुणून ताका कोंकणींत हाडूंक लागत पसून म्हाका तो हालीं मदीं मदी 
घुटमळयांतूय उडोवपाक लागला. पयर कोकालिक सुत्त घेवन बशिल्लों. तातूंत मेळूळे- 

श्रावस्तींतल्या जेतवनांत बुद्ध आसतना कोकालिक नांवाचो एकलो भिक्खू 
ताका मेळपाक आयलो, ताणें बुद्धाक म्हळें, 'सारिपुत्त आनी मोग्गल्लान हे. संघांतले 
दोगूय म्हालगडे पातकी, भितरल्यान कुसके.' 

बुद्धान हें, 'अशें म्हणचें न्हय. दोगांकूय हांव भितरल्यान भायल्यान सारके 
वळखतां. दोगूय गुणी. ते कितें सांगतात तें तुवें आयकुपाचें'.... 

कोकालिकान म्हळें, “हांव भगवंताचे आयकतां; कित्याक, भगवंताचेर म्हजो 
भावार्थ आसा. सारिपुत्त आनी मोग्गल्लान हांचेर म्हजो भावार्थ ना.... दोगूय कुसके.' 

तीन खेपो बुदूधान ताका अशें म्हणचे न्हय म्हूण सांगले. आनी तिनूय खेपे 
कोकालिकान तांकां कुसके म्हळे. 

बुद्ध वोगी रावलो.थोड्या वेळान कोकालिक उठून गेलो. तो उठून भायर मात 
गेला, ताच्या पुराय आंगार फोड आयले. सुरवेक सांसवां येदे आशिल्ले. रोखडे मुगां येदे 
जाले. म्हणटासर चण्यां येदे जाले. थोड्या वेळान बोरां येदे जाले, मागीर आंवाळ्यां येदे 
करतां करतां बेलफळां येदे जावन ते फुटले आनी तातूंतल्यान पूं व्हांवपाक 
लागलो. 

आनी कोकालिक मेलो. मरतकूच तो पद्मनर्कात पावलो. 

मनीस जल्माक येतनाच जिबेच्या रुपान एक कुराड घेवन येता. हे कुराडीन तो 
गुणी आनी बर्‍या मनशांक कातरपाक लागलो, तांची निंदा करपाक लागलो, जाल्यार 
ताची गत्त कोकालिका सारकी जाता, अशें सांगून बुदूध नरकाच्यो आठ णव जाती 
सांगता आनी खंयच्या नरकांत मनशाक कसल्यो कसल्यो पिडा सोंसच्यो पडटात ताचीं 
वर्णनां करता 

असलें म्हूण कोंकणींत हाडूं येता ? शी 
काय बुद्धाचे कल्पनेंतल्या नरकाचो आनी स्वर्गाचो दुसरो कितेंय अर्थ 

आशिल्लो? सोद घेवपाक हांव धर्मानंद कोसंबी घेवन बसलों. बुद्धाच्या विचारांचेर 
सगळ्यांत व्हडलो अधिकार ताचो. एक्क उतर पदरचें घाळचो ना. वोगीच कसलीय 
अर्थावणी करूंक बसचो ना. त्रिपिटकांत जशें आसा तश्शें दितलो. हांवें धर्मानंद सगळो 
चाळूळो. नरकाच्या आनी स्वर्गाच्या रूढ अर्था परस बुद्धान वेगळो कितें अर्थ केला, 
अशें दिसलें ना. रूढ अर्थानूच बुद्ध स्वर्गनरक मानतालो, अशें दिसलें. रूढ अर्थानूच 
पूर्वजल्म पुनर्जल्म मानतालो. मनीस भौन भौन जल्म घेता, ह्या जल्ममरणाच्या 
जाळांतल्यान मनशान आपणाक सोडोवन घेवंक जाय, अशें म्हणटालो. आनी हे 
सोड़वणुकेक निर्वाण” म्हणटालो. 

म्हाका सगळ्या धर्माचें हेंच एक आंग पळेतकूच भिरभिरी मारता. हेंच एक आंग 
म्हाका निखाळूस मानना. ज्या संवसारांत आमी जल्माक आयल्यात, ज्या संवसारांत 
आमी जियेतात, आनी ज्या संवसारांतले आमी एक दीस उठून वचपाचे आसात, त्या 
संवसारांत कशें जियेवचें, खावन, पिवन, फोल्गां मारून जियेवचें, काय आनीक 
कसलेंय ध्येय मुखार दवरून जियेवचें, तेंच ध्येय मुखार कित्याक दवरचें, हें सारके बरें 
कळचें म्हूण हांव धर्म-पुस्तकां वाचतां. वेगळ्या वेगळ्या धर्मांनी कितें सांगलां तें पळेतां. 
हाचे भायर म्हाका कितेंच पडूंक ना. जाणा जावन घेवपाची इत्साय केन्ना जायना. पुणून 
धर्म स्वर्ग-नरकाच्योच खबरी चड सांगतात. इहलेका परस परलोकाकडेनूच लोकांचें लक्ष 
अदीक ओड़टात आनी - 

लोकूय वावडे परलोकाचे ओडीन धर्म साधना करीत रावतात. कोण स्वर्ग मेळचो 
म्हूण करतात, कोण मोक्ष मेळचो म्हूण करतात, तर कोण निर्वाण मेळचो म्हूण करतात. 
इहलोकाची म्हळ्यार धर्तरेवयल्या जिविताची सगळ्यांनी सारकीच उवेखणी केल्या. 

खरेपणानशीं आमकां जियेवपाचें आसा तें हे धर्तरेवयळें जिवीत. हे जिवीत एक 
. आनी अखंड. पोरू जियेल्लों तेंच जिवीत हांव अंदूंय जियेतां. फुडाराकूय तेंच जियेतलौं. 
म्हज्या भुरगेपणांतलें जिवीत, तरणेपणांतलें जिवीत आनी आतां जें जियेतां तें 
जाणटेपणांतलें जिवीत हांव इतलींय वर्सा जियेत आयलां. मरणा उपरांतचें जिवीत 
आसठेंच जाल्यार तें ह्याच जिविताचें ०४४९०५०१ आसतलें. म्हज्या ह्या जिविताचे वांटे 
करूंक येनात, वांटे जायनात. तशे, म्हजें खाजगी खेरीत जिवीत, म्हजें रासवळ 
समाजीक जिवीत, अशेय वांटे जायनात. एकाच जिविताचे जे कोण वेगळे वेगळे वांटे 
करतात ते सगळे फट, लटके, मिथ्या. खरे न्हय. देखून ज्या नेमांक धरून हांवें म्हजे 
खाजगी खेरीत जिवीत जियेवंक जाय त्याच नेमांक धरून म्हाका म्हज्या रासवळ 
जिवितांतूय जियेवंक येवंक जाय. म्हज्या वैयक्तीक जिवितांत जर हांवें सत्यान चढूंक 
जाय, जाल्यार म्हाका म्हज्या वेव्हारांतूय सत्य चलोवंक येवंक जाय, व्यापारांत येवंक 
जाय आनी राजकर्णातूय हांवें सत्याकूच धरून चलूंक जाय. नाजाल्यार त्या सत्याक मोल 
ना. | 

जिविताक एक आनी अखंड मानलें ना, जाल्यार जिवितांत सत्यनिश्ठा, 
न्यायनिश्ठा, प्रामाणीकपण केन्ना उदेवंकूच पावचीं नात. मनीस सत्वशील आनी 
सदाचारी - उजू केन्नाच जावंक पावचो. ना. मंनशांत एंक १४९४/६४ आसूंक जाय. 
मनशाचें जिवीत एक आनी अखंड आसता तेन्नाच ती येवंक पावता. 

खाजगी जिवीत वेगळें आनी रासवळ जिवीत वेगळें, अशें जे सांगतात ते धर्म 
अर्दकुटे. जिविताचे जशे खाजगी खेरीत आनी. रासवळ समाजीक अशे वांटे जायनात, 
तशे म्हजे भोंवतणी जें जिवीत हांव पातळूळेलें पळेतां ताचेय पसून म्हाका म्हजें जिवीत 
वेगळावंक येना. भोंवतणी जें 'यत्किंच जगत्यां जगत” पातळूळां, जें खिणा खिणाक 
जल्माक येता, जियेता आनी मरता, जें लिपिल्ल्यांतल्यान उक्ताडा येता, कांय काळ 
दिश्टी पडटा आनी आशिल्लें तशें लिपिल्ल्यांत वता, अव्यक्तांतल्यान व्यक्त जाता आनी 
आशिल्ले तशें अव्यक्तांत वता, ताचोच म्हजें जिवीत एक वेगळावंक येना असलो वांटो. 
जें चैतन्य सगळेकडेन स्फुरून आयलां तेंच म्हज्यांत उक्ताडा आयलां. ताच्याच आधारार 
'म्हजें व्यक्तित्व तिगून रावलां. चैतन्याक आदी ना, अंत ना, म्हूण तें अमर. पुणून 
ताचोच वांटो आशिल्ले म्हजें व्यक्तित्वूय अनादी आनी अमर आसतलें, अशें म्हणूंक 
येना. आसूंय येता, नासूंय येता. धरुंया, नासलें, जाल्यारूय भोंवतणच्या संवसाराच्या 
रुपान उक्ताडा आयिल्लें विश्वजीवन मात्‌ सदांच आसतलें. सदां चलत रावतले. हांव 
जल्माक येवचे पयलींय तें आशिल्ले, चलत आयिल्लें. हांव मरतलों ते उपरांतूय तें 
आसतलें आनी चळत रावतले. खरें जिवीत तें हें. म्हजे एकल्याचें न्हय. 

ह्या जिविताचीं दोन आंगां आमी पळेतात. एक, किड़ी-मुयां पसून हती 
गव्यामेरेनच्या आनी तणा-दुर्वे पसून पिंपळ-वडा मेरेनच्या सैमांत; आनी दुसरें, 
तरांतरांच्या कातिंच्या जिव्या तट्ट्टीत मनशांच्या समाजांत. हींय दोन आंगां आमी 
जल्माक येवचे पयलीं आशिल्लीं आनी चलतालीं. आमच्या मरणा उपरांतय आसतलीं 
आनी चलतलीं. 

असल्या ह्या संवसारांत हांव जल्माक आयलां. हातूंत म्हजे काम कितें, हांवें किते 
करपाचें, हें म्हाका धर्मन समजावन सांगूंक जाय. ताणें सांगूंक जाय की हातूंत जें कितें 
नशटें पाडे दिश्टी पडटा, तें हुमटावन काडपाचें, आनी हातूंत जें कितें पोसवण दिवन 
वाडोवपासारके दिश्टी पडटा, ताका उदक सारें घालपाचें काम तुजें. मुखार येतल्या 
पिळग्यांखातीर एक बरें जग दवरून वचपाखातीर हांव जल्माक आयलां, हांवें म्हजे 
भोंवतणच्या जिविताकडेन, सैमाकडेन तशें समाजाकडेन कशे तरेन संतुला सादून 
जियेवंक जाय, हेंच म्हाका धर्मन समजावन सांगूंक जाय. सैम आनी समाज हांचे 
विशिंच्यो म्हज्यो लागुणको खंयच्यो, हें धर्मान म्हाका दाखोवन दिवंक जाय. म्हजे हें 
काम बरे भाशेन करूंक पावपाक हांवें म्हजें जिवीत कशें घडोवंक जाय, खंयच्या नेमांक 
धरून हांवें जियेवंक जाय, हें म्हाका धर्मान समजावन सांगूंक जाय. 

` धर्माचें काम मेले उपरांत स्वर्ग कसो जोडचो, हें सांगपाचें नाशिल्छें. जिते 
आसतना भोंवतणी स्वर्ग कसो निर्माण करचो, हें सांगपाचें आशिल्ले. आयचो खंयचोच 
धर्म हें सांगिना म्हूण सगळे आयज अर्थ नाशिल्ले जावन पडल्यात, कित्याक उपकारनात 
असले जावन पडल्यात ,आनी हाळिंसाराक तर ते केन्ना केन्ना समाजाच्या वायटाकूच 
पडपाक लागल्यात. 
धर्माक तांच्या धर्माची जाणवीक कोण करून दितलो ? परलोकाकडेन छायिल्ली 
नदर आतां इहलोकाकडेन लायात, हें तांकां कोण समजावन सांगतलो ? पावसांत घर 
गळपाक लागलें जाल्यार कितें करपाचें, जण एकल्यान आपापणाली सत्री फुलोवन 
बसपाचे, काय घराचे नळे शिंवून काडपाचे ? धर्म आयज आमकां सत्री फुलोवन बस 
म्हूण सांगतात. 'तू तो राम सुमर जग मरवा दे” म्हूण शिकयतात. सगळेच. 
म्हाका आतां खोलायेन दिसपाक लागलां, बुद्धाच्या निर्वाणा उपरांत राजगिराक 
सगळ्या बौद्धांची पयली 'संगीती' भरिल्ली. तिणे बुद्धाची शिकवण बरोवन दवरपाचो 
वावर हातांत घेतिल्छो. तशी, सगळ्या धर्माच्या बरें-मागत्या जाणकारांनी एक नवी 
संगीती सेवाग्रामांत आपोवची, आनी सगळ्या धर्माचे शिकवणेंतलो सगळो घयरांव 
काडून सगळ्यांची एक नवी आवृत्ती तयार करपाचो वावर हातांत घेवचो. कोणेय 
जाल्यार ही दायकी घेवंक जाय. ना जाल्यार सगळेच धर्म आपुणूच आपणाले दुस्मान 
जावन पडटले. आपुणूच आपणालो फोण खणरले. 
kX है 

जेना जेन्ना धर्म गादेवन अधर्म मातता तेन्ना तेन्ना संत-सुश्टांची राखण करूंक 
आनी दुश्ट दुर्जनांक निर्दाळूंक खंय देव अवतार घेता ! 

केदो भावार्थ हिन्दू लोकांचो श्रीकृष्णाच्या ह्या आश्वासनाचेर! 

पुणून हें आश्वासन दिवपी खासा श्रीकृष्णूच देवाचो एक अवतार आशिल्लो मू ? 
ताणे कसलेशे दिवे लायिल्छे ? तो पांडवांचो इश्ट आशिल्लो. पुणून युधिष्ठिराक तो 
द्युताच्या अनर्था पसून कडेक काडूंक पावूंक नाशिल्लो. द्रौपदेच्यो कौरवांनी भर सभेंत 
भयो भयो केल्यो, त्यो तो आडावंक पावूंक नाशिल्लो. अठरा अक्षौहिणी सैन्याचो सांवार 
ताच्या दोळ्यांमुखार जालो, तो चुकोवंक तो पावूंक नाशिल्लो. तें कित्याक, खासा 
तागेलेच जातींतले यादव सोरो पियेवन तर्र जाले आनी एकामेकांचेर मुसळां हाणून 
एकामेकांक मारपाक लागले तेन्नाय श्रीकृष्ण कांयच करूंक पावूंक नाशिल्लो. 

लोक एकामेकांचो घात करपी आसले, कशेय भाशेन आपणालो सुवार्थ सादूंक 
लागले, जाल्यार देवाचो अवतार लेगीत कांयच करूंक पावना, हें खासा श्रीकृष्णानूच 
दाखोवन दिवंक ना व्हय ? 

बरें, देवाचे इतलेय हे अवतार जाले ते ह्या भारतवर्षातूच कित्याक जाले ? देव 
अवतार केन्ना घेता ? धर्म गादेता, अधर्म मातता तेन्नाच मू ? भारतवर्षातूच भौन भौन 
धर्म गादेता आनी अधर्म मातता. हेर खंयच अशें कितेंच घडना, म्हणुनूच देवाक हांगा 
भौन भौन अवतार घेवचो पडला, असो हाचो अर्थ जायना व्हय ? हांगाच भौन भौन 
धर्म कित्याक गादेता आनी अधर्म कित्याक मातता ? आमचेकडेन ज्ञानान उपाट 
भरिल्छे वेद, उपनिषदां, ब्रह्मसूत्रां, रामायण, महाभारत, भागवत, एका फुडले एक 
धर्मग्रंथ आसात. वेदीक आनी संस्कृत भाशेंतूच न्हय, देशी भाशेंतूय असले कितलेशे ग्रंथ 
आसात. आमचेकडेन आमची अशी पुर्विल्छी आनी दिश्ट लागपा सारकी एक संस्कृताय 
आसा, जी पांच हजार वर्सा पसून अखंड रुपान चळत आयल्या. तिचे पिरायेच्यो हेर 
संस्कृतायो केऽन्ना इतिहासांत गुडूप जाल्यो. हीच एक उरल्या. ते भायर, आमच्या 
देशांत आकांताचे व्हडले म्हापुरूस जल्माक आयल्यात, असले की जे फकत ह्याच देशांत 
जल्मूं येतात. येदें व्हडलें हें आमचें दायज आसुनूय हांगा युगां कणकणी धर्म कित्याक 
लागून गादेता आनी अधर्म कित्याक लागून मातता ? कित्याक लागून भौन भौन 
अवतार घेवपाचो प्रसंग देवाचेर येता ? 

जाका आमी आमचो धर्म म्हणटांत तो आमच्या काळजांत केन्ना रिगलो ना, 
आमच्या शिरंत्रांनी केन्ना घोळूळो ना, फकत जिबेच्या पोंतारूच उरलो, असो हाचो अर्थ 

जायना ? । 

समाजांत स्पर्धा चलची न्हय, जण एकल्यान आपापणालीं कामां बरे भाशेन 
करचीं म्हूण आमच्या म्हाळगंड्यांनी एक चातुर्वण्य वेवस्ता उबी केल्ली. हजार जातिंनी 
वांटून गेल्लो समाज तांणी फकत चार वर्णानी बांदून काडिल्लो. पुणून ही वेवस्ता केन्ना 
प्रत्यक्षांत ह्या देशांत चल्ल्या व्हय ? ब्राह्मण केन्ना ब्राह्मणां भाशेन चल्ल्यात व्हय ? 
अध्ययन आनी अध्यापन हेंच तांगेळें काम आशिल्लें. तांणी हें काम केन्ना सारके केलां 
व्हय ? ते वैश्य जाले, व्यापार करपाक लागले. शूद्र जाले आनी सरकारी चाकऱ्यो 
करपाक लागले. तांकां जें काम नेमून दिल्ठे, शिकपाचें आनी शिकोवपाचें, तें तांणी 
केन्ना सारकें करूंक ना. क्षत्रियांचे काम आशिल्ले देशाची राखण करपाचें. बरे भाशेन 
राज्य चलोवपाचें. शुद्ध प्रशासन दिवपाचें. कितलें-शें केलें हें काम तांणी इतिहास 
काळांत ? बरें, संख्येन तरी क्षत्रीय थोडे आशिल्ले व्हय ? सगळ्यांत चड संख्या तांचीच 
सदां आशिल्ली. राजपूत क्षत्रीय. मराठे क्षत्रीय. चाड्डे क्षत्रीय. ते भायर, क्षत्रीय मराठा, 
क्षत्रीय भांडारी, एक आनी दोन न्हय, हजार तरांचे क्षत्रीय ह्या देशांत आशिल्ले. इतलेय 
हे क्षत्रीय आसून लेगीत दर एकले भायले घुरये वेळार देशाक हार कित्याक खावची 
पडली ? भायल्यान कांय वाटमारे आयले आनी ते हांगा आमगेले 'सम्राट' जावन बसले. 
क्षत्रियांचे शौर्य त्या वेळार खंय चरपाक गेल्लें ? ह्या वाटमान्यांक धांवडावन घालपाक ते 
उणे पडले अशें म्हणचें पडलें ना ? भायली एकूय घुरी ते परतून लावंक पावूंक नात 
अशें दिसून येना ? ते शूर आशिल्छे जायत. पुणून चक्रवर्ती राजा जावपा खातीर 
एकामेकांचे पांय ओडपाकूच तांगेळें सगळे शौर्य खर्चलें. पांय ओडटना भायल्या लोकांक 
पाचारून हाडपाकूय ते केन्ना अनमनले नात. बरें, एका तरी क्षत्रियान आपणालें 
साम्राज्य ह्या देशांत उबें केलां व्हय ? मौर्यानी केल्लें. पुणून मौर्य शूद्र आशिल्ले. शूंगांनी 
केल्लें. शूंग ब्राह्मण आशिल्ले. गुप्तांनी केलें. ते वैश्य. आशिल्ले. विजयनगरचें साम्राज्य 
रेड्डींनी उबें केल्लें. रेड्डी शूद्र आशिल्ले. क्षत्रियांक एकूय साम्राज्य उबें कित्याक करूंक 
आयले ना ? 

जांकां जीं कामां नेमून दिल्ली तीं कोणेच केन्नाच सारकीं करूंक नात, असो 
हाचो अर्थ जायना व्हय ? 

आमच्या धर्मा सारको धर्म संवसारांत दुसरो ना म्हणटात तें तरी खरें व्हय ? 
तत्वज्ञानाचो विकास हांगा जितलो जालो, तितलो खंयच जावंक ना म्हणटात, ते खरें 
खावंक येत व्हय ? साक्षात्कारी लोक हांगाच चड जाल्यात म्हणटात, ते खरें व्हय ? 
धर्मान आमकां सत्यान चळूंक जाय म्हूण सांगूंक ना ? तत्त्वज्ञानान आनी ब्रह्मज्ञानान 
आमकां सत्याचे महत्त्व समजावन सांगूंक ना ? मागीर संत्य ह्या देशांत खंयच कित्याक 
चलना ? व्यापारांत चलना. राजकर्णांत तर निखाळूस चलना. खंय चलता, कोणाक 
खबर ना. जातिचेच आमी सगळे फटींग. प्रामाणीकपण वखदाक लेगीत खंयच दिश्टी 

पडना. सुवार्थ सोडून आमकां दुसरें कितेंच समजना. हाका फटय, तांका तोपी घाल, 
आनीक-कोणाक नागय, हाचे पेल्यान आमकां “धर्म” केन्ना कळूळा व्हय ? आमकां 
समाजाचें कांय लागना. देशाचें तर नाच ना. देशा विशीं आमी इतलें उदासीन की 
सुवार्था खातीर आमी ताका वाटावन खावपाकूय अनमनपाचे नात. चोर, फटींग, 
` स्मगलर्स तर आमचे फुडारी जाल्यात ! असल्या देशांत, धरुंया, देवान अवतार घेतलो 
जाल्यार बावडो कितें करूंक पावतलो, कपळ ? 

आयज देश जो धुळदशेक पावला तो आमी फटींग म्हूण पावला. ताका वयर 
काडचो आसत जाल्यार आमकांच तो काडचो पडटलो. ते खातीर फटींगपणान आमकां 
लाव जाता आसत जाल्यारूय आमी तो करून घेवचे नात, हे तरेचो नित्शय आमकां 
करचों पडटलो. तो नासत जाल्यार देवाचो अवतार देश वयर काडूंक पावपाचो ना. तो 
कितेच करूंक पावपाचो ना. | 

धर्मान आमकां पांगळे केल्यात. ते भायर कुडूडेय केल्यात. धर्मान म्हाका हांव 
ब्रह्माचोच एक अंश (अहं ब्रह्मास्मि) म्हूण शिकयलें. हांव समाजाचो अंश, समाजाचें 
आनी देशाचे जें हीत तेंच म्हजें हीत, म्हूण केन्ना शिकयले ना. देखून हांव जेन्ना म्हजे 
उदरगतिचो विचार करतां तेन्ना म्हज्याच मोक्षाचो करतां. समाजाचे आनी देशाचे 
उदरगतिचें हांव म्हाका कांयच लावन घेना. दुसऱ्यांची दुख्खां पळोवन हांव दुख्खी 
जायना. दुसऱ्यांची सुखां पळोवन सुखी जायना. 'दुसरे' आसले कितें, नासले किते, 
म्हाका सारके. आमकां राष्ट्रीय चारित्र्य ना. कित्याक, राष्ट्राची संकल्पनाच केन्ना आमचे 
तकलेत उदेवंक पावली ना. “आपूण आपणाक, देव समेस्तांक' हेंच शाणेपण जांच्या 
शिरंत्रांनी घोळटा ते देशाचो, राष्ट्राचो विचार केन्नाच करूंक पावपाचे नात. असल्यांचो 
उद्धार देवाचो अवतार कितें करतलो ? तो खर्शेतलो. निर्शेतलो आनी मोन्यानी उठून 
वतलो. 

गझनीच्या महम्मदा वांगडा अड्बेरुनी नांवाचो एक अरबी विद्वान ह्या देशांत 
आयिल्लो. हिनदुधर्माचो अभ्यासं करपाखातीर. ताणे एक सुंदर पुस्तक बरयलां. तातूंत 
तो म्हणटा, 'संवसारांत आपणाल्या धर्मा सारको दुसरो धर्म ना” असो हिन्दू लोकांचो 
समज जाला. अलूबरुनी बाराव्या शतमानांतलो. आठ शतमानां उपरांत लेगीत 
आमच्यांत व्हडलो सो फरक पडला, अशें म्हणूं येना. आमी अहंमन्य, आमी गर्विश्ट 
आनी कुड्डे लोक. जे मेरेन आमी सुवार्थी, अप्रामाणीक, फटींग, उणाक, गर्विश्‍्ट आनी 
दुश्ट म्हणपाचें आमकां कळचें ना, तें आमकां आमचो धर्म सांगचो ना, ते मेरेन देवान 
कितलेय अवतार घेवं, ते कांयच करूंक पावपाचे नात. 

XK 

आग्याची हिसपापटी 


तो एका सारको शीण काडपाक लागलो. आपणे इतलें केले, इतलें दिले, तरी 
आसतना तुमी कोणूच आपणालें नांव घेनात. सगळ्यांनी आपणाक कुशीक उडयला. 
सगळे सगळ्यो म्हत्त्वाच्यो सुवातो आडावन बसल्यात. भितरले भितर सगळे वांढून 
खातात...... एक आनी दोन न्हय, अंत आनी पार नाशिल्ले शीण. घाण मारताली 
सामकी. पुणून म्हाका ताची काकुळट दिसली. 


जाणटेपणांत सगळ्यांची कूड दुबळी जाता. कांय जाणांचें कुडी वांगडा मनूय 
दुबळें जाता. जिस्त ह्या वेळार ते आपणाल्या भाग्याची हिसपापटी घेवन बसतात. आनी 
आयुश्यांत आपणे कितें जोडलें, जोडपाचें आशिल्लें तांतळें कितें उरलें हो हिशोब 
पळोवपाक लागतात. खरेपणानशीं, हे हिसपापट्येंत जें जोडलें ताचीच वळेरी बरी 
व्हडली आसता. पुणून हांची नदर हे वळेरे बदला जें जोडूंक पावळे नात तेच वळेरेचेर 
जिस्त वचून थिरावता. आनी मागीर ते आपणाल्या भाग्याक दुशण दिवपाक लागतात ! 
भाग्यान ऐन त्या वेळार घात मारलो, दिवपाचें तें ताणे दिलें ना, तें हिमटें जालें, अशे 
तांकां दिसपाक लागता. उपरांत अचकीत तांगेळी नदर तांगेल्या सांगात्यांचेर पडटा. 'हेच 
ते चोर. हांणीच आपणाक हें मेळूंक दिलें ना” अशें म्हणून ते तांचेर घसरतात. 

काळजांत भितर एकठांय जाल्लो सगळो चिखोल मनाच्या दुबळेपणाचो आधार 
घेवन वयर आयला, तो आपणालें जिवितूच सगळें खोदोळ करून उड्यता म्हणपाचें 
बावड्यांच्या लक्षांतूच येना. 


कोणाचें आयुश्य आतां मेरेन पुराय संतोशान गेलां ? कोणाक आतां मेरेन जाय 
आशिल्ठें सगळें मेळूळां ? सगळ्यांच्या वांट्याक अडचणी आयल्यात. सगळ्यांक दुख्खां 
` सोंसचीं पडल्यांत. सगळ्यांचेर अरिश्टां कोंसळूळयांत. आनी अमेसां तर एका फुडलीं 
एक पदरांत पडल्यात. एक्कान एक मनशाच्या. हांतठें कोणाक कितेंच चुकोवंक येवंक 
ना. 
पुणून ह्यो सगळयो गजाली जिवितांत येतात तश्यो वतात म्हणपाचें मनशाक 
कळूळें जाल्यार तांचे कडेन पळोवपाची तागेली नदरूच बदलती. ह्यो सगळ्यो मिथ्या 
गजाली. सदांकाळ आपणा सांगाताक रावपाक येवंक नात म्हणपाचें ताका समजतले. 
आनी तागेलें मन तांचे पेल्यान वतलें. गंगेत फकत निर्मळ उदकूच व्हांवता अशें ना. 
कितलोसो गाळूय ती आपणा वांगडा व्हांवोवन हाडटा. पुणून गंगेचे म्हत्त्वाचें तें हे- गाळ 

ती पोंदा दवरता. वयल्यान फकत निर्मळ उदकूच व्हांवयता. म्हुण्णूच तिका आमी पवित्र 
मानतात. 
` जिवितांत सत्‌ आनी मिथ्या दोनूय सारक्याच प्रमाणांत भरसून येतात. मनशाक 

मिथ्या पोंदा दवरूंक येवंक जाय. वयल्यान निर्मळ सत्यूच व्हांवूंक जाय. 

आमगेले म्हालगडे कितले खोलायेंत देंवन येवजिताले ! 

ते म्हणटाले, मनशाक शंबर वर्साचें आयुश्य मेळूळां. शंबरूय वर्सा ताणे करण्यो 
करीत जियेवंक जाय - 'कुर्वेननेवेह कर्माणि जिवीविषेत्‌ शतं समाः’ इतलेंच सांगून ते 
वोगी रावूंक नाशिल्ले. ते मुखार वचून म्हणटाले, 'एवम्‌ त्वयि' - हीच एक वाट तुजे 
मुखार उकती आसा. 'नान्यथेतोस्ति' दुसरी वाट ना. हातूंत शंबर वर्सा जियेवपा परस 
आयुश्य सोंपऽसर 'करण्यो करीत” जियेवपाचेर तांगेलो चड भर आशिल्लो. 'निवृत्ती' 
(रिटायरमेन्ट) नाच मनशाक, निमाण्या खिणा मेरेन करण्यो करीत जियेवपाचें ताणे, 
अशें तांचें म्हणणें आशिल्लें. पुणून, ते ते पिरायेर त्यो त्यो करण्यो. आयुश्यभर एकेच 
तरेच्यो न्हय, हेंवूय तांणी स्पस्ट केल्लें. ते खातीर तांणी शंबर वर्साच्या आयुश्याचे चार 
वांटे केल्ले आनी एका एका वांट्याक एका एका 'आश्रमा' चें नांव दिल्ले. त्या त्या 
'आश्रमांत' त्यो त्यो करण्यो. ह्या चारांतलो म्हत्त्वाचो तो गृहस्थाश्रम. पंचवीस पसून 
पन्नास वर्सा मेरेनचे पिरायेचो. मान भोवमान, सत्या संपत सगळें कितें जोडपाचें आनी 
भोगपाचें तें हे पिरायेर; हें सगळें जोडपाक जाय आशिल्ले ज्ञान, कर्मकौशल बी सगळे 
जोडपाचें तें पंचवीस वर्सा आदले पिरायेर, ब्रह्मचयश्रिमांत. पन्नास भर जालीं म्हणटकूच 
गृहस्थाश्रमांतल्यान भायर सरून वानप्रस्थाश्रमांत वचपाचें. ह्या तिसऱया आश्रमांत 
लोकांक दीत रावपाचें. पंच्यास्तर वर्साचेर पावतकूच हेंवूय सोडून दिवपाचें. दुसरे तरेन 
जियेवपाचें. अध्यात्माचेर भर दिवन. 

आयुश्याचें कितलें सुंदर “प्लॅनिंग” करून दिल्लें तांणी आमकां ! स्पर्धेकूय सुवात 
नाशिल्ली. शिणांकूय निमित्य मेळनाशिल्ले. 

हांव म्हजेंच जिवीत नियाळूंक लागलों. 

पंचावन वर्साचे पिरायेर पावतकूच एकदीस अवचीत्‌ दिसपाक लागले, आतां 
पयलीं भाशेन हांगा थंय वचप जायना. पुरो जाता. कांय कांय गजािंचो उगडास उरना. 
विसर पडटा. कांय गजाली तर लक्षांत लेगीत वचनात. एका कानांतल्यान भितर सरून 
दुसऱ्या कानांतल्यान आपशीं भायर सरतात. जिवितान जाणटेपणांत पावल दवरलां. 

आतां व्याप इल्लो इल्लो उणो करीत वचूंक जाय. ज्या मळांचेर इतलीं वर्सा 
कर्तुत्व गाजयले त्या मळां वयल्यान आतां आपूण जावन कडेक सरूंक जाय, नवे पिळगे 
खातीर ती उक्ती करूंक जाय, तांगेलें कर्तुत्व पळोवन 'जावं, हांव बेवारशी मरपाचों ना” 
ह्या संतोशान रावंक जाय. 

अवचीत्‌ विनोबांचो आवाज भितर काळजांत आयकूंक आयलो, “पचपन के बाद 

बचपन.” रोखडोच निर्णय घेतलो. दोन तीन वर्सा भितर कितल्याश्या व्यापांतल्यान आंग 
काडून घेतलें. कांय गजालींतल्यान तर मन लेगीत काडून घेतलें. म्हळें, आयुश्याचे बँक 
- बँलेंसींत आतां कितलीं वर्सा उरल्यांत जातीं, कोण सांगतलो. जें किते करपाचें, 
जोडपाचें, भोगपाचें आशिल्लें तें सगळें करून जोडून भोगून जाछें. आतां 'येता तो दीस 
फाड्याचो' अशें धरून जें कितें 'दिवपाचें' उरलां तें दिवन उड़ोवपाचें. मात लेगीत 
आळसाय करी नासतना, आयचें फाल्यांचेर धुकली नासतना. 

आयज, फाटल्या धा बारा वर्साच्या जिवितावयल्यान नदर भोंवडायतां तेन्ना 
तोंडांतल्यान उतरां फुट्टात, 'ह्या धा बारा वर्सात जें काम करूंक पावलों तितलें आदल्या 
पंचावन वर्सात करूंक नाशिल्लें.' दिसाक धा-धा, बारा-बारा, केन्ना केन्ना पंदरा पंदरा 
वरां लेगीत काम केलां. पुरो जायनासतना, वाजे नासतना. म्हज्या जिवितांतलो 
सगळ्यांत चड सर्जक काळ (क्रियेटीव्ह पीरियड) खंयचो काय म्हूण कोणूय विचारीत, 
जाल्यार हांव सांगपी, “हो, निमाण्या धा बारा वर्साचो.' कोणे म्हळां, उगडास जायना, 
old age, far from being sluggish and feeble, is really very 
lively, and perpetually active. खरें हैं, म्हणपाचें अणभवान म्हाका समजलां. 
फाल्यां, धरया, कोणेय रहें. 'तुगेळें हें जाणटेपण म्हाका दी, हांव म्हगेले तरणेपण तुका 
दितां. जाल्यार हांव मनापसून म्हणपी, 'तुगेलें तरणेपण तुजेच कडेन दवर, ते ते 
पिरायेचे ते ते आनंद आसतात. आयचे म्हजे पिरायेचे आनंद तरणेपणाच्या सुखां खातीर 
हांव कोण्णाक दिवपाचों ना.” 

हालीं मनाक एक नवी भूक लागल्या. हें बरोवंक जाय, तें बरीवंक जाय' म्हूण. 
जें तकलेंत घोळय तें लेगीत आतां सोडून दिवपाक जाय. खूब बरयले. आनीक कायच 
बरयलें ना म्हूण कोणाचेंच कसलेंच लुकसान जावपाचें ना. कोणाचेंच कितेच अडून 
उरपाचें ना. एक दोन प्रकल्प हातांत आसात. ते ह्या दोन चार वर्सात आयुश्य मेळूळे 
जाल्यार पुरतें करतलों आनी थांबतलों म्हणटा. 

उपरांत कसो जियेतलों, खबर ना. घडये देवळांतले घांटी भाशेन वा मेजा वयल्या 
कोशा भाशेन जियेन. कोणेय वाजयल्यार घांट वाजतली. ना जाल्यार ती देवळांत 
हुमकळळेली उरतली. कोश मेजार आसतलो. सगळी उतरां तांच्या अर्था सयत घेवन. 
कोणेय उकतो करचो, उतर सोदून काडचें आनी अर्थ समजून घेवचो. कोश केन्ना ह्या 
उतराचो हो अर्थ अशें आपूण जावन कोणाक सांगूंक वचना. 

स्थितप्रज्ञा परसूय अदीक ओडलायणी स्थिती ही. 

देवा, जाणटेपणांत भाग्याची हिसपापटी घेवन बसपाची बुदूद म्हज्यांत केन्ना 
जागीच जावंक दिवं नाका. म्हज्याच हस्तुकीं म्हज्या जिविताचो अवमान जावंक दिवं 
नाका. म्हजी एकूच प्रार्थना ही तुका. 

कितल्या-श्या वर्सा उपरांत सेवाग्रामाक पाविल्लों. आश्रमांतूच राविल्लों. आश्रम 
तस्सो आसा. पस्तीस वर्सा पयलीं पळेल्लो तसो. 

भोंवतणचो वाटार मातू साप बदल्ला. 

आदल्या कांय इश्टांक मेळूळों. तेवूय तश्शे आसात. भायल्यान मात्‌ तेवूय 
बदल्ल्यात. सांगचें पडटा, आपूण अमको म्हूण. 

म्हजेंय रूप बदल्लां अशें ते म्हणटात. 

सांजची प्रार्थना सोंपतकूच एकलो म्हऱ्यांत आयलो आनी विचारपाक लागलो, 
'पहचाना मुझको?” खीणभर नियाळून पळेछे आनी रोखडोच वळखलों, “अरे आप? 
आपने तो अपनी शक्ल-सूरत भी बदल डाली है.” हांवें अजापून म्हळे आनी एका व्हड 
मनशाचें नांव घेवन विचारलें, “आप उनके साथ रहते थे न?” 

म्हणपाक लागलो, 'हय. पुणून आयज हांव ताचे सरीं राव ना. आठ वर्सा जालीं, 
हांगा दत्तपुराक आसतां.' 

“आठ वर्सा?” म्हजे जिबे वयल्यान अजापान उतरां फुटलीं. 

'हय... म्हजो भ्रम-निरास जालो. | [ 

कित्याक भ्रम-निरास जालो, हें विचारचेंशें दिशिल्लें. पुणून म्हळे, आसूं भोंगूं. खूब 
जाणांचें अशें जाता. पयसल्यान तांकां दोंगर सदांच सुंदर दिसतात. म्हऱ्यांत पावतकूच 
तांकां कांटे खुंटे तोंपपाक लागतात. मागीर निर्शेवन ते परततात. तशे म्हळें, हाचे जालां 
जातले. हांवें इतलेच म्हळे, “गांधीं सरीं पाविल्लो कोणूच तांकां सोडून वचूंक ना.' 

'खंय गांधी आनी खंय हो' तो उलोवपाक लागलो. “साप्प ल्हान मनीस हो. हाचे 
सारको आत्मकेन्द्रीत मनीस दुसरो ना. मदर तेरेझाच्या वावराची मात-शी तुस्त कर, हो 
तापतलो. तुमकां भायल्याच लोकांची ओड, घरच्या लोकांचें महत्त्व तुमकां निखाळूस ना, 
अशें म्हणटलो आनी तुजेकडेन उलोवपाचेंच बंद करतलो. आपणाक मॅगॅसॅसे अँवार्ड 
मेळचो म्हूण हाणे ज्यो लटपटी खटपटी केल्यात तांचो तुका अदमास आसचो ना. आतां 
नोबेल इनामाचेर नदर लावन बसला. मदर तेरेझाक मेळूळां जाल्यार आपणाक कित्याक 
मेळचें न्हय, आपूण तिचे परस ल्हान न्हय, अशें म्हणटा. तोंडान नाका सांगूं. तो ज्यो 
लटपटी खटपटी करता त्यो तुमकां दिश्टी पडच्यो नात. तुमकां तो व्हडलो संतूच कसो 
दिसतलो. सामको निःस्पृह. तो कोण, कसो, कात, हें ताचे म्हऱ्यांत राविल्ल्याकूच 
कळपाचे. खूब अहंकार ताका आपणाचो आनी आपणाल्या वावराचो...' 

खूब कोडसाणेन उल्यलो. 

मनांत म्हळे, 'बरोच दुखावला जावंक जाय हो ताचे कडल्यान.' 

वोगी रावन आयकून घेतले. 

म्हज्या दोळ्यांमुखार त्याच खिणाक विनोबांची मूर्त उबी रावली - 

गांधींची हत्या जाल्या ते मेरेन विनोबांक कोण सारको बळख नाशिल्लो. गांधी 
भोंवतणी जमिल्ल्या विद्वानां भितरलो एक व्हड विद्वान; वेदांपसून चलत आयिल्लो 
सगळो भारतीय विचार कोळून पियेल्लो एक आचार्य; मराठी, हिन्दी, गुजराती, बंगाली 
भाशेंतळें सगळे संत-साहित्य पचयल्लो एक सत्पुरुस; एक चारित्र्यवान संत, थोडोभोव 
चक्रम, हीच तांची नामना आशिल्ली. वर्ध्याक हांव गेलां त्या वेळार लेगीत लोक तांकां 
फकत संत विनोबा म्हण वळखताले. गांधींच्या विचारांक ते नवे आयाम जोडून दितले, 
ध्येयवाद्यांची एक व्हडली फौज ते देशांत उबी करतले, देशांत एक नवें चैतन्य 
पातळायतले, हाचो तांगेल्या लागिंच्या सांगात्यांक लेगीत अदमास नाशिल्लो. 

हैदराबादेक सर्वोदय संमेलन भरपाचें आशिल्लें. ह्या संमेलनात वांटो घेवपा 
खातीर विनोबा पवनारच्या आपणाल्या आश्रमांतल्यान भायर सरले. पांयांनी चलत 
हैदराबादेक गेले. ते मुस्तींत तेळंगणांत दिसाचे पोलीस आनी रातचे कम्युनिस्ट धुमशेणां 
कांडटाले. सगळे हुस्क्यांत पडिल्ले. तेलंगणांतलो प्रस्न सारको समजून घेवपाक विनोबा 
संमेलन सोंपतकूच तेळंगणाक गेले. पोचमपल्ली नांवाच्या एका गांवांत पाविल्ले. तांचे 
भेटेक ह्या गांवांत कांय हरिजन आयले. तांणी म्हळें, “आमकां कसपाक आमचे 
मालकेची थोडिशी भूंय मेळत जाल्यार तेलंगणांतलो हो प्रस्न आपसूक सुट्टलो. 

'कितलिशी भूय जाय पडटली तुमकां?' विनोबांनी तांकां विचारलें. 

अंयशीं एकड मेळत जाल्यार खूब जाली 

सांजची प्रार्थना जातकूच विनोबांनी प्रार्थनेक आयिल्ल्या लोकांक विचारले 
“हांकां अंयशीं एकड भूंय दिवपी तुमचे मजगतीं कोणूच ना?' 

एकलो उठलो आनी ताणे सांगलें, “हांव शंबर एकड भूंय दिवंक तयार आसां.' 

आनी त्याच खिणाक ताणे दानपत्र बरोवन विनोबांच्या हातांत दिलें. | 

विनोबांक ते रातीं न्हीद पडली ना. 'हांव मागतां अंयशीं एकड भूंय आनी म्हाका 
मेळटा शंबर एकड़! हाचो कितें म्हूण अर्थ लावपाचो हांवें? तूं माग, तुका भूंय मेळटली, 
अशें देवान सूचोवंक बी ना मू म्हाका? हांवें भूय मागपाचें काम हातांत घेवचें, अशें बी 
देवाच्या मनांत ना मू ? देव मनशाकडेन हेच भाशेन उल्यता. कुरवांनीच शिटकायता 
देवाचोच हो संकेत आसूंक जाय' ह्या भावार्थान विनोबा त्या दिसा सावन जे भोंवपाक 
लागले ते तेरा चवदा वर्सा एका सारके पांयांनी भोंवत रावले. गांधी आतां विनोबाच्या 
रुंपान काम करपाक लागल्यात असो-सो कितें भास जावपाक लागलो. विनोबांत 
लोकांक गांधी दिश्टी पडले. तेरा चवदा वर्सा विनोबा पुराय भारत-वर्ष पायांनी भोवले. 
देश 'पादाक्रान्त केलो' म्हळ्यार जाता. तांगेल्या भूदान यज्ञाक लागून देशांत एक नवें 

वारें व्हांवपाक लागलें. देशभक्तांची एक पुराय नवी पिळगी तांणी निर्माण केली. 
हजारांनी व्याख्यानां दिलीं. हजारांनी लाखांनी लोकांकडेन लार्गिचो संबंद जोडलो. 
लाखांनी एकड भूंय घेवन लोकांक वांटली. विनोबांचें कर्तुत्व पळोवन तांचे परस पिरायेन 
जाणरे तांगेले सांगाती लेगीत आमी पिरायेन 'सीनियर' आसूंत, वावराचे आनी 
कर्तृत्वाचे नदरेन विनोबा आमचे सीनियर-मोस्ट सांगाती अशे म्हणपाक लागले. 

एक दीस विनोबांक अकस्मात दिसपाक लागलें, आतां पयलीं भाशेन कामां 
जायनात. पयलीं भाशेन पांयांनी भोंवप जायना. कूड पयलीं दिताली तसो आतां आधार 
दिना. आतां आपणे कडेक सरूंक जाय. कामां करपाक नवे पिळगेंतले जायते जाण 
मुखार आयल्यात. तांच्या हातांत कामां दिवन आपणे मेकळो जावंक जाय. आपणाली 
आतां संवसाराक व्हडलिशी गरजूय उरूक ना. 

दुसऱ्याच दिसा तांणी सगळ्या कार्यांतल्यान आंग काडून घेतलें. ते आशिल्ले तशे 
आपणाल्या पवनारच्या आश्रमांत परतले. परतले उपरांत आतां मेरेन केल्ल्या 
कामांतल्यान तांणी मनूय काडून घेतलें. इतलेंच न्हय, तर येदो व्हडलो भूदान यज्ञ जाणे 
चल्यल्लो तो विनोबा वेगळो आनी आतां पवनाराक येवन रावला तो वेगळो जाल्छेवरी 
चलपाक लागले. त्या विनोबाक ते साप्प विसरले. ताका तकलेंतलो पुसुनूच उडयलो. त्या 
विनोबाचो आनी तागेल्या कार्याचो केन्ना उगडास लेगीत काडलो ना. तोंडान केन्ना 
उच्चार लेगीत केलो ना. 

कर्तुत्वाचो अभिमान मनांत उरुंकूच दिलो ना. साप्प पुसून उड्यलो. 

गांधी सोडीत जाल्यार इतलो निरहंकारी मनीस हारिंच्या काळार दुसरो पळोवंक 
मेळचो ना. 

विनोबांविशीं कोणायचीं कसलींय मत्तां आसूंत, तांचेविशीं कोणाकूय कितलेय 
शीण आसूंत, तांगेल्या सभावाच्या ह्या एका आंगा मुखार सगळ्यांची तकली बागुंकूच 
जाय. 

मनशाक सकल ओडपी जायत्यो ओडी आसात. ह्या ओडींत सगळ्यांत व्हडली 
ओड मान-भोवमानाची. ती मनशाक केन्ना आनी कशी सकल ओडीत, सांगूं येना. ती 
. ताका सकल ओडपाक लागल्या म्हणपाचें ताच्या हक्षांतूय येवंक दिना. मनीस आपणाले 
ऐन उमेदिचे पिरायेर खंयचेंय तरी एक काम 'सेवा' म्हृण आपणाल्या हातांत घेता. ती 
मागीर देशाची सेवा आसूं, समाजाची आसूं. हातांत घेतना मनीस ती भोंवतणच्या 
जिवितांतलें खंयचेंय तरी एक दैन्य पयस करपा खातीर घेता. तातूंत तागेलो “सुवार्थ' 
कसलोच नासता. लोकांनी तागेली उवेखणी केली, ताच्यो बकच्छायो केल्यो तरूय तो 
फाटीं सरना. विरोधाचीय पर्वा करिना. आपणाली लागणूक धरून तो सेवा करता. इल्लो 
इल्लो करून तो हे सेवेकडेन एकरूप जाता. तो तान-भूक लेगीत विसरता. सेवेंतूच 
तन्मय जाता. सेवेंतूच ताका आनंद मेळपाक लागता. एकलो पडलो जाल्यारूय तो 

एकलोच निर्शेनासतना मुखार वता. 

ल्हवू ल्हवू ताच्या वावराकडेन लोकांचें लक्ष वता. तागेळे निश्ठेची आनी 
चिकाटेची ते तोखणाय करपाक लागतात. आनी एक दीस तांकां केन्नाय तरी हाचो 
सत्कार करूंक जाय अशें दिसपाक लागता. आनी ते ताचो मान-भोवमानान सत्कार 
करतात. 

सकल पडपाचो खीण खरेपणानशीं होच आसता. मनीस भितरल्यान जागरूक 
उरलो ना जाल्यार आपूण सकल पडपाक लागलां म्हणपाचें ताच्या लक्षांतूय येवचें ना. 
मानभोवमानाच्या आनी किर्तिच्या जाळांत आपूण आतां घुस्पत वचूंक लागलां म्हणपाचें 
ताका मातपसून कळपाचेंय ना. 

मान-भोवमानाची ओड एक आकांताची ओड, मानभोवमानाची इल्ली-शी रूच 
लागल्यार पुरो, मनशाक ल्हवू ल्हवू ताचें एके तरेचें व्यसन लागता. आनीक इल्डो 
भोवमान, आनीक इल्छो, करीत करीत मनीस ताच्या नादाक लागता. उपरांत मान- 
भोवमाना बगर सत्कर्म करपाची ताची बुद्दूय ना जाता. साप भंगता. सोय्याचें व्यसन 
लागिल्ल्या मनशाक जशें सोरो घेतले बगर कितेंच करीन दिसना, करपाची उर्वाच 
जायना, तशेंशें कितें मनशाचें जाता. जातूंत मान-भोवमान ना असलें कसलेच काम 
ताका करीन-शें दिसना. करपाची उर्बाच येना. कसलोय वावर हातांत धेवं, तो मान- 
भोवमानाची उमेद बाळगिता. कांयच न्हय जाल्यार लोकांनी तुस्त तरी करुकूच जाय 
म्हूण आंवडेता. धरया, तुस्त कोणे केली ना जाल्यार, ताका आपणालो अवमान जाल्ले 
वरी दिसता. लोकांविशीं मनांत तो एक गांठ घाळून घेता आनी हे सगळे इंग्रात लोक, 
हांच्या बय्याखातीर कोणेच कितेंच करूंक जायना” अशें बडबडूंक लागता. 

कांय कवींक आनी कलाकारांक पळोवचें. काकुळट दिसतली तांची. आपणाली 
तुस्त आयकून आयकून ते इतले 'बेबदे' जातात की चुकून दुसर्‍या कोणाची तुस्त 
चिल्ली कानार पडली जाल्यार ते फटक करून उसळटात. तांकां ती सोंसना जाता 
आनी ते ह्या दुसऱ्याची नसाय करपाक लागतात. तांकां बदनाम करपांतूच तांकां मागीर 
एके तरेची खोस भोगपाक लागता. 

मान-भोवमानाचें व्यसन लागिल्लो मनीस आदलो केन्ना उरच ना. 

मान-भोवमानांतल्यान अहंकार, अहंकारांतल्यान मद, मदांतल्यान कैफ आनी 
कैफांतल्यान मनशाचो बुद्धिभ्रंश जालो म्हणटकूच मनीस खंयचे खंय व्हांवून वता. 

ताच्यांतलो विवेकूच ना जाता. 

मान-भोवमानाचे हे अवनतींतल्यान आमी आमकां सांबाळून घेतले जाल्यार दोन 
गजािंची आमी खूब जतनाय धेवंक जाय. 

१) आमच्या ध्येयाची एकतारी आमच्या काळजांत एका सारकी वाजत रावतली 

इतली जागरूकताय भिंतर दवरूंक जाय. आनी 


८२ : समिधा 


२) आमची सगळी बुदूद-शक्ती खर्चुनूय आमच्या आयुश्यांत केनाच पूर्ण 
जावंक पावचें ना असलेच तरेचें एक व्हड ध्येय दोळ्यां मुखार दवरूक जाय. 

ह्यो दोन जतनायो आमी घेवंक पावले जाल्यार थोड्या-श्या जैतान आमी केन्ना 
भुल्ठुसून वचचे नात. आनी मान-सन्मानाच्या नादाक निखाळूस लागचे नात. 

* आनी धरुंया, मान-भोवमान आमकां मेळूळोच जाल्यार, आमी आमचो विवेक 
केन्ना होगडावचे नात. 'हो भोवमान म्हजो न्हय, म्हज्या वावराचो, म्हज्या ध्येयाचो. म्हर्जे 
ध्येय ल्हाना-समानांतलें न्हय. तें एक व्हड ध्येय. म्हज्या एकल्याच्या कर्तुत्वान केन्ना पूर्ण 
जावपाचें न्हय; म्हजे सारके वा म्हणुंया, म्हज्याकूय शेंकड्यांनी वांट्यांनी व्हड, 
शेंकड्यांनी लोकांनी आपणाछें पुराय जिवीत ह्या ध्येयाक ओंपळें जाल्यारूच पुरो जावंक 
पावतलें असलें, इतले व्हड. इतलें दीर्घकालीन. देखून ह्या वावराक आपणालें जिवीत 
ओंपपाक नव्या लोकांक प्रेरणा जावंची म्हुण्णूच हो भोवमान हांव घेतां' अशें मनापसून 
मानून आमी तो घेतले. 

अवचीत म्हाका सेवाग्रामासावन पवनाराक वचून येवचें-शें दिसले. पवनाराक 
काम कांय नाशिल्लें. कोणाक मेळपाचेंय नाशिल्लें. पुणून मनोहर दिवाणांचे समाधीर 
तकली तेंकोवन येवचें अशें खोलायेन दिसपाक लागलें. मनोहरजींक वर्ध्या भायलो 
संवसार व्हडलोसो वळखना. पुणून महात्मा गांधींनी तांकां महात्मा” म्हळूळे, हें विसरूंक 
फावना. आमच्या देशांत महारोगी लोकांची सेवा फकत किरिस्तांव मिशनरीच करीत 
आयिल्ले. हिन्दी लोकांत ही सेवा करपी पयले पंगतिच्या दोगां-तिगांत मनोहरजींचो 
आसपाव जाता. वर्ध्याक सावन पवनाराक वतना वाटेर दत्तपूर नांवाची एक सुवात 
येता. थंय मनोहरजींचो आश्रम आसा. आश्रम कसलो, महारोग्यांची एक वसणुकूच 
म्हळ्यार जाता. शें दोन-शें महारोगी थंय रावतात. अन्न पिकयतात, छुगटां विणटात, 
तरांतरांचे ग्रामोद्योग चल्यतात. एक देखदेणो आदर्श गांवूच म्हळ्यार जाता. 
मनोहरजींनी आपणाले पुराय आयुश्य झरोवन तो उबो केल्लो. 

स्वराज्य आयले आनी महारोग्यांचे सेवेचें 'राष्ट्रीयकरण' जाले... मनोहरजीचे हे 
संस्थेत नवे लोक आयले. नवे जाणकार आयले. मनोहरजी आनी तांचे भितर वाद 
जावपाक लागले. मनोहरजीं विशीं सगळ्यांक आदर. पुणून तांगेली काम करपाची तरा 
आनी हांगेली तरा, हांच्यांत मेळ बसना जालो. सगळ्यांकूच मनस्ताप जावपाक लागले. 

विनोबांच्या कानार ही गजाल पावली. खरें म्हळ्यार, विनोबांनी मनोहरजींच्या 
अदनि रावपाचें. कित्याक, मनोहरजी हे विनोबांच्या निश्ठावंत दोगां-चवगां शिश्यां 
मजगतचे एक. पुणून, विनोबा, विनोबा आशिल्ले. तांणी मनोहरजींक आपोवन घेतले 
आनी विचारलें, 'का रे मनोहर, तूं मरणार नाहीस का?” 

'मरणार.' 

“मेल्यानंतर तुझ्या दत्तपूरचं काय होणार?” 

'नवीन लोक येऊन चाळवणार'. 
'मग आजच मरून घे. देऊन टाक ती संस्था नवीन लोकांच्या हातांत' विनोबांनी | 
निर्वाळो दिलो. 
मनोहरजींनी त्याच खिणाक संस्थेंतल्यान आंग काडून घेतलें. इतलेंच न्हय तर 
मनूय काडून घेतलें. विनोबांक मेळपाक म्हूण पवनाराक आयिल्ले ते पवनारांतच रावले. 
दत्तपुराक परतें पावल दवरलें ना. दत्तपुराचो उगडासूय केन्ना काडलो ना. पंचवीस तीस 
वर्सांचो आपणालो वावर, आपणालो सगळो भूतकाळ एका खिणांत तकळेतल्यान पुसून 
उडयलो. 
असले मनीस केन्ना कोणे. पळेल्यात व्हय? संवसार चलता तो असल्या 
निरहंकारी, निःस्वार्थी सेवकांच्या वावराक लागून, जांचो उगडास लेगीत फुडल्यो 
पिळग्यो काडिनात. 'मदर तेरेझा परस हांव व्हड' म्हणपी मनशांचें भायलें रूप कितलेंय 
सादें आसूं, तांचो वावर केदोय व्हड आसूं, ते तुमचे आमचे सारकेच ल्हान लोक. 
संवसाराक असल्या ल्हान छोकांची निखाळूस गरज ना. 
XK 

केन्ना केन्ना काकुळट दिसता मनशाची. आपूण एक दीस मरतलों म्हूण तो 
जाणा. मरण कशेंच चुकूंक येवंक ना, हेंवूय तो जाणा. मेले उपरांत आपूण उरचों ना 
हुण्णूय तो जाणा. तरी आसतना मेळे उपरांतूय चार दीस अदीक जियेवंक पळेता तो. 
ते खातीर कितल्यो लटपटी खटपटी करता तो ! मेले उपरांत लोकांक आपणालो 
उगडास उरचो म्हूण तो नाकानाका जाल्ल्यो गजाली करता. जाचे कडेन दुडू आसा तो 
दानधर्म करून उरूंक पळेता. कर्तुत्वी मनीस संस्था चलोवन रावंक पळेता. प्रतिभावंत 
पुस्तकां बरोवन दवरता. तर हें सगळे मिथ्या, माया” म्हणपी मनीस आपणालो संप्रदाय 
सुरू करून रावपाचो यल करता. बावड्याक अनंताचो अदमासूच नासुंये. अनंता मुखार 
पांच पंचवीस वर्सा कितें, शें दोनशें कितें, सारकींच म्हणपाचें बावड्याक खबर ना. 

कांय जाणानी 'आत्मो अमर' म्हूण एक सोद लावन खासा आपणाकूच धीर 
दिवपाचो एक यल केल्लो दिश्टी पडटा. कूड वचूं. आत्मो उरता. तो नवो जल्मूय घेता 
अशें ते म्हणटात. आत्मो अमर खरो, तो नवो जल्म घेता हेंवूय खरें. पुणून तो जे नवे 
कुडींत जल्म घेता ती कूड आनी आयची आमची कूड एक न्हय, हेंवूय तितलेंच खरें. 
नव्या जल्माचो आनी आयच्या आमचो कांय संबंद ना, हेंवूय खरें. “आत्मो अमर' हो 
धिरूय मेले उपरांत उरपाचे आमचे लटपटी खटपटिचेंच एक आंग म्हणचें पडटा. 

मागीर प्रस्न उपरासता, मनीस मेले उपरांत फाटल्यान ताचें कितें उरता ? 

रवींद्रनाथ ठाकुर ह्या प्रस्नाक एक सुंदर जाप दितात. ते म्हणटात, मनीस 
आपणाल्या जिवितांत करण्यो करून जें जें कितें निर्मिता तें सगळें उरता. फकत मनीस 
उरना. 

तांगेछी “सोनार तरी' नावाची एक कविता आसा : कवी एका जुंव्यार बसला. 
थंय ताचें शेत आसा. शेत पिकलां. कवी तें लुंवन काडटा. अवचीतू मळबांत ताका . 
पावशी कुपां दिश्टी पडटात. घडघडो सुरू जाता. म्हणटासर पावस पडूंक लागता. जुंव्या 
भोवतणचें न्हंये उदक वाखराचे धारे सारके तीख जावन चोय दिकांनी आनाळ्यो 
गुनाळयो काइंक लागता. कवी हुसक्यांत पडटा, हें सगळें लुंबन दवरलां ताचें आतां 
कितें जातलें ? तें व्हांवन वचचें ना मू ? हुंवार येवन सगळें बुडून वचचें ना मू ? ताका 
कितें करचे, समजना. येदेशें शेत. आनी आपूण हांगा एकलोच. ताका पलतड दिश्टी 
पडटा. पलतडीं एक गांव आसा. पुणून कुपांनी जसो कितें ताका धांपून दवरला. थंय 
ताका कांय झाडां दिश्टी पडटात. तिवूय काळे सावळे सारकीं उबीं आसात. थंय वचचें 
शें दिसता. पुणून कसो वतलो, समजना. कवी बुचकळ्यांत पडटा. इतल्यांत ताका एक 


फाटल्यान कितें उरता : ८५ 


टव्हडें दिश्टी पडटा. कोण एकलो गीत गायत गायत व्हेडें चल्यत व्हरता हें तो पळेता. 
व्हड्यान आपलें शीड सोडलां. आनी तें तुरतुरीत वचूंक लागलां. कोण काय देवा 
व्हडेकार हो ? कवीक तो वळखिचो वळखिचोसो दिसता. पुणून कोण जायत, समजना. 
सारकी वळख पडना. तोवूय कसलो, हे वाटेन ते वाटेन खंयच पळेना. उदक चिरीत 
व्हडें वता. दोशींवशीन ल्हारां फुट्टात. कवी व्हडेकाराक पळेता आनी मनांत म्हणटा, 
हांव वळखतां हाका. आनी कवी ताका उलो मारताः 'बाबारे, कोण तूं, खंय वता, 
खंयच्या विदेशांत. तार मात्शी तडीक हाडून लायशीत ? हांवें हांगा पीक काडून दवरलां. 
तें मादों तारींत घे. मागीर वच तूं, खंय वतलो थंय. दी तें तुका जाय ताका. पुणून हैं 
लुंवन दवरलां तें माती व्हड्यांत घे. जितलें घेवं येता तितलें घे.' व्हडें तडीक लागता. 
लुंबन दवरलेलें सगळें कवी तातूंत भरता. व्हडें चलोवपी विचारता, “आनीक आसा ?' 
कवी जाप दिता, 'आशिल्लें सगळें व्हड्यांत भरून दाळून दवरलां.” इतली जाप दिवन 
म्हणटा, “आतां म्हाकाय मात्सो भितर घे". 

“तुका ?” व्हडेकार विचारता 'तुका रे हांगा सुवात खंय आसा ?' आनी तो तार 
तडी वयली सोडटा. कवीक घेनासतना वता. 

तात्पर्य ? मनीस जल्मा येता. करण्यो करता आनी कितें-कितें निर्मिता. पुणून तो 
जें. कितें निर्मिता तांतलें कितेंच तो मरता तेन्ना आपणा वांगडा घेवन वचना. 
संवसारांतूच दवरून वता. बरें, जें निर्मिता ताचे वांगडा आपूण रावतलों म्हळ्यारूय तो 
रावंक पावना. संवसार ताका दवरून घेना. मनीस ही संवसारांत दवरपासारको वस्त 
निखाळूस न्हय. 

उजो उरला. पुणून उज्याचो जाणे पयलोच सोद लायलो तो खंय उरला ? तो 
कोण आशिल्लो, आमकां खबर ना. चाक उरलां. पुणून जाणे तें पयछेंच सोदून काडिल्हें 
तो उरूंक ना. ताचें नांव लेगीत आमकां खबर ना. आमचें जेवण खाण, न्हेसप पांगरप 
सगळे धर्म, कर्म, भाव, भास सगळें, आयजवेर जावन गेल्ल्या कौत आनी हिशोब 
नाशिल्ल्या लोकांक लागून आमक्रां मेळळां. कोण्णाचीं नांवां आमकां खबर नात, आमी 
कोणाक वळखनात. तांणी तें आमकां दिलें म्हूण आमकां मेळूळे. दिल्छें उरले, दिवपी 
मात्‌ उरले नात. 

जल्माक आयिल्डो जण एकलो संवसाराक कितें न्हय कितें दीत आसता. तेच 
खातीर तो जल्मा येता. संवसार तें सगळें घेता. एक गोटो लेगीत सोडिना. बरेंय धेता, 
वायदूय घेता. कितेंच ना जावंक दिना. पुणून मनीस जेन्ना म्हणटा, 'हांवें निर्मिल्ल्या 
गजालीं वांगडा हांवूंय रावतलों' म्हूण, तेन्ना संवसार ताका सांगता, 'तुका ? तुका 
दवरून घेवपाक संवसारांत सुवात रे खंय आसा ? तुका व्हरपाक मरण येवपाचें आसा. 
तें व्हरपाक येतलें तेन्ना तुजो सगळो हिशोब तें घेतलें. तो ताका दी आनी मोन्यांनी उठून 
वच. संवसारांत दवरून घेवपासारको तूं निखाळूस न्हय.' XX x 

संवसारांत खिणा-खिणाक कितेंय तरी नवें जल्माक येता. जल्माक येता तें खिणा 
खिणाक बदलत वता आनी बदलत बदलत एक दीस तें ना जाता. 

उत्पत्ती, स्थिती आनी ल्याची ही प्रक्रिया संवसारांत एका सारकी, मात लेगीत 
खंड पडनासतना, चलिल्ठी आमकां दिश्टी पडटा. हेच प्रक्रियेंतल्यान आमी जल्माक 
आयल्यात. आनी जियेवपा खातीर आमकां जल्म आनी मरण ह्या दोन तोंकां मदलें एक 
जिवीत मेळळां. हें जिवीत जियेवपा खातीर हेच प्रक्रियेन आमकां एक कूड दिल्या. 
कुडीन आमकां आमचें खाशेळें अशें एक व्यक्तित्व दिलां. 

कुडींत गिन्यानाचीं पांच आनी करणेची पांच अशीं धा इन्द्रियां आसात. ह्या धा 
इन्द्रियां भायर एक चित्त आसा. चित्ताक मन आनी बुदूद अशीं दोन आंगां आसात. 
मनाक लागून सुखाचो आनी दुख्खाचो आमकां अणभव धेवंक येता. जाल्यार, बुद्दीक 
लागून बरें-वायट, खरें-फट आमकां पारखूंक येता. 

मन आनी बुदूद हांका जोडपी आनीक एक इन्द्रीय आमच्यांत आसा. ताका 
आमी अंतःकरण वा अंतम्कर्ण ह्या नांवान वळखतात. अंतः म्हळ्यार भितरले आनी 
करण म्हळ्यार इन्द्रीय. अंतस्कर्णाक चाळंत भाशेंत आमी काळिजूय म्हणटात. 

पुणून, इतल्योय ह्यो गजाली मेलुनूय कुडींत, धरुंया, प्राण येवन रावंक 
नाशिल्लो, जाल्यार कूड जिवी उरची नाशिल्छी. मागीर, प्राण नाशिल्छे कुडीक संवसार 
एक तर उज्या सुवादीन करतलो आशिल्लो वा जमनींत फोंड मारून पुरतलो आशिल्लो. 
कुडींत सगळ्यांत चड मोल प्राणाक आसा. प्राण हो चैतन्याचो एक उन्मेश. 


हे तरेची प्राण, मन, बुद्द आनी इब्द्रियां आशिल्छी कूड फकत आमकांच 
मेळळ्या, अशें म्हणूंक येना. उत्पत्ती, स्थिती, लयाचे प्रक्रियेन फकत आमकांच जल्माक 
घाळूंक नात. आमचे भोंवतणी जे लाखांनी आनी कोटिंनी लोक जियेतात तांकांय हेच 
्रक्रियेन जल्माक घाल्यात. आमकां दिल्या तसलेच तरेच्यो कुडी तिणे तांकांय दिल्यात. 
आमकां मेळळ्यांत तसलेच तरेचीं जिवितां तांकांय मेळळयांत. 

आमी फकत आमगेरूच जल्माक येवंक नात. संवसारांत जल्माक आयल्यात. 
संवसारांत आमकां आमचे सारकेल्या ह्या सगळ्यांच्या सांगातांत जियेवपाचें आसा. 

ह्या सगळ्यांत आवय बापूय, भाव भयणी, बायल भुरगीं, सोयरी धायरीं, शेजारी 
पाजारी आनी इश्ट मित्र हीं मनशां आमकां चड लागिंचीं. हांच्या सांगातान आनी हांच्या 
आधारान आमकां जियेवपाचें आसा. हांचे पसून आमकां वेगळे काडूंक येना. हांचे पसून 
अलिप्त अशें जिवीत आमका ना. “संवसारांत कोण कोणाचो न्हय” हो अध्यात्म जिवीत 

जियेवपाक आमकां उपकारना. हे सगळे आमचे आनी आमी ह्या सगळ्यांचे हो अध्यात्म 
चलोवनूच आमी जियेवंक जाय. . 

हांचे आनी आमचे संबंद बरे आसत जाल्यार आमी सुखान बरे जियेवंक 
पावतले. इतलेंच न्हय, तर आमचे भोंवतणी आमी स्वर्ग लेगीत निर्माण करूंक पावतले. 
हांच्या आनी आमच्या संबंदांत खंयूंय वितुश्ट आयिल्ले आसत जाल्यार आमच्या 
जिवितांत दुख्खांच दुख्खां येवन भरसतलीं. आनी हीं वितुश्टां पयस करपाचो यल आमी 
केलो ना जाल्यार आमचें जिवीत आमकां नाका आसतना नरका पार्ट जावन वतले. 

देखून सुखान जियेवपा खातीर हांचे आनी आमचे संबंद बरे उरचे हाची जतनाय 
घेवप, ते जाता तितले चड इश्टागतिचे, मोगाचे वा आपलेपणाचे करपाक वावरप, हो 
जिवीत जियेवपाचो पयलो म्हत्वाचो नेम आमच्या हाताक लागता. 


पुणून संवसारांत आमी फकत आमच्या सोयऱयां धायऱयांच्या आनी इश्ट 
सांगात्यांच्या आधारान जियेनात. आमी एका समाजांत जियेतात. अश्या लोकां वांगडा 
आनी अश्या लोकांच्या आधारान जियेतात की जे आमचे सोयरेय नासतात, इश्ट 
सांगातीय नासतात. आमचे कोण नासतात. 

हे जे आमचे 'कोण न्हय” ते संवसारांत नाशिल्ले जाल्यार आमकां जियेवंकूच 
येवचें नाशिल्‍लें, जियेवप सामकें कठीण जावन पडटले आशिल्ले. हे जे आमचे 'कोण 
न्हय' तांच्यांत गंवडे नाशिल्ले जाल्यार आमकां रावपाक घरां बांदून मेळचीं नाशिल्ली. 
आमी वाऱ्यार पडटले आशिल्ले. मेस्त नाशिल्ले जाल्यार आमकां आमच्या घरांत फर्नीचर 
बसोवंक मेळचें नाशिल्छें. आमचे “कम्फर्टस्‌' उणे जातले आशिल्ले. शेतकामती नाशिल्ले 
जाल्यार जेवपा खावपाक आमकां तांदूळगोटो, भाजीपालो मेळचो नाशिल्छो. आमी 
उपाशी पडटले आशिल्ले. लुगटां विणपी कोण नाशिल्छे जाल्यार न्हेसपाक आमकां 
लुगटां मेळचीं नाशिल्लीं. नागडे भोंवपाचो प्रसंग आमचेर येतलो आशिल्लो. पसरकार 
नाशिल्ले जाल्यार आमकां मूग, चणे, दाळ, गंव, साकर, गोड, हींग, जिरें, मीठ, 
मिरसांग, कांयच खावंक मेळचें नाशिल्लें. आमच्यो खंयच्योच गरजो भागूंक पावच्यो 
नाशिल्ल्यो. समाजांत हे आमचे “कोण न्हय' आसात, "हूण आमच्यो गरजो भागूंक 
पावतात. 

खरेपणानशीं आमी हे आमचे “कोण न्हय' तांच्याच ध्चिरार आनी आधारार 
संवसारांत जियेतात. 

हाचो अर्थ, आमकां जशे आमच्या सोयऱया धायऱ्यां, इश्ट सांगात्यां पसून वेगळे 
काडूंक येना, तशे हे जे आमचे 'कोण न्हय' तांणी घडयल्ल्या समाजा पसुनूय वेगळे 
काडूंक येवपाचें ना. 

आमी, आमचे 'लागिंचे' सोयरेधायरे, आनी आमचे 'कोण न्हय' हांणी रचिल्लो 

आमचो समाज, अशीं तीन आंगां आमच्या जिविताक आसात. ह्या तिनूय आंगां 
मजगतीं एक सुसंवाद, एक सूरमेळ घडोवन हाडपाक वावरप हो जिवीत बरे भाशेन 
जियेवपाचो आनीक एक म्हत्वाचो नेम आमच्या हाताक लागता. 

जण एकलो आपणाल्या सुखा खातीर वावुरता खरो. पुणून आपणालें सूख 
आपणाल्या घरच्यांच्या सुखा आड वचचें ना, सोयऱया-धायऱयांच्या सुखा आड वचचें ना, 
इश्ट सांगात्यां आड वचचें ना, हाची जतनाय घेवन तो वावुरता. इतलेंच न्हय, तर 
आपणाल्या घरच्यांच्या आनी सोयय्यांच्या सुखा खातीर केन्नाकेन्ना आपणालें खाशेले 
सूख सोडपाचीय तयारी दवरता, तशी आपणाल्या आनी आपणाल्या घरच्यांच्या सुखा 
खातीर वावुरता आसतना तें समाजाच्या सुखा आड वचचेंना, हाचीय जतनाय घेवप, 
इतलेच न्हय, तर समाजाच्या बर्‍या भल्या खातीर आपणालें आनी आपणाल्या घरच्यांचे 
सूख सोडपाक तयार रावप हिवूय ताची लागणूक जावन पडटा. 

समाजाचो आनी आमचो संबंद इतलो दाट. 

जे आमचे कोण न्हय तेच खरेपणानशीं आमचे सगळ्यांत चड लागिचे. 

अन्नाडी मनशाक हे गजालिची जाणवीक नासूं, संस्कारी आनी जागरूक 
मनशाक आपणाल्या जिविताच्या ह्या डायमेन्शनाची - परिमाणाची - जाणवीक आसुंकूच 
जाय. आपणाले जिवीत म्हळ्यार फकत आपणालें निजाचें जिवीत न्हय, फकत सोयऱर्‍यां 
धायऱयां मजगतचें आपणाले जिवीत न्हय, आपणालें जिवीत म्हळ्यार आपणालें समाजी 
जिवीत, समाजांतलो एक ह्या रुपांतले जिवीत, हाची जागरूक जाणवीक जण एकल्याक 
आसुंकूच जाय. तें समाजाच्या सुखा आड वचचें ना, हाचीय जतनाय घेवप, इतळेंच 
न्हय, तर समाजांत कोण कोणाक नाडचो ना, कोण कोणाक पिडचो ना, कोण कोणाच्या 
माथ्यार बसचो ना, कोण कोणाच्या पांयां पोंदा चिड्डून रावचो ना, हाची जतनाय 
घेवनूच जण एकल्यान जिवीत जियेवंक जाय. | 

“आपूण आपणाक आनी देव समेस्तांक' हो अध्यात्म आमकां जिवीत सारके 
जियेवपाक उपकारा पडपाचो ना. 'हांव समेस्तांचो आनी समेस्त म्हजे' ह्या अध्यात्माक 
धरुनच आमी जियेवंक जाय. समाजाचें आयज मेरेन आमी कांयच लावन घेतिल्ले 
नासत जाल्यार हे मुखार आमी तें लावन घेवंक जाय. समाजाच्या बऱ्या-भल्यांतूच 
आमचें बरें भलें आसा, हें घट मतींत धरून आमी जियेवंक जाय. 

फाल्यां, आमी जेन्ना आसचे नात, तेन्नाय समाज आसतलो, हें आमीं विसरूंक 
फावना. 


जल्मा वांगडा जसो आमकां एक समाज मेळूळा, तसो एक देशूय मेळूळा. 
आमकां बरे भाशेन आनी सुखान जियेवंक मेळचें म्हूण जसो समाज बरे भाशेन चढूंक 
जाय, तसो देशूय बरे भाशेन चलूंक जाय. देश, धरुया, गुंडांच्या आनी पुंडांच्या हातांत 

गेलो, सुवार्थी आनी फटिंगांच्या हातांत पडलो. जाल्यार, आमकां सुखान जिवीत 
जियेवंक मेळपाचें ना. देखून देश गुंडांच्या, पुंडांच्या आनी फटिंगांच्या हातांत पडचो ना, 
हाची जतनाय आमकां घेवचीच पडटली. देशाचे हजार प्रस्न आसात. ते कशे सोडोवचे, 
हाचे हुस्के आमकां काडचेच पडटले. ते सोडोवपा खातीर आमकां आमचो हातभार 
लावचोच पडटलो. कांयच न्हय जाल्यार, आमकां लागून हे प्रस्न वाडचे नात, घुस्पूंक 
पावचे नात, हाची तरी जतनाय आमकां घेवचीच पडटली. मनीस ह्या रुपान आमी 
ल्हान आसूं, एका व्हड देशाचे आमी नागरीक, हैं आमच्यांनी विसरूक जावचें ना. 
आमचें सूख आमच्या देशाच्या बच्या-भल्या आड वचचें ना, हाची जतनाय आमकां 
घेवचीच पडटली. देशाच्या बऱ्या भल्यांत आपणालें बरें-भलें आसा हे मतींत धरून देशा 
खातीर आपणालीं सुखां सोडपाची, गरज पडल्यार, प्राण लेगीत ओंपपाची तयारी 
आमकां दवरची पडटली. देखून राजकर्ण ही अळशीक, शाण्या मनशान राजकर्णात 
पडचें न्हय हें तत्त्वज्ञान आमकां, जिवीत सरकें जियेवंक सोदतल्यांक उपकारपाचें ना. 
राजकर्ण हें आमच्या चार चवगांच्या जिविताचे एक पवित्र मळ, तातूंत अळशीक येवन 
पडिली आसत जाल्यार ती काडून उड़ोवप ही आपणाली एक पवित्र लागणूक, हे 
तत्त्वज्ञान चलणुकेंत हाडून राजकर्णांत पडपाचीय तयारी आमकां दवरची पडटली. 

जिविताचीं इतलींय हीं आंगां. हांतल्या एकाय आंगाची उवेखणी करून आमकां 
जिवीत जियेवंक येवपाचें ना. 


मनशान आपणाक संवसारांत घुस्पावन घेवंक जायना; हातूंत पडूंक जायना, 
तातूंत लक्ष घाळूंक जायना, ताचें कितेंच लावन घेवंक जायना, हें शिकोवपी अध्यात्म 
ताका मोक्ष जोडून दीत. धर्तरेर स्वर्ग केन्नाच निर्माण करूंक पावचो ना. 

मनीस जल्माक आयला तो धतरेर स्वर्ग निर्माण करपाखातीर. स्वर्ग निर्माण 
करपाच्या देवाच्या वावरांत तागेलो आधार मेळूंक पावचो, हे खातीर. येदेंय व्हडले हें 
विशव ब्रह्मांड निर्माण करतना देवान कोणाचोच आधार घेवंक ना. तागेलें स्वर्ग निर्माण 
करपाचें एक काम उरला. तातूंत आपणाक आधार मेळचो म्हूण ताणे मनीस निर्माण 
केला. मनशाच्या जिविताचें प्रयोजन तें हें. देवाक आधार दिवन धर्तरेर स्वर्ग निर्माण 
करपाचें. मनशाचो अध्यात ह्या वावराक हातभार लायता असलोच आसूंक जाय. तू 
तो राम सुमर, जग मरवा दे’ हो आतां मेरेनचो अध्यात्म हे मुखार उपकारपाचो ना, 
मनशान घट मतींत धरूंक जाय, तागेलें जिवीत हें तागेलें एकल्याचें न्हय. तें ताचे 
इतलेंच ताच्या कुटुंबाचें, ताच्या समाजाचें. ताच्या देशाचें, तशे संवसाराचेंय. 

संवसाराच्या बऱ्या-भत्यांत देशाचें, देशाच्या बऱया-भल्यांत समाजाचें, समाजाच्या 
बऱ्या-भल्यांत आपणाल्या कुटुंबाचे आनी खासा आपणालें बरेंभलें आसा हें ताणे 

विसरूक फावना. 

देवान जशें किडीमुयां पसून नक्षत्रलोकामेरेनच्या विश्वब्रह्मांडाचें आपणाक लावन 
घेतलां, तशें मनशान देवाचो प्रतिनिधी ह्या रुपान आपणा वांगडा अख्ख्या संवसाराचें 
लावन घेवंक जाय. 

एक काळ असो आशिल्लो की जेन्ना कोणाचेंच कोण लावन घेनाशिल्छो. जण 
एकलो आपणालें आनी आपणा भोंवतणच्या संवसाराचेंच पळेतालो, चिंततालो. जे 
धर्तरेर आमी रावतात ती केदी, आमचे भाशेन हे धर्तरेर दुसरे कोण रावतात, कोण 
सारकें नकळ आशिल्लो. येदो व्हडलो अकबर. सम्राट आमच्या देशाचो. पुणून ताका 
इंग्लंड नांवाचो एक देश संवसारांत आसा हें, इंग्लंडचे कांय लोक व्यापाराची सूट 
मागपाखातीर ताच्या दरबारांत आयले ते मेरेन खबर नाशिल्लें. आयज संवसार असो 
उरूंक ना. विज्ञानान सगळ्यांक इतले एकामेकां लागीं हाडून दवरल्यात की पयसपयसले 
लेगीत सगळे जशे कितें एकाच घोटेरांत येवन रावपाक लागल्यात. आयज खंयूय कितेंय 
खुट्ट जाल्यार पुरो, ताचे पडसाद सगळेकडेन पडपाक लागतात. मध्य-उदेतेंत कोणेय 
कोणा आड झूज मांडल्यार पुरो, म्हाइडोळच्या बाजारांतले कांदे म्हारग जातात. पणजे 
मडगांव वचचें पडल्यार बसींतलो कंडक्टर पांच वर्सा पयलीं घेतालो ताचे दुपेटीन पयशे 
घेता. झुजांत मरू कोणूय, पानवळ, आमची इत्सा नासतना, आमकां सगळ्यांक भोगचें 
पडटा. अमेरिकेतले बुश इराकाच्या सद्दाम हुसेनाचीं पांखां कातरपाक मुखार सरलो; 
सदूदामान कुवेतच्यो गाझोलिनाच्यो टांकयो फोडल्यो. धुंवर आमचे मेरेन पावलो. 
हिमाल्यांत काळें कुळकुळीत बर्फ पडलें. फाल्यां, धरुंया, खंयूय नव्यान एक हिटलर 
जल्माक आयलो जाल्यार, संवसारांत कोणाकूच सुस्त बरे न्हिदूंक मेळपाचें ना. तें 
कित्याक, आयजूय अमेरिकेचो राष्ट्राध्यक्ष आमकां सारको न्हिदूंक दिना. लोकशायेच्या 
नांवान आनी लोकशायेखातीर तो केन्ना वियतनामांत कितलिंशीं वर्सा झूज चल्यता 
आनी दक्षीण-उदेतेच्या ह्या सुंदर देशाची गत नरका पाश्ट करून उडयता. तर केन्ना 
इराक-इराणाक एकामेकां आड सोडून दोनूय देश काबार जायसर तांकां झुजयत रावता. 
केन्ना पानामाचेर घुरी घालता, तर केन्ना क्यूबा ना करतलों म्हूण आइडून सांगता. केन्ना 
गदाफीक धरूंक धांवता. तर केन्ना सद्दामाक ना करपाक फुरफुरून येता. इंदिरा 
गांधीच्याय जिवार तो उठिल्लो, अशें खासा इंदिराजीच सांगीत राविल्ली. खंयच्या 
तोंडान आमी सांगतले, आमकां संवसाराचें कांयच लागना म्हूण. सादो वेव्हारूच आमकां 
कोणाच पसून कुशीक रावंक दिना. अध्यात्मानूय रावंक दिवंक फावना. 

झूज खंयच जावंक जायना, जालेंय जाल्यार खंयच अण्वस्त्रांचो वापर जावंक 
जायना म्हूण संवसारांत खंय खंय चळवळी चलल्यात. अण्वस्त्रांच सगळीं ना करून 
उडोवंक जाय, अशें ह्यो चळवळी सांगपाक मागपाक लागल्यात. आमी ह्या चळवळी 
पसून आमकां कितलेशे पयस दवरतले ? आमकां तांचें लागना, अशें आमी कितलो तेंप 

म्हणटले ? आमी ह्या चळवळिंनी वांटो घेवंक पावळे नात, जाल्यार चळवळींत लक्ष तरी 
आमकां घाळूंक येवंकच जाय. चळवळी चलयतल्यांक आमचो तेंको मेळुंकूच जाय. 

आयज 'विकासा'च्या नांवान भोवराश्ट्रीय कंपन्यांनी संवसारभर जे उद्योगधंदे 
चल्यल्यात ते संवसाराक 'विनाशा'कडेन धुकलून उडोवपाक लागल्यात. दळदिऱ्यांनी 
धर्तरेवयल्या 'ओझोन'च्या थरांतूय बुराक काडल्यात. दुसरे वटेन, तरांतरांची जंतु 
नाशक वखदां जमनीर शिंपडावन सैमाची संतुछाय इबाडून उडयल्या. काल पयर मेरेन 
आफ्रिका हो रुखावळीन कुचकुचीत भरिल्छो एक खंड आशिल्लो. थंयचीं रानांचीं रानां 
मारून पुराय खंड आयज तांणी सुक्या सड्या सारको करून उडयला. ब्राझील देशांतलें 
आमाझोनश्‌ हें एकळेंच रान अख्खे धर्तरेक प्राणवायू दितालें. ह्या रानाचेरूय तांचो आतां 
हात पडला. तांचो हो जो अच्छेव संवसारभर चल्छा ताचे आड आमचो आवाज आमी 
काइचे नात, हें उपकारता ? ह्या अच्छेवां आड संवसारांत खूब कडेन चळवळी सुरू 
जाल्यात. ह्या चळवळींकडेन आमचे दाट संबंद येवंकूच जाय. 

जागरूक विशवनागरीक ह्या रुपान असल्या सगळ्या चळवळिंनी वांटो घेवप ही 
आयज आमची एक लागणूक जाल्या. 

आमी फकत 'स्वं'त जल्म घेवंक ना. “भूः भुवां'तूय घेतला. आमचें जिवीत 
आजय फकत आमचेंच उरक ना. तें आमच्या कुटुंबाचे, समाजाचें, देशाचे जालां. तशें, 
संवसाराचेंय जालां. आमचें जिवीत जशें आमच्या कुटुंबा पसून, समाजापसून, देशापसून 
वेगळें काडूंक येना तशें, संवसारा पसुनूय वेगळे काडूंक येवपाचें ना. संवसार हो आयज 
आमच्या देशा इतलोच आमकां आमचो जाला. 


कुटुंबांतळें आमचें जिवीत, समाजांतलें आमचें जिवीत, देशांतळें आमचें जिवीत 
आनी संवसारांतलें आमचें जिवीत हीं थळांतल्या - स्पेसीतल्या आमच्या जिविताचीं 
आंगां. पुणून मनीस फकत अमक्याच एका थळांतूच जल्माक येना. तो अमक्याच एका 
'काळां'तूय 'टाइमां' तूय जल्माक येता. 

हेर जिवां सारकोच मनीस हो धर्तरे वयलो एक जीव. पुणून हैर जिवांत आनी 
ताच्यांत एक मोट्टो फरक आसा. हेर जीव उत्पती, स्थिती, ल्याचे प्रक्रियेंतल्यान 
जल्माक येतात, जियेतात आनी मरतात. संस्कृताय दवरून वचनात, इतिहास घडोवन 
वचनात. मनीस जल्माक येता, जियेता आनी मरता, हे प्रक्रियेत तो एक संस्कृताय 
निर्माण करता, एक इतिहास घडोवन वता. आमी जल्माक येवचे पयलीं आमचे पूर्वज हे 
धर्तरेर जियेवन गेल्छे. तांणी जें कितें निर्माण करून दवरलें तें आयज आमी आमच्या 
दायजाच्या रुपान भोगतात. ह्या दायजांत जें कितें बरें आसत ताका पोसवण दिवन तें 
वाडोवप, जें कितें अपूर्ण उरिल्छें आसत तें पूर्ण करप, आनी जें कितें नश्टें, पाडें, कुस्के 
आसत तें हुमटावन उडोवप आनी आमच्या वंशजांक जियेवपा खातीर एक बरें, सुंदर, 

गिरेस्त जग दवरून वचप ही 'काळां'तल्या आमच्या जिविताची आमची एक दायकी. 
आमी आमच्या पूर्वजांचे वंशज तशे आमच्या वंशजांचे पूर्वज. आमच्या पूर्वजांनी जें 
कितें आमंकां दवरलां तें तर्जून, घांसून पुसून निवळ करून तातूंत भर घालप आनी तें 
आमच्या वंशजांक दिवन वचप, हें काळांतल्या आमच्या जिविताचें प्रयोजन. 

उत्पत्ती, स्थिती, ठयाचे प्रक्रियेंतल्यान आमकां जें जिवीत मेळूळां तें आमी अशे 
तरेन जियेवंक जाय की हो संवसार सोडून वचपाचो जेन्ना वेळ येतलो तेन्ना आमकां 
धादोसकायेन म्हणूंक मेळूंक जाय - 

हांव ह्या संवसारांत येवन फकत म्हजे खातीर जियेलों ना; कुटुंबाखातीर जियेलों, 
समाजा खातीर, देशा खातीर आनी संवसारा खातिरूय जियेलों. म्हज्या वंशजां 
खातिरूय जियेलों. हांव जल्माक आयिल्लों त्या वेळार संवसार ज्या पांवड्यार आशिल्लो 
ताच्यांकूय तो वयल्या पांवड्यार आयज पावला. ताका हो पांवडो जोडून दिवपाकं 
म्हजोय थोडो भोव हातभार लागला. 

मरता आसतना मनीस अशें म्हणूंक पावलो जाल्यारूच, तो खरेल्या अर्थान 
जियेलो, ताचें जिवीत सफळ जालें, अशें म्हणूंक मेळटले. 

जियेवपाचें तें ह्या संतोशा खातीर, ह्या आनंदा खातीर, ह्या समाधाना खातीर. 

XX #औै 


४2७: 
अमृताची जोड 


याज्ञवल्क्याचो वानप्रस्थाश्रम सुरू जाता. तो घर सोडून रानांत वचपाक भायर 
सरता. भायर सरचे पयलीं तो आपणाली संपत आपणाल्या दोगी बायलांक सारकी 
वांटून दिता. त्यावेळार, दों भितरली तागेली एकली बायल मैत्रेयी ताका विचारता. 'एक 
सांग, हें सगळें घेवन हांव अमृता जातलीं व्हय ?' 

याज्ञवल्क्य म्हणटा : ना, हें घेवन तूं अमृता जावपाची ना. पुणून जेवन खावन . 
सुखी लोकां भाशेन सुखांत बरी जियेतली.' 

मैत्रेयी सटक्‌ करून जाप दिता : 'येनाहं नामृता स्याम्‌ किमहं तेन कुर्याम्‌' जें 
म्हाका अमृता करपाचें ना तें घेवन कितें करपाचें आसा म्हाका !' 

उपनिषदांतले हे कथेचेर रवीन्द्रनाथांनी कितलें सुंदर भाष्य केलां ! ते म्हणटात - 

त्रेयीची ही जाप आयकतकूच याज्ञवल्क्याची ही घरकान्न ताचेच वरी एक 
गिन्यानी बायल-मनीस आशिल्ले वरी दिसतली. पुणून ती तशी नाशिल्ली. ती हेर धा 
बायलां सारकीच एक सादी बायल-मनीसे आशिल्ली. तिचेकडेन एक वरकूल आशिल्ले. 
कसवटणेची एक फातर आशिल्ली. हे फातरीर ती सगळयो गजाली घांसून पळेताली. 
याज्ञवल्क्यान तिका दिल्ली संपत तिणे हेच फातरीर घांसून पळेल्छी आनी तिका खातरी 
पटिल्ली, 'हाचे कडल्यान म्हाका मेळूंक जाय तें हैं न्हय'. 

ताचे कडल्यान तिका कितें जाय आशिल्छें ? असलें कितेंय तरी की जें तिका 
अमृता करतलें. आतां, मैत्रेयी जरूय व्हडली गिन्यानी नाशिल्ली तरूय तिका इतलें बेस 
बरें खबर आशिल्ले, की जे कुडींत ती रावता ती कूड तिगून उरपाची ना. ती कितलीय 
धुकल, अनंत काळा मेरेन धुकलीत व्हर, एक दीस ती जीर्ण जाले बगर रावपाची ना; 
जर्जरीत जाले बगर रावपाची ना. उपरांत एक दीस आपणाक ही कूड सोडचीच 
पटली. कित्याक, कोणाचीच कूड तिगून उरूंक ना. कोणाची उरल्या ? मैत्रेयी अमृता 
जावंक सोदताळी हाचो अर्थ ती जे कुडींत जियेताळी ती कूड ती अज्जंवर दवरूंक 
सोदताळी असो करूं नज. मैत्रेयी इतली नेणार खातरीन नाशिल्ली. मागीर, ती अमृता 
जावंक सोदताली म्हळ्यार कितें जावंक आंवडेताली ? कूड गेल्यार वचूं; दुसऱ्या 
खंयच्याय रुपान 'वांचून उरचें' हे खातीर ती वावुरताली व्हय? अशेंय म्हणूं नज, 
असलो कसलोच हावेस तिच्या काळजाक आफडूंक नाशिल्लो. आल्याक बिल्याक ती 
वळख लेगीत नाशिल्ली. तो नित्य काय अनित्य हाचें तिका मातूपसून पडूंक नाशिल्लें. 
तसले कितें बावडेक समजय नाशिल्लें. 

तिणे पळेल्हें : जिवीत खिणा खिणाक बदलता. जिवीत म्हळ्यार, जें जल्मा येता, 

बदलत वता आनी निमाणे ना जाता तें. मनीस जल्मा येता त्या वेळार तो आसता तसोच 
तो सदां उरना. तो वाडटा. वाडत रावता. म्हळ्यार, बदलत रावता. भुरग्याचो तरणो 
जाता, तरण्याचो जाणंटो, जाणट्याचो म्हातारो, असो एके अवस्तेंतल्यान दुसरे अवस्तेंत 
एका सारको वचत रावता. निमाणे, तो 'खंयच्यान आयिल्लो' हैं जशें कळना, तशें 'खंय 
गेलो' हेंबूय समजना. संवसारांत जें कितें “आसा' त्या सगळ्याची हीच गत्त. तें येता 
आनी वता. 

संवसाराक 'जग' म्हणटात तें हेच खातीर. तो येता आनी वता. देखून तो थीर 
नासता. तो थीर फकत दिसता. न्हंय एका सारकी व्हांवता आसुनूय ती तीच कशी 
दिसता, तसो मनीस एका सारको बदलता जावनूय तो तोच कसो दिसता. पुणून दिसता 
तशें नासता. आमच्या मनांतले विशय लेगीत एका सारके बदलत रावतात. आयज एक, 
तर फाल्यां दुसरो. म्हळ्यार, मन लेगीत एका मरणांतल्यान दुसऱया मरणांत एकासारके 
वचत रावता. 

मैत्रेयीक इतलें हें बेस बरें समजतालें. 

आनी तरी आसतना ती अमृता जावंक सोदताली. म्हळ्यार, कितेंय तरी असले 
सोदताली की जें मेळटकूच तिच्या काळजांतल्यान ल्हवूच संतोसाचो एक आवाज वयर 
सरचो : 'आं..... म्हाका जाय आशिल्ले तें हें. हेंच हांव सोदतालीं'. याज्ञवल्क्य तिका 
दिवंक भायर सरिल्लो ते संपत्तीत तें नाशिल्छें. देखून तिणे म्हळळें : हें घेवन कितें 
करपाचें आसा म्हाका ? तुजे कडल्यान म्हाका जाय तें हें न्हय.... तुजेकडल्यान 
आयुश्यभर उपकारा पडत असलें अमृत म्हाका जाय. तुजे हे संपत्तीत तें ना.....' 

मैत्रेयीक हें अमृत याज्ञवल्क्याच्या सांगातांत आयुश्यांत केन्ना तरी चाखूंक 
मेळिल्लें. तिणें तें चाखिल्लें. तें तिणे केन्ना चाखूंक नाशिल्छें, ताची रूच तिणे घेवंक 
नाशिल्ली जाल्यार, ती ताका आंवडेवंचीय नाशिल्ली. ताका रडची नाशिल्ली. तें सोदीत 
'भोंवची नाशिल्ली. ताच्या हावेसान ती संपत्तीक खोंट मारची नाशिल्ली. ती व्हडली 
गिन्यानी नाशिल्ली. धा जाणीं सारकीच एक सादी बायल -मनीस आशिल्ली. देखुनूच 
तिका ताचें मोल सगळ्यांत चड आशिल्ले. संपत्ती परस चड मोळाचें तें, अशें ती 
मानताली. 

कितें तें ? रवीन्द्रनाथ जाप दितातः मोग. पळेतले, मोगाचें मोल कितलें तें ? 
दिवन उड़यात तुमचे घरकान्रीक तुमची पालास, तुमची सगळी इश्टेट, तुमची गाडी, 
तुमचें सगळें आनी सांगात तिका : हर तूं हें सगळें. जाय जाल्यार, आनिकूय हाडून 
ओततां तुज्या पायांकडेन असलें जायतें. पुणून एक - म्हजें काळीज व्हरूं नाका. तें हांव 
तुका दिवपाचों ना. म्हजो मोग तुका मेळपाचो ना....! 

ती पतिब्रता आसत जाल्यार मैत्रेयी भाशेन सटक्‌ करून उसळून जाप दितली, 
“झक्‌ मारले हें सगळे. कितें करपाचें आसा म्हाका तें घेवन ? म्हाका जाय तें तुजें 


अमृताची जोड : ९५ 


काळीज. तुजो मोग. तो मेळपाचो नासत जाल्यार म्हाका दुसरें कितेंच नाका. म्हाका 
जिवीत लेगीत नाका....' 

मोग आसत जाल्यार खोंप लेगीत तिका पालासीपरस व्हड दिसतली. पेजे निवळ 
लेगीत दुदा-पायसा परस गोड लागतलो. मनीस अमृत चाखूंक पावला तो मोगांत. मोग 
पोरण्याक नवें करता. नव्याक नवें-ताल्छ करता. मोग अमृत. देखुनूच ताच्या राज्यांत 
मरणाक सुवात ना. तो मरणाक लागींच येवंक दिना. मरणाक निखाळूस मानिना. मरणा 
सुवादीन आशिल्ल्या ह्या जिवितांत आमी अमृत चाखूंक पावतात, खंय ? फकत मोग 


कर, तिका पुरोच जायना. कित्याक, ती अमृतच सोदता. 

आपूण एकठांय करतां तें अमृत न्हय म्हणपाचें एक दीस तिका कळटलें. त्या 
दिसा ती आयुश्यभर एकठांय केल्ली संचयाची सगळी रास कोयर जाल्लेवरी भायर 
मोखून मारतली आनी म्हणटली : 'येनाहं नामृता स्याम्‌ किमहं तेन कुर्याम्‌' - जें म्हाका 
अमृता करपाचें ना तें घेवन कितें करपाचें आसा म्हाका ? 

ज्या दिसा आमच्यांतले मैत्रेयीच्या ताळ्यांतल्यान हीं उतरां फुट्टलीं त्याच दिसा 
आमकां जाग येतली. 

मागीर, आमचे जोडिची दिका लेगीत बदलतली. 


२८; 
-आत्महत्येचो अधिकार ? 


पुण्यांतलो एक मनीस. पिरायेन खूब जाणटो. पुणून आंगान घटमूट. बायल 
पयलींच गेल्ली. भुरगीं नाशिल्लीं. बराबरचेय कोण उखूंक नाशिले. एकलोच जियेतालो. 
पेन्शन येतालें. जेवंक खावंक आशिल्लें. पुणून काम कसलेंच नाशिल्लें. 

एक दीस ताका प्रस्न पडलो, म्हज्या जिविताक अर्थ कांयच उरूंक ना. हांव 
कोणाक उपकारा पडना. फकत मरूंक ना म्हूण जियेतां. हे तरेचें अर्थ नाशिल्लें निरु" 
पयोगी जिवीत जियेवचे परस हांवें तें म्हज्या हातांनीच कित्याक सोंपोवचें न्हय ? 
मनशाक आपणाले जिवीत आपणाल्या हातांनी सोंपोवपाचो हक आसूंक जाय. 

हो हक मागून ताणे राष्ट्रपतींक पत्र बरयलें. प्रधानमंत्र्याक बरयले. न्यायाधीश, 
पत्रकार, विद्वान, लेखक, कितल्याश्या जाणांक ताणे पत्रां बरयलीं. 

कोणेच ताका जाप धाडली ना. 

एक दीस तो उबगलो आनी 'तुमी म्हाका हो हक दियात वा दिवं नाकात, हांव 
तो घेतलों. म्हज्या हातांनीच हांव म्हजें जिवीत सोंपयतलों,' अशें म्हणून ताणे जीव 
दिलो. 

तेन्ना सावन पुण्या-मुंबय़्च्या वाटारांत एक चळवळ सुरू जाल्या. मीनू मसानी 
सारकेळे बुदवंत ती चल्यतात. ते म्हणटात, मनशाक जेन्ना आपणाल्या जिविताचो कांय 
उपेग ना अशें दिसूंक लागता तेन्ना ताका आपणाल्याच हातान आपणाले जिवीत 
सोंपोवपाचो हक आसूंक जाय. समाजान तागेलो हो हक मान्य करूक जाय. 

ह्या पंगडाचो एकलो पयर मेळिल्लो. 

हांवें ताका म्हळें, “मनशाक आत्महत्या करपाचो निखाळूस हक ना.' 

'कित्याक ?' ताणें विचारलें. 

हांवें म्हळें, 'तो जें जिवीत आपणाले मानता, तें पयलीं ताचें न्हय. ताका जाय 
म्हूण ताका जिवीत मेळूंक ना. सैमांत एकासारकी एक प्रक्रिया चलत आसा. खिणा- 
खिणाक तें जलमा येता. खिणा-खिणाक बदलता आनी बदलत बदळत तें ना जाल्लेवरी 
दिसता. धांपिल्ल्यांतल्यान व्यक्त जावप आनी व्यक्तांतल्यान अव्यक्त आवप, हे 
प्रक्रियेंतल्यान मनीस जाका आपणालें जिवीत म्हणटा तें ताका मेळटा. 

मनशाचें जिवीत हें उत्पत्ती, स्थिती आनी लय हे सैमीक प्रक्रियेंतलें एक आंग. 

सैमांत जें जें कितें जलमा येता, जियेता आनी मरता; जें कितें घडटा, मोडटा, 
तुट्टा, फुट्टा तें सगळे गणिती हिसपान चलता. ह्या हिसपांत सैम इल्छी लेगीत चूक 
करिना. जी प्रक्रिया इतंठी गणिती हिसपान चलता तिका कुड्डी प्रक्रिया म्हणूं येना. 

कांय जाण म्हणटात तशी ती ऑक्सिडेंटछ, योगायोगान घडून आयिल्लीय प्रक्रिया न्हय. 
सैमांत एक रचनात्मक बुदूद काम करता. हे बुदूदीक धरून तें आपणाली येवजण 
आंखता. सैमाचे हे प्रक्रियेंत दखल-अंदाजी करपाचो मनशाक हक ना. सैमाचे हे 
येवजणेक लागून आमकां जल्म मेळूळा. सैमाचे हेच येवजणेक लागून एक दीस आमकां 
मरण येवपाचें आसा. 

जल्मूच जंय आमकां जाय म्हूण जावंक ना, थंय मरण आमकां जाय तशें आमी 
कशे घडोवन हाडटले ? जल्मूय आमच्या हातांत ना. मरणूय आमच्या हातांत ना. 

मागीर, आमच्या हातांत कितें आसा ? 

जल्म आनी मरण ह्या दों तोंकां मदलें एक जिवीत. ताचें कितें करचें, ताचो 
सदुपयोग करचो काय दुरुपयोग, तितलेंच आमच्या हातांत आसा. 

सैमान आमकां इतलेंच स्वातंत्र्य दिलां. 

हांगा एक गजाल आमी लक्षांत दवरूक जाय : मनीस आपणाल्या जिविताचो 
कितलोय दुरुपयोग करूं, ताका जिविताचो दुरुपयोग जाल्लो नाका. आपूण करतां तो 
जिविताचो दुरुपयोग म्हणपाचें ताका कळत जाल्यार तो ताचो दुरुपयोग केन्ना जावंक 
दिवचो ना. तो जिविताचो दुरुपयोग जावंक दिता, हाचें कारण जिवीत ताका 
कित्याखातीर मेळूळां, कितें करपा खातीर मेळूळां, तें ताका खबर ना. 

ताणे मार्गे चिंतून पळोवचें, जल्मा आविल्ल्या खंयच्याच मनशाक मरचेंशें 
दिसना. मनीस केन्ना केन्ना जिविताक उबगता. पाड पडूं ह्या जिविताचें, अशेंय केन्ना 
केन्ना म्हणटा. पुणून मरण ताचे मुखार येवन उबें रावीत जाल्यार, “राव, मातें राव. येदे 
बेगीन नाका” अशें म्हणून तो ताका चुकोवंक वावुरता. मरण ताका चुकोवंक आयिल्ले 
जाल्यार तो तें चुकयतलोच आशिल्लो. मरप ताचेर निंबून उरिल्छें जाल्यार तो केन्नाच 
मरचो नाशिल्लो. सासणाचीं सासणां जियेवंक वावुरतलो आशिल्लो. 

हाचो अर्थ कितें जालो? आमकां जियेवपाक एक जिवीत मेळूळां तशी जिविता 
वांगडा जियेवपाची एक इत्साय मेळूळया. 

जियेवपाचे हे इत्सेक शॉपेनहावरान “वील टु लीव' हें नांव दिलां. 

जिवीत म्हळ्यारूच जियेवपाची इत्सा आनी जियेवपाची इत्सा म्हळ्यारूच 
जिवीत. 

जियेवपाची ही इत्सा फकत मनशांत न्हय, सगळ्या जिवांत पळोवंक मेळटा. 
खंयच्याच जिवाक मरचेशें दिसना. सगळेच जियेवंक आंवडेतात. 

हें खरें आसत जाल्यार दोन निश्कर्शाचेर आमकां येवचें पडटा १ - जियेवप होच 
जिविताचो हेतू. आनी २ - आपणावरी दुसऱ्याकूय जियेवंक दिवप हो जिविताचो धर्म. 

दोनूय निश्कर्श मनशाक सगळ्यांत चड लागू जातात. ताणे अशे तरेन जियेवंक 
जाय की तागेले जियेवपाचे इत्सेची दुसऱ्याचे जियेवपाचे इत्सेक बादा जावंक जायना. 

आपणेय बरे भाशेन जियेवचें आनी दुसऱ्यांकूय बरे भाशेन जियेवंक मेळचें, म्हूण मनीस 
जे कांय नेम घडोवन काडटा, तातूंतल्यान तागेली 'नीत' जल्मा येता. 

हे नितीक तो धर्मूय म्हणटा. 

आपूण मरचो न्हय, अशें मनशाक कितलेय दिसूं, आपूण एक दीस मरतलों 
म्हणपाचें तो जाणा. मरण चुकोवपाचो आपणे कितलोय यत्न केलो तरूय मरण 
आपणाक चुकोवंक येवपाचें ना, हेंवूय तो जाणा. मरण कोणाक चुकोवंक येना. 
आमच्या जल्मा वांगडाच तें आमच्या पावलार पावल घालीत आमच्या सांगातान चलत 
येता. आमचेर तें केन्ना उड़ी घेत हें सांगूंक येना. तें म्हातारपणांतूच येतलें, अशें म्हणूं 
येना. पिरायेचो आनी मरणाचो कांयच संबंद ना. खंयचेय पिरायेर तें येवं येता. | 

आमचे कितलेशे इश्ट ऐन तरणेपणांत उब्यां-उब्यांनीच गेल्ठे आमी पळेतात. 

मरणचें हे सत्‌ लक्षांत दवरून मनीस जियेवपाक लागलो, आपणाक मरण केन्नाय 
येवं येता, आयज लेगीत येवं येता, ह्या खिणाक येवं येता, अशें धरून जियेवपाक 
लागलो, जाल्यार तो मरणाकडेन ताळ धरुनूच जियेतलो. 

मरणाकडेन ताल घरून जो जियेता तोच खोलायेन जियेता. हें खोल जिवितूच 
खरें आनी उत्कट जिवीत म्हणूंक जाय. 

सैमाचे येवजणेंत किडी-मुयां पसून व्हडल्या व्हडल्या म्हाल्यां मेरेनच्या जिवितांचो 
कितें ना कितें उपयोग आसता. किरकोळांतलो किरकोळ मनीस लेगीत आपणाले एक 
अवतार-कार्य घेवनूच जल्मा आयिल्लो आसता. कोणाचें अवतार-कार्य कसलें, हें जरूय 
सांगूंक आयले ना तरूय सैमाची येवजण, तिचे फाटल्यान काम करता ती रचनात्मक 
बुदूद नियाळून पळेतकूच म्हणचें पडटा, बेश्टो, गरज नासतना, कोणूच जल्माक येना. 
आमचे भोंवतणी पातळूळेल्या विश्वजीवनांत कारण नासतना, गरज नासतना, बेटे, 
कितेंच घड़ना. जें कितें घड़टा, मोडटा तें सैमाचे येवजणेक धरून घडटा. जल्मा 
आयिल्ल्या जण एका जिवाचो उपयोग जाता, ते मेरेन तो उरता. हो उपयोग जेन्ना 
सोंपता तेन्ना तो जिवूय सोंपता. मनीस केदोय व्हडलो आसलो, लोकांक कितलोय जाय 
आसलो, तरूय ताचो उपयोग सोंपना फुडें सैम ताका मरण दिवन कुशीक काडटा. देखून 
म्हणचें पडटा, मनशाक मरण केन्नाय येवं, उसरां येवं वा बेगीन येवं, तें येता तें मात येवंक 
जाय त्याच वेळार येता. सैमाचे हे येवजणेंत दखलअंदाजी करपाचो मनशाक अधिकार ना. 

देखुनूच आत्महत्येचो ताका हक ना. 

आपणालो आतां कांयच उपयोग ना, अशें मनशाक कितलेय दिसूं, मरण आपूण 
जावन येवन ताका व्हरिना ते मेरेन ताका आपूण जावन वचपाचो हक ना. 

पुणून ह्या नेमाक दोन आडवाद आसात - 

१ - कांय जाण खंयच्या तरी एका व्हड ध्येयान प्रेरीत जावन आपणाले पुराय 
जिवीत त्या ध्येयाक ओंपतात. ह्या ध्येयाचे पुर्ती खातीर तांकां केन्ना केन्ना मरण 

वेंगावचें पडटा. आनी - | 

२ - मनीस केन्ना केन्ना ऐक्सिडेंटांत वा खूब उतार पिरायेक लागून अपंगूळ 
जावन पडटा. केन्ना केन्ना असले खंयचेय एके पिडेन हांतुळणार पडटा की तातूंतल्यान 
उठपाची आस्तूच नासता. असलें जिवीत भोंवतणच्या लोकांक त्रासांत उडयता. खासा 
ताकाच तें भारभूत जावन पडटा. अश्या वेळार मनीस सगळ्यांक त्रासांतल्यान 
सोडोवपाखातीर अन्न उदक सोडून कूड सोडटा. 

पयले वाटेन सॉँक्रटिस, जीझस, गांधी गेल्यात. दुसरे वाटेन विनोबा गेल्यात. 
पुणून ह्यो दोनूय वाटो वीरांच्यो, महावीरांच्यो. 

ह्या मरणाक आत्महत्या म्हणूं येना. 

मागीर, खंयच्या मरणाक आमी आत्महत्या म्हणटात ? दुख्खां सोंसू नज जावन, 
-आतां जियेवपांत अर्थ ना, अशें समजून मनीस मरण ओडून घेता, ती आत्महत्या. 

हे आत्महत्येचे समर्थन करूंक येना. कित्याक, दुख्ख ही तिची प्रेरणा. 

खरेपणानशीं 'सोंसूं नज' हे तरेचें दुख्खूच ना. केदेंय व्हडळें दुख कोसळूं, तें 
सोंसपाची तांक जण एका काळजाक आसताच आसता. मनशाक तें सोंसूंक येवंक 
जाय. जाच्या वांट्याक दुख्खां येवंक नात असो 'अवतारी' मनीस लेगीत मेळचो ना. 
रामाच्या वांट्याक दुख्खांच दुख्खां आयल्यांत. जीझसाक तर खुर्सार मरचें पडलां. 
गांधीक आयुश्यभर बंदखणी भोंगच्यो पडल्यात, आनी निमाणे हड्ड्यार गुळयो झेळच्यो 
पडल्यात. दुख्खान हे लोक निर्शेवंक नात. दुख्ख हें एके तरेचें “टॉनिक'. मनशाची 
भितरली जीण घट आनी समृद्ध करपाची तांक जितली दुख्खांत आसा तितली आनीक 
कित्यांत ना. जाच्या वांट्याक दुख्खां येनात ताका कपल-फुटकोच म्हणूंक जाय. 
मनशाक दुख्खां सोंसूंक येवंक जाय आनी सोसून तांचे पेल्यान वचूंक येवंक जाय. जो 
दुख्खान दुख्खी जाता तो फकत पार्थीव जीण जियेता अशें म्हणूंक जाय. दुख्खाक लागून 
जी निर्शेणी येता तिकाय अस्तित्व ना. मनीस निर्शेणेच्या कितल्याय गुपाट काळखांत 
पडूं, आशेचें इल्लेंशें कीर्ण ताका ह्या काळखांत दिश्टी पडल्यार पुरो, तागेली निर्शेणी 
खिणा भितर खंयचे खंय ना जावन वतली. निर्शेणी मिथ्या, खरी न्हय. ती फकत आमचे 
कल्पनेंतूच आसता. 

असले निर्शेणेन जो आपणालें जिवीत सोंपयता तो घातकी. जीवनद्रोही. ताका 
कसलोच मान फावना, कसलीच काकुळट फावना. 

मनशाक आपणाले जिवीत सोंपोवपाचो हक आमी दिलो जाल्यार दुसऱ्याचे 
जिवीत सोंपोवपाचोय हक ताका आमी दिवचो पडटलो. आत्महत्येचो अधिकार मनशाक 
दिलो जाल्यार ताका दुसर्‍याची हत्या करपाचोय अधिकार दिवचो पडटलो. 

आमी तो ताका दितले व्हय ? 


ह. चु 
मरणाची रव्यास्त 


तो कांय दिसां खातीर आयिल्लो. आमगेर राविल्लो. ताणे एक खबर सांगली. 

तागेलो एक इश्ट एके व्हड कंपनींत “सेल्समेन' म्हूण काम करता. आठ-आठ, 
धा-धा दीस भायर भोंवता. चंदीगढ, दिल्ली, कानपूर, लखनौ, कलकत्ता, मद्रास; देशांत 
सगळे कडेन भोंवत आसता. घरा बायल एकलीच पडटा. एक खेपे तो असोच भायर 
वचपाक गेल्लो. धा-एक दीस भायर उरपाचो आशिल्लो. मदींच ताचो कार्यक्रम बदललो 
आनी तो तिसऱया काय चवथ्या दिसा सांजचे फ्लायटीर परतलो. विमान उसरान भायर 
सरले. हाका लागून घरा पावतासर ताका रातचीं बारा, साडे बारा जालीं. बॅल वाजयली. 
अकस्मात्र हाका परतल्लो पळोवन बायल भियेली. थरथरिल्लेवरी जाली. हो सदचेवरी 
नीट बॅड-रुमांत गेलो. पळे जाल्यार, थंय तागेलो एक जिवाभावाचो इश्ट न्हिदिल्लो. एका 
खिणांत तो समजुपाचें समजलो. आरमार उकती केली. रिवॉल्वर काडलें आनी इश्टाचेर 
जोखून ताका थंयच मारून उडयलो. आनी तस्सो उठून पोलीस-चौकेर वचून आपूण 
जावन पोलिसां सुवादीन जालो. 

मुम्बय एका कोर्टात तुर्ताक ताची केस चलता. 

ही खबर सांगून ताणे म्हाका विचारलें, “हाका आतां कोर्ट ख्यास्त फर्मायतलें काय 
ना ?' 

'फर्मायतलें अशें म्हाका दिसता”. हांवें जाप दिली. 

'कसली ख्यास्त फर्मायतलें ? मरणाची ?' 

“मरणाची घडये फर्मायनासतना रावत, पुणून बंदखण ताका चुकपाची ना....' 

'कित्याक म्हूण बंदखणिची ख्यास्त फर्मायतलें ? 

“ताणे खून केला म्हूण.' 

'पुणून खंयचे परिस्थितींत ताणे खून केला, हैं कोर्ट पळोवचें ना ?' 

'पळेतलें. पुणून अखेरेक खून हो खून. खंयच्याय कारणान केल्लो आसूं, तो खून 
न्हय जायना. ते भायर, तो आपूण जावन पोलिसां सुवादीन जाला. आपणें खून केला 
म्हणपाचें ताणे कबूल केलां... कितलीय तिडक मारूं, कायदो आपणाल्या हातांत 
घेवपाचो हक समाजान आमकां दिवंक ना. सूड घेवपाचो अधिकार आमकां ना. 
समाजान हो अधिकार गाजोवपा खातीर पोलीस, न्यायालयां, बंदखणी बी संस्था उब्यो 
केल्यात.' 

इतली जाप दिवन हांवें म्हळें, हो विशय म्हजो न्हय.... खंयच्याय तरी 
आदवोगादाक विचारिल्छें बरें..... म्हज्यान इतलेंच म्हणूं येता, हाका मरणाची ख्यास्त 

जावंक जायना. हाकाच म्हण न्हय, कोणाकूच मरणाची ख्यास्त जावंक जायना. 
मरणाची ख्यास्तूच आमी रद्द करूंक जाय....' 

हांगा पावतकूच आमच्यो खबरी तात्विक पांवड्या वयल्यान चलपाक लागल्यो. 
ताणे म्हळें, गुन्यांव करतल्याक क्षमा करची अशें तूं म्हणूंक सोदता व्हय ? क्षमेचें हें 
गांधीवादी तत्त्व तुंवें हांगा लागू केलें जाल्यार गुन्यांव करतल्यांक असुदाय गुन्यांव 
करपाक रान मेकळें मेळटळें. लोक गुन्यांव करीत रावतले. गुन्यांवांक ख्यास्त म्हणटात 
ती जावंकूच जाय....' 

हांवें म्हळें, 'ख्यास्त जावची न्हय, अशें हांवें खंय म्हळां ? गुन्यांवकारांक क्षमा 
करची अशेंय हांवें म्हणूंक ना. क्षमा करतकूच गुन्यांवकारांत उपरती येता, तो बदलता, 
आदलो उरना, हें मान्य आसून लेगीत हांव आजय ह्या पांवड्यार चडूंक ना. देखून 
गुन्यांवकाराक ख्यास्त ही जावंकूच जायं. पुणून मरणाची न्हय. मरणाची ख्यास्त सभ्य 
समाजाक सोबना.....' 

तो खो खो करून हांसपाक लागलो. '्यास्तींतूय सभ्य आनी असभ्य तरा 
आसात काय कितें ?' ताणे प्रस्न केलो. 

म्हळें, “आसात. एका काळार गुन्यांवकारांचे हात, नाक, कान कातरपाची चाल 
आशिल्ली. दोळे फोडपाची ख्यास्त जाताली. आयजूय कांय देशांनी असल्यो ख्यास्ती 
फर्मावपाची चाल आसा म्हणपाचें आयकलां. पुणून सभ्य समाजान असल्यो ख्यास्ती 
अन्नाडी लेखून रदूद केल्यात. एका काळार गुन्यांवकारांक सुळार मारपाची ख्यास्त 
जाताळी. आयज जायना. येशूक खुर्सार मारिल्छो. आयज कोण कोणाक खुर्सार मारिना. 
ख्यास्तिच्यो ह्यो सगळ्यो राक्षसी तरा आयज व्हडल्योश्यो खंयच चलनात. आफ्रिकेतल्या 
कांय देशांनीं गोरे कातिचे लोक जेन्ना थळाव्या निग्रोंक ख्यास्त फर्मायताले तेन्ना ते 
निग्रोंच्या ल्हान ल्हान भुरग्यांक धरून हाडटाले आनी तांकां अंतराळांत मोखून सुळार 
झेलून मारून उडयताले. ख्यास्तींत कितल्योश्यो मनीसपणा भायल्यो तरा आशिल्ल्यो. 
मनीस जसो जसो सभ्य जायत गेलो तश्यो तश्यो ताच्यो ख्यास्तिच्यो तराय बदलत 
गेल्यो. आयज गुच्यांवकारांक गोळाक हुमकळावन मारपी देश लेगीत तांकां हुलपावन 
मारिनात. विख्ख घालून मारिनात, उदकांत बुडोवन मारिनात. उपाशी दवरून मारिनात. 
कित्याक ? ह्यो सगळयो मनीसपणा भायल्यो चाली, म्हुण्णूच मू ? हांव म्हणटां, आतां 
एक पावल मुखार घालुंया आनी मारप हेंच मनीसपणा भायले अशें मानुंया. मरणाची 
ख्यास्तूच रदूद करुंया. मारप हो अत्याचार. भारता सारकेल्या एका संस्कारी देशाक हो 
अत्याचार सोबना. 

लेव तॉलस्तॉयाची एक कथा वाचिल्ली. हे कथेंत एकल्याक न्यायाधीश मरणाची 
ख्यास्त फर्मायता. पुणून सरकाराकडेन ताका मारपी 'जल्लाद' नासता. सरकार कोणूय 
मारपी मेळचो म्हूण एक व्हडलें इनाम दवरता. हें इनाम घेवपाक कोण्ण मुखार सरना. 

सरकार गुन्यांवकाराक एका गांवांतल्यान दुसऱ्या गांवांत भोंवयत भोंवयत पुराय रशियेंत 
घेवन भोंवता. सगळेकडेन असले उणाक काम करपी आमच्यांत कोण ना हे तरेची , 
सरकाराक जाप मेळटा. अखेरेक सरकार निर्शता आनी मरणाची ख्यास्त रदूद करून 
गुन्यांवकाराक बंदखणींत व्हरून दवरता. 

पुराय कथेचो आयज उगडास जायना. पुणून लोकांचो संस्कारांचो हो वयलो 
पांवडो पळोवन सरकाराक लज जाता आनी ताचें ख्यास्त फर्मावपाचें रुपूच बदलता 
असो तॉलस्तॉयान निश्कर्श काडिल्ल्याचो उगडास जाता. 

गुन्यांव करतल्याक क्षमा करची अशें आयचो संवसार म्हणिना. त्या पांवड्यार तो 
अजून चडूंक ना. ख्यास्तूच जावची न्हय, ह्याय मत्ताचो तो जावंक ना. गुन्यांव 
करतल्याक ख्यास्त जावंकूच जाय ह्याच मत्ताचो तो आयज आसा. पुणून ख्यास्तिच्या 
नांवान मनशाक मारुनूच उड़ोवंक जाय, अशें म्हणप समा न्हय, ह्या पांवड्यार तरी 
ताका चडोवंकूच जाय. 

बंदखणिची ख्यास्त जावची आनी बंदखणीक इश्कोळाचें रूप दिवचें, अशें म्हणपी 
लोक आयज संवसारांत आसात. इतळें तरी आमी मानून घेवंकूच जाय. 

कांय जाण म्हणटात, कांय जाणांचें मनूच विकृत आसता. तें एक खून करून 
वोगी बसना. खुनार खून करपाक लागता. तांकां जिते कित्याक दवरूक जाय ? मारु 
नूच उडोवंक जाय. पुणून हे आडवाद. आडवादांक धरून नेम घडोवंक फोवनात. 
सगळेच खुनी विकृत मनाचे नासतात. तिडकीन केल्लो खून वेगळो आनी थारावन 
येवजून केल्लो वेगळो. दोगांकूय सारकीच ख्यास्त फावना. खून करतल्याक मरणाची 
ख्यास्त जाली ना जाल्यार समाजांत एकासारके खून जायत रावतले ह्या म्हणण्याक कांय 
अर्थ ना. खून केल्यार मरणाची ख्यास्त जाता हें सगळ्यांक खबर आसा मू ? तरी 
आसतना समाजांत खून जातात ते कित्याक लागून जातात ? 

वर्ध्याक आसतालों ते मुस्तीत मराठीचे कवी अनिल (आत्माराम रावजी देशपांडे) 
थंय सँशन कोर्टात जज्ज म्हूण काम करताले. मदीं मदीं काकासायबांक मेळपाक ते 
आमच्या आश्रमांत येताले. सामान्यतायेन दोगांय मजगतीं चडश्यो साहित्याच्योच खबरी 
चलताल्यो. पुणून एक दीस त्यो न्यायदानाचेर चलपाक लागल्यो. कांय जाणांक मरणाची 
ख्यास्त दिवचीच पडटा अशें अनिलांचें म्हणणें आशिल्ले. त्या दिसा तांणी एकल्याक ही 
` ख्यास्त फर्मायल्ली. 

काकासायबांनी म्हळें, खून करतल्याक मरणाची ख्यास्त जाता म्हूण खुनांचें 
प्रमाण उणें जाळां व्हय ? ना. बरें, मरणाची ख्यास्त जाली ना जाल्यार खुनांचें प्रमाण 
वाडटलें अशें म्हणूं येत व्हय ? म्हाका दिसना. म्हज्या मत्तान न्यायदानांतळें ख्यास्तिचे 
तत्त्व काडुनूच उडोवंक जाय. कोणेय कसलोय गुन्यांव करूं, न्यायाधिशान ताची 
बारकायेन 'चवकशी' करची. ह्या गुन्यावांक लागून समाजाचें कितळें छुकसान जालां तें 

सांगचें, लुकसान कशें भरून काडवचें हेंवूय दाखोवन दिवचें. चडूच जाल्यार, जाणे 
गुन्यांव केला ताचेकडेन समाजान कशे तरेन चलचें, हें सांगचें. इतल्यान न्यायाधिशाचें 
काम सोंपूंक जाय. ख्यास्त फर्मावपाचें काम न्यायाधिशाकडेन आसूंक जायना. जे मेरेन 
न्यायाधीश ख्यास्ती फर्मायतले ते मेरेन समाजाक गुन्यांवकारा विशिंचे आपणाले 
लागणुकेची जाणविकायूच जावपाची ना. न्यायदानांतल्यान ख्यास्त काडून उडयतकूच 
समाजाचें काळीज जागें जातलें. मागीर न्यायाविशिंचे आमचे कल्पनेतूच बदल घडून 
येतलो.' 
काकासायब ते मुस्तींत अहिंसक समाज कसो हाडचो हाचें चिंतन करताले. 
काकासायबां भायर वर्ध्याक किशोरलालभाई, कुमाराप्पा, विनोबा असले कितलेशे 
विचारवंत आशिल्ले, जांचें चिंतप हेच दिकेन चळताले. 
काकासायबांनी अनिलांक म्हळें, खुनी मनशाक मरणाची ख्यास्त दिवन तुमी 
ताचो कायद्यान खून करतात. मागीर, लोक म्हणपाक लागतात, खुनाचो सूड खुनानूच 
घेवप होच जर न्याय आसत, जाल्यार मागीर न्याया खातीर पोलीस, न्यायालयं, 
बंदखणी हांचो आधार आमी कित्याक घेवंक जाय ? आमी सूड घेवन मेकळे जावया... 
हें परावलंबन कित्याक जाय ? 
आनी काकासायबांच्या तोंडांतल्यान इंग्रजींतल्यान एक वाक्य भायर सरले, 'द 
लिगल मर्डर इझू मदर ऑफ इलीगछ मर्डर.” 
आयज अहिंसक समाज निर्माण करपाचो वावर कोणूच करिना. ते नदरेन कोण 
येवजीय ना. समाज जे तरेन आयज चलता तेच तरेन तो मुखारूय चलतलो अशें धरून 
समाजाचे वेवस्तेक बादा येवंक दिनासतना कितें करूं येता, तितछेंच आमी पळोवया. 
न्यायदानांतल्यान ख्यास्तिचें तत्त्व काडुनूच उडोवंक जाय हें काकासायबांचें मत्त आमी 
खीणभर कुशीन उडोवंया. पुणून एक गजाल आमच्यांनी खातरीन करूं येता, ख्यास्तिचें 
रूप आमच्यांनी बदळूं येता. पुर्तुगाला सारकेल्या देशान लेगीत मरणाची ख्यास्त रदूद 
केल्या. आनी संस्कृतायेचे नदरेन पुर्तुगाला परस वयल्या पांवड्याचे अशें आमी म्हणीत 
` आयल्यात. है खरें आसत जाल्यार आमचे संस्कृतायेचेर लजेन मान सकल घाळपाचो 
प्रसंग येवंक आमी दिवंक जायना. मरणाची ख्यास्त हो इंग्रजी उपाय. आमी एक 
भारतीय उपाय सोदून काडुंया. आमी गुन्यांवकाराक बंदखणिची ख्यास्त दिवंया आनी 
बंदखणींक इश्कोलांचें वा मेन्टल हॉस्पिटलांचें रूप दिवंया. 
मरणाची ख्यास्त काडून उडयल्ल्यान समाज भंगतलो व्हय ? परतो, संस्कारी 
जातलो. 
XXX 

ती आमगेर कितल्याश्या खेपे पावल्या. हांव दारांत दिश्टी पडलां तेन्ना 'बरे मू' 
म्हण विचारून तडक भितर गेल्या. भितर वर दोन वरां बसून खबरी करून परतल्या 
तेन्ना परती मेळूळ्या आनी 'येतां आं' म्हूण सांगून गेल्या. हाचे पेल्यान इतल्याय ह्या 
वर्सांत ती म्हजेकडेन केन्ना उलयल्ल्याचो म्हाका उगडास जायना. 

फाटल्या आयतारा आयिल्ली. तडक भितर वचपा बदला म्हजे कुडींत आयली. 
हालींच हांव एक मोटें ओपरेशन करून आयलां म्हूण तिणे आयकल्लें. म्हजी खबर 
घेती, मागीर हेबटेनच्यो तेवटेनच्यो कांय खबरी करून तिणे म्हळे, काल हांव 
तुमगेल्या माधवीगेर गेल्ठे, तें आतां आवय जालां. आंगान मालें भरलां. पुणून.... 
ताच्या गळ्यांत मणी ना. नांवूय ताणे बदळूंक ना. माधवी सरदेसायूच म्हूण बरयता. 
तुमकां बरें दिसता हें ? सगळ्यांनी अशें केळें जाल्यार आमचे संस्कृतायेचें किते 
जातले ?' 

हांव हांसलों आनी म्हळें, “माधवी हालिंचें भुरगें. गोदूबायन चाळीस वर्सा पयलीं 
हेंच केल्लें. ताच्याय गळ्यांत मणी नाशिल्लो आनी नांवूय ताणे बदळूंक नाशिल्छे. लग्ना 
उपरांत वीस वर्सानी खूब जाली क्रांती' अशें म्हणून हांवेंच ताच्या गळ्यांत मणी हाडून 
घाला. हांवेंच ताचें आडनांव बदल्लां. त्या वीस वर्सात आमची संस्कृताय बुर्ूक 
नाशिल्ली...' 

'हय गो, बाय ?' तिणे गोदूबायक विचारलें. “मागीर उपाय ना” अशे म्हणून 
तिणे विशय बदल्लो आनी दुसऱ्यो कांय खबरी करून “येतां आं' म्हूण सांगून गेली. 

ती वतकूच म्हजे तकलेंतलें एक चाक नेटान घुंवपाक लागलें. म्हळें, आमचें लग्न 
जालां त्या वेळार संवसारावयली येवरोपेवांची सत्या सोंपिल्ली. तशी, धरुंया, त्या वेळार 
संवसारांत चलत आयल्या ती दादल्यांचीय सत्या सोंपिल्ठी, बायलांच्या हातांत सत्त्या 
गेल्डी, आनी गोदूबायन, धरुंया, म्हाका म्हळूळें, हे पळे, तूं आतां म्हजो जाला. तुंवें 
आतां तुज्या आवय-बापायचें घर सोडून हांगा आमगेर येवन रावपाचें. हांव सांगतां तें 
करपाचें. म्हजें घर सांबाळपाचें. म्हज्या भुरग्यांक खेळोवपाचें. तांची फाल्दा धुवपाचीं. 
आमचे खातीर रांदून वाडपाचें. तुका आतां तुजें नांवूय बदळुचें पडटळें. तूं आतां रवींद्र 
केळेकार उरचो ना. अमको अमको सरदेसाय जातलो. तूं लग्न जाला हैं संवसाराक 
` कळपा खातीर हो हांव दितां तो मणी तुंवें गळ्यांत घालपाचो...', जाल्यार हांव कितें 
करतलों आशिल्लो ? ' 

एका खिणा पुरतोच हांवें हो प्रसंग कल्पनेन उबो केल्लो. तितल्यान सबंद 

आंगांतल्यान सररर करून एक 'करंट' गेली आनी 'च्ये, हांव हो अन्याय सोंसचों ना अशें 
म्हणून हांवें किळांच मारली. 'झक्‌ मारे तें लग्न' अशें म्हणून हांव पळून वचपाचें 
येवजूंक लागलों. | 

एक खीण, फकत एकूच खीण, तोवूय कल्पर्नेतलो, आनी हांव 'अन्याय अन्याय' 
करून उसळूळेलों. मागीर, बायल-मनीस होच अन्याय युगांचीं युगा मोन्यांनी सोशीत 
आयल्या, ताचें कितें ? हांवें म्हजे म्हाका प्रस्न केलो. बावडेक लग्न जायना फुडें घर 
सोडचें पडलां. नांव बदळचें पडलां. आपणालें पुराय व्यक्तित्व घोवाच्या व्यक्तित्वांत 
विरगळावन उड़ोवचें पडलां. घोवाचें घर सांबाळप, ताच्या भुरग्यांक वाडोवप, सगळ्यांक 
रांदून वाडप, हें एकूच काम करचें पडलां. घोव सोडून तिका खेरीत व्यक्तित्यूच ना. हो 
अन्याय न्हय? आनी हो अन्याय कोणाच्याच लक्षांत येवचो न्हय ? म्हज्याय येवचो 
न्हय? | 

हांव उचांबळीत जालों. 

म्हळें, 'खरें म्हळ्यार, बायलांनीच ह्या अन्याया आड उसळपाचें. पुणून तांचे 
सत्वूच आमी दादल्यांनी मारून उडयलां. बावड्यो अबलाच उरल्यात. आनी सदांच 
अबलाच उरच्यो म्हूण आमी यत्न करीत आयल्यात. (कोंकणींतलें बायल हें उतर संस्कृत 
अबला वयल्यान आयिल्लें आसूं येता) त्योय आपणाक अबलाच मानीत आयल्यात. 

आमचे 'आर्य' संस्कृतायेन तांचे मुखार देख लेगीत सीतेची दवरल्या. सीतेक 
खेरीत व्यक्तित्व नाशिल्लें. तिणे आपणाछें व्यक्तित्व रामांत विरगळावन उडयल्छें. राम 
सोडून व्हड अशें तिका जिवितांत दुसरें कितेंच नाशिल्लें. रामाक वनवासाक वचचें 
पडलें. जाल्यार, घोव थंय आपूण, अशें म्हणून तीय ताचे फाटल्यान गेली. ताची सावळी 
जाल्ले वरी. होच घोव आपणाक जल्मो-जल्मी मेळूं, अशें तिणे मागले. 

रामा मुखार असली कसलीच देख नाशिल्ली. बापाय खातीर ताणे राज्य सोडलें 
जायत. सीते खातीर ताणे कुस्कूट लेगीत सोडूंक ना. उरफाटें, कोण एकलो मडवळ 
फुतफुतलो म्हूण ताणे सीतेकूच व्हरून रानांत सोडल्या. तेंवूय ती जड आंगाची 
आसतना. कितलोय जाल्यार आदर्श राजा, आदर्श पूत, आदर्श भाव, तसो “आदर्श” 
घोवूय. बायळेचेर राज्य अन्याय करता जाल्यार राज्य सोडचें (बायलेक न्हय) हें 
इंग्लंडच्या त्या ड्यूक ऑफ विंडसराक समजल्लें. आमच्या ह्या “आदर्श” घोवाक मात्‌ 
समजूंक नाशिल्लें. 

सीतेचेच देखीन आमी आमच्या चळ्यांक शिक्षण दीत आयल्यात. तांकां सीता 
करपाचो आमी युगां युगां सावन यल करीत आयल्यात. तांचे हस्तुकीं मात्शी कितेंय 
चूक घडल्यार पुरो, “फाल्यां घोवागेर वतकूच हेंच करतलें ? आवयन हाका कितेंच 
शिकयलें ना, अशें लोक म्हणचे नात? हे तरेचे तांकां थोमणे आयकुचे पडल्यात. 
बायल-मनशेचो आवाज कोणाक आयकूंक येवंक जायना; इतळेंच न्हय, तर चलता. . 

आसतनां तिच्या पावलांचो लेगीत आवाज कोणाच्या कानार पडूंक जायना, है देखीन 
वाडिल्ल्या चलयांत सत्व कितें उरतलें, कपळ ? 

हिन्दू संस्कृताय इतल्यार थांबूंक ना. तिणे बायलांचो आनी शुद्रांचो पांवडो एक 
अशें मानलां. 'वयल्या' तिनूय वर्णांची चाकरी करप हो शुद्रांचो 'धर्म'. जाल्यार, घोवाची 
सेवा करप, ताचे आज्ञेंत रावप, ताचो वंश चलचो म्हूण ताका पूत दिवप, ताका 
वाडोवप, हो बायल-मनशेचो “धर्म”. शुद्रांक संस्कृत शिकपाचो अधिकार ना. बायलांकूय 
ना. शुद्रांक वेदांचो अधिकार ना, देवळांत अभिशेकाचो अधिकार ना, पुजा करपाचो ना, 
तसो बायलांकूय ना. धू पूस, रांद वाड सोडून तांकां दुसरो कसलोच अधिकार ना. 

युगांचीं युगां सावन बायलांचेर येदो व्हडलो हो अन्याय चरत आयला आनी ताचे 
आड कोणाचोच आवाज कसो उठूंक ना ? पांच हजार वर्साच्या आमच्या इतिहासांत 
कोणेच काडूंक ना. | 

शुद्रांचे आनी अति-शुद्रांचे जायते कैवारी जाले. बायलांचो कैवारी अजून जल्माक 
येवपाचोच आसा. 

फाटीं सौ. सुकान्ती अमकी म्हूण एकलेची चीट आविल्ली. आपूण अमक्या दिसा 
मेळूंक येतां, आपणाक कितें उलोवपाचे आसा म्हूण सांगून. हांव वाट पकेतालों. 
अवचीत दारांत इन्दू दिश्टी पडलें. “आगो, खंय गो तूं ?' हांवें अजापान विचारलें. 

“हांवें येतां म्हूण तुमकां चीट बरोवन कळयल्लें'. 

'सुकान्ती तें तूं ? तूं इन्दू न्हय गो?' 

“लग्न जातकूच सुकान्ती जालें.' = 

“लग्न जातकूच आडनांव बदल तूं. नांव कित्याक बदळूंक जाय आशिल्ले ?' 

न्दू नांवाची म्हज्या घोवाची एक धाकली भयण आसा, म्हूण बदल्ले'. 

आतां, इन्दून लग्न जावचे पयलीं व्हडलेंशें नांव जोडूंक नाशिल्लें. म्हूण ताचें 
समजूं येता. पुणून शीला नायक कोंकणी बरपावळींत शीला नायक म्हूण नावाजतें जाले 
उपरांत ताचें लग्न जालें, आनी तें सौ. शान्तालक्ष्मी कोळंबकार जालें ! ताणे ह्या नांवान 
एक कथा धाडून दिली तेन्ना हांव घुटमळ्यांत पडलों. अखेरेक, म्हळें, शीला घोवाच्या 
संवसारांत ताची घरकान्न म्हण शान्तालक्ष्मी जावं, आमच्या कोंकणीच्या संवसारांत तें 
आमचेंय कोण तरी लेखता. हांवें शान्तालक्ष्मी नांव खोडलें आनी शीला कोळंबकार ह्या 
नांवान ताची कथा छापली. आतां जाग प्रकाशन” ताचो “भुंयचांफी' म्हूण एक कथां- 
झेलो छापपाचें आसा. ताचे टाईटल पेजिचेर हांवें ताचें शीला नायक कोळंबकार म्हूण 
नांव दिवचें येवजिलां. 

शीलाच्या जिवितांत भर कितलीय पडूं. मुदलांतळें ताचें कितेंच ना जावंक 
जायना. 

ताकाच न्हय, सगळ्यांक हो नेम लागू जावंक जाय. पुणून - 

“घोवांर नी उबी केल्ली संस्कृताय बायलांच्या जिवितांतलें मुदलांतठें कितेंच 
दवरूंक दिना. मोटी खाश्ट संस्कृताय ही. हेंच पळेयात, कुन्दा बोरकार, सुमित्रा 
घाणेकार, तेजा कामत म्हूण कांय लेखिका कोंकणींत आयिल्ल्यो. खूब उमेद बाळगिल्ली 
तांचेपसून आमी. खंय आसात त्यो आयंज ? नाच जाल्यो. लग्न जातकूच दुसरें कितें 
जातलें ? म्हजे वळखिची एकली हुशार चली दोतोरीण जाल्ली. बरी प्रॅक्टीस करताली. 
एका उदचोगपतिच्या पुताकडेन तिचें लग्न जालें. ताणे तिका सांगलें, “आमचें घर भरून 
दार ओतता, तुका प्रॅक्टीस कित्याक करूंक जाय ? सोडून दी ती' आनी तिणे ती सोडून 
दिठी ! दुसरी एकली एका कॉलेजांत विज्ञान शिकयता. निकतेंच तिचें एका चार्टर्ड 
अँकाउन्टटाकडेन लग्न जालां. घोव तिका सांगता, 'तो जॉब सोड. म्हज्या ऑफिसांत 
बस, म्हाका मदत कर. थंय मेळटात ते तुका हांव हांगा दितां'. काय वर्सा पयलीं 
ज्योत्स्ना कमल एके चलयेक घेवन आयिल्लें. बायलांचो साद काय असलेच खंयचे 
बायलांचे संस्थेत काम करताले. हांवें ताका विचारलें, 'तुगेळें हें काम तुजें लग्न जाले 
उपरांत चलतले मू?” 

'कसलो घोव मेळटा, ताचेर तें निंबून आसा” ताणे मेकळेपणान जाप दिल्ली. 

आठ वर्सा जालीं, परतें येवंकना. नांवूय खंय आयकूंक येना. भोव करून ताचें 
लग्न जाल्ले आसूंक जाय. लेखन, शिक्षण, प्रोफेशन, राजकर्ण, समाजकर्ण हीं सगळी 
` मळां चलयांचे नदरेन लग्ना पयळिंचीं. एक फावट लग्न जाले म्हणटकूच सगळे सोडून 
दिवपाचें. मागीर घोवाच्या व्यक्तित्वांत आपणालें व्यक्तित्व विरगळावन घोवाचें घर 
सांबाळपाचें, भुरगीं जल्माक घालपाचीं, तांकां ल्हानाचीं व्हड करपाचीं इतलेंच तांचे 
काम. घोवाक बायल 'घरकान्न' म्हण॑ जाय. स्वतंत्र व्यक्तिमत्व आशिल्ली, स्वतंत्र मत्तां 
आशिल्ली, स्वतंत्र आवडी-निवडी आशिल्ली, स्वतंत्र प्रॉफेशन आशिल्ली, धीट, हुशार, 
बुदवंत, आत्मविस्वासान भरिल्छी बायल आपणाक प्रोग्रेसिव' मानतल्या घोवांक लेगीत 
जाय जायत काय कितें, दुबाव आसा. आमकां बायल कसली जाय ? सुंदर तर ती 
आसुंकूच जाय. ते भायर, 'गुणी' आसूंक जाय. गुणी म्हळ्यार कसली ? विनयी, 
संकोची, आज्ञाधारी, घरकामाक बरी, संस्कारी. 

संस्कारी म्हळ्यार घोवाचे मुठीत आशिल्ली. 

बायल मनीस कितलीय हुशार आसूं, कितलीय शिकिल्ली आसूं, कितलीय 
कर्तृत्वी आसूं, ती जे मेरेन लग्न जायना आनी 'सौभाग्यवती' जायना ते मेरेन तिका 
आमची 'घोवांची संस्कृताय' मोळूच दिना. ती तिका विचारता, तूं कोण तें सांग. तूं लग्न 
जाल्या? ना ? जाल्यार तुज्या नांवा पयलीं मिस्‌ वा कुमारी म्हूण लाय. लग्न जाल्ली 
आसत जाल्यार मिसेस वा सौभाग्यवती म्हूण लाय, आनी कोणाची मिसेस तें सांग. लग्न 
जाल्ली, पुणून घोव मेल्छो आसत जाल्यार तिणे आपणाक घोव ना म्हूण सांगूंक जाय. 
भेस बदलूंक जाय. श्रिंगार सोइंक जाय. मागीर आमची संस्कृताय तिका “गंगा 

भागीरथी' पदवी दिता. 
दादल्याक हो दंडक ना. तो मिस्टर वा श्रीयुत अमकोच उरता. तो लग्न जाला, 
जावंक ना, जाल्लो पुणून आतां ताका बायळ ना, ताका संवसाराक कितेंच सांगचें 
पडना. कित्याक, ताचें व्यक्तित्व ताचे बायलेचेर निंबून ना. 
येवजितां येवजितां म्हज्या दोळ्यांमुखार म्हजे वळखिच्यो कितल्यो-श्यो बायलो 
उब्यो रावल्यो. घोवांनी 'खाल्ल्यो'. आनी जिबेर मैथिलीशरण गुप्ताच्यो दोन वळी 
घोळपाक लागल्यो. 'अबला जीवन हाय तुम्हारी यही कहानी / आंचलमें है दूध और 
` आंखोंमें पानी.' ै 
अवचीत्‌ सट्ट जालें. म्हळें, तिच्या 'आंचलांत? हें जें 'दूद' आसा ताणेच तिचो 
घात मारूंक ना मू ? तिचे “मातृत्व” हेंच तिचें दुस्मान जावंक ना मू ? 


“वेळे वयल्यो घुलो' ह्या पुस्तकांत हांवें ज्यूलियु दान्तशूचे एके कथेचो सार दिल्लो. 

कथा अशी - 

एक खेपे खंय देवाक बायलांचें कितें करचे हो प्रस्न पडलो. बायलां आड ताणे 
खूब कागाळयो आयकल्ल्यो. ताका कितेंय तरी निर्णय धेवपाचो आशिल्लो. ताणे 
आपणाल्या एका दुताक उलो मारलो आनी म्हळें, वच, नरकाची दारां उक्तीं कर, आनी 
थंय पोपांचे, बिशपांचे, संतांचे, कविंचे, विचारवंतांचे जे आत्मे कयामताच्या दिसाची 
वाट पळेत बसल्यात तांकां सगळ्यांक घेवन यो. तांणी बायलां आड जायतें कितें किते 
सांगिल्ठें. तें म्हाका पर्थून एक फावट तांच्या तोंडांतल्यान आयकुपाचें आसा. आनी 
म्हाका निमाणो निर्णय घेवपाचो आसा.....' 

दूत गेलो आनी सगळ्यांक घेवन आयलो. आनी सगळ्यांनी बायलां आड पर्थून 
आपणाल्यो कागाळयो देवाक सांगल्यो. कोणे म्हळें, “बायल खंय सोंपता आनी देवचार 
खंय सुरू जाता, सांगूंक येना.” कोणे म्हळें, “नागीण म्हणची न्हय धाकली आनी बायल 
म्हणची न्हय आपली.” कोणे म्हळे, 'नरकाचें दार कोण उक्तें करता ? नारी.' तर कोणे 
आनीक कितें म्हळें, आनीक कोणे आनीक कितें म्हळे. 

एकल्याच्याय तोंडांतल्यान देवाक बायलांची तुस्त आयकूंक मेळूळी ना. 

बायलो इतल्यो वायट, इतल्यो दुश्ट जाल्यार, मागीर तांकां जिव्यो दवरपांत अर्थ 
ना. तांकां नाच करून उडयल्ल्यो बन्यो, अशें देवाच्या मनांत आयलें. दुताक तें जिस्त 
समजलें. ताणें देवाक म्हळे, “निमाणो निर्णय घेवचे पयलीं, देवा, तुंवें आनीक एकल्याचें 
मत्त आयकून घेवंक जाय.... तुज्या पुताचें.' | 

देवाचो पूत येशू म्हऱ्यांतूच आशिल्लो. देवान ताका विचारले, “पुता, आयकले मू 
तुंवें सगळ्यांचें म्हणणें ? आतां सांग, तुजे मत्त कितें ?' 

आनी येशून जाप दिली, 'हे सगळे बुदवंत आपणाक एक आवय आशिल्ली 
म्हणपाची गजाल साप विसरले. 

'आवय' ह्या एका उतरान खंय न्यायाचे तागडेंतळें बायलांचें दालें जड जाले. 
आनी तेन्ना सावन बायल मनीस आवयच्या रुपान खंय संवसाराचे फाटीर देवाची 
सगळ्यांत सुंदर निर्मणी म्हण चलत भोंवत रावल्या. 

सांगपाक बरें. बरोवपाक बरें. वाचपा-आयकुपाकूय बरें. खरें व्हय तर हें ? 

आवय कितें, फकत मनशाकूच आसता ? हेर जिवांक आवयो नासतात ? 
भुरग्यांक दूद दिवपी मोनजाती भितरल्यो सगळ्यो आवयो मनशांच्याच आवयां 
सारक्यो आसतात. मोग, वात्सल्य बी गूण खंय तांच्याय काळजांत आसतात. वाग 
शिवां सारक्या सावदांच्या आवयांच्या काळजांतूय खंय हे गूण पळोवंक मेळटात. 

मनीस खंयचेच नदरेन ह्या मळार आगळो वेगळो न्हय. मनशाक जल्म तागेली 
आवय दिता, ताका ल्हानाचो व्हड तीच करता, ते खातीर ती केदोय व्हडलो त्याग 
करूंक तयार आसता, सुमारा भायर कश्ट काडटा, सगळें खरें. हे खातीर आवयची 
व्हडवीक. जाल्यार, म्हाका सांगात, आंकवारपणांत जी आवय जाता, विधवा जाले 
उपरांत जिच्या पोटांत भुरगें येता, बलात्काराक बळी पडिल्ल्यान जी आवय जाता, तिका 
समाजांत सकल मान घालून कित्याक भोंवचें पडटा ? आवयोच न्हय तर ह्यो ? मागीर 
समाजाक तांची व्हडवीक कित्याक ना ? भुरगीं व्हरून “मातृछायें'त दवरपाचो प्रसंग 
तांचेर कित्याक येता ? 

हाचो अर्थ, बायळ-मनीस फकत आवय जाली म्हूण जायना. आवय जाता ती 
कोणूय आसून उपकारना, ती लग्न जाल्छीच बायल आसूंक जाय, असो करचो पडटा. 
आमी व्हडवीक गायतात ती घोवाची बायल जी आवय जाता तिची. फकत तिची. 
घोवाची बायल आवय जावंकूच जाय, अशें आमी मानतात. देखून लग्न जाल्ली 
आसुनूय जिची कूस उजवना तिका आमचो समाज 'वांझकुटी' म्हूण हिणयत आयला. 
तिकाय आपणे व्हडलो कसलो गुन्यांव केल्छेवरी सदां दिसळां आनी तिचेरूय समाजांत 
मान सकल घालून भोंवपाचो प्रसंग आयला. 

एक बायल जिती आसतना मनशाक दुसरें लग्न करूंक मेळचें ना, हो कायदो 
हाली आयला. पन्नास पंचावन वर्सा जाल्यांत जातलीं ताका. पुणून हो कायदो नाशिल्लो 
ते मुस्तींत जिंची कूस उजवनाशिल्ली तीच घोवाक दुसरें लग्न कर म्हूण सांगताली. केन्ना 
केन्ना तीच आपणाली सवत वेंचून काडटाली. हे दुसरे बायलेक, धरुंया, चल्योच जायत 
रावल्यो, चलो जालो ना, जाल्यार तिकाय आपूण कुटुंबाचो घात करतां अशें दिसतालें 
आनी ती ताका तिसरें लग्न करपाक मुखार काडटाली. हाचो अर्थ, लग्न जाल्ले बायलेन 
घोवाक चले दिवंक जाय, पूत दिवंक जाय, चलयो दिल्यो म्हूण जायना, असो जालो 
ना? 

जे आवयची व्हडवीक आमची संस्कृताय गायता ती आवय घोवाक पूत दिवपी 
आसूंक जाय. ना जाल्यार तिका म्हत्त्व ना. 

विज्ञानाक विचारल्यार तें सांगतले, बायलेक भुरगें जाळे ना जाल्यार तिकाच 
एकलेक दुशण दिवंक येवचें ना. घोवांत कितें उणें आसा तें पळोवंक जाय. बरें, 
चल्योच जायत रावल्यो जाल्यारूय आवयक दुशण दिवंक येना. घोवाच्या सेल्सांतल्या 
क्रोमोसोमांक लागून हें घड़टा. ह्यो दोनूय घडणुको बायले परस चड घोवाचेर निंबून 
उरतात. पुणून विज्ञानाचे हें सत्य चडशें कोणाक खबर ना. आयजूय शिकिल्लो लेगीत 
घोव बायलेकूच दुशण दीत रावला आनी बायळूय आपुणूच कपल-फुटकी अशें धरून . 
सगळ्यांचे थोमणे खायत आयत्या. | 

ते मुस्तीत जेन्ना घोव भुरग्यां खातीर वा म्हणुंया, पुता खातीर, दोन तीन छग्नां 
करतालो त्या वेळार, धरुंया कोणेय ताका विचारिल्लें, “बाबा रे, पुता खातीर तूं दोन 
तीन बायलो करपाची मेकळीक घेता, तीच मेकळीक तूं तुजे बायलेक दिशीत व्हय ? 
तिका दोन तीन घोव कर म्हूण सांगशीत व्हय ?' जाल्यार तो कितें जाप दितलो 
आशिल्लो ? “शीः कितें उलय़ता तूं ?' अशें म्हणून तो ताच्या आंगार धांवन वचचो 
नाशिल्लो ? वेदान ही मेकळीक दिल्या, तिका धर्मा भायली म्हणूं येना. महाभारतांतले 
धृतराष्ट्र, विदूर, पांडू आनी पांचूय पांडव हेच 'धर्ममान्य' नियोगाचे रितीक धरून जलमा 
आयिल्छे, अशें ताका सांगिल्छें जाल्यार्य तो उसळटलो आशिल्लो आनी म्हणटलो 
आशिल्लो, 'वेदांत आनी महाभारतांत कितेंय सांगिल्छें आसूं, म्हज्या घरांत हांव हो 
अनाचार चलळूंक दिवपाचों ना.' 

घोवांनी सदां एक न्याय आपणा खातीर, आनी दुसरो बायलां खातीर, अशी 
माण्णी करून दवरल्या. 

एकलो म्हजे वळखिचो बायलेक सोडून गेल्लो. तागेलें खंय तरी एक “आंगवस्तर' 
आशिल्ले. थंय वचून राविल्लो. ताका एक धूव आशिल्ली. ती आवय सरीं रावताली. ती 
लग्नाची जाली तेन्ना दायजी-गोत्री-सोयऱ्यांनी तिची सोयरीक जुळोवन हाइली. 
होंवळीकपत्र कोणाचे नांवान छापचें ह्या प्रस्नाचेर चर्चा सुरू जाली तेन्ना हांवें म्हळें, हैं 
आनीक विचारूंक जाय ? आवयच्याच नांवान छापपाचें.' 

“शी, अशें म्हूण केन्ना जालां ?' सगळे म्हज्या आंगार जशे कितें धांवन आयले. 

अखेरेक सगळे बापायसरीं गेले, ताची मान्यताय घेवन आयले आनी ताच्या 
नांवान होंवळीकपत्र छापले. 

असल्या प्रसंगार म्हाका सदां कितेंय तरी वात्रट येवजता. होंवळीकपत्र पळोवन 
तांकां विचारलें, 'धरुया, चल्येचे आवयन अशेच केल्ले. घोवाक सोडून ती आपणाल्या 
प्रियकरागेर वचून राविल्छी, जाल्यार धुवेच्या कन्यादानाक तुमी तिका घेवन येतले 
आशिल्ले?” 

“शी, असले कलंकिनीचेर आमी नदर लेगीत घालचे नाशिल्ले.” म्हाका जाप 
मेळूळी. 

म्हळ्यार, जे करंणेक लागून बायल-मनीस कलंकिनी जाता ती दादल्या-मनशान 
केल्यार खंयचे कडेन कितेंच बुडना. चडशेंच जाल्यार 'ताणें अशें करपाचें न्हय' इतलेंच 
ताका दुशण दिवन आमी वोगी रावतले. ताचेर बहिश्कार कोण घालचो ना, ताका 
समाजा भायरो कोण करचो ना. 

ही आमची संस्कृताय, जिचे विशीं आमकां अभिमान दिसूंक जाय ! 

श्रॉन्टन वाइड्लरचें एक नाटक वाचिल्लें .'मॅचमेकर' नांवाचें. पन्नासां वयले 
पिरायेचो एकलो विधूर दुसरें लग्न करपाक मुखार सरता. चाळीस वर्सा पिरायेची एकली 
विधवा तागेली सोयरीक जुळोवन दिवपाचें काम आपणाल्या आंगार धेता. ताका 
तरांतरांनी भुल्यता आनी निमाणे आपणालेंच लग्न ताचेकडेन जुळयता. 

खूब पोन्नें नाटक हें एक. मुदलांत जर्मन भाशेंतलें. शंबर वर्सा पयिंचें. ताचे 
मर्चंट ऑफ यॉर्कशायर' म्हूण इंग्रजी जाल्लें. ताचेंच वाइड्लरान 'मॅचमेकर' केल्लें. 

ह्या नाटकांत वाइड्लरान त्या लग्न जावंक सोदतल्या मनशाच्या तोंडांत एक 
संवाद घाला. तो प्रेक्षकांक विचारता - 

“हे पिरायेर हांव लग्न कित्याक जावंक सोदतां, तुमकां खबर आसा ? सँक्सा 
खातीर? च्ये. सॅक्स म्हज्यान खंयूय घेवं येता. हे पिरायेर सँक्साक व्हडळें शें म्हत्यूय ना. 
पुणून, फट कित्याक उलोवं ? हेंच पळेयात, जेवण रांदून वाडपाक एकली रांदपीण हांवें 
दवरल्या. तिका पगार दितां. ते भायर, जेवंक खावंक दितां. दुसरी एकली येता ती 
आयदनां घांसता, सान्न मारता आनी वता. तिवूय पगार घेता. ते भायर, जेवण खाण 
घेता. तिसरी येता, मुस्तायकी उमळटा, हांतुळण घालता. तिवूय पगार घेता. जेवण 
खाण घेता. घरा भोंवतणी हें एक सुंदर पोरसूं हांवें तयार केलां. तें शिंपपाचें काम कोणे 
करूंक नाका ? ते खातीर आनीक एकली येता, तिवूय पगार घेता. जेवण खाण घेता 
आनी वता. चवगी चवगी बायलो म्हगेर कामाक आसात. इतलेय आसून एकूय काम 
सारकें जायना. हाचे परस, धरुंया, हांव लग्न जालों आनी एक बायल घेवन आयलो, 
जाल्यार ती एकलीच हीं सगळीं कामां करतली आनी वयल्यान आपणाक मालकीण 
मानतली. तिका एकलेकूच जेवण खाण दिवन भागतलें. पगार दिवचो पडचो ना... 
कळूळे, हांव दुसरें लग्न कित्याक जावं सोदतां तें ? .....' 

घोवाक बायल जाय ती हे खातीर. ताचें घर सांबाळपा खातीर. ताची सगळी 
सेवा करपाखातीर. तिका, मागीर, बांदून दवरूंक नाका ? तिका बांदून दवरपाखातीर 
तो धर्मशास्त्राचो आधार घेता. तिचे मुखार सीतेची देख दवरता. तूं म्हजी 'घरकान्न' 
म्हूण सांगता. घरकान्न म्हळ्यार गृहिणी. गृहिणी बगर घर सोबना. आनी गृहिणिची 
व्हडवीक गायता. तो म्हणटा, तूं कोण जाणा, म्हजी ?' कार्येषु मंत्री, कारणेषु दासी, 

भोज्येषु माता, शयनेषु रंभा'. आपणालीं असलीं वर्णनां आयकलकूच ती भुलता. 
भुल्छ्सून वता आनी पुरायेन घोवाचेर निंबून रावता. 
सगळे घोव सभावान लोफर. घर सांबाळपी कोणूय आसली म्हणटकूच ते मेकळे, 
जाय तें करपाक, जाय थंय वचपाक. धर्मशास्त्रां तांणीच रचल्यांत. आवय, आवय म्हूण 
बायलमनशेची जी व्हड़वीक चल्ल्या तिवूय हेच खातीर. ती घरांत बांदून उरची म्हूण. 
बायल गुलाम जाल्या ती तिच्या ह्या पदा'क लागून न्हय मू ? 


लोकसंख्या वाडल्या, वाडल्या म्हणटात तें कितलेंशें खरें, खबर ना. हालिंसाराक 
हांव तज्ज्ञांच्या मत्तांकडेन दुबावान पळोवपाक लागलां. खरे तज्ज्ञ संवसारांत नात. 
आसलेय जाल्यार तांकां कोण खायना, कोण लेखिना, तांगेलो आवाजूय कानार पडना. 
आनी जे तज्ज्ञ म्हण आयज संवसारांत मिरयतात तांचेर पातयेवंक येना. एक तर ते 
सत्ताधिशांचे गुलाम जाल्ले आसतात वा उद्योगपतिंचे चाकर आसतात. 

तांचीं मत्तां हीं तांचीं काय तांच्या धनयांचीं, हो प्रस्न पडटा. इतली पत हे तज्ज्ञ 
होगडावन बसल्यात. पुणून म्हाका वाद घाळपाचो ना. 

धरून चलुंया, लोकसंख्या खत्यांनीच वाडल्या. जाल्यार ती आनीक-आनीक 
वाडूंक दिवंक जायना. ती आळाबंदा हाडुंकूच जाय. ब्रह्मचर्यान ती आळाबंदा हाडूं येता. 
पुणून ब्रह्मचर्याचो उपाय सप सप कोणाक पटचो ना. दुसरे उपाय घेवंया. गुरवाचार 
आडावपाचे कितले-शे उपाय हालिंसाराक आमी सोदून काडल्यात. निरोध, कॉपर-टी, 
माला-डी. सगळ्यांत बरी नसबंदी. ह्या उपायांचो खूब प्रचार करुया. 

पुणून, हाचे पेल्यान वचूंक जायना. कोणाक वचूंक दिवंक जायना. गर्भपाताक 
तर कशीच प्रतिश्ठा मेळूंक जायना. कित्याक, आयज वेर गर्भपात जाल्यात ते 
चळ्यांचेच जाल्यात. हजारांत णवशें णव्याण्णवद चल्यांचीच हत्या जाल्या. 

ही भ्रूणहत्या. ती कोणाक पचूंक जायना. 

उत्तर गुजरातांत आनी राजस्थानांत कांय जातींत चली जल्माक येनाफुडें तिका 
'दूधपीती” करपाची चाल आशिल्ली. चली जाल्या म्हणपाचें वैजीण सांगताली. ते बराबर 
बापूय खंय बाळंटिणिचे कुड़ींत वतालो. आवयचे कुशींत आशिल्ले चलयेक उखळून 
भायर हाडटालो. आंगणांत तिका उदारी दवरतालो. तिच्या गळ्याचेर “चारपाइ'चो 
(खाटेचो) खूर दवरतालो आनी खाटेर चवग पांच जाणांक घेवन बसतालो. चली 
मरताली. हे चालीक 'दूधपीती' करपाची चाल हें नोव आशिल्ले. 

इतलीच निश्ठ्र, क्रुर, रानवटी, तुर्ताक सभ्य” समाजांत चलता ती गर्भपाताची 
चाल म्हणूंक जाय. 

एका गुजरात राज्यांतूच खंय हालिंसाराक वर्सातल्यान सुमार दोन लाख चळ्यांची 

गर्भपातान हत्या जाता. एका अहमदाबाद शारांतूच खंय वर्साक पस्तीस हजार चलय़ो 
मारतात. म्हळ्यार, गुजरातांत दिसाक पांचशीं सशीं चलयांची हत्या जाता. 

मुसलमानांनी एक गाय मारल्यार पुरो, गुजरात सगळें खुबता. पुणून दिसाक 
पांचशीं सशीं चल्यांची हत्या जाता ती मात्‌ मोन्यांनी पळेता. खंयच कोण तिडकीन 
उल्यना. हाचे वयल्यान देशांत हेर कडेन कितें घडटा जातलें, हाचो अदमास केल्लो 
बरो. आंग शिरशिरून येतलें. खरें म्हळ्यार, बायलांनी उसळूंक जाय आशिल्ले. पुणून 
कटा ! बायलांच ह्यो हत्या करून घेतात ! 

आमच्याच देशांत ह्यो हत्या जातात, अशें न्हय. आशिया खंडांत चीना सारकेल्या 
देशांत लेगीत जातात. चीन आमचे परस कितलें-शें सुदारिल्ळें. थंय गरीब आनी गिरेस्त 
असो कोण ना. सगळे सारके. तशे, शिकिल्ले आनी शिकूंक नाशिल्ले असलेय वेगळेचार 
नातं. सगळे शंबरांतले शंबरूय चीनी शिकिल्ले. ते भायर चीन मार्क्सवादी. व 

सुमार चाळीस वर्साच्या मार्क्सवादी प्रयोगान चीनान बुद्ध-धर्म ना केलो. तांगेलो 
मुदलांतळो ताओ धर्मूय हुमटावन भायर उडयलो. पुणून चली जल्मा येनाफुडें तिका गची 
अंदून वा बाल्देंत बुडोवन मारून उडोवपाची चाल मात्‌ तें बंद करूंक पावूंक ना. 
माओचे सांस्कृतीक क्रांतीन कितल्योश्यो पोरण्यो चाली हुमटावन उडयल्यो, लोकांचे 
तकलेंतले कितलेशे पिशे समज पुसून उडयले. पुणून चलो जाल्यार धा हजार तोळे भांगर 
घरांत येता, चली फकत एकूच हजार तोळे घेवन येता, हो कदीम काळा सावन चलत 
आयिल्लो समज माओक ना करूंक आयलो ना. 

चीनी पंचांग विचित्र. अमके वर्स घोड्याचे, तमके वर्स हुंदराचें, हे भाशेन एक 
एक वर्स एका एका जनावराच्या नांवान चलता. १९९१ वर्स मेंढराचें आशिल्ले. ह्या 
वर्सा जल्माक येता ती चली घोवाक खाता” असो समज थंय चलत आयला. देखून त्या 
वर्सा लाखांनी चल्यांच्यो चीनांत गर्भपातान वा गची अंदून हत्या जाल्यात ! 

केदोय प्रगतीशील देश जावं, अन्नाडी खरो. 

कोरियाय असलोच एक देश. उक्योगीकरणाक लागून खूब मुखार गेल्लो. सर 
करचीच जाली जाल्यार ताची जपानाकडेन करची पडटली, इतलो सुधारिल्लो. थंयूय 
चीनी पंचांगा सारके एक पंचांग चलता. १९९० हें वर्स ह्या पंचांगाप्रमाण धव्या 
घोड्याचे वर्स आशिल्ले. ह्या वर्सा जल्माक येता ती चली बापायक, भावांक, घरच्या 
सगळ्या दादल्यांक खाता, असो थंय समज चलत आयला. त्या वर्सा खंय ह्या देशांत 
पंदरा लाख चल्यांच्यो गर्भपातान हत्या जाल्यो ! 

जपानांतूय असलेच कसले पिशे समज आसले जाल्यार म्हाका अजाप जावपाचें 
ना. कित्याक, कितलोय जाल्यार आशिया खंडांतलो एक देश. कितलोय गिरेस्त जावं, 
धर्मपिसायांक हेरां भाशेनूच दसून रावपी. 

येवरोप अमेरिकेतले नकळं. पुणून एक सांगू येता, जंय जंय गर्भपाताक 

कायद्याचो आम्रय मेळूळा थंय थंय हत्या चंडश्यो चलयांच्योच जाल्यात. आनी त्यो 
आवयांनीच करून घेतल्यात. येवरोप अमेरिका ह्या मळार आमचे परस चड संस्कारी . 
आसपाक कांय कारण ना. एक गजाल घट मतींत धरूक जाय. मनीस पशू न्हय. 
मनशाक पशू म्हणप हो पशुचो अवमान. मनीस एक तर देव वा दानव. ताच्यांत हे 
दोनूय आसात. येवरोप अमेरिकेन जी संस्कृताय उबी केल्या ती तांच्यांतल्या दानवाक 
पोसवण दीत आयल्या. आयज मनीस फकत आकारान मनीस कसो दिसता. सभावान 
तो दानव जाला. आनी आपणांतल्या ह्या दानवाक मनीस, मनीस मानूंक लागला. 

दानवाल्या हाता खाला दोग असूर सदांच काम करीत आयल्यात. एकाचें नांव 
पॉलिटिक्स. दुसऱ्याचे, कॉमर्स. दोगांयनी मनशाचें ज्ञान विज्ञान आपणाल्या हातांत 
घेतलां. आनी एके वटेन मनशांतल्या दानवाची सत्येची भूक वाडयल्या, तर दुसरे वटेन 
संपत्तिची भूक वाडयल्या. | 

आनी ह्यो दोनूय भुको इतल्यो खर की त्यो कितल्योय भागय, अखेर मेरेन 
भागनात. 

मनशांतल्या ह्या दानवाक 'टेम' करूंक जाय. ताका मनशाळावंक जाय. ना 
जाल्यार तो संवसाराक विनाशाकडेन घेवन वतलो, हें अजून मनशाक समजूंक ना. 

चल्यांच्यो हत्या मनशांतलो हो दानव घडोवन हाडटा. 

फाटीं म्हगेलो एकलो गुजराती इश्ट आपणाल्या विद्यार्थ्यांक गोंय दाखोवपाक 
घेवन आयिल्लो. अहमदाबादच्यान. परतुचे पयलीं तो पिर्वोळा म्हाका मेळपाक आयलो. 
हेवटेनच्यो तेवटेनच्यो खबरी करून जातकूच आमी लोकसंख्येच्या प्रस्नाचेर उलोवपाक 
लागले. हांवें म्हळें, “धर्म-पुस्तकांनी जें सांगलां तें सगळे खरें अशें मानपी भोळे भावार्थी 
लोक संवसारांत खूब आसात. तांकां आमी अंधश्रदूध म्हणटात. विज्ञानीक जें सांगतात 
तें सगळें खरें मानपी लोकांक आमी किते म्हणपाचें ? आमी विज्ञानाचे सिद्धांत केन्नाच 
तर्जून पळेनात. मोन्यांनी मानून घेतात. आतां हेंच पळे, “सर्वाइवल ऑफ द फिटेस्ट' हो 
डार्विनाचो सिद्धांत आमी केन्ना तर्जून पळेला व्हय ? खरो म्हूण मोन्यांनी मानून घेतला. 
ह्याच नेमान संवसार चलिल्लो जाल्यार दुबळे जीव संवसारांत दिश्टीच पडचे नाशिल्ले. ते 
दिश्टी पडटात जाल्यार, संवसार दुसऱ्या खंयच्या तरी एका नेमाक धरून चलता अशें 
म्हणूंक जाय. हो नेम “म्युचुअल एड' चो, एकामेकांक आधार दिवन जियेवपाचो आसूंक 
जाय. 

लोकसंख्ये विशिंचो माल्थसाचो सिदूधांतूय असोच आमी मोन्यांनी मानून घेतला. 
खरो काय फट, केन्ना तर्जून पळोवंक ना. आमी मनशाचीं कामां यंत्रांकडेन दिल्यांत 
आनी मनशांक बेकार उडयल्यात आनी वयल्यान लोकसंख्या वाडल्या, वाडल्या म्हूण 
बोबो मारपाक लागल्यात. यंत्रांक शीम घाळपा बदला लोकसंख्या आळाबंदा हाइपाक 
भायर सरल्यात... खरें सांगतां, लोकसंख्या वाडल्या, वाडल्या म्हूण केन्ना कोणाकय 

म्हणटना आयकतां तेन्ना म्हाका कच्च जाता. 'कितें सुचयता काय, देवा, हो म्हाका' 
असो प्रस्न पडटा. 'तूं खूब रावलो हे धर्तरेचेर, आतां वचपाची तयारी कर' अशें बी 
सुचयना मू, असो दुबाव येता. गर्भपातान हे लोक जे चल्यांची हत्या करपाक लागल्यात 
ते फाल्यां आमकां जाणट्यांक मारपाचे कांय उपाय सोदून काडचे नात मू ? कांय सांगू 
नज हांचें. दानव हे सगळे.' 

तो हांसलो आनी ताणे म्हाका हालींच पळेल्ले एके डोक्युमेंटरिची खबर सांगली. 

'हालींच हांवें 'द सायलंट स्क्रीम' (मोनी किळांच) नांवाची एक डोक्युमेंटरी 
पलेली'. ताणे म्हळें, “म्हगेलो एकलो इश्ट अमेरिकेक सावन तिची कॅसेट घेवन 
आयिल्लो. गर्भपात करतात तेन्ना पोटांतलो जीव आपणाक वाटावपा खातीर कितें 
करता, कश्यो किळांच्यो मारता, तें तातूंत दाखयल्लें. भुरगें तीन म्हयन्यांचे आसतना 
आवयो गर्भपात करून घेतात. त्यावेळार गर्भात 'जीव” नासता (जीव पांचव्या म्हयन्यार 
येता) म्हूण तीन म्हयन्यांचें भुरगें व्हळयलें जाल्यार ती 'हत्या' जायना, असो विज्ञानान 
आमचो समज करून दिला. हो समज खरो न्हय. तीन म्हयन्यांच्याच न्हय, दोन 
्हयन्यांच्या लेगीत भुरग्यांत जीव आसता आनी आवय जेन्ना गर्भपात करून घेता तेन्ना 
आपणाक आतां मारतात म्हणपाचें ताका कळटा. ताचें काळीज धडधडूंक लागता, तें 
हातपांय हालयता आनी मरता आसतना तोंड उक्तें करून किळांच मारपाचो यत्न 
करता, हें तातूंत दाखयलां..... सेव लाइफ' नांवाची एक चळवळ अमेरिकेत सुरू 
जाल्या. तांणी ही डोक्युमेंटरी तयार करून घेतल्या... तूं जाणा, हांव काळजान घट. 
म्हज्या दोळ्यांत सपसप दूक येना. पुणून ही डोक्युमेन्टरी पळेली त्या दिसा हांव हुंदक्यां 
- हुंदक्यांनी रडलों... गर्भपात करपी डॉक्टर खुनी, हत्यारे, ह्या निर्णयार हांव पावलां.” 

म्हळे, “म्हाका जाय आशिल्ली ही कॅसेट. दर एका हॉस्पिटला मुखार ती दाखयत 
भोंवतलों आशिल्लों.' 

खरें म्हळ्यार, गर्भपाता आड बायलांनीच आवाज काडूंक जाय आशिल्लो. पुणून, 
कटा! घोवांनी तांकां पापड लोणचीं करपाच्या कामांत घुसपावन दवरल्यांत ! येद्या 
व्हडल्या 'देशकार्य'त पडिल्ल्या बायलांक असले आवाज उठोवपाक वेळ खंयच्यान 
मेळटलो ? 


पयर एकल्यान म्हळे - 

'फाटल्या पन्नास शंबर वर्साच्या काळांत आमच्यो बायलो शिकून इतल्यो फुडे 
गेल्यात की कांय जाणी तर कांय राज्यांच्यो मुखेलमंत्रीय जाल्यात. कांय गवर्नर 
जाल्यात. मंत्री, खासदार, आमदार जाल्यात. एकली तर प्रधानमंत्रीय जावन गेल्या. 
रासवळ जिवितांतलें अशें एक तरी मळ तुमी दाखयशात व्हय की जंय बायलां आयज 

दादल्यांच्या सांगातान काम करिनात ? तरी आसतना, तुमकां बायलांचेर दादले अन्याय 
करतातशें दिसता ? अन्याय करपाचो काळ उरला तरी ?' 

ह्या पन्नास शंबर वर्सांत बायलो खंयचे खंय पावल्यात, ही गजाल खरी. पुणून 
त्यो शिकून फुडें गेल्यात म्हणटात तें खरें न्हय. तांगेलें भाग्य फकत शिक्षणाचेर निंबून 
उरिल्ठें जाल्यार त्यो जावन जावन मास्तरणीच जातल्यो आशिल्ल्यो. मंत्रिणी, 
मुखेलमंत्रिणी जावच्यो नाशिल्ल्यो. त्यो राजकी वा राष्ट्रीय मळार वयर चडूंक पावच्यो 
नाशिल्ल्यो. पावल्यो हाचें कारण तीस बत्तीस वर्साच्या आमच्या स्वातंत्र्य-संग्रामान तांकां 
घरांतल्यो भायर काडल्यो. सत्याग्रहांत सगळ्यां मुखार दवरल्यो. तांकां पोलिसांच्यो 
छाठयो खावंक शिकयल्यो. बंदखणींत धाडल्यो. तेजस्वितायेचें हें जें वातावरण ते 
मुस्तींत निर्माण जाल्लें तें अजून, स्वातंत्र्य संग्राम सोंपून पंचेचाळीस वर्सा जावन गेलीं 
तरूय तिगून उरलां. निखट्या शिक्षणाक हें जमचें नाशिल्लें. 

तरी आसतना, प्रस्न उरता, अजून रासवळ मळार दिश्टी पडूंक जाय आशिल्ल्यो 
तितल्या प्रमाणांत त्यो कित्याक दिश्टी पडनात ? एकली इंदिरा गांधीच प्रधानमंत्री 
जावंक पावली, दुसरी कोणूच अजून त्या पदा लागसार खंयच कित्याक दिश्टी पूडना ? 
अजून कोण राष्ट्रपती-पदार कित्याक पावूंक ना ? सुप्रीम कोर्टाची न्यायाधीश अजून 
कोण कित्याक जावंक ना ? आमदार खासदारां मजगतीं शंबरांतल्यो पन्नास तरी 
सुवातो तांकां मेळूंक जाय आशिल्ल्यो. शंबरांतल्यो धा लेगीत सुवात तांकां अजून 
मेळूंक पावूंक नात. सैन्यांत तर त्यो खंयच नात. 

देशांत व्हडलीं व्हडलीं उक्योगीक “साम्राज्यां' चरतात. कितल्योश्यो फॅकट्यो 
आनी कितल्योश्यो मिली चलतात. बायलांक ह्या उद्योगीक संवसारांत कितल्योश्यो 
नोकऱ्यो मेळूळ्यात? बायलांक 'मेटॅर्निटी छीव” दिवची पडटा म्हूण जाता तोंवेर तांकां 
नोकरेर घेवप ना, हे तरेचो एक 'अलिखीत नेम' सगळे कडल्या मेनेजमेन्टान केला 
म्हणपाचें कितल्याश्या जाणांक खबर आसा ? तांतुंतूय, धरुंया, कांय फॅकटऱयांनी वा 
मिलिंनी तांकां नोकरेर घेतल्यो. जाल्यार तांकां पगार कितलो मेळटा जातलो, अदमास 
आसा ? मानायाक आमी कितलो दिसवडो दितात आनी कामेयाक कितलो दितात, 
हाचे वयल्यान अदमास केल्लो बरो. 

'समानताय' ह्या देशांत आसा. कायद्यान मान्य केल्या. पृणून ती फकत 
कागदारूच उरल्या. प्रत्यक्षांत अजुनूय दादलो दादल्याचे सुवातेर आसा आनी बायल 
बायलांच्या पांवड्यार उरल्या. दोगांकूय दिसवडो सारको मेळूंक जाय म्हणपाचें तत्त्व 
मान्य केले बगर समानताय आयल्या अशें म्हणूंक येवपाचें ना. 

एक खरें, दादल्यांनी आपणाल्या हातांतलीं कितठिंशीं कामां आतां बायलां 
सुवादीन केल्यांत. म्हळ्यार, बायलो दादल्यांचीं कामां करूंक लागल्यांत. बायळांचीं कामां 
दादले करतात व्हय ? घर दोगांयचें जाल्यार घरचें कामूय दोगांयचें आसूंक जाय 

आशिल्ले. उदक भरप, कपडे उमळप, आयदनां घांसप, रांदप, सान्न मारप, पिंदिल्छे 
कपडे शिंवप, भुरग्यांची 'पॉटी” काडप, तांचें धुवप, तांकां न्हाणोवप, हांतलें एक तरी 
काम आमच्यांतलो एक तरी 'घोव' करता व्हय ? हीं कामां 'हलकीं' म्हणपाचो संस्कार 
आमचे तकलेंत इतलो खोल गेला की तो थंयचो हुमटावन काडप व्हडल्या व्हडल्या 
समतावाद्यांकूय अजून जमूंक ना. धरुंया, हांतलें खंयचेंय एक. काम खंयच्याय एका 
घोवान केल्लें खंयचेय एके बायल-मनशेन पळेलें, जाल्यार ताची तोखणाय करपा बदला 
'आंवंय, सामको बायजण घोव हो” अशें म्हळे बगर ती रावपाची ना. 

म्हगेल्या एका इश्टागेर वावराडी ना. घरांतलीं सगळीं कामां घोव आनी बायल 
दोगांय मेळून करतात. येवरोप अमेरिकेंत वीस बावीस वर्सा रावन आयिल्लें जोडपें हें. 
येवरोप अमेरिकेंत वावराड्यो बिवराड्यो कोणागेर नासतात. एक दीस हांव तांगेर 
आसतना एकली 'समाजसेविका' थंय पावली. म्हगेलो इश्ट कपडे उमळटालो. तें 
पळोवन तिणे विचारले, 'तुमी शें हें काम करतात ? घरांत घरकान्न ना ?' 

खंयचोच घोव घरांतलीं खंयचींच कामां करिना, अशें न्हय. करता, पुणून ताका 
आवडटा तींच करता. बायलांक बावड्यांक आवडटा आवडना हे तरेचो फरक करूंक 
येना. तांकां सगळीच कामां करचीं पडटात. आनी बाबड़ीं करतात. 

हालिंसाराक घोव आनी बायल दोगांय नोकरी करतात. धरुया, एकाच 
ऑफिसांत करतात. तीं वांगडा वतलीं, वांगडा येतलीं. ऑफिसांत दोगांयचो 'दर्जो' एक 
आसतलो. पुणून घरा पावना फुडें घोव घोव जातलो आनी बायल बायळूच उरतली. 
वोल्तेरार पांय सोडून घोव सूः करून पडटलो आनी बायल रांदचे कुडींत च्या करूंक 
वतली. घरा येनाफुडें बायल सू करून वोल्तेरार बसल्या आनी घोवान भितर वचून च्या 
करून तिका हाडून दिल्या, असलो देखाव केन्ना कोणाक पळोवंक मेळूळा व्हय ? बायल 
ही 'अबला' मू ? मागीर, वोल्तेरार पडपाचो अधिकार तिचो आसूंक जाय आशिल्लो. 
च्या करून हाइपाची लागणूक घोवाची आशिल्ली. पुणून संस्कार खंय वतले ? 
दादल्यांची कामां करू बायलांनी. बायलांचीं कामां जेन्ना घोव करूंक लागतले तेन्नाच 
समानताय आयली अशें म्हणूंक येतले. 

घरांतलीं सगळीं कामां सप्तकांतल्यान एकूच दीस, फकत एक दीस घोवान 
करचीं, मागीर कळटलें ताका, बायल जावप म्हळ्यार किते तें. 

आमची सगळी समाज-वेवस्ता, आमच्यो सगळ्यो चालि-रिती, आमचो धर्म, 
आमची पुराय संस्कृताय, दादल्यांक वयल्या पांवड्यार बसोवनूच आमी रचल्या. तो “हेड 
ऑफ द फैमिली”. ताका जाय तसोच संवसार चलतलो. आनी जे मेरेन संवसाराचेर 
ताचोच शेक चलतलो ते मेरेन कितल्योय बायलो मंत्री वा मुखेल मंत्री जावं, कितल्योय 
आमदार खासदार जावं, बायल सदां बायळूच उरतली, घोव घोवूच उरतलो. 

बायलेक मारपी घोव केन्ना तुमी पळेला व्हय ? हांवें म्हज्या दोळ्यांनी पळेला. 

एक नांवाजतो वकील, विद्वान म्हूण धेंक आशिल्लो. तो बायलेक मारता तें पळोवन 
'म्हजें काळीज एके वाटेन रडलां आनी दुसरे वाटेन विद्रोहान उसळूळां. हालींच “मानुषी” 
नांवाच्या एका नेमाळ्याचे कांय आंक पळोवंक मेळूळे. तातूंत दिल्लीतले शिकिल्ले, 
सवरिल्ले लोक शिकिल्ल्या सवरिल्ल्या बायलांक मारतात म्हणपाचें कळूळे. कितलेशे 
'किस्से' वाचूंक मेळूळे. आनी चार पांच वर्सा पयलीं मेळिल्ले फ्लाविया डिमेलोची याद 
जाली. फ्लाविया मंगळूरची. मुंबयंत टाटांत काम करपी, बरी फोर फिगर सॅलरी घेवपी 
एका ऑफिसराकडेन लग्न जाली. बारा वर्सा तिणे घोवाचो मार सोंसलो. अकस्मात्र एक 
दीस उसळूळी. घोवाक सोडून स्वतंत्र जाली. सध्या मुंबयंत ती “नारी केन्द्र' नांवाची एक 
संस्था चल्यता. आनी घोवाचो मार खावपी बायलांक घोवां पसून सोडोवन तांकां 
आपणाल्या पांयांर उबीं रावपाक आधार दिता. कितल्यो बायलो तिका मेळच्यो ! तिणे 
एक पुस्तक बरयलां. म्हजेकडेन ती ताचो मराठी अणकार दवरून गेल्ली. 'कथा माझी, 
तुमची, सर्वाची... उध्वस्त जीवन उभारण्याची” हें नांव आशिल्ले त्या पुस्तकाचे. वाचून 
आंगार कांटो फुलिल्लो. [ 

पुणून फ्लाविया उसळूळी. बाकिच्यो उसळनात. सगळे अन्याय मोन्यांनी सोसून 
घेतात ! | 

काय, अन्याय सोसून सोंसून बायलांची कात दाट जाल्या, तांकां अन्याय हे 
अन्यायशे दिसनात ? जाल्यार, मागीर कितल्योय बायलो प्रधानमंत्रीपदार पावूं, 
कितल्योय मुखेलमंत्री जावं, बायळांचे परिस्थितींत व्हडलोसो फरक पडपाचो ना. पन्नास 
शंबर वर्सा पयळिंची परिस्थिती आयज उरूंक ना, खरी. पुणून बायल 'मुक्‍त' जावपाक 
अजून कितलिशी वाट चलपाची उरल्या. कोसाचे कोस उरल्यात, हें विसरूंक फावना. 

बायलांचे कुडिची बांदावळ खंय वेगळी. तांच्या मनाचीय तरा वेगळी. तिका घर 
सांबाळचें पडटा. भुरग्यांक लहानाची व्हड करचीं पडटात. तिका कितलीय फुलयली म्हूण 
ती दादल्यांच्या पांवड्याची केन्नाच जावंक पावपाची ना. ती सदां अबलाच उरतली, 
अशें म्हणप समा न्हय. ती अबला न्हय. खंयच्याच आंगान ती दादल्यांपरस उणी न्हय. 
ती “बहुबलधारिणीम्‌.... रिपुदलवारिणीम्‌....' ती दुर्गा. 

भुरग्यांक ल्हानाचीं व्हड करपाचें काम बाकिचे जीव करिनात व्हय ? जीव- 
सृष्टींत नर आनी मादी दोगांय हें काम सांगातान करीत आयतल्यांत. आजीविका 
जोडपाचें कामूय दोगांय सांगातान करीत आयल्यांत. थंय नर श्रेष्ठ आनी मादी 
सकयल्या पांवड्याची हो नेम ना. मनशानूच आपणाक तांचेपरस वेगळो कित्याक 
लेखचो ? दादल्याचें राज्य तोडूंक जाय, अशें ना; दोगांयचें चळूंक जाय. आयज फकत 
दादल्यांचें चलता. दोगांयचें चछपाक कितें करूंक जाय. बायलांनीच हाचो विचार करून 
उपाय सोदून काडूंक जाय. घोव आनी बायल हांचो एकामेकांचेर इल्लिसो मोग आसलो, 
तांणी एकामेकांविशीं इल्लोसो आदर दाखयलो, एकामेकांची इल्लिशी तुस्त केली, आनी 

दोगांयनी एकामेकांच्या व्यक्तित्वाक पोसवण दिली जाल्यार दोगांय एकामेकांक पूरक 
जावं येतात. 
स्त्री मुक्ती'च्या नांवान संवसारांत खूबकडेन सद्या चळवळ चल्ल्या - आमकां 
घोव नाका, आमकां भुरगीं नाकात, आमकां घर संवसार नाका म्हणटली - ती 
अतितायेची आसत. जागरूक बायलांच्या काळजांत तुर्ताक जो असंतोश खदखदता 
ताची तीव्रताय कळपाक उपकारता. उपाय म्हूण ही चळवळ आमकां घडये खंयच घेवन 
वचपाची ना. पुणून मराठीत एक म्हणणी आसाः एकल्यान गाय मारली म्हूण दुसर्‍यान 
पाडूक मारूंक जाय अशें ना. आमकां गायेकूय वांचोवपाची आसा, पाडकाकूय 
वांचोवपाचें आसा. घोव आनी बायल वा म्हणुंया, दादलो आनी बायल हांचे मजगतीं 
अंतर आसूं, दोगांय एकामेकांच्या बांदपासांतल्यान मेकळीं जावंक जाय आनी तरीय 
दोगांय एकामेकां सांगातांत रावंक जाय. हें कशें कितें घडून येतलें, खासा बायलांनी 
सांगपाचें. 
XX श्र 


2२९! 
स्क्रंप 


तांकां दोन भुरगीं. दोगीय चलयो. 

पयली चली जाली त्या वेळार आवय-बापूय दोगांय खोश्शी जाल्लीं. 'घरांत एक 
चली आसुंकूच जाय. ते बगर घर सोबना,' अशें दोगांयनी म्हजेकडेन उळ्यतना म्हळूळें. 

आनी तें मनापसून म्हळूळे. 

दुसरेय खेपे चली जाली. त्या वेळार तांचें मन थोडेंशें विरूस जाल्ले. दाखय 
नाशिल्लीं. पुणून 'चलो जाल्लो जाल्यार खूब आनंद जातलो आशिल्लो.” ह्या तांगेल्या 
वाक्या वयल्यान तें दिसून आयिल्ले. 

आतां दोन वर्सानी परतें एक भुरगें येवपाचें जाल्ले. हे खेपे मातू तांकां चलोच 
जाय आशिल्लो. “चलो जाल्यार पुरो', अशें मागपाक लागिल्लीं. नवसां सुरू जाल्लीं. 

पोटांत आसा ती चली काय चलो हें आतां विज्ञानाच्या आधारान पयलींच सोदून 
काडूं येता. ताका गर्भलिंग-परिक्षा काय कितें म्हणटात. चली आसली आनी ती नाका 
आसली जाल्यार 'एबोर्शनूय' करून घेवं येता. हाली तेंपाचे हे विज्ञानीक फॅशनीक धरून 
तीं गर्भलिंग परिक्षेक मुंबय वचपाचे बेत करतालीं. जिस्त हांव तांगेर पावलों. 

'फुडल्या सप्तकांत आमी मुंबय वचपाचीं आसात,” तांणी म्हाका म्हळें. 

'कित्याक ?...' 

'एक काम आसा” म्हाका जाप मेळूळी. कसले कितें काम हें विचारपाची म्हाका 
गरज नाशिल्ली. नाका आशिल्ले हांव केन्ना कोणाक विचारिना. तशें हांकांय विचारले 
ना. पुणून खबरी करतां करतां तांणी मुंबय आपणालें कसले काम आसा तें म्हाका सांगून 
उडयलें. तांकां गर्भलिंग परिक्षा करून घेवपाची आशिल्ली आनी पोटांत चली आसली 
जाल्यार तिका व्हळोवपाची आशिल्ली. हांव थंय बशिल्लो आसतना तांगेलो एक इश्ट 
पावलो. दोतोर एक, नवो. ताका पळेनाफुडे म्हजी खातरी जाली, हाणेच हांकां ही बुदूद 
दिल्ली आसूंक जाय. म्हाका ताची तिडक मारिल्ही. विटूय दिसपाक लागिल्लो. पुणून 
हांवें इतलेंच म्हळें, “असल्या परिक्षां आड हालिंसाराक लोक खूब कितें कितें बरोवपाक 
लागल्यात. हांवें तें सारके वाचूंक ना. पुणून असलीं एबोर्शनां हालीं कोण करिनात, 
अशेंय कितें काना वयल्यान गेलां... सारकी वासपूस केल्ली बरी.' 

'वासपूस करूं येत.... कायद्यान बंदी आसली जाल्यारूय असलीं एबोर्शनां 
करपी जायते दोतोर आसात. पयशे मातशे चड खर्चुचे पडटले” बापायन म्हळें. 

दोतोर मुमुरख्यांनी हांसलो. 

“म्हळ्यार, तिसरे चलयेक मारून उडोवपाचो तुमी नित्शयूच केला काय कितें ?' 

हांवे विचारलें. म्हज्या आवाजांत कितेंय तरी फरक पडिल्लो आसूंक जाय. सदचे परस 
तातूंत वेगळो सूर भरसल्छो. बापायक तो जाणवलो. पुणून ताणे कितेंय विचारचे 
पयठींच दोतोरान म्हाका विचारळें, 'तुमी एबोर्शना आड काय कितें ?' 

हावें त्याच सुरांत ताका जाप दिली, 'हय, हांव एबोर्शनाक भ्रूणृहत्या मानतां 
आनी भ्रूणहत्येक हांव व्हडांतें व्हड पातक लेखतां...' 

आनी बापायच्या तोंडाकडेन पळोवन विचारलें, तुमचो बेत पक्को जाला व्हय?' 

अशें म्हळ्यार जाता”. ताणे जाप दिली. 

म्ही तिडक पांयां तळांतली मस्तकांत गेल्ली. पुणून तोंडार दाखय नासतना हांवें 
आवयक म्हळें, 'अशें करूं नाकात, तुमकां चली नाका आसत जाल्यार ती म्हाका दिवन 
उडयात. हांव तिका ल्हानाची व्हड करतां. म्हाका दोन नाती आसात. तांकां खेळपाक 
एक धाकली भयण मेळटली....' 

बापायक अजाप जालें. 'तुका हांव नव्या विचारांचो मनीस धरतालों.' ताणे म्हळे, 
“तूं उलयता बरयता तें पळेतकूच तू बुद्दिवाद्यां परसूय अदीक तर्क-कठोर दिसता.... 

हांवें मदींच म्हळें, “म्हाका असल्या सर्टिफिकेटांची गरज ना. हांव नव्या 
विचारांचो आसन. घडये नासन. घडये, नव्या विचारांच्या लोकां परस पांच पन्नास वर्सा 
मुखारूय आसन. पुणून हांव तर्ककठोर म्हणटा तें खरें. तर्ककठोर जावनूच हांव तुमकां 
सांगतां, ही भ्रूणहत्या करूं नाकात. मारचीच आसत जाल्यार हे पोटांत आशिल्ले चलयेक 
मारूं नाकात. ती कोण म्हूण येता, देव जाणा. संवसाराक नवी देख दिवपी कोणूय आसू 
येता. ज्यो आसात तांतले एकलेक मारात. व्हडले धुवेक मारात. ती अरवळ. ते भायर, 
अती अपुबयिन तुमी तिची वाट लायल्या.' 

आवयचें आंग शिरशिरून आयलें. 'थुमेकाळ थुमेकाल' करीत ती उठून भितर 
गेठी. बापायच्याय तोंडाचो रंग बदल्लेलो. निळो जाल्लो. म्हजीं उतरां ताकाय लागिल्लीं. 

म्हाका वायट दिसलें. म्हाका लागनाशिल्लें हांव उल्यल्लों. पुणून हांव म्हजे 
सुवादीन नाशिल्लों म्हूण उल्यल्लों. दिसलें, आतां उठून गेल्लें बरें. हांव उठून आयलों. 

मुखावयलें म्हाका खबर ना. आयज रराष्ट्रमता'र तांकां चलो जाल्ल्याची खबर 
वाचली. 

देशांत सुमारा भायर लोकसंख्या वाडल्या, खरें. इतली लोकसंख्या देशाक 
पुटवना, मान्य. लोकसंख्या आळाबंदा हाईक जाय. लोकसंख्या आळाबंदा हाइपाक 
गुरवाचार आडावपाचे तरांतरांचे उपाय आमी सोदून काडल्यात, निरोधापसून नसबंदी 
मेरेनचे सगळे उपाय आमी चालीक लावंया. पुणून दस फार, नो फर्दर'. हाचे मुखार 
वचूंक जायना. हाचे मुखार गेले म्हणटकूच आमी एबोर्शना मेरेन पावतात आनी थंय 
मेरेन पावले म्हणटकूच कुटुंब नियोजनाचे कार्यावळिचो पुराय संदर्भूच बदलता. तो 
मनीसपणा भायरो जाता. मनीसपणाक तिलांजली दिवप आर्विल्छेपणांत बसता जायत, 

सुसंस्कृतपणांत निखाळूस बसना. मनीस आयज आसा ताचे परस अदीक सुसंस्कृत 
जावंक जाय, अदीक संस्कारी जावंक जाय, ही आमचे प्रगतिची मोख नासत जाल्यार 
ती कितलीय आर्विल्ठी जावं, कितलीय विज्ञानीक आसूं, तिका प्रगती न्हय, अवनतीच 
म्हणूंक जाय. 

भुरगें जल्माकूच येवंक दिवप ना हें वेगळें. आनी जल्मा आयले उपरांत ताका 
मारप साप वेगळें. 

पयर मुंबय गेल्लों. एका इश्टाक मेळपाक एका हॉस्पिटळांत गेलों. ताणे म्हाका 
आपणागेर जेवंक आपयल्लो. हॉस्पिटलांतसून नीट तो म्हाका आपणाल्या फ्लॅटार 
व्हरपाचो आशिल्लो. 

तुर्ताक तूं खंयच्या डिपार्टमेन्टांत काम करता ?' हांवें ताका विचारलें. गाडी 
स्टार्ट करतां करतांच ताणे जाप दिली, 'एबोर्शनाच्या'. हांवें ताच्या तोडाकडेन 
अजापान पळेलें आनी विचारलें, “एबोर्शन करून घेवपाक खंयच्या वर्गांतल्यो बायलो 
येतात ?' 

'सगळ्या वर्गातल्यो.... पुणून मदल्या वर्गातल्यो चड.” 

'लग्न जाल्ल्यो काय जावंक नाशिल्ल्यो ?' 

'चडश्यो लग्न जावंक नाशिल्ल्यो.... पुणून लग्न जाल्ल्योय येतात. 

“लग्न जाल्ल्यो कित्या खातीर एबोर्शनां करून घेतात ?” 

'तांकां चली नाका आसता.” 

दिसाक कितलीं एबोर्शनां तूं करता ?! 

“तीस पस्तीस.” 

म्हाका म्हगेलो हो इश्ट कसा सारको दिसपाक लागलो. ताचेकडेन उलोवपाक 
लेगीत म्हजो जीव फार्टी फुडें सरपाक लागलो. काय बरो संस्कारी मनीस, इतलो निश्ठूर 
कसो जालो ? आपूण दिसाक तीस पस्तीस एबोर्शना करतां अशें निर्विकारपणान तो 
कसो सांगता? हाचे संस्कारितेची संवेदना सामकी भेरेल्या काय कितें ? काय, 
संस्कारिता भेरेवप हिकाच आयज आमी विज्ञानिकताय म्हणपाक लागल्यात ? म्हजो 
जीव उचांबळीत जावन आयलो. गाडी थांबय, हांव येना तुगेर जेवपाक, अशे 
सांगचेंशेंय दिसले. इतल्यांत फुर्रै करून एका फुडाऱ्याची गाडी आमकां 'ओवरटेक' 
करून मुखार गेली. ताणे पॉलिटिक्साचेर उलोवपाक सुरवात केली. 

पुणून म्हजे तकलेंतलें एबोर्शन पुसून वचूंक नाशिल्लें. फ्लॅटार पावतकूच हांवे 
ताका म्हळें, चाळीस भर जावन मुखार गेल्ल्या मनशाक बर्नार्ड शॉन 'फटींग' .म्हळा. 
'एव्हरी मॅन ओवर फोर्टी इझ्‌ अ स्काउंडूल'. आर्विल्ली तुमगेली मेनेजमेन्ट विद्या शॉ 
परस मातशी दयेस्त. ती मनशाक साठ वर्सा मेरेन दवरता. साठां लागसार पावतकूच 
निरुपयोगी म्हणून कुशीक काडटा. ह्या नेमाक धरून आयचीं सरकारां आनी व्हडल्यो 

व्हडल्यो कंपन्यो मनशाक साठी लागसार पावना फुडें पेन्शन दिवन घरा धाडून दितात. 
“तुमी अणभवान कितलेय गिरेस्त आसूं, तुमची आमकां गरज ना, तुमी आतां घरा 
बसात', हो पेन्शनाचो खरो अर्थ. राजकर्णात, समाजकर्णांत, संस्था-संचालनांत, 
उद्योगांत, प्रशासनांत, सगळेकडेन जाणट्यांक कुशीन काडून तरणाट्यांक मुखार 
काडपाची तुर्ताक एक चाळूच सुरू जाल्या. जाणटेले आपूण जावन कडेक सरले नात 
जाल्यार तरणाटे मुखार सरून तांकां कडेक काडटात. आमची राज्यसभा खरी म्हळ्यार 
जाणय्यांची (एल्डर्सांची). राज्यसभेर लेगीत जाणट्यांक सगळ्यांक कडसरावन गोंयान 
एका तीस - पस्तीस वर्साचे पिरायेच्या भुरग्याक धाडून दिला. जाणट्यांक आयच्या 
तुमच्या संवसारांत सुवातूच ना. म्हणटकूच, म्हाका एक सांग, हो जाणटो जेन्ना दुयेंत 
पडटा तेन्ना ताका बरो करपाचो उदयोग तुमी कित्याक करतात? ताका मरूक 
दिवपाचो. मरपाक तुमी ताका आधार दिवपाचो. पुणून तुमी तर मनशाचो मेंदू मेले 
उपरांतूय सोर-बीर दिवन ताची कूड दवरतात. केन्ना केन्ना स-स म्हयने मेरेन दवरतात. 
तुमी हें सगळे मेडिकल अँथिक्सा'च्या नांवान करतात. तुमकां अँधिक्स हांगाच लागता, 
जल्माक आयिल्ल्या भुरग्याक पोटांतूच मारून उडयतना तुमकां अँधिक्स लागना ? 

तो मुमुरख्यांनी हांसपाक लागलो. 

म्हळें, 'हांशार व्हरपाचो प्रस्न न्हय हो. हांवें तुका गंभीरपणान, सेरियस्ली, हो 
प्रस्न केला. निरुपयोगी म्हूण जांकां तुमी कुशीक काडटात त्या जाणट्यांक जियेवपाक 
कित्याक दिवपाचें ? तांकां पेन्शन दिवन समाजान तांचें वजें तकलेर कित्याक घेवपाचें? 
जाणट्यांक मारपाचो कसलोय तरी एक उपाय सोदून काडात. लोकसंख्येचो प्रस्नूय 
बरोचसो सुट्टलो आनी पेन्शनाच्या रुपान जो खर्च जाता तोवूय वांचतलो. 

“वॉट डु यू मीन ?” तो विचारपाक लागलो. | 

'आय मीन वॉट आय से' हांवें जाप दिली. 

“हो राक्षसी उपाय” ताणे म्हळे. 

हांव फटक करून उसळूळों. म्हळें, “अब्बा! हो उपाय राक्षसी? आनी तुमी 
चलयला तो कितें, मानुशी ? जल्मा येतल्या भुरग्यांक पोटांतूच मारून उड़ोवप हैं 
तुमच्या मनीसपणांत बसता आसत जाल्यार निरुपयोगी जाल्ल्या, म्हळ्यार, कावढाक 
काडिल्ल्या जाणट्यांक मारून उडोवप हेंवूय मनीसपणांत तुमकां बसोवंक येवंक जाय. 
भ्रूणहत्येपरस जाणट्यांची हत्या कितलिशी बरी, कितलिशी “मानुशी'. 

तो वोगी रावलो. ताका दिसळे जातले, हाचेकडेन उलोवपांत कांय अर्थ ना. हांवें 
्हळें, तुमची सेन्सिटिविटी (संवेनशीलताय) मातशी भेरेवंक जाय. मागीर, आयज 
जितल्या निर्विकारपणान तुमी भ्रूणहत्या करतात. तितल्याच निर्विकारपणान तुमी 
जाणट्यांक मारपाचेंय काम करतले. तुमची संवेदनशीलताय भेरेवपाचेंच काम कोणेय 
तरी करूंक जाय. म्हजे सारकेल्या साठां वयर गेल्ल्या मनशांनी वाजयत - गाजयत 

आपणाक मारून घेवपाचे समारंभ घडोवन हाडूंक जाय. असले चार-स समारंभ मंत्र्यांक 
बिंत्रयांक आपोवन दबाज्यान घडून आयले म्हणटकूच तुमची संवेदनशीलताय आपशीं 
भेरेतली. मागीर आयज पोटांतल्या भुरग्यांक तुमी कांय-न्हय-शे करून मारतात तशे 
जाणट्यांकूय. कांय न्हय-शे करून मारपाक मुखार सरतले.' 

“शी शी शी” ताच्या तोंडांतल्यान उतरां फुटली. 

हांवें म्हळें, “शी शी शी कितें ? जाचो कितेंच उपेग ना तें कावलाक काडपाची, 
स्क्रॅपांत उडोवपाची चाल आसा. तुमचो तरणाट्यांचो समाज फाल्यां परां केन्नाय तरी 
जाणय्यांक स्क्रॅंपांत उडयले बगर रावपाचो ना. तूं पळेतलो, बरोवन दवर हांव कितें 
म्हणटां ते.' 

लोकसंख्या वाडल्या वाडल्या म्हणून एबोर्शनाच्या नांवान भ्रूणहत्येचें लोक जेन्ना 
जेन्ना समर्थन करतात तें पळेतां तेन्ना तेन्ना हांव जगून गुन्यांव करतांशें खोलायेन 
दिसपाक लागता. दिसता, हांवेंच आतां सुवात रिकामी करून दिवंक जाय. 

XX है 

सदचे भशेन सांजचो पासयेक भायर सरिल्लो. हरशीं म्हजेबरोबर कोणूय तरी 
आसताच. आज कोणूच नाशिल्लो. हांव एकलोच म्हजेच तंद्रेंत वतालों. एका मोडणार 
अवचीत एक आवाज आयकूंक आयलो. तो कानार पडनाफुडें म्हजें काळीज कळवळून 
आयलें. नदर तेवटेन घुंवडायली. जाल्यार - 

एका सातआठ वर्सांच्या भुरग्याक ताचो बापूय बडयतालो ! आनी भुरगो | 
'नाका.... म्हाका मारूं नाका; केन्ना करचों ना' अशें काकुळटेक येवन बापायक 
सांगतालो. तितलो तितलो बापूय अवसर आयिल्छे भाशेन ताका अदीक बड्यतालो. 

म्हजी गती मंद जाली आनी हांव थंयच उबो रावन पळोवपाक लागलों. दिसलें, 
वचचें आनी बापायचे सणकुटेर फुलोवचें. इतल्यान म्हज्यांतलो शाणो सभ्य मनीस जागो 
जालो आनी ताणे म्हाका दटावन सांगलें, दुसऱ्याचे भानगडीत आपणे केन्ना पडचें न्हय. 

म्हाका थंयच उबो राविल्छो पळोवन बापायक लज जाली दिसता. ताणे मार 
थांबयलो. आनी तो म्हजेकडेन पळोवपाक लागलो. सटूट करून म्हज्या तोंडांतल्यान 
उतरां फुटलीं. 'कितें रे हैं.... कित्याक मारता बाबडयाक ह 

त्या उतराक ताणे म्हळें, 'हजार खेपो सांगले तरूय आयकना पोर. शेजाय्याची 
पेर फातरावन हो पेरां पाडटा आनी घराचे नळे फुटले म्हणून शेजारी करंदाय करता. ती 
आयकून आयकून जीव उबगलो. हाका सांगल्यारूय हो आयकना.' 

हांवें म्हळें, “आमीय भुरगेपणांत अशेंच करताले. पेर, तोर, चिंचेबोट मेळत तें 
फातरायताले. भुरग्यांचो सभावूच तो. भुरग्यांनी पेर फातरावची न्हय अशें तुज्या 
शेजाऱ्याक दिसता जायत जाल्यार ताणे दिसूयभर पेरी मुळांत बसून रावचें. कोणूच 
फातरावचो ना...' 

आनी हांव चळूंक लागलों. 

मन पन्नास वर्सा फार्टी धांवलें. कितलेशे प्रसंग दोळ्यां मुखार उबे रावले. 

आमी ते मुस्तींत भुरगीं. जाणटेल्यांच्या घरांत रावताठीं. तें घर आमचें अशें 
मानतालीं. पूण घर आमचें खंय आशिल्लें ? तें जाणट्यांचें आशिल्ले. जाणटींच तातूंत 
रावतालीं. जाणट्यांच्योच गरजेच्यो वस्तू तातूंत भरिल्ल्यो. जाणट्यां भितरूच आमी 
आसपावल्लीं. जाणट्यांचे नदरेन पळोवचें पडटालें, जाणट्यांचे देखीन आमकां चरचें 
पड्टालें. जाणटीं उल्यतालीं तेन्ना मदीं आमकां उलोवंक मेळनाशिल्ले. घरांत 
जा सोयरे येताले. केन्ना केन्ना त्या सोयऱ्यां मुखार आमकां पद म्हणचें 
पडटाले. 

तात्पर्य, आमी आशिल्लीं, आमच्या हक्‍्कान न्हय. जाणट्यांची खेळणी म्हूण 
आशिल्लीं. जाणटीं खोशी आसली जाल्यार तीं आमकां बरीं बरीं आंगावयलीं घालतालीं. 
खावंक जेवंक दितालीं, नाचयतालीं, खेळयतालीं. आनी आमचें प्रदर्शन करून आपूण 
भोवमान जोडटालीं. आमकां बरीं न्हेसयतालीं, आपणाक लज जावची न्हय म्हूण, 
दुसऱ्यांनी आपणाक कितेंय म्हणचे न्हय म्हूण. 

सगळ्यांचीच गत्त हीच. आयज आमी जीं जाणटीं जाल्यांत तीं सगळीं हेच 
अवस्तेंतल्यान गेल्यांत. मात्शी याद करून पळेयात, आवय रोटयो लाटूंक बसल्या; 
काल्यल्ल्या पिठांतलो इल्छोसो कुडको काडून आमी हुंदीर ना जाल्यार पाल करूंक 
बसल्यांत. आसा कोण आयज आमचे भितर, जाणे भुरगेपणांत हें करूंक ना ? आनी 
फाटीर आवयचे लाटणेचो धपको खावंक ना ? | 

शिगम्याच्या नाटकांक आवय बापूय आमकां घेवन गेल्यांत. दुसऱ्या दिसा 
आमकांय घरांत नाटक करपाची उमेद आयल्या. बापायच्या मेजावयल्या तितेरांतठे तींत 
काडून आमी आमकां मिशयो लायल्यात, आनी राजा जाल्यात. आमी नाटक करूक 
लागल्यात. आसा कोणूय एकलो, जाणे हीं सवंगां केल्यांत म्हूण मार खावंक ना ? 

पेन्सिहीन आमकां चित्रां काडपाक कागदूय मेळूळो ना, पेन्सिल्य मेळूळी ना. ह्यो 
वस्तू भुरग्यांनी हातांत घेवपाच्यो नाशिल्ल्यो. पूण आमकां तर चित्रां काडपाचींच 
आशिल्लीं. आमी कोळसो घेतलो आनी चवखेच्यो वणटी रंगयल्यो. आमकां मार पडूंक 
ना ? आंगणांत बसून आमी कित्याक म्हूण कोण जाणा, जमीन खणटले. केन्ना आंब्या 
ताळयेर राजू बांदून झोंपाळो करताले आनी ताचेर खेळटाले. मदींच आमकां हांतुळणाचेर 
लागयो मारीन दिसताल्यो. उशीं चादर हेवेटेनचे तेवेटेन उडोवन आमी वोगीच किंळांच्यो 
मारताले. आमकां बरें दिसतालें. मदींच माळयेर घबघब करून धांवपाची आनी घबघब 
करून देंवपाची आमकां कूय येताली. केन्ना एकामेकां फाटल्यान धांवन एकामेकांची 
फाट धरताले. त्या वेळार “पाड पडिल्लीं हीं पोरां, मातू देख नाशिल्लीं', हैं सर्टिफिकेट 
जाणरेल्यां कडसून आमकां मेळूंक ना ? 

एक दीस आमी एक सुरी हातांत घेतली. सटूट करून घाय जालो आनी रगत 
व्हांवंक लागलें. केन्ना धांवतां धांवतां पडले, झरकटले. जाल्यार, “सुरी हातांत कित्याक 
घेतली? धांवळो कित्याक ?' ह्या उलोवण्या बरोबर वयल्यान दोन थापटां आमी खावंक 
नात? 

घरांत आमकां खंयच सुवात नाशिल्ली. कितेंच करूंक मेळनाशिल्लें, म्हूण नदर 
भायर रस्त्यार गेली. रस्त्यार भुरगीं खेळटालीं. बोवाळ आयकूंक येतालो. आमी 
घरांतल्यान रस्त्यार पावली. आनी थंय नाका नाका जाल्ल्यो गाळी शिकली. थंय तरे- 
तरेच्यो खबरी आयकूंक मेळळ्यो. घरांत आमकां कोण कांय सांगी नाशिल्लीं म्हण ह्यो 
खबरी आमकां रुचीक लागल्यो. आयकन दिसल्यो. तसल्योच खबरी आमी 

एकामेकांकडेन करूंक लागलीं. घरांत आमचेर कडक नदर. हांगां नदरूच दवरपी कोण 
ना ! हांगा जें कितें आमी जोडलें तेंच घेवन आमी एक दीस शाळेंत पावंठीं. 

थंय मास्तर नांवाचो एक देंवचार हातांत बड़ी घेवन आमकां कितें कितें पाठ 
करूंक लावंक लागलो. “पाडे पाठ कर, कविता पाठ कर. पाडे म्हळ्यार कितें, आमकां 
केन्ना कोणे सांगलें ना, कवितेचो अर्थ केन्ना कोणे सांगलो ना. मास्तर असली एक भास 
उल्यतालो जी घरादारांत कोण उल्य नाशिल्लो, जी जिबेर घोळनाशिल्छी. शाळेतल्यान 
केन्नाकाळ सुटल्यार पुरो, अशें जातालें. आनी मागीर येतना वाटेर कोणाच्यो पेरी 
फातराय, कोणालीं तोरां पाड, कोणाचीं चिंचेबोटां सकयल उडय, अशें करीत आमी 
आशिल्लीं तशीं घरा येताली. बदलाक आमकां कितें मेळटालें ? शाळेंत एक तर 
उठाबशी काडपाची ख्यास्त ना जाल्यार घराकडेन धपके खावपाची ख्यास्त. 

एक दीस मास्तर दुयेंत पडलो. त्या दिसा आमकां पळे, आनंद जाला, सुमाराचो 
न्हय ! आमी शाळेतल्यान घरा येवपा बदला बाबुशाच्या मळ्यांत गेले आनी थंयच्यो 
पिपऱ्योच न्हय निरप्यो लेगीत साफ करून आमी हो आनंद मनयलो. मास्तर मेल्यार पुरो, 
अशय केन्ना केन्ना आमकां जातालें. एक दोन खेपे ताका हांवें म्हज्या सपनांत मेल्लो 
पळेला. 

पन्नास वर्सा पयलीं ही जी स्थिती आमी सगळयांनी अणभवल्या तातूंत आयज 
थोड़ो तरी बदल घडला व्हय ? आयज सगळ्यांचीच आमची कामां वाडल्यांत. कसली 
तरी ताकतीक सगळ्यांक लागल्या. कोणाकूच वेळ ना. पयलीं आवयो तरी घरांत 
आसताल्यो. आतां त्योवूय सिर्विसो करपाक लागल्यात. परिणामी आयचीं भुरगीं आया, 
चेडो, चेडू हांचे सुवादीन वा ट्युशन दिवपी कोणूय एके भाड्याचे बाई सुवादीन वचून 
पडल्यांत. परिस्थितींत इल्लोय बदल जावंक ना. रस्त्यार अजून तींच भुरगीं खेळटात. 
त्योच खबरी आयकूंक येतात. त्योच गाळी संवतात. श्रीमंतांच्या घरांत भुरगीं अजुनूय 
जाणट्यांचें खेळणें म्हुण्णूच जगतात. अजुनूय भुरग्यांक घरांत व्हडलिशी सुवात ना. 
शाळेंत आयज मास्तर ट्रेंड आयल्यात, म्हळ्यार, पयलीं भाशेन आयज घडये (घडये 
म्हणटां, म्हाका खातरी ना) भुरग्यांक मास्तराचो भंय दिसना जायत. पयलीं मार 
पडटालो. आतां बक्षिसां मेळटात. म्हळ्यार भंयाची सुवात आज प्रलोभनान घेतल्या. 
शाळेंत भास आयजय जी भुरग्यांक कळना तीच चलता, सभ्य समाजांतल्या भुरग्यांक 
तर आवय बापायक आनी खासा मास्तराक लेगीत कळना ते भाशेंतल्यान शिकचें 
पडटा. पाठ करपाचें भुरग्यांच्या नशिबांतलें अजुनूय सुटूंक ना. सभ्य जगांत परिक्षा 
म्हणटात तीच नापास जाल्या. हांगा भुरगीं अजून नापास जातात. फरक इतलोच की 
पयलीं भुरग्यांचीं दुख्खां केन्नाय तरी कोणाच्या कानार पडटालीं. आतां मोटारी 
वाडल्यात, बसी वाडल्यात, विमानां वाडल्यांत; हे गडबडीत, ह्या गरगरांत आयज 
भुरग्याची रड कोणाच्याच कानार पडना. पन्नास वर्साच्या म्हळ्यार अर्द शतकाच्या 

काळांत लेगीत परिस्थितींत इल्लोय बदल घडून येवंक ना. 

येवजीत येवजीत हांव घरा परतलों. आनी अवचीत म्हाका याद जाली, भुरग्यांचें 
आंतरराष्ट्रीय वर्स पोरूंच आमी मनयलें ! म्हळ्यार कितें केले ? भाशणांच दिलीं मू ? 
लेखूच बरयले मू ? परिस्थिती बदल्पाचो इल्लो तरी यल केला ? एकल्याची तरी नदर 
बदलल्या ? 

घराकडेन पावतकूच म्हाका वर्तमानपत्र वाचूंक मेळूळे. त्या दिसाचें, मुंबयचें. 
तातूंत एक बातमी आशिल्छी. आळंदी लागसारच्या दुदूल नांवाच्या एका गांवांत सुमार 
पन्नास भुरग्यांचेर लोकांनी बहिश्कार घाला. पिरायैन खंय हीं भुरगीं पांच सात वर्साचीं. 
तांकां ते पिरायेच्या भुरग्यां बरोबर खेळूंक मेळना. तांणी गांवांत भितर सरून ह्या भुरग्यां 
बरोबर खेळूंक जायना, हे तरेची बंदी पंचायतीन तांचेर घाल्या. कित्याक ? तर खंय हीं 
भुरगीं म्हारोग जाल्ल्या आवय बापायचीं. आवय बापायचो रोग हांच्यांत आयिल्लो 
आसलो जाल्यार तो तांच्या भुरग्यांक येत ह्या भंयान गांवच्या बुदवंतांनी तांचेर 
बहिशकार घाला. आनी कोण तरी एकलो ह्या भुरग्यां खातीर संस्था काडूंक मुखार 
सरला. 

मनांत म्हळें, कळस जालो हो, भुरग्यांच्या आंतरराष्ट्रीय वर्सांचो ! आनी हांव 
म्हजेरूच उसळूळों, म्हारोग जाला ? कोणाक ? भुरग्यांक ? तांच्या आवय-बापांयक ? 
काय, जांच्यो भावना मेल्यात त्या शिकिल्ल्या सवरलेल्या समाजाक ? पयस काडूंक 
जाय; भुरग्यांक न्हय, आमकां जाणट्यांक. आमचो संसर्ग लागूंक जायना भुरग्यांक. 

भुरगें बोम घेना म्हळे, मारलें. उदकांत नाचता म्हळे, मारलें. मातयेंत लोळटा 
म्हळें, मारलें. बोवाळ करता म्हळें, मारले. मस्ती करता म्हळे, मारले. 

बरें, मारता कोण ? तर, खासा आवयूच. 

आवय भुरग्याक मारता आनी भुरगें रडपाक लागता तेन्ना म्हजो जीव खासावीस 
जाता. सोंसूं नज जाता. म्हाका आवयची तिडक मारता. आनी काळजांतल्यान एक उलो 
वयर सरता देवा, हीं भुरगीं तूं व्हर तुजे सरीं बेगीन. हिका भुरगीं सांबाळूंक येनात.' 

आवय भुरग्यांक मारता म्हूण तिका भुरग्यांची माया नासता व्हय ? अशें कांय 
म्हणूं नज. तिका भुरगीं नाका जाल्यांत व्हय ? अशेंय म्हूणूं नज. भुरग्यांची अर्थ 
अपुर्बाय करपांत ती कितेंच उणें दवरी ना. भुरग्यां खातीर ती झरता, मरता, तरांतरांच्यो 
काडाओडी काडटा. केन्ना केन्ना आपणालो जीव लेगीत संकश्टांत घालता. भुरगीं शाणीं 
जावचीं, बरीं जावचीं, आरोग्यान घटमूट उरचीं म्हूण ती दीस रात कश्ट घेता. आवयचो 
मोग तो आवयचो मोग. ताची सर आनी खंयच्याच मोगाक येना. 

मागीर, भुरग्यांक मारूक तिचो हात कसो उखलता ? 

भुरग्यांचेंय म्हूण एक स्वतंत्र व्यक्तिमत्व आसता, हें तिका खबर ना म्हूण. 

तिचो गुन्यांव ना. आमची, जाणटे म्हणटात तांची सगळ्यांची हीच गत्त. हरशीं 
आमी कितलेय सुधारलेले आसूं, भुरग्यांकडेन पावतकूच आमी सगळे अन्नाडी, सामके 
अन्नाडी. 

भुरग्यांकडेन पळेतना सगळ्यांत पयली गजाल लक्षांत दवरूंक जाय ती, खलिल . 
जिब्रानाच्या उतरांनी सांगचें जाल्यार ही, “आमचीं भुरगीं आमचीं न्हयत, तीं आमगेर 
जल्मा आयलीं म्हूण आमची जायनात. परमेश्‍वर आपणाक तरां तरांच्या रुपांनी 
उक्तावन दाखयता. तातुंतलें तागेलें भुरग्यांचें रूप हें सगळ्यांत सुंदर रूप. तांच्या रुपान 
तो आमगेर येता. आमी फकत तागेलें एक साधन. आमी ईश्वराच्या हातांतलीं धोणवां. 
ह्या धोणवांचो आधार घेवन तो भुरग्यांच्या रुपान जिवे तट्ट्टीत तीर सोड़टा. अनंताचे 
वाटेर तो एक नेम धरून रावला आनी आपणाले हे तीर पयस वचचे म्हूण तो आमकां 
बागयता.' 

जण एकलें भुरगें जलमा येतनाच आपणालें एक अवतारकार्य घेवन येता. 

भुरगें आमचो आधार घेवन जियेता म्हूण ताका निराधार वा परावलंबी लेखूंक 
जायना. परावलंबनांतल्यान स्वावळंबना कडेन वचपी एक चैतन्य तें. स्वताचो विकास 
घडोवन हाडपा खातीर आपूण जावन वावुरपी. विकास घडोवन हाइपा खातीर जाय 

आशिल्लें चित्त आनी इन्द्रियां जल्मासावन घेवन आयिल्छें एक जिवें तट्टटीत चैतन्ययंत्र 
तें. आवय, बापूय, भांवडां, घर, समाज, भोंवतणचो संवसार हीं सगळीं ताच्या 
विकासाक फकत हातभार लावपी वा आडखळी हाडपी तत्त्वां. विकास तें स्वताच 
करता. 

तो ताका ताचेच पद्धतीन करूंक दिवपाचो. हो एक सिद्धांत सारको लक्षांत 
आयलो जाल्यार, भुरग्यांकडेन पळोवपाची आमची नदरूच बदलतली. आनी नदर 
बदलना फुडें आमची वागणुकूय बदलतली. 

मागीर भुरग्यांची आडांगपणां आमकां आडांगपणांशीं दिसचीं नात. तांगेले 
निरर्थक खेळ निरर्थक दिसचे नात. सगळें उपाट अर्थान भरिल्छेवरी दिसतरे आनी आमी 
तांचे दरएके करणे कडेन तोखणायेन पळोवपाक लागतले. भुरग्यांच्या मनाचीं जायतीं . 
नवीं, ओडलायणीं, अजापान भरिल्लीं मळां आमच्या दोळ्यां मुखार उक्तीं जातलीं. 

भुरगीं केन्नाच आडांगपणां करिनात. चार पांच म्हयन्यांचे पिरायेर तीं हातपांय 
बड़ोवंक लागतात, हीं जर तांची आडांगपणां न्हय, तर वर्साचे पिरायेर तीं चळपाक 
लागतात आनी चळतां चलतां पडटात आनी पडटना कितेंय फोडटात तिंवूय आडांगपणां 
म्हणूं नजत. 

एक सदची देख घेवंया. भुरगें वर्साचें जालां. निकतेंच उबें रावन चलपाक 
लागलां. चळपाची एकूय संद तें होगडायना. चलता, पडटा. परतें उठ्टा, परतें चलपाक 
लागता. परतें पडटा. चलत चळत तें सालांत पावता. थंय एक स्टूल आसा. स्ठुळार 
विणिल्लो एक तुवालो आनी वयर एक फ्लावरपॉँट आसा. भुरगें स्टुला म्हऱ्यांत पावपाक 
लकता. पडत ह्या भंयान तें तुवालो हातांत धरता आनी तुवालो धेवनूच पडटा. परिणामी 
फ्लावरपाँट जमनीर पडून फुट्टा. 

आवय भितरले कुडींत रांदता. तिच्या कानार फ्लावरपॉट पडून फुटिल्ल्याचो 
आवाज पडटा. आनी भुरगें रडटा तेंय ती आयकता. ती धांवत भायर येता. पळे 
जाल्यार, फ्लावरपॉट फुटला. भुरग्याच्या पांयांक कंवची लागल्या. तिका कंच्च जाता. 
घोव येतलो, उल्यतलो, तुजें भुरग्यां कडेन छक्ष ना म्हणटलो, तापतलो; ह्या घुटमळ्यांत 
ती भुरग्याच्या कुल्यार एक थापट मारता. 

आतां हांगा भुरग्यान तुवालो कित्याक ओडलो हो प्रस्न ना. आवयन ताच्या 
कुल्यार थापट कित्याक मारले हो खरो प्रस्न. 

आनीक एक दाखलो घेवंया. आवय-बापूय एका रूग्नाक वचपाचीं आसात. 
तांकां एकूच चली, तीन वर्साची. ती शेजारच्या एका भुरग्या बरोबर मातयेंत खेळटाली. 
तिका थंयच्यान आवय उबारून हाडटा. तिचे केस वळयता. चली रडटा. उपरांत तिचें 
तोंड धुवन पोव लायता. मागीर तिका एक नवो फ्रॉक न्हेसयता. आपणाले साडयेक 
रच” जाता तसलो. हो फ्रॉक चल्येक नाका. दुसरो जाय. पोन्नो, सदळ. आवय हटाक 

पेटल्या. ती चलयेक नवोच फ्रॉक न्हेसयतली म्हणटा. चली रडटा. रडत रडत निमाणे 
चली आवयक जाय तोच फ्रॉक घाळून घेता. मागीर आवय ड्रेसींग टेबला मुखार बसता 
मॅच जावपी लिपस्टिक, मॅच जावपी तिकली, मॅच जावपी कांकणां, सगळें करून सवरून 
भायर सरता सर तिका वीस मिणटां तरी लागतात. बापुयूय आपणाक शेृंगारपाक 
तितलोच वेळ घेता. दोगांय शृंगारून तयार जातात ते मेरेन चली परती भायर आंगणांत 
वता आनी शेजारच्या त्या भुरग्या बरोबर परती मातयेंत खेळूंक लागता. आवयबापूय 
दोगांयकूय तिडक मारता. तीं भुरग्याक मारतात! 

भुरग्यांचीं आडांगपणां म्हण जांकां आमी म्हणटात तीं चडशीं हेच जातींतलीं 
आसतात. आडांगपणाचें मूळ भुरगें न्हय, तर आवय-बापूयच आसतात 

भुरग्यांकडेन भुरग्यांचे नदरेन पळोवपाची नदर आवय बापांयंक ना. भुरग्यांच्यो 
सभावीक प्रवृत्ती, तांच्या मनाचे सभावीक वेग, तांच्यो जिज्ञासा, त्यो भागोवपा खातीर 
तीं करतात तीं कामां, आनी आमचे आदर्श, आमच्यो देखी, आमच्यो आवडी-नावडी 
एका उतरांत सांगचें जाल्यार, भुरग्यां विशिंचें आमचें अज्ञान हांच्या संघर्शातल्यान 
भुरग्यांची आडांगपणां, तांची कोल्लां, तांचे हट हांचो जल्म जाता हें खुबश्या आवय 
बापांयंक खबरच ना. भुरग्यांक आमी समजनात. 

म्हाका खूब फावटीं दिसलां, शिक्षणांत जे हजार विशय आमकां शिकयतात 
तांतले एक दोन उणे करचे आनी भुरग्यांचें मानस-शास्त्र हो एक विशय आठवे णववे 
पसून, निदान बारावे मेरेन तरी सगळ्यांक सक्तिचो करचो. ते बगर आवय-बापूय 
जावपाचो कोणाक अधिकारूच मेळचो न्हय. 

कांय वर्सा पयलीं गुजराती लोकांच्या तोंडांत एक वाक्य सदांच घोळटाले, “मा 
बाप थवुं आकरू छे !” म्हूण. आवय बापूय जावप सोपें न्हय, बरेंच कठीण असो ताचो 
अर्थ. म्हजे गुजराती संवगडी फकाणां मारताले आनी म्हणटाले, “आवंय ! तांतूंत कठीण 
कितें ? लग्न जालीं म्हणटकूच आपशींच आमी आवय बापूय जातात.' आनी हांवूय त्या 
वेळार तांचे वांगडा हांसतालों. आतां म्हाका दिसपाक लागलां, 'मा बाप थवुं आकरूं छे 
हेंच खरें. लग्न जातकूच आपशींच भुरगीं जातात हें जरूय खरें आसले, तरूय आवय 
बापूय जावंक आमकां येना. आवय बापायची पदवी मेळपाक मातशी तरी योग्यताय 
जाय. भुरग्यांक फकत न्हेसयलीं, शृंगारलीं म्हूण जायना. जेवोवन खावोवन घटमूट केलीं 
म्हुण्णूय भागना. तीं एक स्वतंत्र व्यक्तिमत्त्व घेवन जलमा आयल्यांत, आमकां जातात 
तशे तांच्याय काळजाक घाय जातात, तांचोय अपमान जाता, इतलें तरी आमच्या 
लक्षांत येवंकूच जाय आनी तांचे कडेन फकत अपुर्बयेन न्हय, तर भोवमानानूच 
आमकां वागूंक येवंक जाय. 

कोणे सांगचें, आमच्या भुरग्यांत एकाद्रो विवेकानंदूय आसूं येता, एकाद्रो 
रवीन्द्रनाथ आसूं येता, एकाद्रो आइन्स्टाईन आसूं येता, एकाद्रो गांधी आसूं येता. 

संवसारांत जे व्हड मनीस जावन गेले वा आसात ते सगळेच कितें मोतीलाल नेहरूगेर 
जल्माक येवंक नाशिल्ठे. आमच्या सारक्याच सामान्य आवय बापांयगेर जल्मा आयिल्ले. 
भुरग्यांचे बाबतींत आवय बापायची जापसालदारकी सगळ्यांत व्हडली. 

आमकां जाय तशे तरेंचें रूप दिवपाक भुरगें म्हळ्यार चिकण माती न्हय. जिवो 
तट्टटीत आनी स्वतंत्र व्यक्तिमत्व आशिल्लो जीव तो एक. भुरगें स्वतार्चे एक 
अवतारकार्य घेवन आयलां. ताचे वाडीक हातभार लायतासतना जिब्रानाच्या उतरांनी 
सांगचें जाल्यार एक मुजरत लक्षांत दवरूक जाय - 

“तीं रावतात फाल्यांच्या घरांत, जंय आमी सपनांत लेगीत पावपाचीं नात. 

तांकां आमी माया दिवची - विचार दिवंक फावना.' 

आनी म्हत्त्वाचें म्हळ्यार, 'तांचे सारकीं जावपाचो आमी यल करचो. 

आमचे सारकीं मात्‌ तांकां करूंक फावना.' 

हांव जायत्या खेपे इश्टांक विचारता, भुरग्यांकडेन तुमी केन्ना बारकायेन पळेलां 
व्हय? तुमकां वेळूच ना. तुमच्या दारिक्र्ांतले सगळ्यांत व्हडलें दारिद्र्य तें हें. वेळाचे. 
मातसो वेळ काडात आनी तांचे कडेन पळेयात. तीं कशीं हांसतात, कशीं खेळटात, 
कितें खेळटात, कशीं उल्यतात, कितें उलयतात, हें मातशें बारकायेन पळेयात. तुमकां 
ईश्वर सोदपाक नाकापुडयेर दोळे दवरून ध्यान करपाची गरज भासची ना. 'विठ्ठल 
विठ्ठल' गजर करून नाचपाचीय गरज उरची ना, आनी रानांत वचून एकांत साधनाय 
करचिशी दिसची ना. ईश्वराक तुमी तुमच्या भुरग्यांतूच पकेतले. तुमच्याच न्हय, 
संवसारभरच्या, घांटयांच्या बुरश्या भुरग्यांच्या सांगातांत लेगीत तुमकां ईश्वराच्या 
सांगातांत राविल्ले वरी दिसतले आनी मागीर, तीं बोम धेनात म्हूण, मातयेंत खेळटात 
म्हूण, बोवळ करतात म्हूण, आडांगपणां करतात म्हूण, तांचेर तुमचो हात केन्नाच 

तांकां एकूच पूत. हुशार. खूब अपुबयित वाडिल्लो. पुणून हाली खंय तो 
'हाताभायर गेला.' | 

म्हळ्यार, कितें जालां ? तर खंय शिक्षणावयलें ताचें लक्ष उडून गेलां. पांच 
मिणटां लेगीत घरांत बसना. दीस भर भायर आसता. वाळेसांचो सांगात मेळूळा. 

सोरो पियैता ? ना. अजून कांय पियेवन घरांत येवंक ना. ड्रग्स घेता ? ना. 
सिगरेट ओडटा ? अजून ओडिल्लो पळोवंक ना. पुणून, तागेले संवगडी ओडटात. 
होवूय ओडटा जातलो, सांगूं येना. पिराय ? सोळा. 

हे पिरायेर हांवूय घरांत रावी नाशिल्लों. राविनूच दिसनाशिल्छें. चडसो सगळो 
वेळ म्हज्या एका इश्टाच्या क्वार्ता'त काडटालों. थंय कितलेशे इश्ट एकठांय जाताले. 
शिक्षणावयलें म्हजेय लक्ष उडून गेल्लें. 'कितें करपाचें आसा म्हाका हें शिक्षण घेवन ? 
म्हाका दोतोर जावपाचें ना. आद्वोगाद जावपाचें ना. येंप्रेगाद जावपाचें ना. हांव जें 
कितें जावंक सोदतां, ताका हें शिक्षण उपकारना, अशेंशें कितें दिसतालें. भोंवतणचे 
लोक म्हाका मातूय आवडनाशिल्ले. जोड़चें, खावचें, पिवचें, फोल्ग मारचें आनी मरचें, 
हाचे पेल्यान कसलेच 'उदात्त' तत्त्व तांच्या जिवितांत म्हाका दिश्टी पडनाशिल्लें. ते 
कित्याखातीर जियेतात, तेंच समजनाशिल्लें. हांचे सारको हांव जावचों ना, हांचे परस 
कितेंय तरी आगळे वेगळे करून दाखयतलों, अशें दिसतालें. 

आगळे वेगळें म्हळ्यार कितें, खबर नाशिल्लें. कितेय तरी वेगळे, दिव्य, भव्य.... 

हे पिरायेर म्हज्या हातांत विवेकानन्दाचें जिवीत पडलें. तें वाचून हिमालय 
हेवटेनचो तेवटेन मोखून मारचो, सगळो हिन्दी म्हालसागर एका घोंटांत पियेवन 
उडोवचो, हे तरेचे हावेस मनांत जागे जाल्ले. वाट दाखोवपी कोणूच नाशिल्लो. 

विवेकानन्दाचे परंपरेंतलो अरविंद घोष पाँडिचेरीक साधना करता म्हूण आयकछें. 
अशें ? तशें जाल्यार मागीर थंय वचचेंच पडलें, अशें खोलायेन दिसपाक लागलें. 
विवेकानन्दाक रामकृष्ण मेळिल्लो आनी ताच्या जिविताचें भांगर जाल्ले. म्हाका अरविंद 
मेळूळ्यार पुरो. हांव ताचो शिश्य जातलों. आनी विवेकानंदाभाशेन संवसारभर योगाचेर 
आनी वेदान्ताचेर लेक्वरां दीत भोंवतलों. पाँडिचेरीक वचपाक पयशे जाय आशिल्ले. 
घारूदाद दितलो म्हणपाचें खरेपण नाशिल्लें. हांवें बाबाक बरयलें. बाबा दीवाक. शंबर 
रुपये मागिल्ले. बाबान तीनशें धाडून दिले. म्हाका कितें 'जालां' तें बाबाक जिस्त 
समजल्ले आसूंक जाय. बाबान पयशे धाडल्यात म्हणपाचें कळना फुडें. 'भुरगो 
हाताभायर गेला, वाळेस जाला' अशें जे म्हणटाले ते आतां 'हो बापुयूच भुरग्याची वाट 

लायतलो” अशें म्हणपाक लागले. 
अरविंद वर्सांतल्यान तिनूच खेपे 'दर्शन' दिताले. ह्या तीन दिसां भायर ते. 
कोणाक मेळनाशिल्छे, कोणाक दिश्टीय पडनाशिल्ले. ते 'दर्शन' दितात असल्याच एका 
दिसा हांव पाँडिचेरीक पावलों. 'दर्शन' घेतलें. कांय दीस आश्रमांत रावलों. निमाणे 'हांव 
सोदतां तो गुरू हो न्हय' अशें म्हणून परतलों. येतना वाटेर तिरूवन्नमल्छैक रमण 
महर्षींची भेट घेतली. आनी होवूय गुरू म्हाका न्हय, अशें म्हणून मोन्यानी घरा परतलों. 
जिस्त ह्या वेळार लोहिया म्हज्या जिवितांत आयला आनी लोहियांत म्हाका 
विवेकानन्दूय मेळूळा. लोहियांनीच गांधींची ओड लायल्या आनी दोन तीन वर्सा हांगा 
शंय आपटत धोपटत हांव एक दीस गांधी समजून घेवपा खातीर वर्ध्याक पावलां. 
गांधी त्या वेळार संवसारांत नात. 
चार चवग वतात ते वाटे वयल्यान हांव वचूंक ना. आडव्यो तिडव्यो कितल्यो 
शयो कांख्यांखुंट्यांच्यो पांयवाटो माइडीत गेलां. हीच पिराय ती म्हजी, लोकांचे नदरेन 
'हाताभायर” गेल्ली. , 


सतरा अठरा पसून वीस बावीस मेरेनची पिराय ही मनशाच्या जिवितांतली खूंब 
कंवळी, खूब भावूक, खूब संवेदी - 'सेनसिटीव' अशी पिराय. भुरगेपण सोपलां, 
तरणेपण अजून सुरू जावंक ना, असल्या एका संधिकाळांत मनीस हे पिरायेर पाविल्लो 
आसता. ताका खूब कितें करचेंशें दिसता. खूब खूब 'करचें आसा / रगतान मळो 
शिंपचो आसा / जिणे फातरीर काळीज घांसून / वीज जगाक दिवची आसा' अशें 
दिसपाची पिराय ही. कोणेच करूंक ना असलें कितेंय आपणे करून दाखोवचें अशें 
मनशाक हेच पिरायेर दिसता. केन्ना दिसता, अब्जांनी रुपये जोडचे आनी वैभवांत 
लोळचें. तर केन्ना दिसता, सगळे बांदपास सोडून दिवचे आनी हिप्पीभाशेन बेदरकार, 
बेपर्वा जिवीत जियेवन संवसारभर भोंवचें. केन्ना दिसता, राजेश खन्ना जावचें, तर 
केन्ना दिसता, सत्यजीत रे जावचें. अमकेंच म्हूण न्हय; कितेय, पुणून वेगळें. कोणेच 
सपनांत लेगीत चिंतूंक ना असलें. 

हेच पिरायेर देवबीव कांय ना, अशें मनशाक दिसपाक लागता. कांय राजकी 
विचार्य हेच पिरायेर आपणालो प्रभाव घाळूंक लागतात. कोण मार्कसिस्ट जाता. तर 
कोण हिन्दुत्ववादी जाता. कविताय हेच पिरायेर 'येवपाक' लागतात. 

हे पिरायेक किशोरावस्था म्हणटात. इंग्रजींत, अँडॉलेसेंस. वाडटी पिराय ही. 
भुरगीं ताका आपणांतलो मानिनात, तरणाटेय ताका आपणांत आसपावन घेनात, 
असली. 

हे पिरायेर भुरग्याचे कुडींत कांय बदल जावपाक लागतात. आंगांतल्यो कांय 
ग्रंथी काम करूंक लागतात. ताका मिशयो फुट्टात, ताचो आवाजूय फुट्टा, आनी ताका 

आपणाले पिरायेच्या चल्यांची ओड दिसपाक लागता. (चळ्यांक चल्यांची). पुस्तकां वा 
नोट्स दिवपा घेवपाचें निमित्य काडून एकामेकांक मेळचें, खबरी करच्यो, पासयेक 
वचचें, असलें सगळें हेच पिरायेर आवडूंके लागता. 

प्रेमांत पड़पाचीय हीच पिराय म्हणूंक जाय: 

हें भोंवप करप सगळें निष्पापूच आसता. पुणून कांय जाणांक तातूंत “सँक्सा'चो 
वास मारता. ल्हवू ल्हवू, अमको चलो अमके चलयेक घेवन भोंवता, ही खबर चल्याच्या 
वा चल्येच्या आवय-बापायच्या कानार पावता आनी आवय बापूय तांकां मागीर 
एकामेकांपसून पयस दवरपाचो यल करपाक लागतात. तातूंतल्यान दोन पिळग्यां मदलो 
संघर्श सुरू जाता. 

दोनां मदले अंतरूय ल्हवू ल्हवू वाडत वता. 


एक दीस अकस्मात्र त्या 'हाताभायर गेल्ल्या' भुरग्याचो फोटो मुंबयच्या एका 
दिसाळ्यांत दिश्टी पडलो. भुरगो पळून गेल्लो ! खूब वायट दिसले. दुसऱ्याच दिसा हांव 
तांगेर गेलों. “बाबूची कितें खबर ?' हांवें बापायक विचारलें. 

'मेळूळो, मुंबय गेल्छो. काल फोनार उल्यलो'. | 

'सांगिनासतना कित्याक गेल्लो ?' 

“ताका सिनेमा नट जावपाचें आशिल्ले”. | 

म्हळें, 'जावं दी आशिल्लो. सिनेमा नट जावप वायट व्हय तर ? हजारांनी 
लोकांचो “हिरो' जातलो आशिल्लो... सिनेमा नट जावप सहज सोपें न्हय. सोपें न्हय 
म्हूण कळटकूच आपशीं घरा परततलो आशिल्लो'. 

बापायचो मूड 'ऑफ्‌' जाल्छो. “तुका कित्याक ह्यो जायण्यो आमच्या 
संवसाराच्यो' अशे-शें कितें तो आपणाले तोंड फुगोवन म्हाका भासयतालो. पुणून हांव 
त्या दिसा सदऱ्या पोंदा दाट कात पांगरून गेल्लों. म्हळे, आमचे मुस्तीत जवाहरलाल, 
सुभाषबाबू हे आमचे 'हिरो' आशिल्ले. ते मुस्तींत वार्ता-पत्रांनी तांचेच फोटो छापून 
येताले. तांच्योच आख्यायिका कानार येवन आदळटाल्यो. आयज काळ बदलला. धर्मेंद्र, 
राजेश खन्ना हे आयज भुरग्यांचे 'हिरो' जाल्यात. तांचो गुन्यांव ना. तांकां समजून 
घेवपाचो यल करूंक जाय. समजून घेवपा बदला समजावन सांगपाचो यल आमी 
करतात आनी तांकां आमचे पसून मनान पयस धुकलतात. मागीर एक दीस ते 
'कटकटूच नाका हांची' अशें म्हणून पळून वतात. 

हरशीय जाल्यार हे पिरायेर कोणाकूच घर आवडना. घरांतीं मनशां आवडनात. 
घरांतल्या लोकांचे आदर्श आवडनात. चारचवगां सारके जावप हे पिरायेर कोणाकूच 
आवडना. कितेंय तरी दिव्य-भव्य करून दाखोवचें-शें दिसता तेच पिरायेर आमी तांकां 
चारचवगां सारके जायात म्हूण सांगपाक लागले, जाल्यार तांकां आमची तिडक मारुंकूच 

जाय. तांकां दिसूंक जाय, आमी मुखार वचूंक सोदतात आनी हे आमगेले जाणटेले 
आमकां मुखारूच वचूंक दिनात. आमकां कितेंच करूंक दिनात. आमचेर हांचो 
विस्वासूच ना. आमी कसलेंय काम हातांत घेतलां आनी तें अर्व्थार सोडून दिलां, अशें | 
केन्ना जालां व्हय ? आमी तें पुरेंच केलां. आमकां हे जाणटेळे समजुनूच घेनात.' अशें 
म्हणटले आनी मागीर घरांत मेळना तें सोदपाक ते भायर वतले. भायर बरे इश्ट मेळूळे, 
बरें आसा. पुणून वायट मेळूळे जाल्यार? आमकांच आमी दुशण दिवचें पडठठें. 

भुरगो सोळा वर्सांचो जालो म्हणटकूच बापायन ताका आपणालो इश्ट ठेखचो 
आनी ताचे लागीं वागता आसतना इश्टा लागीं वागता तशें वागचें, अशें आमच्या 
म्हालगड्यांनी सांगिल्लें. तांकां रझांव आसा. हे पिरायेर घरांत कोणूच इश्ट मेळूळो ना 
जाल्यार इश्ट सोदपाक भुरगो भायर वतलोच वतलो. 

तुर्ताक आमी जें शिक्षण भुरग्यांक दितात, तें कित्याकच उपकारा पडना म्हणपाचें 
खासा शिक्षण दितल्यांकूय बेस बरें खबर आसा. हें शिक्षण नोकयो जोडून दिते 
म्हणपाचें खरेपण ना. तें भुरग्यांचें चारित्र्य घडयता जातले, हे विशीय दुबाव आसा. 
पुणून प्रस्न येता, चारित्र्याक आनी विद्वत्तेक आमच्या समाजांत मोल किते आसा ? 
तांकां कोण खाता ? तुर्ताक संवसाराचेर शेक चलता तो रातयां लक्षाधीश, अब्जाधीश 
जाल्ल्या लोकांचो. तांचे सारके आपणेय जावचें, अशें भुरग्यांक दिसले जाल्यार दुशण 
कोणाक दिवपाचें ? 

आमी म्हूण कसले दिवे लायल्यात ? आमीय ल्हानव्हड “मनी मेकिंग मशिनांच' 
जावन जियेतात मू ? म्हाका केन्ना केन्ना दिसता, ल्हान भुरग्यांच्या मनाची गुपितां 
समजावन सांगपी कितलिंशीं पुस्तकां जाणकारांनी बरयल्यांत. 'चायल्ड सायकॉडॉजी' 
आयज गुपीत विद्या उरूंक ना. वाडटे पिरायेच्या मनाचीं, किशोरावस्थेतल्या मनाचीं 
गुपितां समजावन सांगपी एकूय पुस्तक अजून कोणेच कशं बरोवंक ना ? काय, 
म्हाकाच मेळूंक ना ? हे पिरायेची उवेखणीच चड जाल्या. उपदेस करून वा टिका करून 
हे पिरायेच्या भुरग्यांक आमी केन्ना जाग्यार हाडूंक पावपाचे आसात व्हय ? तांचेकडेन 
आवयबापूय आपलेपणाचे नदरेन पळोवंक लागतले, शंबर रुपये मागल्यार बाबा भाशेन 


तीनशें धाडून दितले तेन्नाच कोणाचोच भुरगो हाताभायर वचचो ना. 
XX 

एकविसाव्या शतमानांत आमचीं भुरगीं खंय आसतलीं ? 

हालींच म्हाका हाचो थोडो भोव अदमास लागला. 

पणजे गेल्लों. सांजचो घरा येवपाक प्रासार पाविल्लों. म्हाका कोणाचो शूतशूत 
आवाज आयकूंक आयलो. मान फाटल्यान वळोवन पळेलें. वीस पंचवीस वर्साचे 
पिरायेची एकली चली “सर” 'सर' करून म्हाका उलो मारीत येताली. 

'कोण काय, देवा”, हांवें म्हजे म्हाकाच विचारलें. थंयच उबो रावलों. हांव तिका 
वळखूंक नाशिल्लों. , 

म्हज्यांत एक मोट्टो अवगूण आसा. एक खेपे मेळिल्ल्या मनशाक दुसरे खेपे 
मेळटकूच वळखतलोंच म्हणपाचें खरेपण ना. बरें, वळखलोंय जाल्यार ताचें नांव 
येवजतलें हाचेंय खरेपण ना. तोंडां लक्षांत उरनात. नांवांय उरनात. वळखुपाक मनीस 
मातसो तरी संवकळिचो जावचो पडटा. एक वळख पावना. जाता अशें, एक फावट 
मेळिल्ल्या मनशाक दुसरे फावट मेळटकूच हांव केन्ना केन्ना हटकी नासतना म्हजे वाटेन 
चलपाक लागतां. हाका लागून तो दुखावता. 'हो कितें, आपणाक व्हडलो समजता ?' 
अशें मनांत म्हणटा, म्हाका गर्विश्‍्ट बी मानपाक लागता आनी आपणाले तकलेतलो 
म्हाका काडुनूय उडयता. म्हाका हडकुपाचेंय बंद करता. पुणून, कितें करूं ? उपाय ना. 

तसो, हे चलयेकूय हांव वळखूंक पावलों ना. ती म्हजे म्हऱ्यांत आयली. साहेबी 
रितीन हात मुखार करून 'हाऊ डु यू डू' म्हूण विचारपाक लागली. हांवें तिका हात 
दिवन 'फाइन' म्हूण जाप दिली. मुखार कितें उलोवचें, समजना जालें. तिवूय वोगी 
रावली. हांव मातसो घुटमळूळों. मागीर 'खंय वता? मडगांवां ?' हांवें विचारलें. 

“हय. तुमी म्हाड्डोळा न्हय ? बरोबर या” तिणे म्हळें. 

म्हजेच बसींत म्हजे म्हऱ्यांत बसली. कुठूठाळचे वटेन वचपी मडगांवचे बसींत 
तिच्यान बसूं येतालें. फोडेंच्यान वचपी बसींत बसली. पयशे नाशिल्छे जावंक जाय. 

अवचीत म्हजें लक्ष तिच्या दोळ्यांकडेन गेलें. ते मातशे तांबसार दिसले. 'पियेवन 
बी आयल्या काय, देवा ?' हांवें म्हाकाच दुबावान विचारले. 

बस सुटली. रायबंदरचो पाटो काडून जातकूच अवचीत हांव तिका वळखलों. 
दोन तीन वर्सा पयलीं एक दीस ती म्हज्या भाचयां वांगडा शिमाचे सुटयेंत आमगेर 
आयिल्छी. एक रात राविल्छी. आपणाल्यो कविता घेवन म्हजे म्हऱ्यांत बशिल्ली. तिणे 
कवी आनी कविता ह्या संबंदान म्हजे कडेन बरोच वेळ बसून खबरी केल्ल्यो. 
मनोहरराय, पंडित, बाकीबाब हांच्यो कविता तिणे वाचिल्ल्यो. मराठींतल्याय कांय 

कविंच्यो वाचिल्ल्यो. पिरायेच्या हिसपान तिचें वाचन तोखणाय करपा सारके आशिल्ले. 
कवितेची तिची जाणूय तोखेवपा सारकी आशिल्ली. जिवितांत कितेंय तरी करून 
दाखोवपाची उमेद तिच्या रगतांत भरून ओतताली. 
सगळे एका खिणांत म्हाका येवजलें आनी हांवें तिका म्हळे, “आगो ! तूं ? येदोळ 
हांव तुका सारको वळखूंक नाशिल्छों. दोन तीन वर्सा उपरांत मेळटा तूं. तूं खंय 
आसता? कितें करता ?' 
तिणे म्हज्या प्रस्नाच्यो जापो दिल्यो. पुणून अर्द जागरूक, अर्द तर्रर अवस्तेंत. ही 
पियेवन आयल्या म्हणपाचो दुबाव तकलेत आयिल्लो तो घट जालो. काय बरी चली, 
अशी कशी जाली, असो म्हाका प्रस्न पडलो आनी 'कितें जाल्या गो तुजी गत्त” अशीं 
` सट्ट करून जिबे वयल्यान उतरां फुटली. ती मुमुरख्यांनी हांसली. 
उपरांत तिवूय वोगी, हांवूय .वोगी. म्हाइडोळ येतकूच 'बरें गो, म्हर्जे स्टेशन 
आयलें' अशें म्हणून हांव देवलों 
म्हाका आकांताचो धसको बशिल्लो. 
घरा येवन हांवें घरकान्नीक विचारलें, तुका याद आसा, दोन तीन वर्सा पयलीं 
एक चली आमगेर आयिल्लळी, आनी म्हजे म्हऱ्यांत बसून कवी आनी कविता संबंदान 
'ती..... ? काकुळट बावडेची..... सामकी बाद जाल्या.....' 
“तुका खबर आशिल्ली ?' 
“हय. फाटीं भुरग्यांनी सांगिल्लें .....' 
“आयज ती म्हाका सोरो पियेवन तरर जाल्ले अवस्तेत मेळूळी....' | 
“सोरो खंयचो ? सोया परस खूब मुखार गेल्या ती...... इग्स घेवपाक 
लागल्या......' 
अशें ?' 
म्हाका खूब वायट दिसले. इतल्या बर्‍या भुरग्यांक असलीं व्यसनां कशीं 
लागतात? कोण छायता ? हांवें त्या दिसाच्यान सोद घेवपाक सुरवात केली. धसके 
बसपा सारक्यो एका फुडल्यो एक गजाली इल्ल्यो इल्ल्यो करून कानार पडल्यो. 
चरस, हशिश, एल.एस.डी., आयज सगळे कडेन खंयच्याय गाड्यार खंय 
मेळटात. हीं वखदां विकपी 'एजंट' आमच्या कॉलेजांमुखार येवन उबे रावतात. ल्हवूच ' 
एकाद - दुकल्या भुरग्याक आपयतात. जिस्त गिरेस्तांचोच भुरगो तांकां मेळटा. ताका ते 
विचारतात, 'हाचो अणभव घेतला तुंवें ? घेवन पळे. बरें 5 दिसतलें.” भुरगो पयलीं 
फाटीं फुडें सरता. पुणून उपरांत पळोवया म्हणून ओडटा. मागीर एजंट ताका व्यसन 
लागसर फुकट ड्रग्स दितात. उपरांत खंयच्या गाड्यार मेळटा तें सांगतात आनी उठून 
वतात. म्हयन्या दोन म्हयन्यांनी परते येतात. नव्या भुरग्यांक आपणाल्या जाळांत 

घुस्पायतात. ते मेरेन आदले व्यसन लागिल्ळे भुरगे पयशे दिवन ड्रग्स घेवपाक लागिल्ले 
आसतात... ह्या भुरग्यांमदीं कांय चल्योय आसतात. व्यसन लागतकूच, मागीर, भुरगे 
सामके बाद जातात. घरांत सोंपेपणान पयशे मेळूळे नात जाल्यार चोरून हाडटात. आनी 
चल्यो कितेंय करूंक तयार जातात..... 

म्हाका हें सगळेच नवें. हें व्यसन इतलें पातळूळां जातले, हाचो अदमास 
नाशिल्लो. हिप्पिंच्या संसर्गान कोलवें, कळंगूट, हणजूणचे कांय भुरगे ह्या व्यसनांत 
पडल्यात म्हणपाचें आयकल्लें. पुणून आतां हिप्पिंची गरज उरूंक नाशिल्ली. 'एजंट' 
पाविल्ले. हांवें कॉलेजांत वचपी म्हजे भाचयेक विचारलें, 'तुका ही सगळी खबर 
आशिल्ली ?' 

“हय तर .....! सगळ्या भुरग्यांक खबर आसा...” तिणे जाप दिली. 

हांव म्हजे हे भाचयेकूच घेवन दुसऱया दिसा ते चल्येगेर गेलों. तिगेलो बापूय हांव 
ज्या संवसारांत रावतां भोंवतां त्या संवसारांतलो न्हय. हांव केन्नाच ताका मेळूंक 
नाशिल्लों. पुणून तो म्हाका आयकून वाचून वळखतालो. म्हाका आपणागेर आयिल्लो 
पळोवन मातसो घुटमळूळो. फंडाक बी आयला जातलो, अशें धरलां जावंक जाय. हांवें 
बेगिबेगीन म्हळें, “हांव तुमचे धुवेक मेळपाक आयलां.... आमची वळख आसा...' 


“हांव जाणां... तुमगेर एक दीस रावन आयल्या ती फार्टी. «४ जबरी 
सांगल्यात तिणे तुमच्यो आमकां.' 

हांवें म्हळें, “तुमची आडखक नासत जाल्यार हांव तिका 5: ३7 नगर घेवन 
वतलों म्हणटा.” 


'आडखळ कसली ?.... घेवन वचात... चार बऱयोऽ खबरी सांगात तिका...” 

ताणे धुवेक उलो मारून आपयली. तिका हांव कित्याक आयला तें सांगले. ती 
फाटीं फुडे सरपाक लागली. हांवें म्हळें,. 'बरें आसा... आयज येना जाल्यार नाका येवं. 
पुणून आयज म्हाका तुजेकडेन उलोवपाचें आसा.. हांगाच उलोवंया....' 

आवयन म्हळे, 'जेवपाकूच रावात तुमी आयज आमगेर...' 

रावंया', हांवें जाप दिली. 

बापूय समजलो. आमकां दोगांकूय बगलेचे कुडींत बसोवन आपूण एके मिटिंगेक 
वचून येतां अशें सांगून गेलो. 

म्हजी भाची रांदचे कुडींत चलयेचे आवयक आधार दिवपाक भितर गेली. 

देड दोन वरां आमी मेकळेपणान उल्यलीं. कवी कविता बी गजाली तिच्या 
जिवितांतल्यो सुटिल्ल्यो. कितेय तरी करून दाखोवपाच्यो तिगेल्यो उमेदीय जिरिल्ल्यो. 
'कित्याक तुमी डुग्सांचेर कोत्र, म्हाका समजना' तिणे म्हळें. 'सोऱ्या परस वायट व्यसन 
न्हय हें. सोरो पियेवपी मनीस मस्तीय करता... केन्ना केन्ना बायलेक मारता. ड्रग्स 
घेवपी मनीस मस्ती करिना... तो आपणालेच मस्तींत आसता. ताका कोणाचो राग येना. 

तो कोणाची नसाय करिना. तो सगळ्यांचेर मोग करता... संवसार हो मोग करपा 
सारको अशें मानता... ड्रग्स घेवन पळेयात एक फावट. संवसार तुमकां सुंदर दिसतलो. 
झाडां पेडां, फुलां फळां, मळब पिसोळीं, सुकणीं शेवणीं, किडी मुयो, सगळीं तुमचे कडेन 
उलोवपाक लागतलीं. पुराय सैम तुमकां जिवें दिसपाक लागतलें. ब्रह्मानंदा सारको आनंद 
भोगूंक मेळटलो. तुमच्या संवसारांतलीं दुस्वास, मत्सर, झगडीं, झुजां आमच्या संवसारांत 
खंयच पळोवंक मेळचीं नात... आमच्या आनंदाचो अदमास लेगीत तुमकां आसचो 


हांवें म्हळे, 'हो आनंद घेवपाक भितर रसायनीक द्रव्यां घालपाची गरज ना....' 

“तातूंत कितें ? तुमचो देवाधिदेव म्हादेव भांग गांजो घेनाशिल्छो ?' 

“भांग गांजो घेवपी आयजूय जायते साधू मेळटले... पुणून हो मार्ग चुकला अशें | 
मानून आमी तो सोडून दिला... 

'असो तुमी समज करून घेतला', तिणे जाप दिली. 'एक खेपे रूच लागतकूच 
कोणूच आदल्या संवसारांत परतो वचचो ना... 'यू आर नॅवर द सेम'. 

आनी तिणे दोन व्हड नांवां घेतलीं. एक ऑल्डस्‌ हकस्लेचें, दुसरें हरमन हँसाचें. 
'हे दोगूय आयच्या संवसारांतले व्हडांतले व्हड विचारवंत. ते ड्रग्स घेवपी. ते स्पस्टूच 
सांगतात, बुद्धाक जें जोडपाक सात वर्सा देह दण्डणावचो पडिल्लो तें चरस हशिशच्या 
आधारान आमकां एका खिणांत अणभवूंक मेळटा.' 

ती उठली. भायल्या सालांत वचून तिणे आरमारींतळें हक्‍्स्लेचें 'डॉअर्स ऑफ 
पर्सेष्शन' नांवाचें एक पुस्तक काडून हाडलें. हें वाचात तुमी... तुमकां आमची 
फिलॉसॉफी कळटली....' 

हांवें म्हळें, 'हांवें वाचलां हें पुस्तक... 

“आनी तरीय, तुमी शिश्ट उरल्यात ? यू मस्ट बी कावर्ड' तिणे शेरो मारलो. 

आतां, हिका हांव कितें समजावन सांगतलों आशिल्लो, कपळ ? हांव उपदेस 
ल्हान भुरग्यांक लेगीत केरिना. जण एकल्यान अणभवान शाणी जावंक जाय ह्या मत्ताचो 
हांव. हिका उपदेस करपाक हांव येवंकूय नाशिल्लो, आनी आतां तिगेलें म्हणणे 
आयकतकूच तिका कितेंय सांगपाचोय धीर म्हाका उरूंक नाशिल्लो. 

उरफाटें, तीच म्हाका आपणाले म्हणणें पटोवन आपणाल्या पंथांत ओडून 
व्हरपाचो यल करपाक लागिल्ली. 

तांतले तांतूंत म्हत्वाची गजाल कळिल्ली ती अशी - 

हिगेलो बापूय एका उक्योगपतीगेर एका व्हडल्या हुदूदयार काम करता. भरपूर 
जोडटा. पुणून ताका केन्नाच धुवे म्हऱ्यांत बसून खबरी करपाक वेळ मेळूंक ना. तिगेल्या 
भुरगेपणांत लेगीत तो तिचे वांगडा खेळूंक ना. हांसूंक ना. बडबडूंक ना. आवयचीय 
तीच गत्त. ती एके बेंकेंत व्हडल्या पगाराच्या हुद्द्यार काम करता. तिकाय धुवे वांगडा 

बसून खबरी करपाक, हांसपाक, खेळपाक, वेळ मेळूंक ना. हे भाशेन ती एकलीच घरांत 
ल्हानाची व्हड जाल्या. तिका पयसो केन्ना फाल्त जालो ना. पुणून आवयबापायचो जो 
सांगात मेळूंक जाय आशिल्लो तो तिका केन्ना मेळूळो ना. एकलें एकसुरें जिवीत 
जियेल्या. “म्हाका दिवपाक म्हज्या आवयबापाय कडेन सगळे आशिल्ले, पुणून वेळ 
नाशिल्लो. मोग नाशिल्लो. म्हाका तांचो मोगूच केन्ना मेळूंक ना. दोगांय आपापणाल्या 
संवसारांत जियेत आयल्यांत. हांव म्हज्या संवसारांत जियेतां... एका घरांत रावन लेगीत 
तिगांनीय आपापणा भोंवतणी एक एक कोट उबें केलां... आमचो एकामेकांक केन्ना 
स्पर्श्व जायना.' ती शिणटाली. 

तातूंत आनीक एक गजाल कळूळी, आवय-बापूय सदांच झगडत आयिल्लीं. तें 
ही भुरगेपणा सावन पळेत आयिल्ली. “तांकां एकामेकांचो मोगूय ना... हांवें केन्ना तो 
अणभवूंक ना.' तिणे म्हळूळें. 

असले चल्येक उपदेस करपाचो धीर कोण करतलो ? खरेपणानशीं उपदेस 
आवय बापायकूच करूंक जाय आशिल्लो. हिच्या एकले-एकसुरेपणाक जापसालदार 
तींच आशिल्लीं. हें एकसुरेपणच भुरग्यांचें भितरलें जिवीत रितें करता. तें भरून कशे 
काडप ? ती घरांतल्यान भायर वचपाक लागली. पयलीं कविता वाचपाक बरोवपाक 
लागली. उपरांत एक मित्र मेळूळो. ताणे तिका मोग दिलो. आनी ताणेच तिका हें व्यसन 
लायले.. | 

म्हाका आवय-बापूय दोगांयची तिडक मारिल्ली. दोगांकूय तापोवन काडचेंशें 
दिशिल्लें. पुणून इतलो दाट संबंद आमचो नाशिल्लो. न 

जेवन हांव घरा परतलों. 

एक गजाल सांगपाची उरली. ही चली कोण, खंयची, कितें कात, विचारू 
नाकात. इतलेंच लक्षांत दवरात, ती तुमची भयण आसूं येता. खासा तुमचीच धूव आसू 
येता. तुर्ताच्या विकासाचो वेग वाडत वचूं दी. एकविसाव्या शतमानांत चडशीं भुरगीं 
हेच तरेचीं जावपाचीं आसात. 

XX 


:२६: 
स्टॅंडर्ड ऑफ लिविंग 


हालीं सगळेच जाण लोकांचो स्टँड ऑफ लिविंग” वयर काडूंक भायरं 
सरल्यात. सरकार तर सरलांच, समाजीक, अर्थीक मळार ज्यो स्वयंसेवी संस्था वावर 
करतात, तांणीय आपणा मुखार होच हावेस दवरला. 

'विकासा” च्या नांवान जो कितें वावर देशांत चल्ला ताचे मुखार होच एक 
आदर्श आसा. 

जांकां उपाशीं वा अर्द पोटार रावचें पडटा तांकां सारके जेवंक खावंक मेळचे; जे 
नागडे वा अर्द नागडे अवस्तेंत दीस काडटात तांकां न्हेसूंकं पांगरूंक सारके मेळचें; जे 
खोंपिंनी वा झोपडपट्ट्यांनी रावतात तांकां रावपाक बरीं चिर्‍यांची हवेशीर घरां 
मेळचीं. ते खातीर तांकां कामां दिवचीं, तांकां दिसवडो सारको मेळचो, होच 'स्टँडर्ड 
ऑफ लिविंगाचो' अर्थ आसता जाल्यार म्हणूं येतालें, “बरें आसा, वाडोवंया आमी 
लोकांचो स्टँडर्ड ऑफ लिविंग.” स्वराज्य मेळून चाळीस वर्सा जालीं, तरूय चाळीस कोटी 
लोक ह्या देशांत अजून अर्द पोटार जियेतात, काश्टी न्हेसून खोंपिंनी दीस काडटात, हैं 
पळोवं नज. तांचो स्टँडर्ड ऑफ लिविंग वाडचो हेच दिकेन आमी सगळ्यांनी वावरूक 
जाय...” 

पुणून लोकांलो स्टँडर्ड ऑफ लिविंग वाडोवंक जाय म्हणटात ते हेच दिकेन 
वाबुरतात वा चिंततात व्हय ? ना. स्वराज्य मेळूळां त्या दिसा पसून आमी हो 
“स्लोगन? आयकत आयल्यात. स्वराज्य मेळून आतां चाळीस वर्सा जालीं, तरूय लोक 
होच “स्लोगन” दितात तें पळोवन प्रस्न पडटा, हे लोक चाळीस वर्सा कितें करताले ? 

'होकांचो स्टँडर्ड ऑफ लिविंग” वाइूंक जाय अशें आयकले म्हणटकूच म्हाका 
कुमाराप्पांचो उगडास जाता. ते विचारताले, 'खंयचे नदरेन वाडूंक जाय? आयज 
लोकांले “स्टँडर्ड ऑफ लिविंग” 'लो' आसा तो “हाइ' करूंक जाय म्हळ्यार, कितें करूंक 
जाय?' 

मागीर हांव ह्या प्रस्नांची जाप सोदपाक बसतां. आमच्या पिरवळच्या घरांत 
आमच्या भुरगेपणांत खाटो नाशिल्ल्यो, मेजां कदेलां नांवा खातीर आशिल्लीं . बाबडी 
आंग चोरून अशीं खंय तरी कोनशाक उबीं दिश्टी पडटालीं. घर आयस पयस, खूब 
सुवात आशिल्लें दिसतालें. शेंदययो घेवन आमी सालांत वा चौखेर न्हिदताले. कितलेय 
सोयरे येवं, घरांत जागो ना अशें जायनाशिल्लें. चार आण्यांत शेंदरी मेळटाली आनी 
घरचे आमचे जाणटेले डझनभर शेंदऱ्यो घरांत हाडून दवरताले. सोयरे आयले जाल्यार 
तांचे खातीर. 

आयज ह्याच घरांत जण एकल्या खातीर एक एक खाट आयल्या. घर सामके 
भरलां. आयज दोग चवग सोयरे आयले जाल्यार हांकां खंय न्हिदोवचे हो प्रस्न बायलांक 
पडटा. भुरगींय तांका विचारतात, 'तुमी खंय न्हिदतली ?” . ग 

ते मुस्तींत आमचो स्टँडर्ड ऑफ लिविंग 'लो' आशिल्लो, आयज 'हाइ' जाला 
अशें म्हणूं येत व्हय ? र 

त्याच घरांत आमी जेवंक बसताले तेन्ना वासरेंत म्हाणायो मांडिल्ल्यो आसताल्यो, 
मुखार केळिचें पान आनी चोळखो आसतालो. शिताची कोर केली, रोस हुमण घेतले, 
चोळख्यार तोंडाक घेतले. पापड लोणचें, ताळिल्लें बिकिल्लें सगळें पानार आनी 
चोळख्यार. उदकाखातीर एक कोप सोडून वाटयो बिटयो कांय नासताल्यो. जेवन 
जातकूच उश्ट्याचीं पानां कुळागरांतळे केळी मुळांत उडोवपाची चाल आशिल्ली. तांचे 
वयल्यान मात्शी माती ओडली, म्हणटकूच केळीक बरें सारें मेळटालें. येद्दे येद्दे 
कमरभर ऊंच घड येताले. 

आयज त्याच घरांत जेवपाक मेजां आयल्यांत, कदेलां आयल्यांत. स्टिलाचीं ताठां 
आयल्यांत, वाटयो आयल्यात. आयदनां घांसपाचो वावराडेचो वावर वाडला. 

आमचो स्टँडर्ड ऑफ लिविंग ते मुस्तींत 'लो' आशिल्लो तो आतां “हाइ' जालो 
असो हाचो अर्थ करूं येत व्हय ? 

असल्याच घरांत वाडिल्ले आमच्यांतले कांय जाण आतां 'उक्योगपती' जाल्यात. 
शारांनी बंगले बांदून वा फ्लँट घेवन रावपाक लागल्यात, तांगेर आतां जमनीर 'कार्पेटी' 
आयल्यात, गोदरेजच्यो आरमारी आयल्यात, सोफा-बिफा आयल्यात, तरांतरांचें 
फर्निचर आयलां. “वॉशिंग मशिनां' आयल्यांत, वेक्यूअम क्लीनर' आयल्यात. हांचो 
स्टँडर्ड ऑफ लिविंग 'हाइ” जालो म्हणपाचो, काय 'कॉम्प्टॅक्स' जालो म्हणपाचो? 

'स्टैंडर्ड ऑफ लिविंगा' संबंदान उल्यल्लें आयकतां तेन्ना म्हजे मुखार तीन घरां 
उबीं रावतात -' 

१) पिरवळांतलें आमचें घर. 

२) सेवाग्रामांत महात्मा गांधी रावताले ती खोंप, आनी - 

३) आमच्या खंयच्याय उक्योगपतिचो बंगलो. 

सेवाग्रामांतले खोंपी मुखार आमगेलें घर पालाशी सारके दिसता. जाल्यार, 
उद्योगपतिच्या बंगल्यामुखार तें खोंप कशें दिसता. 

आतां प्रस्न, ह्या तिगां भितरल्या कोणाचो स्टँडर्ड ऑफ लिविंग 'हाइ'आनी 
कोणालो 'लो' ? खोंपींत रावतल्या गांधींचो 'लो' आनी बंगल्यांत रावतल्या 
उद्योगपतिचो 'हाइ' म्हणूं येत व्हय ? कांय व्हडल्या व्हडल्या बंगल्यांनीं अन्नाडी लोक 
रावतात ते आमी पळेतात. तांचो 'भपको” केदोय आसूं, तांचो स्टँडर्ड 'हाइ' कसो 
म्हणटले आमी ? म्हणटकूच मनशाचो स्टँडर्ड ऑफ लिविंग थारायता आसतना आमकां 

दुसरें कसलेंय तरी माप घेवचें पडटलें. आनी कोणालो स्टँडर्ड 'हाइ' आनी कोणालो 'लो' 
तें थारावचें पडटलें. निखटें अर्थीक माप उपकारना. संस्कारितेचें माप मेजपाक धेवचें 
पडटलें आनी ह्या मापान गांधींचो स्टँडर्ड सादो, सिंपल”, पुणून 'हाइ' मानचो पडटलो 
आनी उद्योगपतिचो 'कॉम्प्छॅक्स' पुणून 'लो' मानचो पडटलो. 

मागीर 'स्टँडर्ड'ची व्याख्या बदळतली. स्टँडर्ड ऑफ लिविंगा” परस आमी 'स्टँडर्ड 
ऑफ 'लाइफ' पळोवपाक लागतले. 

भोग विलासाचीं उपकरणां वाडलीं म्हूण मनशाचो (स्टँडर्ड ऑफ लाइफ' वाडना. 
तो दुसरे तरेन वाडटा. वाचनान, चिंतनान, शिक्षणान. अन्नाडीपणाचीं धोंगां-पोंगा गळून 
जो संस्कारितेचे नदरेन वयर सरता ताचोच स्टँडर्ड ऑफ 'लाइफ' वाडला म्हणूं येता. 

जिवीत संपत्तिशास्त्रा परस व्हड. व्यक्तित्व वाडपाक संपत वाडूंक जाय अशें ना. 
परतें साद्या जिवितांतूच मनशाचें व्यक्तित्व बरें वाडटा असो अणभव आसा. 

मनशाच्यो उण्यांत उण्यो गरजो भागुंकूच जाय. पुणून आयज अर्थशास्त्री जो 
विचार करतात तो मनशाच्यो गरजो भागोवपाचो न्हय, वाडोवपाचो' करतात. आनी 
हांगाच तांगेळें चुकता. 

मालं येवजून पळेयात, संस्कृतायेचे नदरेन जांणी व्हडांतळें व्हड योगदान दिलां 
तांच्यांतलो कोण पालासींत वा बंगल्यांत रावतालो ? सॉक्रतिश, कोन्फूशियस, जीजसू, 
आमचे ऋषीमुनी सगळे खोंपींतूच रावताले. तांचे कडेन भोगविलासाचीं साधनां 
नाशिल्लीं, बुद्ध जो पालासींत जलमा आयिल्लो तो थंयच राविल्लो जाल्यार जे हजारांनी 
राजा जावन गेले तांच्यांतलो एक जावन वतलो आशिल्लो. तो 'अनिकेत' जालो, घरदार 
सोडून भायर सरलो, म्हणूनच व्हडांतलो व्हड जगद-गुरू जावंक पावलो. 

सभ्य, संस्कारी मनशाचें जिवीत सादेच आसूंक जाय. 

पोरूं पोरसांत केळमे घाल्ले. अंदू घडावलीं आयलीं. चवथीचीं वजीं हांगा थंय 
धाडपाचीं आशिल्लीं. हाका ताका धाडून दिलीं. 

जिस्त ह्या दिसांनी आमगेर एकलो पावलो. खबरी करतां करतां 'अंदू पंदरा 
घडावलीं काडलीं'. ही खबर ताका सांगली. ताणे हिशोब लायलो, नेमां मारपाक 
मानायांक कितले दिले ? आड्याक कितलो खर्च आयलो ? तुंवें एका-एका केळम्या 
फाटल्यान कितलो वेळ खर्चिलो? सगळे कोंत केलें. मागीर म्हणपाक लागलो, बाजारांत 
भायलीं केळीं मेळटात तीं तुका सवाय पडटलीं आशिल्लीं. हीं घडावलीं काडपाक तुका 
दुपेटीन खर्च आयला. इकॉनॉमिकली (दुडवांचे नदरेन) तुका तीं म्हारग पडल्यांत...' 

हांसचें काय रडचें, समजना जालें. 

म्हळें, सगळयाचें मोल दुड़वांनी आंखूंक येना. पंदरा घडावल्यांचें मोल दुडवांचे 
नदरेन कितलेय आसूं; तांचें मोल आंखपाची दुसरी एक नदर आसा. हे नदरेन पंदरा 

घडावल्यांचें मोल पंदरा घडावलीं. देशाचे संपत्तीत हांवें पंदरा घडावल्यांची भर घाल्या. 

तो हांसलो. म्हणपाक लागलो, “तुका वेव्हार समजना...' 

मनांत म्हळें, 'समजना म्हुण्णूच तर तकली जाग्यार उरल्या. खंयचे गजाछिचें 
मोळ कितलें हें कशें आंखपाचें ? हांगाय कुमाराप्पाचोच उगडास जालो. 

म्हजे कडेन म्हज्या बापायन वापरिल्छो एक स्वेटर आसा. पन्नास पाउणशें 
वर्साचो पोरणो. झिरझिरला. कुसकुसला. पुणून तो म्हजे आवयन मोटे भक्तीन 
विणिल्छो. हाचें मोल किललें, हें कशें थारावपाचें ? धरुंया, कोणेय येवन म्हळे, 'हो 
स्वेटर भायर उडय, ताचे बदला तुका हो घे नवो करकरीत. ' जाल्यार नवो स्वेटर घेन 
घडये. पृणून पोरणो कसोच भायर उड़ोवपाचों ना. कोणेय कितल्याय मोलान तो मागूं, 
ताका हो स्वेटर दिवपाचों ना. 

दुडवांचे नदरेन ताका मोल नासत. काळजाचे नदरेन तो म्हाका लाख मोलाचो. 

दुडवांनी ताजमहालाचें मोल आंखूंक येत व्हय ? ताका लागिल्ल्या पाशाणा 
वयल्यान तो कितल्या मोळाचो हें कोणूय सांगूंक लागलो जाल्यार ताका घडये प्लॅनींग 
कमिशनांत व्हडली चाकरी दिवं येत, मनशांच्या समाजांत ताची सुवात फकत्त 
मानिकोमीत आसतली. 

वॅनगोच्या चित्रांचे मोल ताका लागिल्ल्या कॅनवासाच्या वा रंगांच्या हिसपान 
कोणूच आंखता व्हय ? वॅनगोचें चित्र म्हळ्यार वॅनगोचें चित्र. ताची नकल काडूं येत. 
सारके तश्शें काडून दाखोवं येत. पुणून तें वॅनगोचें चित्र जावपाचें ना. ताका नकलच 

म्हणची पडटली. आनी नकल केन्ना अस्सल जायना. 

मोना लिझाच्यो कितल्या जाणांनी नकलो केल्यो? पुणून मोना लिझा मोना 
लिझाच उरल्या. आश्रमांत हांव शिकिल्लों, त्यो त्यो गजाली त्या त्या मापानूच मेजपाच्यो 
आसतात. कोंडो, नाल्ल, चुडटां आमी किलोनी वा लिटरांनी मेजिनात. आंकड्यान 
मेजतात. शंबर, हजार, हे भाशेन. कोणेय धरुंया म्हळें, म्हाका धा किलो नाल्ल दी आनी 
पांच लिटर चुडटां दी जाल्यार हाची तकली जाग्यार ना, अशें म्हणून आमी ताका 
कुशीक काडटले. आनी म्हणटले, “बाबा रे, आंकड़ो सांग, तुका कितले नाल्ल जाय ? 
पांच, धा, पंचवीस ? कितलीं चुडटां जाय ? पंचवीस, पन्नास, शंबर ? नाल्ल, चुडटां, 
कोंडे आमी आंकड्यान मेजतात. 
तशे, तांदूळ, गंव, चणे आमी किलोंनी वा किँवटलांनी मेजतात. कोणूय धरुंया 
आमचेकडेन एक हजार तांदूळ मागपाक आयलो जाल्यार, धा किलो नाल्ल मागूंक 
आयिल्ल्याक जशे आमी कुशीक काडटले तशे हाकाय कुशीक काडटले आनी म्हणटले, 
“भावा रे, कितले किलो वा क्विंटल तांदूळ जाय तें सांग. आमचे थंय आमी तांदूळ, गंव, 
चणे, दाळ किलोंनी मेजतात. आंकड्यांनी न्हय. तेल, पेत्रोल लिटरांनी मेजतात, छुगट 
मिटरांनी मेजतात, जमीन स्क्वॅर मिटरांनी मेजतात. आनी एका गांवा पसून दुसऱया 
गांवामेरेनचें अंतर आमी मैलांनी वा किलोमिटरांनी मेजतात. 

आमचे थंय ती ती वस्त मेजपाक तें तें माप वापरतात, आमचे थंय किलोचे 
लिटर करूंक येनात, लिटरांचे मिटर करूंक येनात. एक माप एक वस्त मेजपाचें. दुसरें 
माप दुसरी वस्त मेजपाचें. आमची मापां बदळूंक येनात 

अमको एक मनीस केन्ना कोणाक फटोवचो ना, अशें आमी म्हणटात तेन्ना 
आमी ताचें मोल नैतीक मूल्यान आंखतात. तुजी रंभे सारकी अप्सरा बायल वा धूव तूं 
अमक्या सुवादीन कर, तो तिचे कडेन वांकडे नदरेन केन्नाच पळोवचो ना; वा अमक्या 
सुवादीन तूं कोट्ट्यांनी रुपये दवर, तांतले एके पैक लेगीत तो हात लावंचो ना, अशें 
आमी म्हणटांत तेन्ना मनशाक मेजपाचें आमचें माप दुड़वांचें नासता. नैतीक आसता 
चारित्र्याच्या मापान आमी मनशाक मेजतांत. चारित्र्यान जो लाख मोलाचो तो 
लक्षाधिशा परस आमकां व्हड 

सगळेच दुड़वांनी मेजूंक भायर सरिल्ल्या भावांनी एक लक्षांत दवरूंक जाय 
दुडवांक लेगीत सगळे कडेन सारके मोल ना 

धरुंया, आमचेकडेन शंबर दुदफेणे आसले. खावन खावन आमी कितले खातले? 
एक, दोन, तीन ... आठ, णव, धा... शंबर न्हय. पयलो खातले तेन्ना तो जितलो 
रुचीक लागतलो तितलो धावो खातले त्यावेळार तो लागचो ना. धरुया, धा खाले उपरांत 
आमकां तान लागली आनी उदकाचें एकूच कोप एकल्याकडेन आसले, हेर खंयचेच 
कडेन उदकाचो थेंब लेगीत दिश्टी पडलो ना - आनी उदकाचें कोप आशिल्लो मनीस 

'उदक दितां, पुणून बदलाक तुगेले सगळे दुदफेणे दी” अशें म्हणपाक लागलो. जाल्यार, 
आमी कितें करतले ? " 
दुदफेणे दिवन उदक घेवचे नात व्हय ? 
असल्या प्रसंगार दुदफेण्यांपरस उदकाचें मोल चड. हें मोल दुडवांनी मेजूंक येना. 
पयसो फटींग. काळ ताचें एक मोल आशिल्ले. आयज दुसरें. १९६० सालाक एका 
रुपयाचें मोल शंबर पयशे आशिल्ले. आयज धा पयशे जालां. म्हळ्यार १९६० सालांत 
जाणे एका हजाराचें “सेवींग' केल्लें ताच्या हातांत आयज शंबर रुपये पडल्यात, अशेंच 
म्हणें पडलें. हजाराचे हजारूय त्यावेळार ताणे खर्चिल्ले जाल्यार हजारांचो कितलोसो 
माळवज घरांत येवन पडटलो आशिल्लो. आयज हजारांत ताका ते मुस्तींतल्या शंबर 
रुपयांच्याय मोलाचो माल मेळचो ना. म्हळ्यार,सेवींग, करून तो पिसोच थरलो ना ? 
फाल्यां, धरुंया, अमेरिकेच्या राष्ट्राध्यक्षाचें चाळवलें. पर्थून आखाती वाटारांत 
झूज पेटळें (देवा पाव, तशें जावं नाका) जाल्यार आयच्या एका लाखाचें मोल शंबर 
रुपये तरी उरतलें व्हय ? देड दमडीय उरचें ना. 
पुणून तेय परिस्थितींत पंदरा घडावल्यांचें मोळ मात पंदरा घडावलींच उरतलें. 
XX 

ताच्या ऑफिसांतूच ताका वचून मेळूळों. 

विचारपाक लागलो, “फाल्यां आयतार. तूं खंय आसतलो ?' 

'हांगाच, ह्याच शारांत.' 

'तशें जाल्यार, फाल्यां दनपरां तूं आमगेर जेवपाक यो. पोटभर उलोवंया.' 

हालिंच्या तेंपार हांव कोणागेर जेवपाक वचना. बेठो आदेस होगडावता आनी 
होगडावपा खातीर म्हजेकडेन आतां दीस उरूंक नात. पुणून हाका येना म्हणपाचो म्हाका 
धीर जालो ना. [ 

दुसऱ्या दिसा इकरांच्या अदमासाक तागेर गेलों. पळे जाल्यार, बाब घरांत ना. 
बायल म्हणपाक लागली, “एके मिटिंगेक गेला... येवपा जालो.' 

ताची वाट पळेत बसलों. मेजार कांय नेमाळीं आशिल्लीं. तीं चाळीत रावलों. 
बारा जालीं, एक जालें, दोन जालीं, हाचो पत्तो ना. बायलेचो जीव सकल-वयर जावपाक 
लागलो. म्हणपाक लागली, 'हाचें हें सदचेंच. केन्ना वेळार जेवंक येना. सुसेगाद बसून 
खबरी करपाक हाका वेळ ना. दीसभर काम, काम आनी काम. मनशान कितले म्हूण 
काम करचें, समजना.' 

'तागेलो बिझनेसूच तसलो.' हांवें तिका धीर दिलो, 'तूं हुसको करूं नाका. तो 
येतकूच जेवंक बसुंया. म्हाका भूक ना...” 

अडेजांच्या सुमाराक आयलो, 'सॉरी, एके मिटिंगेक वचचें पडलें...” 

बायलेक उलो मारून विचारलें, 'हाका च्या बी दिल्ली मुगो ?... आतां वाड 
आमकां.” 

आमी जेवपाक बसले. जेवतां जेवतां ताणे एक दोन विनोद केले. बायलेक 
सांगपाक लागलो, “आमी दोगूय एकाच बांकार बसताले इश्कोलांत... चाळीस वर्सांची 
आमची वळख 

उल्यतालो खरो. पुणून सभाग्याची तकली दुसरे कडेन खंय तरी गेल्ली स्पस्ट 
दिसताली. 

आमी दोगूय एकाच बांकार बसून शिकताले ह्या एकाच कारणाक लागून आमी 
एकामेकां लागीं आयिल्ले, अशें म्हणूं नज. म्हाका पुस्तकांची ओड. म्हज्या हातांत 
इवाइग, बाल्झाक, दोस्तॉयव्हस्की, तॉलस्तॉय आसताले. पुर्तुगेजींत ते मुस्तींत असले 
साहित्य खूब येतालें. आनी तें सगळें गोंयांत मेळटालें. हाकाय पुस्तकां वाचपाची आवड 
आशिल्ली. झवाइगान आमकां दोगांकूय पिशें लायिल्लें. ताणेच आमकां एकामेकांक चड 
लागिंचे केल्ले. केन्ना केन्नाय हांवें झवाइगाची तुस्त करतकूच ताणे म्हणचें, 'हांव लेखक 

बिखक जावपाचों ना. म्हजी लायन वेगळी. हांव बिझनेस करून खूब जोडटलों. मागीर 
तुगेले अंत्रुजेंत एक बरी सुवात सोदून एक बंगलो बांदतलों. थंय संवसारांतलीं बऱ्यांतलीं 
बरीं पुस्तकां हाडून दवरतलों. तुंवे येवपाचें, थंयच बसून बरप-वाचप करपाचें. तुजे 
खातीर एक वेगळी कूड काडटलों...' 

हें आयकतकूच हांवें मागीर म्हणचें, “महजें पयलें पुस्तक हांव तुकाच ओपतलों'. 

अवचीत्‌ एक दीस डॉ.लोहियांच्या रुपान गोंयांत एक मोड आयलें. ह्या मोडान 
आमचें सगळ्यांचें जिवीत सकल-वयर करून उडयलें. शिक्षण सोडून हांव हांगा थंय 
आपटत धोषटत अडेच तीन वर्सा उपरांत वर्ध्याक पावलों. एका वेगळ्याच संवसारांत 
जियेवपाक लागलों. म्हजे आदर्श बदल्ले. म्हज्यो रुची बदल्ल्यो. म्हज्या जिवितान एक 
वेगळीच वाट धरली. खंयचे खंय पावलों. हाणे पयलीं बिझनेस सुरू केलो. मागीर एक 
दीस मीन काडपाक लागलो. मीन कांडटकूच ताच्या हातांत घे म्हूण दुडू घोळपाक 
लागलो. मनीस जल्माचोच 'सक्सेसफूल'. कित्याकूय हात घाळूं, जैत ताच्या गळ्यांत 
माळ घालपाक एका पांयार सदांच उबें राविल्छें. अपेस हें उतरूच ताच्या कोशांत नाशिल्ले. 

गोंय मेकळें जालां ताचे देड वर्स आदीं हांव गोंयांत आयिल्छों. त्या वेळार तो 
लखम-नायक जाल्लो. गोंय मेकळें जातकूच तागेल्या कर्तुत्वाक चोंय दिकांनी वाट 
मेळूळी. लक्षाधिशाचो, कोट्याधीश जालो. कोट्याधिशाचो अब्जाधीश जालो. 
कितल्याचो तो आयज धनी जाला, म्हाका खबर ना. पुणून एक खरें, लक्ष्मी तागेर उदक 
भरता ती दिश्टी पडटा. बऱ्यांतल्या बऱ्या अशा एका घरांत तो रावता. दारांत 
कितल्योश्यो गाडयो आसात. कुबेराक लेगीत नसाय जावची इतलें तागेलें घर भरून दार 
ओतता. 

इतलेय आसून केन्ना वेळार जेवंक पावना. चरचरीत भूक लागून जेवला अशें 
केन्ना घडूंक ना. ताका जाय तेच चलयेकडेन लग्न जाला. पुणून तिचे कडेन बसून 
उलोवपाक हाका मातूय वेळ ना. सुसेगाद बरो केन्ना न्हिदुकूय पावूंक ना. 

'पुस्तकाकडेन संबंद उरला व्हय रे ?' हांवें विचारलें. 

'खंयचो रे! वेळ कोणाक आसा आतां पुस्तकां वाचपाक ?' 

ताणे जाप दिली. 'बिझनेस म्हळ्यार किते तें तूं नकळ. रीण काड, हप्ते भर. 
हाचीं बोल्सां भर. ताची सायबाजात्रा कर. हाका बाटल्यो दी. ताका पार्ट्यो दी. हांगा 
फोंड मार. थंयचो भरून काड. थंय मार, हांगासल्लो भरून काड, ह्या राटावळिंनी दीस 
खर्चता. कित्याकूच उसरपत जायना'. 

उल्यतां उल्यतां ताच्या तोंडांतल्यान अर्थान उपाट भरिल्छें एक वाक्य भायर 
सरले, 'बिझनेस म्हळ्यार टेंशन एक.” एका अणभवी मनशाच्या तोंडांतल्यान भायर 
सरिल्ले हें वाकय म्हाका ऋषि-वचना सारके दिसलें. मनीस 'बिझनेसां'त कित्याक पडटा? 
पयशे जोड़पा खातीर. पयशे ताका कित्या खातीर जाय आसतात ? जाय तें करूंक 

मेळचें, जाय थंय वचूंक मेळचें, जाय तें घेवंक मेळचें, हे खातीर. सुखान जियेवंक 
मेळचें, हे खातीर. पयशां बगर कोणाचें पावल उखलना, म्हूण पयसो जण एकल्याकडेन 
आसचोच पडटा. पयसो जोडपा खातीर मनीस जें कितें करता ताका म्हणटात बिझनेस. | 

बिझनेस सुरू केलो म्हणटकूच कांय काळान लक्षांत येता, ताचे फाटल्यान पुराय 
वेळ दिले बगर तो सारको चलना. बिझनेस सारको चल्यतलो जाल्यार मनशाक तो 
आपणाल्याच हातांत दवरचो पडटा. ताच्या बारीक सारीक आंगां कडेन लक्ष दिवचें 
पडटा. बिझनेस दुसर्‍या सुवादीन करून उपकारना. आपणेच पळोवचो पडटा. 

बिझनेस सगळ्यांत पयलीं सुखाचोच बळी घेता. 

पुणून मनशाच्या लक्षांत हें पयल्या फाराक येना. उपरांतूय येना. पयशे जोडटां 
जोडटां ताका पयशे जोडपांतूच सूख आसा अशें दिसपाक लागता. सुखा विशिंच्यो 
ताच्यो कल्पनाच मुळा सावन बदळूंक लागतात. जाय तें करूंक मेळचें, जाय थंय वचूंक 
मेळचें, जाय तशें जियेवंक मेळचें, ह्यो ताच्यो आदल्यो सुखा विशिंच्यो कल्पना ल्हवू 
ल्हवू करून फाटीं पडटात आनी पयसो जोडप, खूब जोडप, जोडला ताच्याकूय दुपेटीन 
जोडप, तिपेटीन जोडप, हातुंतूच ताका सूख दिसपाक लागता. आनी तो लक्षाधिशाचो 
कोट्याधीश, कोट्याधिशाचो अब्जाधीश जावंक वावुरता. 

म्हजे तकलेंत एके वटेन हें सगळे घोळटालें, दुसरे वटेन हांव ताच्या तोंडाकडेन 
बारकायेन नियाळून पळेतालों. तो म्हजे म्हऱयांतूच बसून जेवतालो. पुणून, कितें म्हूण 
कोण जाणा, म्हाका तो म्हजेपसून पयस, सातां समुद्रां पेलेकडेन गेल्लेवरी दिसपाक 
लागलो, कितेंय तरी उलोवंक जाय म्हूण हांवें ताका विचारले 'जपानांत कितल्या खेपे 
पावला?” 

म्हज्या दोळ्यांक आपणाले दोळे लावन ताणे म्हाका जाप दिली, खूब खेपे... 
कोंत आनी हिशोब ना इतल्या खेपे...' 

“थंय कितें कितें पढेलें तुंवें ?” 

'नारा पळेलां आनी कामाकुरा पळेलां. एक खेपे आतामी पळेल्लें. पुणून कितें 
` जाता जाणा, बिझनेसा खातीर म्हूण आमी जपानाक वतात आनी “बिझनेस डील” जालो 
म्हणटकूच आमकां परतुपाची ताकतीक लागता. जपानांत जायत्या खेपे पावलां. पुणून 
जपान पळोवंक पावलां अशें म्हणूंक येवचें ना.” ताणे जाप दिली. 

'क्योतो पळोवंक ना ?' 

'ना, अजून थंय पावूंक ना.' 

हांवे खंतीन म्हळें “जपानांत वचप आनी क्योतो पळेनासतना परतप म्हळ्यार 
आग्याक वचून ताजमहाल पळेनासतना परतुपा सारके जालें. फुडले खेपे म्हाका घेवन 
वच. हांव तुका पुराय जपान दाखयतां. पुणून म्हजी एक अट आसतली. तुज्या बोल्सांत 
“पॉकेट मनी” खूब आसतलो. पुणून प्रवासांत ते भायर “पॉकेट टायमू'य घेवन वचूंक 

जाय. फकत आठ दीस वेगळे काड.' 

तो हांसलो. म्हणपाक लागलो, मान्य आसा म्हाका. एक खेपे पुराय जपान 
पळोवन घेवंक जाय म्हाका...' े 

जेवण सोंपलें आनी आमीं हेवटेनच्यो तेवटेनच्यो खबरी करपाक लागले. आमचे 
बरोबर जे शिकताले तांच्यांले आयज कोण खंय आसात, हैं एकामेकांक आमी 
विचारले. 

अवचीत्‌ म्हाका दिसळें, आतां उठिल्लें बरें आनी “बरें येतां हांव? अशें म्हणून 
हांव उठलो. 

“तुका खंय, पिरवळा वचपाचें आसा मरे ? राव, म्हाकाय ते वटेन वचपाचें 
आसा. वाटेर सोडटां तुका हांव ' अशें म्हणून तोवूय उठलो. 

ताका खंयचे तरी एके बँकेच्या मॅनेजराक मेळपाचें आशिल्ले. 

आमी दोगूय तागेले नवे ब्यूक गाडयेंत वचून बसले. पणजे शिकताले त्यावेळार 
एका बांकार जशे बसताले तशेच जिस्त बशिल्ले. पुणून रोखडोच एक फरक म्हाका 
जाणवूंक लागलो. आमी शिकताले त्या वेळार आमकां दोगांकूय एकामेकांकडेन जोडपी 
आपलेपणाचो एक पूल आमचे मदीं आशिल्लो. आयज उदासिनतायेचो एक व्हड म्हाल- 
सागर आमचे मजगतीं पातळळेलो. फाटल्या चाळीस वर्सात तो एके दिकेन खूब मुखार 
गेल्लो. हांव दुसरे दिकेन तितलोच मुखार गेल्लो. | 

कोणे एकल्यान घाल्ल्या एका गणिताचो उगडास जालो. पांचांतल्यान पांच काडले 
जाल्यार जाप कितें? शून्य. आनी पांच लाखांतल्यान पांच लाख काडले जाल्यार ? जाप 
शुन्यच. आमचे कडेन पयसो ना म्हूण आमी दुख्खी. हाचे कडेन घर भरून दार ओतता 
इतलों पयसो आसा म्हूण हो दुख्खी. पयसो जे मेरेन आमचो सेवक आसता ते मेरेनूच 
तो आमचो इश्ट उरता. प्रसंगार पावता. पुणून पयसो सदां सेवक उरना. चाकर म्हूण 
राविना. अवचीत्‌ एक दीस आमकां कळूंक दिनासतना तो आमचो धनी जाता आनी 
धनी जातकूच तो आमचो दुस्मान जाता. 

तो आमकां आपणाले सेवेक लायता. आपणाक जाय तें आमचे कडल्यान करून 
घेता. | 

अडेज हजार वर्सा पयलीं अशोकान देशांत खूब कडेन फातरपटे उबे केल्ले. 
आनी तांचेर बरीं बरीं सुंदर वाक्यां कोरांतून घेतिल्लीं. तांतळें एक वाक्य म्हाका येवजले 
'अल्प भांडता साधु, अल्प व्ययः साधु”. जाची जोड़ थोडी तो सुखी. जाची मोड थोडी 
तोवूय सुखी. मुळाव्यो गरजो भागच्यो इतलीच मनशाक जोड जावची आनी जितळी 
जोड तितलोच ताणे खर्च करचो. 

टँशन नाशिल्लें जिवीत जियेतले जाल्यार अशोकाच्या ह्या मंत्राक पाळो दिवन 
जियेवंक जाय. Kk औ 

मुम्बयंत पयर कितल्या तेंपान अंधेरीक पावलों. म्हळे, हांगा पावलांच. म्हणटकूच 
ताका जाप दिवन येवंया. हालींच लग्न जालां ताचें. लग्नाचें आमंत्रण आयिल्लें. हांव 
पावूंक नाशिल्लों. म्हळें, ह्या निमित्त्यान तांचें अभिनंदनूय करून येवंया. 

चली म्हजे वळखिची. म्हज्याच एका इश्टाची धूव. गेलों. बॅल वाजयली. ते 
बरोबर दार उक्तें जालें. उक्तें करपाक तो आयिल्लो. म्हाका मुखार पळोवन अजापांत 
पडलो. “आरे,केन्ना आयलो?” 

म्हळें, “जायते दीस जाले, हांगाच आसां. आयज रहें तुका मेळून येवंया'. 

घरांत दोगीतिगी गोंयकान्नी आशिल्ल्यो. त्यो नवे व्हंकलेक मेळूंक आयिल्ल्यो, 
आनी नवी व्हंकल आपणाक कितें कितें घालां तें तांकां दाखयताली. 

म्हजी नदर एका रुप्याच्या ताटाचेर पडली. 

म्हाका अजाप जालें. वायटूय दिसलें. म्हळें, हिच्या बापायक हांव वळखतां. 
कमाऊ खाऊ जोड आशिल्लो मनीस तो. जोडा तें खर्चाक पावता काय कितें, दुबाव 
आसा. हाणे जांवयाक रुप्याचें ताट कशें दिलें? रुप्याचें ताट पांच सात हजार रुपयांचें 
तरी आसतलें. हाचे कडेन इतले पयशे खंयच्यान आयले? हाडले जातले खंयच्यानूय. 
रीण काडळें जातलें. बरें, रीण काडलें तें काडलें, तें रुप्याच्या ताटा फाटल्यान कित्याक 
खर्चिलें? ते परस पांच सात हजार रुपयाच काडून चळयेच्या हातांत दिल्छे आनी 'तुज्या 
संवसाराक जाय तें ह्या पयशांनी घे' अशें सांगिल्लें जाल्यार बरें जावचें नाशिल्छें ? हे 
पयशे आतां कुपाद जाले नात ? रुप्याच्या ताटांत आतां कोण जेवता ? पयशे खंय खर्च 
करचे, हें लेगीत म्हज्या ह्या इश्टाक कळचें न्हय ? 

म्हजी तकली खंयचे खंय धांबली. म्हळें, हें ताट हाणे घेवंक ना. हाचे बायलेन 
ताका घेवंक लायलां जातलें. तिगेली एकली भयण, मावशेभयण काय मामेभयण, एका 
नवश्रीमंताक दिल्या. लाखांनी रुपया हे भयणिच्या हातांत घोळटात. तिणे आपणाल्या 
जांवयाक रुप्याचें ताट दिल्ठें आसूंक जाय. तिणे दिलां म्हूण हिणेय घोवाक तें घेवंक 
लायलां जावंक जाय. तिका किते, ती एक न्हय, पन्नास रुप्याचीं ताटां दीत आपणाल्या 
जांवयाक. तिगेर घे म्हण भरलां. पुणून हिका तें तारतम्य ना. तिचे नदरेंतल्यान आपूण 
पडची न्हय म्हूण हिणेय आपणाल्या जांवयाची हे भाशेन अर्थ-अपुर्बाय केल्या आसूंक 
जाय. 

मनशाचो एक मोट्यांतलो मोटो दुर्गूण म्हळ्यार तो आपणाली सर जाचेकडेन 
करूंक जायना ताचे कडेन करता. आनी गरज नासतना त्रासांत पडटा. 

सुनिल गावस्कर क्रिकेटीन इतलें जोडटा, तागेलें इतळें नांव जाता, लोक ताका 
पळोवपाक इतले धांवतात, हें पळोवन फाल्यां कोणूय दोतोर वा आदूवोगाद वा कवी 
ताचे कडेन आपणाली सर करपाक लागलो जाल्यार तो हांशाक म्हारग जावचो ना ? 
सुनिल गावस्कराचें जग वेगळें. दोतोरांचें, आदूवोगादांचें आनी कविंचें वेगळें. तशे, 
आमचें, मदल्या वर्गातल्या लोकांचें वेगळें. मदल्या वर्गातले लोक नवश्रीमंतांकडेन 
आपणाली सर करपाक लागले जाल्यार त्रासांत पडटले. 

नवश्रीमंत एका काकार आमचे वळखिचो आनी वांगडी आशिल्लो म्हूण कितें 
जालें. आयज तो आमच्या जगांत राविना मू. ताचें जग वेगळें जालां मू. मागीर आमी 
ताचे कडेन आपणाली सर करप न्हय. मदल्या वर्गातल्या मनशान आपणाली येणावळ 
लक्षांत घेवन मदल्या वर्गातल्या मनशाक सोबता तसोच खर्च करूंक जाय. आपणाक जें 
कोंता येना तें आपणे केलें ना जाल्यार तातूंत रजं कसली ? 

पी. टी. उषा भाशेन आपणाक धांवंक येना, सुनिल गावस्करा भाशेन आपणाक 
सेंचुरी मारूंक येना, किशोरी आमोणकारा भाशेन आपणाक गावंक येना, अमक्या 
भाशेन आपणाकडेन पयशे नात, आनीक कोणा भाशेन आपणाक बरोवंक येना, वा 
अमक्या भाशेन आपणाक भाशणां दिवन लोकांक पिशें लावंक येना, म्हूण आमी तांचे 
भाशेन करूंक धांवे जाल्यार, आमकां पिशें लागलां अशेंच म्हणचें पडटलें. 


Suffering by comparison म्हूण एक रोग आसा. मनीस आपणाली सर 
दुसऱया कडेन करूंक लागता आनी आपूण खंय तरी उणो पडटां अशें दिसून येतकूच तो 
भितरले भितर फणफणूंक लागता. उपरांत दुसरो आपणा परस मुखार गेला अशें ताका 
दिसतकूच्‌, तोच मुखार वचूंक ना, आपुणूय ताचे इतलोच मुखार गेलां हें दाखोवपाचो 
तो यल करपाक लागता. आनी हांगाच तो पडटा. ताका आपणालो न्यूनगंड लिपोवंक 
येना. ताणे तो लिपोवपाचो कितलोय यत्न केलो तरूय तो उकतो पडटा. 

इतल्यांत सोपना. इल्लो इल्लो करून तो दुसऱयाचो मत्सरूय करपाक लागता. 
पयलीं सर, मागीर न्यूनगंडाक पोसवण, निमाणे मत्सर. कॅन्सरा परसूय भयांक्रूत रोग हो. 

कर्णाक हो रोग जाल्लो. तो गरज नासतना अर्जुनाकडेन आपणाली सर करतालो. 
अर्जुनान ताचें कांयच वांकडें करूंक नाशिल्लें. ताचे वाटेक लेगीत अर्जुन वचूंक 
नाशिल्लो. तो आपणाल्याच जगांत जियेतालो. पुणून कर्णाक तो सोंसनाशिल्लो. ताचो 
उत्कर्ष ताच्यान पळोवं नज जातालो. आपूण अर्जुना येदोंच, हें स्वताक पटयतां पटयतां 
अर्जुनाक आपूण दाखयतलों, ताका मारतलों, अशें म्हणपाक लागलो. | 

हरशीं, कर्ण महाभारतांतल्या पात्रांभितरलो एक मोट्यांतलो मोटो मनीस. एक 
वीर. सपसप कोणांत नात असले गूण ताच्यांत आशिल्ले. अर्जुनाच्या मत्सरान तागेले हे 
सगळे गूण मातयेभरवण जाल्ले. अर्जुनाचें तो कितठें लुकसाण करूंक पावलो, ताचे तोच 

जाणा. पुणून खासा आपणालें मात ताणे खूब छुकसाण करून घेतिल्लें, हातूंत दुबाव ना. 

सगळ्यांत मोटें लुकसाण म्हळ्यार, तो व्हड आसून ल्हान जाल्छो. 

एक खरें, मध्यमवर्गीय मनशान मध्यमवर्गिया भाशेनूच जियेवंक जाय. 
श्रीमंतांकडेन वा नवश्रीमंतांकडेन आपणाली सर करून गरज नासतना आपणाक त्रास 
करून घेवंक जायना. पुणून तेच बरोबर श्रीमंतांनी आनी नवश्रीमंतांनी आपणाले 
श्रीमंतीचे प्रदर्शन करूंक जायना. कित्याक करूंक जाय? ते मदल्या वर्गातल्या 
लोकांभाशेन जियेले जाल्यार तांची श्रीमंती उणी जातली व्हय ? 

जपानांत हांव किनोकुनिया कंपनीचो पावणो आशिल्लो. हे कंपनिचो मालक एक 
कोट्याधीश. तो जे तरेच्या घरांत रावतालो तेच तरेच्या घरांत तागेलो मॅनेजर रावतालो 
आनी तसल्याच घरांत ताचो क्लार्क रावतालो. दनपारचें जेवण सगळे कपनिच्या 
कॅटिनांतळें जेवताले. मालकापसून क्लाकमिरेन सगळ्यांच्या हातांत एकेच तरेचीं बॉक्सां 
आसतालीं. ज्या देशांत गरीब वखदाक मेळना थंय कोट्याधीश लेगीत मध्यमवर्गिया 
भाशेन जियेता. 

मागीर ज्या देशांत गरिबीक अंत आनी पार ना थंय श्रीमंतांनी आपणाले 
श्रीमंतीचें प्रदर्शन करप कशें कोंता येतलें ? श्रीमंतीचे प्रदर्शन करप हिका ४५lgarity 
मानपा इतळी संस्कारिता जेन्ना श्रीमंतांत येतली तेन्ना मध्यमवर्गियांच्या जीवनमानाक 
प्रतिष्ठा मेळटली. 


तेन्ना कोणूच रुप्याच्या ताटा फाटल्यान पयसो खर्च करचो ना. 
XX 


| 
वेंव्हारांत सत्य 


फाटल्या आयतारा एकलो जपानी इश्ट आमगेर पाविल्छो. सप्तकभर रावन 
आयज गेलो. येतलों म्हूण कळोवन तोक्यो सावन तागेली चीट आयिल्ही. पुणून गोंयांत 
केन्ना पावतलो तें कळोवंक नाशिल्लें. हिनदुस्तानांत पावतकूच तेलेग्रामान कळयतां म्हूण 
बरयल्छें. हांव ताच्या तेलेग्रामाची वाट पळेतालों. तो पिरवळा पावतकूच दुसऱ्या दिसा 
तेठेग्राम पावला. विमानतळार ताणे म्हाका सोदलो. निमाणे, हांव ना सो पळोवन टॅक्सी 
करून नीट पिरवळा आयलो. 

'ग्हजो तेलेग्राम तुका मेळूंक ना ?' 

“ना. 

“दोन दीस जाले तुका तेलेग्राम केल्यार.' 

हांव वोगी रावलों. तेलेग्रामापरस चिटयो ह्या देशांत बेगीन पावतात म्हूण किते 
सांगतलों ! केन्ना केन्ना तोक्योची चीट बेगीन मेळटा. मडगांवची मेळपाक आठ धा दीस 
लेगीत लागतात. असलो आमचो कारभार ! 

जेवपाक बशिल्लेकडेन ताणे विचारलें, 'विमानतळा सावन हांगा येवपाक टॅक्सी 
कितळें भाडें घेता ?' म्हळें, “मिटराच्या हिसपान शंबर रुपये जातात. पुणून हांगासून 
तिका रिकामी वचचें पडटा, म्हूण दुपेटीन भाडें घेतात.... दोनशें रुपये पडूंक जाय.' 

“हजे कडल्यान ताणे तीनशें घेतले.' 

“चड घेतले'. हांवें म्हळें. 

“हळ्यार, गोंयांत लेगीत लोक टुरिस्संक नाडटात तर !' ताणे म्हाका थोमणो 
मारून म्हळें. 'जयपूर, आग्रा, दिल्लीक नाइटात तें पळेल्छें. ट्रिस्ट दिश्टी पडलो रे 
पडलो, टॅक्सीवाले, रिक्षावाले, पसरकार, सगळेच ताका नाडपाक मुखार सरतात. सगळे 
कडेन विकत्यो घेवपा सारक्यो कितल्योश्यो वस्तू पळोवंक मेळळयो. पुणून एकूय वस्त 
घेवपाचो धीर जालो ना. फटवतलों अशेंच दिसलें. एक तर मोळ सांगतात तें सारके 
नासता आनी दुसरें, वस्त नकलीय आसता. टुरिझमाचो येदो प्रचार तुमचें सरकार 
करता, पुणून एकेय कडेन 'फ्रॅडशीप शॉप” चल्यना. टूरिस्ट सेन्टरांनी तरी 'फ्रैंडशीप 
शॉपां' चलोवंक जाय आशिल्लीं. हुसक्यामेकळे जावन आमकां वस्तू घेवंक मेळटल्यो 
आशिल्ल्यो'. आनी सटूट करून ताच्या तोंडांतल्यान एक वाक्य भायर सरले, 'सामकोच 
फटींग, डिझोनेस्ट देश हो.' , 

म्हजे सणकुटेर फुल्यल्ले भाशेन म्हाका जालें. तोंडार एक जाप आयली, 
'हाँगकाँगाक, सिंगापुराक, मनिलाक, रोमाक लोक टुरिस्टांक फटयनात ?' पुणून ही 

जाप हांवें भितरले भितर मोन्यानी गिळूळी. म्हळें, फटींगपण म्हळ्यार फर्टीगपण. ताचें 
समर्थन कितें करतलो ? 

वेव्हार कोणाक चुकना. पुणून वेव्हार म्हळ्यार फटींगपण न्हय. वेव्हारांतूय 
प्रमाणिकपण आसुंकूच जाय. ना जाल्यार वेव्हार सारको चलपाचो ना. इंग्रजां सारकेले 
फटींग लोक संवसारांत दुसरे मेळचे नात. पुणून वेव्हारांत ते चुकून लेगीत केन्ना 
फटींगपण करचे नात. एके तरेचो माल दाखोवन दुसरे तरेचो विकचे नात. मापांत लेगीत 
इल्ली लेगीत गडबड करचे नात. देखुनूच संवसारांत तांगेलो वेपार बेस बरो चलूंक 
पावला. दिल्ल्या उतराक आमी पाळो दिलो ना जाल्यार संवसारांत आमकां कोण 
पातयेवचो ना, आमची इज्जत उरची ना, हे वेव्हारबुद्दींतल्यानूच तांणी 'ऑनेस्टी इझ्‌ द 
बेस्ट पॉलिसी” म्हूण एक नेम चल्यलो. प्रमाणिकपणान वेव्हार चल्यलो जाल्यारूच 
वेव्हार बरे भाशेन चलतलो असो अर्थ हाचो. इंग्रजांचो कितल्याश्या वर्सांचो अणभव ह्या 
वाक्यांत आसपावला. हो तांगेल्या निति-शास्त्राचो नेम न्हय, तांगेल्या वेव्हार-शास्त्राचो 
एक नैम हो. 

आमच्या देशांत सत्याचे व्हहपण सगळ्या ऋषी मुनिंनी, साधु संतांनी मान्य 
केलां. तोंडभर गायलां. पुणून कित्याक म्हूण कोण जाणा, वेव्हारांत सत्य चलना, वेपारांत 
निखाळूस चलपाचें ना, राजकर्णात तर चलपाचेंच ना, असो सगळ्यांनी समज करून 
घेतला. वेव्हार, वेपार, राजकर्ण हीं जशीं कितें फटींगपणां करपांचींच मळां अशें आमी 
मानीत आयल्यात. देखून ह्या मळांचेर जो देवता तो हुल्लोसी सुवार्थ दिश्टी पडनाफुडें 
` इल्लिशी फटींगपणा करपाक मातूय अनमनना. इल्लिशी फटींगपणा हांगा चलतात अशें 
मानता. खरेपणानशीं, आमी आमकांच फटयतात. 

जिवीत एक आनी अखंड. ताचे वेव्हारीक, परमार्थीक, वैयक्‍तीक, सामुहीक 
अशे वांटे करूंक येनात. परमार्थ सादपाखातीर सत्य चलोवप गरजेचें आसत जाल्यार 
सुवार्थ सादपा खातिरूय आमकां तें चलोवंक येवंक जाय. वैयक्तीक जिवितांत जो 
सत्यवादी, ताणे रासवळ मळारूय सत्यवादीच आसूंक जाय. तरूच तागेले व्यक्तिमत्व 
अखंड उरललें. सुवार्थ आनी परमार्थ हीं दोन वेगळीं मळां न्हय. वेगळीं धरलीं जाल्यारूय 
एकामेकांक कातरपी मळां न्हय. विरोधी तर न्हयच न्हय. सत्य, प्रमाणिकपण बी सद्गुण 
जाच्या जिवितांत भायल्यान भितरल्यान पळोवंक मेळटात ताका 'इन्टेग्रिटी' आशिल्लो 
मनीस म्हणटात. 'इन्टेग्रिटी' म्हळ्यार शील. 

काकासायब म्हणटाले, असत्य हें उतर मातशें बारकायेन नियाळून पळेयात. 
ताच्या पोटांत सत्य लिपून बशिल्ले तुमकां दिश्टी पडटलें. निखटें असत्य संवसारांत 
खंयच चलना. सत्याच्या आधारानूच, सत्याचो आभास निर्मुनूच तें चळूंक पावता. 
तुमच्या हातांत एक खोटें नाणें आयलें जाल्यार तें चलोवपाक तुमकां तें खऱ्या नाण्यां 
भितर भरसुनूच चलोवचें पडटलें. ते बगर चलपाचें ना. संवसार प्रमाणिकपणान चलता 

म्हुण्णूच संवसारांत फटींगपणां चढूक पावल्यांत. फटींगपणान खंयचोच धंदो चलपाचो 
ना. ताका प्रमाणिकपणाचो आधार घेवंचो पडटलो, ताका प्रमाणिकपणाचो आभास तरी 
निर्माण कंरंचो पडटलो. तेन्नाच तो चळूंक पावतलो. 

चोरांक विचारून पळेयात. ते लेगीत म्हणटले, आमी अख्ख्या संवसाराक 
नाडपाक भायर सरल्यात. पुणून आमचे भितर आमी एकामेकांक नाडपाक लागले 
जाल्यार आमचो धंदो चलपाचो ना. चोरांक लेगीत एकामेकांकडेन सत्याक पाळो दिवनूच 
चलचें पडटा, प्रमाणिकपणानूच चळचें पडटा. मटक्‍्यांत दिसपट्ट्यो लाखांनी रुपयांच्यो 
उलाढाली चलतात. सगळ्यो उतराचेर पातयेवनूच चळतात. उतर नाशिल्ल्या मनशाक 
मटक्याच्या संवसारांत कोण लागींच करिना. 

मनशान शिट्क आसचें, पुणून शिटुकसाण म्हळ्यार फटींगपण न्हय. शिठूक 
मनीसं केन्ना उकत्यार पडचो ना. फटींग मनीस केन्ना उकत्यार पडत, सांगूंक येना. 
उकत्यार पडटकूच ताची जी अप्रतिष्ठा जाता ती ताका लेगीत सोंसूंक येवपाची ना. 

संवसारांत फटींगपणां करून गिरेस्त जाल्ले लोक आमकां पळोवंक मेळटात, ना 
म्हणिना. फटींगपणां करून गिरेस्त जावंक येना, सत्येर येवंक येना, अशें ना. पुणून तांचें 
मोल खासा तांकांच ना, तें दुसऱ्यांक कशें आसतलें ? आपूण फटींग म्हूण ते जाणात 
आनी लोक आपणाक फटींग लेखतात, हेंवूय ते जाणात. भितरल्यान ते इल्लेशे 
प्रमाणीक आसले जाल्यार ते खासा तांचेच नदरेंतल्यान पडटले. कांय जाण मान्य नाका 
करू, पुणून मनांत म्हणटले, आमी प्रमाणिकपणान वेव्हार चलयल्लो जाल्यार आसात 
ताच्याकूय चड गिरेस्त जातले आशिल्ले. कांयच न्हय जालें जाल्यार लोकांचे नदरेंतल्यान 
तरी पडचे नाशिल्ले ! सत्य वयल्या वयल्यान म्हारग पडटाशें दिसळें तरूय निमाणे कडेन 
ताचे इतलें फायद्याक पडटा असलें दुसरें तत्त्व ना म्हणपाचें दिसून येतलें. “ऑनेस्टी इझ्‌ 
द बेस्ट पॉलिसी' ह्या निर्णयार इंग्रज बेठेच पावूंक नात. 'ऑनेस्टी' अंती फायद्याक 
पडटा म्हणपाचें तांकां दिसून आयलां. | 

गोंयचे सुटकेचें झूज चलतालें त्यावेळार आमचे मजगतीं एक वाद चलतालो. कांय 
जाण म्हणटाले, सत्य, प्रमाणिकपण बी तत्त्वांक ह्या झुजांत म्हत्त्व ना. सुवातूय ना. गोंय 
मेकळें करप ही आनी इतलीच आमची मोख. ही मोख सादपाक फट उलोवचें पडलें 
जाल्यार अनमन नासतना फट उलोवन मेकळो जावचें; कोणाक जिवो मारचो पडलो 
जाल्यार मारून मेकळो जावचें. “सशस्त्र क्रान्त'ची एक परंपरा ह्या देशांत चत 
आयिल्ली. ते परंपरेंतल्यान हें मत्त आमचे मेरेन पाविल्लें. त्या वेळार गांधी आशिल्ले 
आनी तांगेलो प्रभाव देशांत सगळे कडेन जाणवतालो. बरें साध्य सादतठे जाल्यार 
साधनूय बरेंच वापरूंक जाय अशें ते म्हणटाले. साधनावयल्यानूच साध्याचें रूप थरता 
अशें तांचें मत्त आशिल्लें. ते म्हणटाले, धरुंया, आमकां दुसर्‍याच्या हाताक बांदिल्डी 
घडयाळ आवडली आनी ती आमकां जाय जाली, जाल्यार चार मार्गांनी आमच्यांनी ती 

आमची करूं येता. १) घडयाळकाराची सायबाजात्रा करून ताचे कडल्यान ती भेट म्हूण 
घेवं येता; २) ताका तिचें मोल दिवन ती विकती घेवं येता. ३) ताका कळनासतना 
आमच्यांनी ती चोरून व्हरू येता वा ४) ताका भंय घालून आमच्यांनी ती ताच्या 
हातांतली काडून घेव॑ येता. जे तरेचें साधन आमी वापरतले त्या साधना वयल्यान 
आमचे कडेन पाविल्ली घडयाळ ही भेटिची वस्त, विकती घेतिल्ली वस्त, चोरिल्ली वस्त, 
काय नाडिल्ली वस्त, तें थरतलें. 

काकासायबां कडेन म्हजी वळख जाली त्या वेळार हांवें तांकां पयलोच प्रस्न 
विचारलो तो हो, साधनांक तुमी गांधीवादी लोक इतलें म्हत्त्व कित्याक दितात ?' तांणी 
म्हळे, 'समज, एके म्हातारेक एकूच तरणी धूव आसा. उत्पन्न कांय ना, पोटा-पाणयाचो 
प्रस्न कसो सोडोवंचो, दोगांकूय समजना. धूव तरणी आसली तरूय कांय शिकूंक ना. 
तिका खंयच काम मेळना. आनी म्हातारी हांतुळणार पडल्या. अशे परिस्थितींत, समज, 
धुवेन कूड विकची आनी पयसो जोडचो अशें थारायलें जाल्यार .म्हातारेक तें 
आवडटले ?! 

ना, तिका तें मातूय सोंसचें ना.” हांवें जाप दिली. 

'मग माझी जन्मभूमी माझी चारित्र्य शिथिलता कशी सहन करील ? जननी 
आणि जन्मभूमी दोन्हींची सेवा शुद्ध साधनांच्या द्वाराच झाली पाहिजे'. काकासायबांनी 
म्हळे. म्हाका गांधी समजूंक नाशिल्लो, पटूंक नाशिल्लो, ताचे पयलींच तागेलो साध्य 
साधन विवेक समजल्लो, पटिल्लो. मनीस भायल्यान आनी भितरल्यान चरित्र्यवान 
आसूंक जाय अशें त्या वेळारूय म्हाका दिसतालें. 

फटींगपण म्हळ्यार एक विकृती. आनी विकृती केन्ना समाजाचें बरें करूंक 
पावना. कोणाचेच बरें करिना. ते भायर, विकृती ही एके तरेची वशाची पिडा. एकेकडेन 
खंयूय कोणाकूय जाल्यार पुरो, सगळे कडेन ती पातळटळली. विकृतीचेर उपाय 
आरंबाकूच जावंक जाय. इंग्रजांचे “ऑनेस्टी इझ द बेस्ट पॉलिसी” हें एकूच तत्त्व 
सगळ्या वेव्हारवादी लोकांनी आपणाल्या दोळ्यांमुखार दवरचें. वेव्हार बरे भशेन 
चलतलो. मागीर जपानी पर्यटकाक विमानतळा वयल्यान पिरवळा पावोवपाक 
टॅक्सीवालो तीनशे रुपये घेवचो ना, दोनशांनीच तो धादोसभरीत जातलो. आनी सगळेच 
टॅक्सीवाले हे भशेन चळपाक लागले जाल्यार पर्यटनाचो उक्योगूय बरो चलतलो. आनी 
जाका आयज विमानतळा वयल्यान पिरवळा येवपाची एक ट्रीप मेळटा ताका पांच ट्रिपी 
मेळपाक लागतल्यो आनी ताका दिसाक पांचशें रुपयांचो लाव जातलो. 

वेव्हारशिटूक इंग्रजांचे “ऑनेस्टी इझू द बेस्ट पॉलिसी” हें तत्त्व जाका पटना तो 
कपळ-फुटको. 

हिप्पी कितें सांगतात 


देव खंय कुरवांनी शिटकायता. इतिहासविधातोय असो कुरवांनीच शिटकायता 
जावंक जाय. 

पणजे टुरिस्टांत एकल्याची वाट पळेत बशिल्लों. मुखार एक मेज रिकामी 
आशिल्ले. तें पांच स हिम्यांनी घेतलें. वीस पंचवीस वर्सांचे पिरायेचीं भुरगीं आसूंक 
जाय हीं. मेकळ्या मनान हांसतालीं. एकामेकांचीं कोण नाशिल्लीं, पुणून जशीं कितें 
युगांसावन एकामेकांक वळखतात, हे भाशेन चलताठीं. वेगळ्या वेगळ्या देशांतलींय 
आसूं येतात. पुणून ज्यो दोगी चलयो म्हजे नदरेंत भरिल्ल्यो त्यो अमेरिकेतल्यो आसूंक 
जाय, अशें तांच्या इंग्रजीच्या 'एक्सेंट' वयल्यान दिसलें. कोणूय जावं म्हळें, आनी हांव 
तांचे कडेन तोखणायेन पळेत रावलों. हुसको नाशिल्लें, चिंता नाशिल्ठे, कोणाची पर्वा 
नाशिल्ले, जाय तेन्ना जाय तें करूंक तयार आशिल्ले, तकलेर कसलेंच वजें नाशिल्ले, 
मेकळें, स्वच्छंदी जिवीत पळोवन, फट कित्याक सांगूं, म्हाका तांची नसायशी दिसपाक 
लागली. पंचवीस तीस वर्सांनी ल्हान आसूंक जाय आशिल्लो, हांच्यांतलोच एक जावन 
संवसारभर भोंवतलों आशिल्लों, अशें दिसलें. 

कळंगुटे वचचें, कांय दीस रावचें, हिप्प्यां भितरल्या कांय जाणां लागसार वचचें, 
तांचेकडेन वळख करची आनी तांकां.समजून घेवपाचो यल करचो, अशें कितलीं वर्सा 
जालीं, येवजितां. जमल्यार ताचेर एक पुस्तकूय बरोवचें अशें म्हणटां. साहित्याचे नदरेन 
खूब महत्त्वाचें अशें एक मळ हें. र 

पुणून कामांचें एक येदें व्हडलें जाळ हांवें म्हजे भोंवतणी विणून काडलां की 
तातूंतल्यान भायर सरतलों म्हळ्यारूय सरूंक मेळना. तरी आसतना, कांय हिण्यां कडेन 
हांव उलयलां. ना अशें न्हय. केन्ना मुम्बयचे बोटीर ते मेळूळ्यात, केन्ना बसींत ना 
जाल्यार गाडयेंत मेळूळ्यात. सट्ट करून ते आमकां लागीं घेनात. कोंफियांसूच दिनात. 
हिप्पी चली आसत जाल्यार ती आमचे कडेन पळेता आसतनाच मारखुऱया दोळ्यांनी 
पळेता. हो कितेंय तरी 'मेकळीक' घेवंक सोदता असो समज करून घेता. मागीर, 
म्हऱ्यांत बचपाचो धिरूच जायना. तरी आसतना, दोगी तिगी चल्यांक 'बोलक्यो' 
करपांत म्हाका यश मेळूळां आनी हांव तांचे कडेन पोटभर उलयलां. तांचे संबंदान आमी 
केन्ना केन्ना तिरस्कारान उल्यतांत तें म्हाका केन्ना मानलें ना. आमच्या समाजांत जांकां 
हांव बुदवंत म्हूण वळखतां तांच्याकूय बुदवंत लोक म्हाका हांच्यांत मेळूळ्यात. मार्क 
फेर्नाडिसाचो एक 'फ्रँड' आशिल्लो, बऱयांतलो बरो एक कवी. ते भायर, बर्‍यांतलो बरो 
एक चित्रकार. आनी महत्त्वाचें म्हळ्यार, समाजशास्त्राचो एक जाणकार. गांधी वाचिल्छो 

आनी गांधींच्या चरख्या फाटलो विचार समजून घेवपाक मार्काक घेवन महजेसरीं 
आयिल्लो. हँच फँच करून भायर उडोवपा सारको मनीस नाशिल्लो. लंडनांतले खंयचे 
तरी युनिव्हर्सिटीत प्रोफेसर आशिल्लो. येवरोपेव संस्कृतायेंतें पाखंड पलोवन उबगल्लो 
आनी आपणाल्या समाजाक खोंट मारून भायर सरिल्लो. ताचे वयल्यान हिप्यांचो 
पांवड़ो म्हाका थोडोभोव समजल्लो. खरें म्हळ्यार, हांवें वळख वाडोवंक जाय आशिल्ली. 
पुणून म्हाका वळखी केन्ना वाडोवंक आयल्योच नात. 

म्हज्या मेजा मुखार जीं भुरगीं बशिल्लीं तीं आमच्या समाजाचे फास्केत 
बसनाशिल्लीं म्हण कितें जालें, तांची वळख करून घेवची अशें मनांत आयलें. हांव 
तांचेकडेन पळेत राविल्लों. कशें सुरू करचें हें येवजितां येवजितां सटूट जालें. म्हळे - 

ह्या पोरांक हांगा धाडून इतिहास आमकां कुरवांनी कितेंय सांगूंक बी सोदिना 
मू? ज्या 'विकासा'चे तुमकां दुवाळे लागल्यात ताच्यांत अशें कितें उणें आशिल्ले म्हूण 
हीं भुरगीं ह्या पंथाक लागलीं, ह्या प्रस्नाची जाप मातशी सोदून काडात, अशे तो सांगूंक 
सोदिना मू ? सांगूं नज. इतिहास असो कुरवांनीच उलयत आयला सदां. 

येवरोपी संस्कृताय संवसारांतली एक दोळे दिपकावपी संस्कृताय, हातूंत दुबावूच 
ना. केदे केदे व्हड विज्ञानीक सोद हे संस्कृतायेन लायले ! मनशाच्या ज्ञानांत तिणे केदी 
व्हड भर घाली ! किडी-मुयांच्या संवसारा पसून नक्षत्रलोका मेरेनचें जें 'जगत्‌' आमी 
पळेतात तें बारकायेन समजून घेवपाक केदो आधार दिला आमकां हे संस्कृतायेन ! 
मोटारी सोदून काडल्यो. पयसपयसल्या गांवांक एकामेकां लागीं हाडले. विमानां सोदून 
काडलीं, पयसपयसले देश गुंथून काडले. आतां ही संस्कृताय अंतराळांत यानां धाडपाक 
लागल्या. पयसल्या प्लुटो मेरेन यानान पावल्या. “महतो महीयान' हैं ब्रह्मांड आतां 
आमकां 'अणोरणीयान्‌' जालां. हे वटेन अणोरणीयानांत भितर हें विज्ञान रिगले आनी 
ब्रह्मांडांत जें पळेल्छें तें अणूंतय आसा, एक अद्भूत ब्रह्मांड तातूंत भरलां म्हणपाचें ताणे 
दाखोवन दिलें. भौतीक संवसारांत जितले खोलायेंत देवळें तितलेच खोलायेंत तें मनाच्या 
तळांतूय देवळें. आनी आमचे भितर जें 'जगत' चलता ताचें तितलेच अदूभूत रूप 
आमचे मुखार उकतें करून दवरलें. 

पोरणावळ शास्त्राची कुदळ घेवन ताणे जमनी पोंदा पुरवल्ल्यो क्रीट, सिंधु, सुमेरी 
संस्कृतायो उस्तून काडल्यो आनी पांच धा हजार वर्सा पयलीं मनीस कितें आशिल्लो, 
कितें करतालो, कसो जियेतालो तें आमकां दाखोवन दिलें. 

एक आनी दोन न्हय, हजार मळांचेर हजार तरांचे सोद लावन येवरोपी 
संस्कृतायेन हो संवसार म्हळ्यार कितें, हें आमकां दाखोवन दिले आनी ह्या संवसारात 
मनशाची सुवात खंयची, ताचें हे मुखावयलें काम खंयचें, हाची जाणविकूय करून दिली. 
येवरोपी संस्कृताय न्हय जाल्यार संवसार गिन्यानाचे नदरेन दळदिरोच उरतलो 
आशिल्लो, इतले अंत आनी पार नाशिल्ले उपकार तिणे संवसाराचेर केल्यात. 

तिच्या रिणांतल्यान मेकळे जावप सोपें न्हय संवसाराक. 

पुणून तेच बरोबर हे संस्कृतायेन संवसाराक तरांतरांचीं दुख्खां, अरिश्टां आनी 
संकश्टांय दिल्यांत. आशिया, आफ्रिका, दक्षीण अमेरिका ह्या खंडांतल्या लोकांक तिणे 
लुटल्यात, नागयल्यात. हांगा थंय एका फुडलीं एक भयांक्रूत झुजां चलोवन देशांचे देश _ 
काबार केल्यात, रसातळाक पावयल्यात. ह्या न्हय त्या निमित्यान वचत थंय आनी नाका 
थंय रसायनीक द्रव्यां शिंपडावन अख्खो संवसार वार्‍या, उदका, भुंये सयत विखाळ 
करून उड़यला. येवरोपेव संस्कृतायेचो हो अच्छेव पळोवन केन्ना केन्ना आइन्स्टाइना 
भाशेन आमच्याय तोंडांतल्यान उतरां फुट्टात - Man has lost the capacity to 
foresee and to forestall. He will end by destroying the earth. मनशाक 
फुडले कांय दिश्टी पडना, कितेंय आडायतलो म्हळ्यार आडावंकूय येना. ताच्यांतली ही 
शक्तीच ना जावन गेल्या. संवसार काबार करुनूच आपूण ना जावपाचो धंदो ताणे 
चलयला काय कितें, समजना. 

येवरोपान जें कितें संवसाराक दिल्छें तें सगळें, ताच्या गुणां अवगुणां सयत 
अमेरिकेन घेतले आनी तें अंताक व्हरून पावयलें. येवरोप केन्नासर फाटीं पडलें. इंग्लंड 
करताले तशें अमेरिका आयज खंयच्याच दुसऱया देशांचेर राज्य करिना. अमेरिकेकडेन 
वसणुको नात. पुणून एशियांत आफ्रिकेत वा दक्षीण अमेरिकेत खंयूय आपणाक नाका . 
आशिल्ली राजवट सत्येर आयिल्छी आसत जाल्यार अमेरिका ती तिगूंक दिना. त्याच 
देशांतल्या लोकांक मुखार काडून तांचे कडल्यान ती राजवट उमथून उडयता. सी. आय. 
ए. नांवाची एक स्वतंत्र संस्थाच तिणे ह्या कामा खातीर चलयल्या. ती त्या त्या देशांतल्या 
असंतुश्ट लोकांक विकती घेता, तांकां चळवळी करूंक लायता; केन्ना फौजेतल्या 
लोकांक फोडटा आनी तांकां बंडां करूंक लायता; केन्ना उग्रवाद्यांक मुखार काडटा 
आनी तांकां धुमशेणां कांडूंक लायता. ती कितें करीत, कोंत आनी हिशोब ना. खंयचोय 
देश कितलोय स्वतंत्र आसूं, जे मेरेन तो अमेरिकेच्या आसऱया खाला येना तेमेरेन 
अमेरिका ताका सुखान न्हिदूंक दिना. 

संवसारांतले कितलेशे देश हे भाशेन नांवाक स्वतंत्र उरल्यात, खरेपणान 
अमेरिकेचे आसरीत जाल्यात. अमेरिकेन वसणूकवादाक आयज एक नवें रूप दिलां. 

अख्खो संवसार जसो कितें आपणाकूच भोगपा खातीर देवान निर्मिला असो तिणे 
समज करून घेतला आनी संवसारांतली सगळी साधन-संपत आपणाक भोगूंक मेळची 
म्हूण ती वावरत आयल्या. 

अमेरिकेत आयज जें 'वैभव' दिश्टी पडटा तें, हे भाशेन, संवसारांतल्या बारीक 
दुबळ्या देशांक नागोवन फटोवन तिणे उबें केलां, हें आमच्या लक्षांत कशें येना, 
समजना. अमेरिकेच्या वैभवाची बुनयाद नियाळून पळोवची, तुमकां थंय पातकांच 
पातकां भरिल्लीं दिश्टी पडटलीं. दोळे दिपकावन घेवप समा न्हय. 

पातकांचे बुनयादीर उबे जाल्ले संस्कृतायेचीं वयलीं आंगां कुसलीं जाल्यार अजाप 
कसलें. अमेरिकेचे जिवीत पळेतले जाल्यार हेरॉल्ड रोबीन्साल्यो नवलकथा वाचून 
' पळोवच्यो. बापूय पुताक वळखना. पूत बापायक मानिना. घोवबायलां मजगतीं एकचार 
ना. मोगाचो पास ना. बायलमनीस म्हळी म्हणटकूच ती फकत मादी. ती मागीर घरकान्न 
आसूं, भावज आसूं, इश्टाची बायल आसूं. सून आसूं, तें कित्याक, धूव लेगीत आसूं. 
ती फकत भोगपाची वस्त हे नदरेन अमेरिकन मनीस तिचे कडेन पळोवपाक लागिल्ली 
दिश्टी पडटा. हें चुकता म्हणपाचें लेगीत ताचे नदरेंत भरना: 'सँक्सा'च्या आधाराक 
मागीर 'क्राइम' येवंकूच जाय. तीय अमेरिकेच्या जिवितांत सुमारा भायल्या प्रमाणांत 
मातिल्ली दिश्टी पडटा. असले हे संस्कृतायेंत मनीस मनशा पसून पयस वचुंकूच जाय. 
तो मनीसपणा भायरो जावंकूच जाय. डिह्युमनाइझङ्‌ जावंक जाय. 
हिप्पी हो हे. संस्कृतायेचो बायप्रॉडक्ट. . 
तो म्हणटा, तुमचो समाज धोंगी, दांभीक. उल्यता एक, करता दुसरें. मानता 
एक, चलता दुसरे भाशेन. शिकयता एक आनी चल्यता दुसरें. तुमचो धर्म फकांड. 
तुमची नीत दुसरें एक फकांड. तुमचें राजकर्ण दुसऱ्यांक छुटपाचें,. नाडपाचें. तुमचें 
अर्थकारण दुसऱयांक फोंडांत घाळपाचें. तुमचें कितेंच घेवपा सारके न्हय. आमकां 
तुमच्या ह्या समाजांत रावपाचेंच ना. तुमचो हो समाज केन्ना सुदरपाचोच ना. आमी ह्या 
“फटींग' समाजाक खोंट मारून भायर सरतले, अशें म्हणून तो समाजांतल्यान भायर 
सरता, “हीप' जाता. म्हळ्यार, कितें करता ? जें जें कितें समाज, मनीस करीत आयला 
` ताचे आड विद्रोहान उबो रावता. जिस्त उरफाटे दिकेन चलता. सैमाच्या सांगातांत 
रावंक पळेता. मोगाच्या राज्यांत जियेवंक आंवडेता. एके तरेचे 'धुंदी'त रावता. 
कांय जाण म्हणटात, ते कित्याचो तरी सोद घेत भोंवतात. कित्याचो तें तांकां 
अजून खबर ना. म्हूण ते महेश योगी, रजनीश हांचे फाटल्यान धांवतात. हरे कृष्ण हरे 
राम संप्रदायांत भितर सरतात. आसूं येता. पुणून तांकांच जंय तें समजूंक ना तें आमकां 
कशें कळरलें? | 
एक खरें, जंग्र मळबाक तेंकपी बिल्डिंगो उब्यो जातात थंय झोंपडपट्ट्यो उब्यो 
जावंकूच जाय. तशें, जो देश अमेरिकेची देख घेवन अमेरिके सारको जावंक आंवडेता, 
त्या देशांत हिप्पी निर्माण जावंकूच जाय. जपानांत जाला. जर्मनींत जाला..... अमेरिकेत 
कॅनडांत, सगळे कडेन जाला. आमच्या देशांतूय जाला. 
आमच्या देशांत श्रीमंतांची भुरगीं हिप्पी जाल्यांत. 
टुरिस्टांत बशिल्ठे कडेन इतलेंय हें म्हाका एका खिणांत येवजलें. म्हळे, 
आमच्याय देशाक अमेरिका जावपाची ताकतीक लागल्या. आमच्या 'विकासा'ची दिशा 
हीच थरल्या. ह्या विकास कार्याचो समाजशास्त्राचे नदरेन कोणे अभ्यास केला व्हय ? 
हो विकास आमकां खंय घेवन वतलो, आमच्या समाजाक कसलें रूप दितलो, हाचेर 

कोणे येवजिलां व्हय ? काय, सगळे कडेन कुडूडोच कारभार चल्ला ? 
ह्या हिप्प्यांकडेन हांव उलोवंक सोदतालों. कशें सुरू करचें तें येवजितालों. 
येवजितां येवजितां हांगा मेरेन पावलों, आनी म्हाका दिसलें, उलोवपाची गरजूच ना. 
तांची बेपर्वाय, तांची चलणूक पळेल्यार पुरो. ते तुका सांगतात, 'बाबारे, ज्या विकासाचे 
तुका दुवाळे लागल्यात त्या विकासानूच आमकां निर्माण केल्यात. जो विकास लोकांक 
येवरोपेव संस्कृताये कडेन घेवन वता तो कुड्डेपणान मुखार चलोवचे पयलीं एक प्रस्न तूं 
तुकाच विचारून पळे, संवसारांत झुजां कित्याक लागून जातात ? कोण करतात ? 
कित्याक करतात? झुजांचें अर्थशास्त्र कितें ? तुमकां हेच वाटेन वचपाचें आसा व्हय ? 
येवरोपेव संस्कृतायेची कसवटणी दोन वरकुलांचेर करूंक जाय. एक, झुजांच्या, 
दुसरी हिप्पिच्या. उपरांतूच आमच्या विकासाच्यो मोखी आमी निश्चीत करूंक जाय. 
x ऋऔ 


*उ२: 


कसलो मडसरेचो विकास हों 


देड दोन वर्सा जालीं जातलीं हे खबरेक. मांडवी पुलाचो एक स्लॅब निखळून 
सकल पडलो आनी ताच्या पोंदा धा जाण चिङ्डून मेले. दुसऱ्या दिसा पसून पाठभेदांक 
सुरवात जाली. कोण म्हणपाक लागले, अठ्ठावीस जाण मेले. कोण म्हणपाक लागले, 
चाळीस जाण मेले. कोण म्हणपाक लागले, फकत सात जाण मेले. 

बस स्टैंडार पी.डब्त्यू.डींतलो वळखिचो एक इंजीनियर मेळूळो. ताका विचारलें. 
ताणे खांके वयरशे करून म्हळें, 'यँ5 ह ! घांटी मरे ते.... फकत पांचूच जाण 
आशिल्ले.....” 

हांव मोट्या मोट्यान हांसपाक लागलों. इतल्या मोट्यान आयुश्यांत केन्ना हांसूंक 
नाशिल्लों. 

'कित्याक हांसलो ?' इंजीनियरान विचारले. 

म्हळें, “आमचो इतलो विकास जाला जातलो, हाचो म्हाका मात लेगीत अदमास 
नाशिल्लो. गोंयांत आतां मेरेन तुमी आमकां नांवांनी वळखताले. आमकां नांवां 
आसतालीं. व्यक्तित्वं आसतालीं. आमी कोणाचे तरी कोण आसताले. आयच्या गोयांत 
तुमी आमकां आतां नांवान वळखनात. आयच्या गोंयांत आमकां व्यक्तित्वां उरूंक नात. 
तुमी आतां आमकां संख्येन मेजपाक लागल्यात. आमी खंयच्याय स्ठॅंबा पोंदा चिड्डून 
मरतात तेन्ना आमी केन्ना धा जाण आसतात, केन्ना वीस चाळिसूय जावं येतात, सातूय 
आसू येतात. व्हडलोसो फरक पडना. घांटी आसत जाल्यार निखाळूस पडना. तांचो 
आसपावूच हांगा मनशांत जायना. महाभारताचे मुस्तींत लेगीत अशेंच जातालें. 
पांडवांच्या आनी कौरवांच्या पंगडांत नांवां आनी व्यक्तित्वां तीस चाळीस जाणांकूच 
फकत आशिल्लीं. भीष्म, द्रोण, अर्जून, कर्ण असल्यांक. बाकिच्या सगळ्यांचो आसपाव 
“अठरा अक्षौहिणीं'त जातालो. आजय गोंयांत सत्येर पाविल्ल्या धा वीस जाणांकूच 
नांबां आनी व्यक्तित्वां आसात. बाकिचे आमी सगळे आतां अठरा अक्षौहिणींत वचून 
पडल्यात. 

'विकासां'त जाता तें हैं. स्लुबा पोंदा कोण चिड्डून मेलो तें कळना. म्हूण ती 
दुर्घटना आमकां कोणाक दुर्घटना कशी दिसना. मेला तो आमचो भाव आसूंक जाय 
आशिल्लो. पूत वा जांवय आसूंक जाय आशिल्लो. आमच्या दोळ्यांमुखार दुर्घटनेचें 
रुपूच बदळतलें आशिल्ले. 'देवा, हें कितें केलें तुंवे' म्हूण भितरळे भितर आइडून आमी 
देवाक जाप विचारतले आशिल्ले. | 

समाजांत जो 'कोण' आसता ताका 'विकासां'त म्हत्व आसूंक जाय. ताका 

दोळ्यांमुखार दवरून हें हाच्या बऱ्याक पडटलें काय वायटाक' हाचो विचार जावंक 
जाय तोच गोयांत आतां जायना. 

म्हजें जिवीत हालीं तेंपार बसके जालां. आंग चंडशें हालना. व्यायाम जायना 
म्हूण, हांव सकाळ सांज पासय मारतां. पाऊण, पाऊण वराची. पांचेक मैल भोंवन 
जातात जावंक जाय. केन्ना भायर वतां. केन्ना घरांत भितर चौखेर मारतां. 

काल भायर गेल्लों. एकलोच आशिल्लो. 

गिमांत कालोर कितलोय जावं, सांजचो जो हांगा वारो व्हांवता तसलो आख्या 
िंनदुस्तार्नात खंयच व्हांविल्लो हांवें पळोवंक ना. म्हाका हो ऋतू खूब आवडटा. 

शिमे पायणेचे दिकेन चलत राविल्लों. 

मनीस एकलो आसता तेन्ना खंय तो खासा आपणाकडेनूच एकासारको बडबडत 
रावता. हांवूय हेरां सारको. म्हाकाय ही बडबडपाची संवंय आसा. पुणून पासयेक म्हूण 
जेन्ना भायर सरतां तेन्ना मनांतली ही बडबड हांव मुजरत बंद उड़यतां. आनी दोळे 
आनी कान उकते दवरून चलत रावतां. तरातरांचे आवाज कानार पडटात. तरातरांचे 
रंग दोळ्यांक सुखायतात. कविंचे भाशेंत सांगचें जाल्यार, ह्या वेळार सैम म्हजेकडेन 
उलोवपाक लागता. 

पुणून काल म्हजेकडेन भोंवतणच्या सैमा वांट्याचो मुखावयलो डांबरी रस्तो 
उलोवपाक लागलो. आकांताचे स्पिडीन तो धांवत सुटिल्लो. “खंय रे, येद्या वेगान तूं 
खंय धांवत सुटला ?' हांवें ताका विचारलें. 

तो टी.वींतल्या कक्काजी भाशेन ह्य ह्य करून हांसलो. म्हाका विचारपाक 
छागलो, 'येदो व्हडलो बुदवंत तूं. आनी तुका ख़बर ना, हांव खंयचे दिकेन धांवंक 
लागलां तो? म्हजी गती आनी प्रगती पळेना ? गोंयची मुम्बय करपाचे दिकेन हांव 
धांवपाक लागलां.' § 

'कितें ? ... आमचो शेवट मुम्बयंत जावपाचो आसा ? भेंडी बाजार, माहीमची 
खाडी, फोरस रोड, धारावी हें सगळें आतां गोंयच्या वांट्याक येवपाचें आसा ? आमी 
स्वराज्या खातीर झुजिल्ले ते गोंयची मुम्बय करपा खातीर न्हय...” 

हाँ ह... हो...” तो परतो मोट्यामोट्यान हांसपाक लागलो. म्हज्यान तागेलो हो 
हांसो सोंसूं नज जालो. ताका संस्कृत येताली; ताणे संस्कृत भाशेंत म्हाका जाप दिली, 
'विनाशेन मृत्युंतीर्त्वा संभूत्यांमृतमश्नुते'..... 

हांव संस्कृत थोडें भोव जाणा आशिल्लो. विसरलों. अदमासान अर्थ लायलो. 
'विकासाचें अमृत चाखतलो जाल्यार पयलीं विनाशाचे वाटेन मरण अणभवूंक जाय. 
म्हळ्यार, पयलीं सगळे गोंय काबार करून उडोवंक जाय. गोंयूच ना करूंक जाय.” 

म्हाका थरथरो भरलो. 

परततना म्हाळशेच्या देवळांत भितर सरलों. 

हांव तिचेर कोत्र. भारताच्या नकशावयळें गोंयचें नांव-निशाण पुसून उडोवपाक 
भायर सरिल्ल्या बांदोडकारा फाटल्यान ती उबी आशिल्ली म्हूण. पुणून आयज हांवें 
देवळांत वचून तिचे मुखार साष्टांग नमस्कार घालो आनी म्हळे, हांव तुज्या पांयांकडेन 
केन्ना येवंक नाशिल्लो. आयज मुजरत आयलां. गोंयकारांनी तुजें कितें वांकडे केल्ले 
म्हूण तूं तांचें गोंय ना करपाक भायर सरल्या ?... सपनांत तरी येवन सांग... हांव 
प्रायश्चीत घेतां, सगळ्यांचे वतीन..... गोंय काबार करूं नाका.' 

फार्टी एके मिटिंगेक गेल्लों. नायलॉन ६,६ केरीक आयलो जाल्यार आमी कितें 
करपाचें हें थारावपाखातीर कांय जाण एकठांय जमिल्ले. व्हडले व्हडले पर्यावरणवादी 
मिटिंगेक आयिल्ले. हय, गोंयांत असलेय कोण कोण आसात. म्हणपाक लागले, 
नायलॉन केरीक आयलो जाल्यार हे पंचक्रोशींतठें उदक, वारें, भूंय, सगळें विखाळ 
जातलें. 

हांवें म्हळें, “म्हाका ह्या रसायनीक प्रदूशणाचो व्हडलो-सो भंय ना. म्हाका भ॑य तो 
ह्या वाटारांत जातल्या त्या समाजीक प्रदूशणाचो. नायलॉन ६,६ ह्या वाटारांत आयलो 
जाल्यार हांगा खंयचे खंयचे लोक येतले, कितल्या प्रमाणांत येतले, ते कितें करतले, खंय 
रावतले, हे प्रस्न केन्ना कोणे सरकाराक विचारूंक नात. म्हाका भंय तो ह्या 'भायल्या' 
लोकांचो. आनी तांचे वांगडा धांवन येतल्या त्या रस्त्यांचो. केदे रूंद जावन है रस्ते 
खंयच्या खंयच्यान येतले, खबर आसा ? कितले ट्रक, कितले टेंपो, कितल्यो जिपी, 
कितळे टँकर, कितलो धुल्छ उसळायत येतळें, खबर आसा ?... आडावंक जाय तें हे 
प्रदे्शण.....' 


आसच्चीं.... शेवणीं पिसोळीं दिश्टी पडचीं... वयर मळब आसचें.. बायल भुरग्यां वांगडा 
खबरी करपाक, हांसपाक, खेळपाक वेळ आसचो, हे तरेचें जिवीत जो जियेता तो 
आमचे नदरेन भाग्यवान.” ताणे जाप दिली आनी म्हज्या तोंडाकडेन पळोवन मुमुर्ख्यांनी 

हांसून म्हळें, “भाग्याच्या आमच्या ह्या आदर्शाप्रमाण तूं आमचे भितरल्या कोणाय परस 
चड भाग्यवान.... असलो बंगलो आमचे भितरल्या कोणाच्याच नशिबांत ना. असलो 
सुंदर पाचव्या चार रुखावळिचो, निळ्या शार मळबाचो, तांबडे गुंज मातयेचो भोंवतण 
आमचे भितरल्या कोणाच्याच नशिबांत ना. खरे सांगतां, धर्तरेर खंयूय स्वर्ग आसा 
जायत जाल्यार तो हमीनस्तो, हमीनस्तो, हमीनस्तो (हांगाच आसा).....' | 

हांव कांयच उल्यलों ना. ताची म्हाका दिश्ट लागत म्हूण भियेलों. मनांत म्हळे, 
म्हज्या आनीक एका भाग्याकडेन तुजें लक्ष वचूंक ना, हांगा हांव रावतां त्या गांवांत 
मनीस दुसऱया मनशाक मेळटा तेन्ना मनीस म्हूण मेळटा. ताका नांव आसता, व्यक्तित्न 
आसता. आयज म्हाका पांच मनीस मेळूंक आयिल्ले अशें कोण म्हणिना. अमके अमके 
आयिल्ले अशें म्हणटा आनी तांची नांवां सांगता... गांवांत कोणूय मेलो जाल्यार अमकी 
भायर पडलो म्हूण सांगता. 'एक मनीस मेलो' म्हणिना. हांगा आमकां जण एकल्याक 
नांवां आसात. व्यक्तित्वां आसात. हें आमचें भाग्य ना करपाक आतां आमचें सरकार 
भायर सरलां. 

मनशाचें नांव आनी व्यक्तित्त्व पुसून ताका अठरा अक्षौहिणींत धुकळून उडोवपै 
कसलो, मडसरेचो विकास हो ! 


XXX 


:उर: 


झोंपडपट्टयो 


` महाभारताचे छापणावळींत कांय यांत्रीक अडचणी उब्यो जाल्यो. आनी म्हाका 
मुंबय वचचें पडलें. मुंबयंत हांव सदांच बांदऱ्याक उरतां. एका इश्टाक मेळपाक दादर 
वचपाचें आशिल्ले. हांवें टॅक्सी केळी. म्हळें, 'दादर चलो”. 

'किधर से ढूं साब, माहीम से या सायन से ?' ड्रायव्हरान विचारलें. 

'कहीं से लो, पर जल्दी पहुँचा दो”. हांवें जाप दिली. 

तो टॅक्सी सायनच्यान घेवन गेलो. बांद्रा आनी सायन हांचे मदलो वाटार 
झोपडपट्टिंचो. धारावी नांव ह्या वाटाराचें. पुराय आशिया खंडांतली खंय ही सगळ्यांत 
व्हडली झोपडपट्टी. पुराय हिन्दुस्तान, भास जात धर्म बी विसरून हे झोपडपट्टीत 
रावता. 'नॅशनल इन्टेग्रेशन' करात म्हूण ह्या लोकांक कोणे शिकोवंक ना. तांकां तें 
आपशीं जमलां. खूब फावटीं मनांत आयले, हांगासल्ल्या खंयच्याय एका 'दादा'क 
धरचो. ताचे कडेन इश्टागत करची आनी ताच्या आधारान ह्या लोकांच्या जिविताचो 
समाजशास्त्राचे नदरेन मात्सो अभ्यास करचो. पुणून.... असल्या गजालीं खातीर म्हाका 
आतां वेळ ना. म्हज्या जायत्या दारिक्र्यांत आतां एका नव्या दारिक्र्याची भर पडल्या, 
समय दारिद्र्याची. 

टॅक्सी धारावींतल्यान वाट काडीत मुखार वचपाक लागली. तेन्ना अवचीत म्हजी 
नदर एका देखाव्याचेर पडली. पोलीस आयिल्ले आनी दयामाया धरी नासतना झोपड्यो 
मोडटाले. आनी लोकांक धरून धरून ट्रकांत घाळताले. भुरग्यांची आनी बायलांची 
. रडारड चलिल्ली. 'यह सब कया चल रहा है ?' हांवें ड्रायव्हराक विचारलें. 
“क्या बताऊं साब ! गरीबी हटाओ, गरीबी हटाओ करते करते साले गरीबों को 

ही हटाने लगे'. 

| हांवें म्हळे, लेकिन यह लोग गंदे हैं ना ?' 

तो म्हजेर तिडकलो, “आमकां कितें फ्लेंटांनीं रावचेंशें दिसना ? कोण दिता फ्लॅट 
आमकां ?' 

हांव बोगी रावलों. तो म्हणपाक लागलो, 'आमी खंय रावपाचें ? आमी कितें 
बेकार आसतात ? कामां करिनात ? दीसभर मर मर मरतात. आमी हे भाशेन मरसर 
कामां करतात म्हूण तुमच्यो ह्यो बिल्डिंगो उब्यो जातात. आमी मर सर कामां करतात 
म्हूण तुमचे उद्योगधंदे चलतात 

हांवें ताका विचारलें, 'तूंय झोंपडपट्टींत रावता ?' 

आनीक खंय रावतलों.?' ही जाप दिवन जातकूच ताच्या तोंडांतल्यान एक 

वाक्य भायर सरले, 'साब ! हमारे गांवो में हमें रोजी-रोटी मिळती, तो हम यहाँ क्यों 
मरने आते ?' 
कोणेयं सणसणीत बरें सणकुटेर फुलोवचें तशेंशें कितें म्हाका दिसले. 
अर्थशास्त्र म्हजो विशय न्हय. मदीं मात्सो यत्न केल्लो तें समजून घेवपाचो. पुणून 
थोड्याच दिसां भितर एका निर्णयार पावलों, नैको मुनिर्यस्य मतः प्रमाणम्‌. हें अध्यात्मा 
परस चड घुसपा गोंदळाचें मळ. ह्या मळार अध्यात्माच्या मळार आसात तशेच एका 
फुडले एक महंत आसात. तांकां एकामेकांक पडना. हांव ह्या टेंक्सीड्रायव्हरा सारको 'ले 
- मेन”. ताचे वरीच म्हाकाय प्रस्न पडटा, लोकांक गांवांत कामां मेळिल्लीं जाल्यार लोक 
शारांत कित्याक वतले आशिल्ले ? गांवांत जे तरेचें जिवीत ते जियेतात ताच्याकूय बरें 
जिवीत शारांत .जियेवंक मेळूळें जाल्यार थंय वचचें. पुणून शारांत वतकूच तांकां 
झोपडपट्टीत रावचें पडटा ! | 
स्वराज्य मेळून चाळीस वर्सा जालीं, थोडी उदरगत जावंक ना ह्या देशाची ! 
कितले उद्योगधंदे आमी उबे केले ! कितलें उत्पादन वाडयलें !! आतां आमी 
एकविसाव्या शतमानांत वचपाचे तयारेंत आसात, कॉम्प्यूटर बिम्प्यूटर घेवन. आमकां 
आतां एक सरकार मेळूळांः आदल्या सगळ्या सरकारां परस आगळे वेगळें - 8 
government.that works fast. तरूय चाळीस वर्सात आमी देशांतली गरिबी ना 
करूंक पावले नात. केन्ना पावचेय नात. कित्याक, आमच्या 'विकासा'चो उद्देश 
उत्पादन. तें कशें वाडटलें होच आमचो सगळ्यांत व्हडलो हुस्को. लोकांक “काम दिवप' 
हो उद्देश आमच्या प्छॅनिंगांत, नियोजनांत, केन्नाच नाशिल्लो. नियोजना मुखार कामां 
दिवपाचो उद्देश आशिल्लो जाल्यार लोकांक तांच्या गांवांतूच कामां मेळटलीं आशिल्लीं. 
गांव सोडून शारांत वचपाचो प्रसंग लोकांचेर येवचोच नाशिल्लो. हो टॅक्सी-ड्रायव्हर 
म्हणटा तें लटीक न्हय. हमें गांव में रोजीरोटी मिलती, तो हम यहाँ क्यों मरने आते ?' 
एक उगडास जाता, आमचो टीचर आमकां विज्ञान शिकयतालो. लेबोरेटरींत 
एक लॅम्प पेटयतालो आनी वयर उदकान भरिल्लो एक ट्यूब धरून तांतूंत थर्मामिटर 
धरूक लायतालो. आनी आमकां सांगतालो. 'थर्मामिटरांत अंयशीं डिग्री उष्णताय 
जातकूच सकयली लॅम्प पालयात.' थर्मामिटरांत अंयशीं डिग्री उष्णताय जायना फुडें 
आमी लॅम्प पालोवपा बदला काचाबूल जावन ट्यूबच कुशीन काडटाले. 
झोपडपट्टी साफ करपाचो सरकारी कार्यक्रम ट्यूब कुशीन काइपा सारकोच 
अप्रबुदूदपणाचो न्हय ? झोपडपट्टी हें उद्योगीकरणाचें कुशीन काडूंक येवचें ना असले 
एक आंग. उद्योगीकरण जितल्या प्रमाणांत वाइटळें, तितल्याच प्रमाणांत 
झोपडपट्ट्योय वाडटल्यो. गोंयांत झोंपडपटूट्यो केन्ना सुरू जाल्यो ? आमी 
उद्योगीकरणाच्या ररष्ट्रीय प्रवाहां'त भितर सरले तेन्नाच मू ? 
Xk 

हुयेली मारपी लोकांचो देस 


रातीं न्हिदचे पयलीं एक पुस्तक वाचपाक घेतिल्लें. वर भर वाचीत रावलों. 
वाचतां वाचतां मदींच मनांत आयले, खूब रात जाली. असोच वाचीत रावलों जाल्यार 
फाल्यां उठपाक कळाव जातलो. आतां दिवो पालयल्लो बरो.' अशें म्हणून हांवें दिवो 
पालोवपाक हात दिव्याकडेन व्हेलोे आनी सटूट करून जागो जालों. 

एक फटफटी फट5 फट5 फटऽ करून रस्त्यावयल्यान धांवत गेल्ली. तिच्या 
आवाजान सगळ्यांची न्हीद मोडिल्ली. वर्साचो म्हजो नातू लेगीत आंग काडून जागो 
जाल्लो. | 

पिरवळा सारकेल्या गांवांत लेगीत आतां थंडसाण उरूक ना. 

मध्यान रात जाल्ली आसची. तुमकां बरी न्हीद लागिल्ली आसची. अवचीत फट 
5 फट 5 फट 5 करून एक फटफटी वाजत गाजत येतली आनी तुमची न्हीद मोडून 
वतली. ना जाल्यार, कोणाय एकाक्र्या निशाचराची गाडी येतली. मोट्या मोट्यान हॉर्न 
वाजयतली, आनी तुमच्या शेजाय्या वांगडा तुमच्या वाड्या वयल्या सगळ्यांक जागोवन 
वतली. 

ही जाली रातची खबर. दिसाची विचारू नाकात. 

आमच्या शेजरा भटांचो एक वाडो आसा. थंय खंयचे खंयचे लोक छम्नां करून 
घेवपाक येतात. पंचांगा वयलो एकूय म्हूर्त भटूय चुकयनात, लोकूय चुकयनात. छग्नां 
मोऱ्यानी केन्ना कोणाक करूंक आयलींच नात. परिणामी, लग्नाचो “मोसम” येता तेन्ना 
भटांगेर दिसपट्टो लाउङ-स्पीकर वाजपाक लागता. कितलिशीं गितां ताचेर लागतात. 
“कठीण कठीण कठीण किती, पुरुष हृदय बाई' हें गीत भटांगेर लग्नाकूच कित्याक 
लागता, म्हाका केन्ना समजलें ना. हे वाटेन लग्न चलता त्याच वेळार बांदार कोणागेर 
सत्यनारायण चलता. मागीर विचारू नाका, महम्मद रफी, छता मंगेशकर वा मुकेश 
सगळेच एकाच वांगडा आड्डुपाक लागतात. 

चवथ येवंदी, हागेर पांच दीस गणपती, जाल्यार तागेर धा दीस. तिसऱयागेर 
पंदरा दीस. घरा बशिल्ले कडेन आयकात तुमी सगळ्या 'प्ठे-बॅक सिंगरां'ची सर्त. 

चवथीक लाउडस्पीकर. लक्ष्मीपूजन आयले, लाउडस्पीकर. कोण पंढरपुराक वचून 
आयला म्हूण लाउडस्पीकर. पिरवळांत तुर्ताक लाउडस्पीकरूच लाऊडस्पीकर. 

बरयतलों, वाचतलों कितें, कपळ ? 

दुख्खांत दुसऱयाक वांटेकार करून घेतकूच खंय दुख्ख ल्हव जाता. सुखांत करून 
घेतलो जाल्यार सूख दुपेटीन वाडटा. संस्कृत भाशेंतले एक सुभाशीत हे. 

काकासायबांच्या बरपांत हांवें तें खूबकडेन वाचलां. काकासायबांचो तर हांव शिश्य. 
गुरुवचन लटकें थरूंक जायना म्हूण, नज जावन जावं, पुणून, हालिंच्या तेंपार हांव 
सगळ्यांच्या सुखांत घरा बशिल्छे कडेन वांटो घेवपाक लागलां. वाडटा जाल्यार वाडूं दी 
बावड्याचें सूख, म्हणटां. 

पयलीं पयलीं म्हाका तिडक मारताली. लाउडस्पीकराचो सोद लावपी मारकोनी 
काय कोण तो, जल्मा येनाफुडें कित्याक मेलो ना, अशें दिसतालें. लता मंगेशकर, 
महम्मद रफी, मुकेश सगळ्यांक म्राप दितालों. मागीर हांवें एक माण्णी सोदून काडली. 
वाचूंक बरोवंक बशिल्लों आसतना ह्या प्ठे-बँक-सिंगरांच्यो आडूडण्यो कानार पडल्यो 
म्हणटकूच हांव मोट्या मोट्यान वाचपाक बरोवपाक लागलों. बरयता तें बरयता 
आसतनाच म्हज्या कानार पडचें म्हूण मोट्यान आडूडून बरोवपाक लागलों. एक दीस 
लक्षांत आयले, लाउडस्पीकराचो आवाज आनी म्हजो आवाज दोनूय म्हज्या कानाच्या 
पड्ड्याचेर येवन आदळटात आनी थंय तिसरेच तरेचो एक बोवाळ सुरू जाता. 
बोवाळूच न्हय, दोनूय आवाजांचें एके तरेचें झगडेंझूज चलपाक लागता. -तातूंत मनाचे 
स्वास्थ्य इबाडटा. 

तेन्नापसून हांवें एक नेम केलो. लाउडस्पीकर कानार पडनाफुडें हांव बरोवप 
वाचप बंद करून लाउडस्पीकर आयकुपाक लागलों. म्हळें, मन खंय तरी केन्द्रीत करूंक 
जाय. लाउडस्पीकरांतल्यान येतल्या गितांचेर कित्याक करचें न्हय ? वर्सांतले दोन अडेज 
म्हयने तरी हांव सिनेमांतलीं गितां आयकुपाक आतो खर्च करूंक लागलां. कितें 
करतलों? आदल्या तेंपाचो उगडास जाता तेन्ना 'हाउ ग्रीन वॉझ माय वॅली' अशीं उतरां 
जिबे वयल्यान फुट्टात. 

कोणे म्हळां, याद जायना. आवाजाचो उत्सव हो खंय आत्मरतिचो उत्सव. 
आत्मरतींतल्यान येतले खोशयेचे वांटणेत सुखाक संवकल्छो समाज खंय समाजवादी 
जाता. तो गरिबकायेचे, जातिचे, धर्माचे सगळे वेगळेचार विसरता आनी एका पांवड्यार 
येता. खंयच्या तरी एका विचारवंतान हें म्हळां आनी आवाजाच्या उत्सवाचे ताणे त्रिपुर 
- विजयाचो उत्सव' अशें वर्णन केलां. कोण हो विचारवंत, याद जायना. जाणटेपण 
आयलां. खूबशें विसरूंक लागलां. पुणून तागेल्या वर्णनाक आतां हांव म्हर्जे पदरचेंय 
इल्लेंशें जोडूंक लागलां. ह्या त्रिपुर विजयाच्या उत्सवांत ऊंच उणाकपणाचे सगळे 
अमंगळ वेगळेचार ना तर जातातूच, पुणून तेच बरोबर विवेक, शिश्ठाचार, संयम हे 
सगळे गुणूय 'मिडल क्लास लग्झरी” म्हुण्णूय ना जातात. आनी आमकां अन्नाडी, 
असंस्कारी, गर्भश्रीमंतिचें एक 'वल्गर' प्रदर्शनूय पळोवंक मेळटा. व्हल्गर म्हळ्यार, 
फकत गांवढळ, असभ्य, अशिश्ठ न्हय, तर अळशिकावणें. 

घडये आयच्या काळाची. ही गरज आसुंये. आयचो काळूच अळशिकावण्या 
लोकांचो. आयज खंयच्याय समारंभाक वचात, पांच सात एंप्िफायर आनी मोट्यांतलो 

मोटो वोल्यूम नासत जाल्यार कोणाकूच तो समारंभ समारंभ सो दिसचो ना. मार्कोनीन 
आमचे आयचे समारंभ आनी उत्सव पळेल्छे जाल्यार आपणे खंयचो लाउडस्पीकराचो 
सोद लायलो अशें ताका जातलें आशिल्ले, आनी पच्छत्तापान घडये तो जिवूय दीत 
आशिल्लो. 

ऑल्डस हकस्ठेन आयच्या काळाक 'एज ऑफ नॉइझ्‌'- बोबो-हुयेली मारपी 
लोकांचो काळ - अशें म्हळां. घडये आमचो देश पळोवनूच ताणे हें म्हळां जातले. 
आमच्या देशांतल्या लोकांक देवान दोन व्हडल्यो शक्ती दिल्यात. एक, बोबो हुयेल्यो 
मारपाची. दुसरी, बोबो हुयेल्यो सोंसपाची. असली शक्ती हकस्लेक येवरोप अमेरिकेत 
खंयच पळोवंक मेळची ना. येवरोप अमेरिकेंत लाउडस्पीकराच्या वापराचेर बंदी आसा 
म्हण आयकलां. कोणाकूय खंयूय, केन्नाय लाउइस्पीकर लावंक खंय थंय मेळना. 
गिरायकांक ओडून घेवपा खातीर तर कोणाकूच तो लावंक मेळना. तें कित्याक, 
वेंचणुकां वेळारूय कोणूच 'जिंकूं किंवा मरू म्हूण रिकोर्डी लावन खंय प्रचार करी ना. 
लाउडस्पीकराचो वापर फकत हॉलांनी वा मळांचेर व्याख्यानां करपा खातिरूच जाता. हेर 
सगळे कडेन ताचेर बंदी घाल्या. 'पब्छिक न्यूसंस अँक्ट” म्हूण तांणी खंय एक कायदो 
केला आनी बोबोहुयेल्यांचेर बंदी हाडल्या. सभ्य, संस्कारी लोक ते. आपणाल्या आनंदांत 
दुसऱ्याक बळ्यां वांटेकारी करून घेवपाचीं अन्नाडीपणां तांच्यांत नात. तो मक्तो 
आमचो, भारतीय लोकांचो. आमकां बोबो हुयेल्यो मारले बगर देवाचें भजन-पुजनूय 
करूंक येना. 'विठूठल विठूठल' गजर केले बगर आमच्या विठ्ठलाच्या कानारूय 
आमचीं खंयचींच गाराणी पडनात. हिन्दुस्तान हो संवसाराचे फाटी वयलो एकूच बोबो 
हुयेळी मारपी लोकांचो देश, अशें म्हळे जाल्यार अतिताय जावची ना. 

हरशींय जाल्यार मनीस एकासारको बडबडत आसता. गोंयकार तर चडूच 
म्हळ्यार जाता. चारचवगांत तो बडबडटा आनी ताची बडबड आयकुपी चारचवगांत 
कोण मेळूळो ना जाल्यार तो खासा आपणालागींच बड़बडूक लागता. फकत पांच 
मिणटांच तो आपणाले बडबडी कडेन तिरायता वरी नियाकून पळेत, जाल्यार आपणांत 
आनी पिशांत कांयच फरक ना म्हणपाचें ताका स्पस्ट बरें दिसून येतलें. पिशाची 
तकळेंतली मोळसूद सदळ जाल्ली आसता म्हूण ताच्या मनांतली बडबड ताचे जिबेर 
फुटूटा. हाची फुटना, इतलोच दोगां मजगतचो फरक. हेर खंयच्याच आंगांत ताचे आनी 
पिशाचे बड़बड़ींत फरक ना. तांतूंत, लाउडस्पीकराची आडूडणी ताच्या कानार एका 
सारकी पडत रावळी जाल्यार तिचे तरंग ताच्या कानांतल्यान मेंदवांत आनी 
मेंदवांतल्यान आनीक खंय वचून ताची कितें गत्त जातली, सांगपाची गरज ना. 

म्हजो एक इश्ट आसा. हरशीं विद्वान. कितल्योश्यो गजाली जाणा असलो. 
व्यासंगी. सदां तरांतरांच्या विशयांच्या अभ्यासांत गुल्छ रावपी. तोय असोच चारचवग 
एकठांय जाले म्हणटकूच बडबडूंक लागता: ताका दुसरो कितें सांगता तें आयकून 

घेवपाची संवयूच ना. आयकप ही एक कला, हें ताका खबरूच ना. धरुंया, आमी एके . 
खंयचे कार्यावळी संबंदान थारावपाक बसले. जाल्यार आमचीं उलोवणीं चलिल्लीं 
आसतना मदींच तो एकल्या कोणाक तिसरेच खंयचे कार्यावळी संबंदान विचारतलो वा 
सांगतलो. बाकिचे ताचो हो 'व्यत्यय' पळोवन निर्शेतात. पुणून ताच्या लक्षांतूय हें येना. 

लाउडस्पीकराचे संस्कृतायेचो तो एक 'बाय-प्रॉडक्ट' म्हूण वोगी रावपाचें, आनीक 
कितें ? 

एका ख्रिस्ती संतान म्हळूळे - 

The Father uttered one word; that word is his Son, and He 
utters Him for ever in everlasting silence; and in silence the soul has 
६० ॥९३प ४. थोडे भितर सांगपाचें जाल्यार, देवाचें उतर थंड काळजांतूच आयकूंक 
जाय. बोबो हुयेल्यो, आङ्डण्यो जंय चलतात थंय देवाचें उतर आयकूंक येना. 

फाल्यां, धरया, परथून एक फावट इमर्जन्सी आयली, आनी एकाद्रो हुकूमशाह 
सत्येर आयलो. जाल्यार तो आमचे सगळे हक काडून घेत, बोबो हुयेल्यो मारपाचो. 
आमचो हक काडून घेवप ताकाय अंदाजा जावपाचें ना. अ 

हो एकूच एक जल्मसिदूध हक आमी आमचे खातीर राखून दवरला. . .:. 

एका काळार पिरवळ' कितळें शान्त आशिल्छें ! दीसभर शेवण्यांचीं गितां 
आयकूंक मेळटालीं. थंड किण्ण वातावरण म्हळ्यार कितें, हें पिरवळांतूच अणभवूंक 
भोगूंक मेळटाले. दोन आवाजां मदले किण्णसाणेचें संगीत हांवें कितळेशें अणभवलां 
आमच्याच ह्या गांवांत. oN 

हे राम ! पिरवळ आतां पिरवळ उरूंक ना. अशी ताची गत्त कशी 'जाली काय, 
म्हणटां. दिश्ट काडची पडली ताची. 

XK 


: ३3५: 
मनशाची सुवात मनशाक 


विश्वाच्या के्द्रांत पयलीं देव आशिल्लो, जो केन्ना कोणाक दिश्टी पडलो ना, जो 
आसा काय ना, सारके कोणाक सांगूंक आयलें ना. ताचे इत्से बगर ते मुस्तींत झाडाचे 
पान लेगीत हालनाशिल्लें. 

एक दीस मनशाक खोलायेन दिसपाक लागलें, देव जे सुवातेर बसला ती सुवात 
खरेपणानशीं देवाची न्हय, आपणाली. किडीमुयां पसून विश्वब्रह्मांडामेरेन पातळूळेलो 
संवसार देवाचो आसूं, धर्तरेचेर स्वर्ग निर्माण करचो काय नरक, हैं देवाच्या हातांत ना. 
आपणाल्या हातांत आसा. आपूण हेर जिवां भाशेन प्राकृत अवस्तेंत उरक ना. जाय 
आसत जाल्यार आपणाच्यान सुसंस्कृत जावं येता, जाय आसत जाल्यार विकृतूय जावं 
येता. आपणाच्यान देव जावं येता, देंवचारूय जावं येता. आपणे कितें जावचें, हैं 
आपणेच थारावपाचें. विश्वब्रह्मांडांत हेर सगळे कडेन देवाची सत्या चळूं, धर्तरेचेर आतां 
हे मुखार आपणेंच केन्द्रांत बसूंक जाय.....' 

मनशाक जेन्ना खासा 'आपणाले हें महत्त्व समजलें तेन्ना ताणे कळाव लायलो ना. 
केनद्रांत बशिल्ल्या देवाक ताणे सत्ये वयलो निखळायलो आनी ते सुवातेर खासा 
आपणाक व्हरून बसयलो. व 

मनशाचो गौरव तर वाडलोच. खासा देव लेगीत खुशाल्भरीत जालो. कित्याक, 
ही सुवात खासा देवानूच मनशा खातीर निर्माण केल्ली. विश्व-ब्रह्मांड निर्माण करपाक 
देवाक वेळ लागिल्लो, ताचे तिपेटीन चड ताका मनीस निर्माण करपाक लागिल्लो. ताणे 
मनीस निर्माण केलो तेच बरोबर ताका ताणे आपणाले निर्मणेंतली सगळ्यांत मोलादीक, 
सगळ्यांत अजापाची, सगळ्यांत अद्भूत वस्त, चित्त भेट म्हूण दिवन उडयल्ली. आनी 
ताका सांगिल्ठे, आतां हे धर्तरेचें कितें करचें हें ह्या चित्ताच्या आधारान खासा तूंच 
थाराय. हांव आपूण जावन आतां कांय करपाचों ना. तुका म्हजो आधार जाय आसत 
जाल्यार तूं म्हाका उलो मार. हांव तुज्या अंतस्कर्णांतल्या खोल तळांत अणू परसूय ल्हान 
अशे एके सुवातेर वचून बसतां. तुजो उलो कानार पडनाफुडें आधाराक धांवन येतलों. 
ना जाल्यार थंयच सुशेगाद बरो बसून वा न्हिदून रावतलों.' | 

मनीस प्राकृत अवस्तेंत आशिल्लो ते मेरेन ताका धर्तरेवयली आपणाली सुवात 
खंयची, ती कळूंक नाशिल्ली. प्राकृत अवस्तेतल्यान तो सुसंस्कृत अवस्तेंत वचपाक 
लागलो तेन्ना ताका ती कळळी. इतलेंच न्हय, तर ताका आपणाल्या जल्माचें “मिशनू'य 
समजलें. | 

विज्ञानिकांनीय ताका सांगळे, विकासाची जी प्रक्रिया धर्तरेर चल्ली तिच्यांतल्यान 

तूं आयला. तूं हे प्रक्रियेचें एक उपफळ. विकासाची ही प्रक्रिया धर्तरिवयली थांबूंक ना. 
ती मुखार चल्पाची आसा. चलत आसा. हे प्रक्रियेक आतां तुजोय हातभार लागूंक 
जाय. तूं आतां फुडल्या विकासाचो 'एजन्ट' जावंक जायं. 'कारण' जावंक जाय. 

पुणून कटा ! खंयचो विकास, खंयचें मिशन, खंयचें कितें ! सत्येर येतकूच 
सगळ्यांचेंच जाता तशें मनशाचें जालें. मनीस आपणालें मिशन विसरलो. देवाचे सुवातेर 
वचून बसनाफुडें आपणाक तो देवूच कसो मानपाक लागलो. देवूच जाल्लेवरी चलपाक 
लागलो. देवा भाशेन आपुणूय कर्तुमअकर्तुम-अन्यथाकर्तुम शक्तिशाली जातलों, देवा 
भाशेन आपुणूय वैभवांत लोळटलों, अशें म्हणपाक लागलो. आपूण प्राकृत अवस्तेंतल्यान 
निकतोच सुसंस्कृत अवस्तेंत पावलां, देव जावपाक अजून आपणाक खूब कळाव आसा, 
जांकां मनीस 'सदगुण” मानीत आयला तांची जागरूकपणान उपासना चलोवनूच इल्ले 
इल्लें करून आपणें वयर चडूंक जाय, चडत चडत देवत्वाकडेन पावूंक जाय, हाचें ताका 
निखाळूस भान उरलें ना. जागरूक रावपा बदला तो सुखासीन जालो. 

जिस्त ह्या वेळार यंत्रांच्या रुपान बाष्पसेन, विद्युतसेन हांचे सारके कांय असूर 
ताचे सेवेक येवन रावले. ते ताचीं सुखां वाडोवपाक लागले. सैमांतलोच एक घटक 
जावन रावचे बदला सैमाचेर जैत जोडून कशें जियेवचें, हें शिकोवपाक छागले. 
परिणामी, जें निर्माण करपाक सैमाक लाखांनी कोर्टिनी वर्सा लागिल्लीं तें सगळे सैमान 
आपणा एकट्याकूच भोगूंक मेळचें म्हूण निर्माण केलां असो समज करून मनीस तें 
भोगपाक लागलो. आपणाक जसो किते धर्तरेचो धनीच मानपाक लागलो. 

तेन्ना पसून तो जो पडपाक लागला तो एका सारको पडत रावला. 

हालिंहालींच ताच्या लक्षांत आयलां, देवाक काडून जे सुवातेर आपूण वचून 
बशिल्लों ते सुवातेर आयज आपूण ना. हे जे बाष्पसेन विद्युतसेन बी असूर आपणाली 
सेवा करपाक म्हूण आयिल्ले ते हे सुवातेर वचून बसल्यात. आपणाक ते सुवाते वयलो 
तांणी काडून उडयला. ते आयज आपणाले धनी जावन बसल्यात, आनी आपूण भोगान 
इतलो दुबळो जालां की तांचे आड आपणाल्या तोंडांतल्यान मात्‌ लेगीत हूंय भायर सरना 
चूंय सरना. अजुनूय ते आपणाक तरांतरांचे भोग भोगपाक दितात. अजुनूय आपणाक 
भोगांत लोळयतात. भोग वेगळे आनी सुखां वेगळीं हें आपणाक हालिंहालींच कळपाक 
लागलां. आपूण घाळ उरलों आनी आपणाल्या हातांतली सत्या होगडावन बसलं. 

आयचें यूग यंत्राचें. यंत्र हीच आयच्या युगाची अधिष्टात्री देवता. आयच्या 
युगांत यंत्रांचे इत्सेबगर झाडाचें पान लेगीत हालना. यंत्राक मनशाची कदर ना. मनशाची 
ताका गरजूय ना. तें म्हणटा, 'तुका सारकें काम करूंक येना. तें म्हजेकडेन दी. तुजे 
परस बरें करून दाखयतां.' तें एकाच्या हातांत रावता. णव्याण्णवद लोकांच्या हातांतलें 
काम काडून तांकां बेकार उडयता. 

फाटल्या म्हाझुजा आदल्या काळांत तें एके वाटेन साम्राज्यां उबीं करताले, तांचे 

सुवादीन आपूण रावताळें आनी दुसरे वाटेन वसणुको निर्माण करतालें आनी आपणाक 
खावड मेळची म्हूण तांकां छुटपाक साम्राज्यांक सांगतालें. झुजा उपरांतच्या काळांत ताचे 
लुटीन नवें रूप घेतलें. वसणुकांनी जीं शारां आशिल्लीं तांचे सुवादीन यंत्र जालें आनी 
आपणाक खावड मेळची म्हूण शारांक तें गांव छुटात म्हूण सांगपाक लागलें. आतां 
स्वतंत्र देशांची शारां साम्राज्यां जाल्यांत आनी गांव वसणुको जाल्यात. देशी विदेशी हो 
फरक लेगीत यंत्रान ना करून उडयला. तें आतां 7 ००।३७०४३४।०॥ गांव छुटपाचें काम 
करपाक लागलां. 

पयलीं मनीस काम करतालो तेन्ना हातान करतालो. बोटान करतालो. तकलेन 
करतालो. काळीज ओतून करतालो. आनी जें किते निर्माण करतालो तातूंत ताका आनंद 
मेळरालो. तें संपूर्ण काम आसतालें. यंत्रान ताका सांगळे, सगळेंच तुंबें करपाची गरज 
ना. हें इतलेंच तूं कर, तें ताका करूं दी, हें तें तो करतलो, अशें म्हणून ताणे मनशाच्या 
हातांतलें संपूर्ण काम काडून घेतलें. ताचे धा वांटे केले. एक एक वांटो एक एकल्याक 
दिलो. मनशाक यंत्राचे एक चाक केलें. आतां मनीस यंत्रांच्या कारखान्यांत काम करता. 
एकूच कसले करता. तातूंत ताचें काळीज नासता, ताका आनंद नासता. यंत्रान 
मनशाच्या जिवितांतलो सृजनशील 'क्रियेटीव' आनंद ना केला. आनी ताचें जिवीत 
भितरल्यान एक तर सुक्या सड्या सारकें करून उडयलां वा सारकेंच रितें केलां. 

मनशाच्या जिवितांत आतां 'राम' उरूंक ना. 

एक गजाल खरी, यंत्रान जग ल्हान केलां. खंयचोच देस आयज खंयच्याय देशा 
पसून पयस उरूंक ना. सगळे देश एकामेकांक लागीं जाल्यात. पुणून मनीस मनशापसून 
पयस गेला. इतलो पयस गेला की ताच्यांत आनी ताच्या शेजाय्यांत लाखांनी कोटिंनी 
कोसांचें अंतर पडलां. उदासीनतायेचो एक व्हडलो म्हालसागर पातळूळा. मनशा मनशा 
मजगतीं आपलेपणाची, मोगाची झर आयज खंयच व्हांवना. ती आटल्या, सुकल्या. 

आतां मनीस म्हणपाक लागला, यंत्रांनी उबी केल्ली संस्कृताय आमचे भोग 
वाडयत, आमकां सुखी केन्नाच करपाची ना. जे सुवातेर एका काळार मनीस बशिल्लो 
ते सुवातेर आतां यंत्र वचून बसलं. यंत्राक ते सुवाते वयले काडूंक जाय आनी मनशाक 
आशिल्लो तसो ते सुवातेर व्हरून बसोवंक जाय. गांधी आङ्डून सांगतालो, विश्वाच्या 
केन्द्रांत मनशाची प्राणप्रतिष्ठा जातली तेन्नाच संवसारांत मनीसपणाची राजनीत, 
मनीसपणाची अर्थवेवस्था चलपाक लागतली. 

ना जाल्यार संवसारांतलीं झुजां कोणाक चुकोवंक येवपाचीं नात. केनाच 


येवपाचीं नात. 
I है 

वीस बावीस वर्सांचे पिरायेचो एक भुरगो. सकाळींच मेळपाक आयलो. म्हणपाक 
लागलो, “म्हाका काम जाय. सध्या हांव बेकार आसां, खंयूय कामाक लाय'. 

म्हळें, “बाबा रे, म्हजो कांय धंदो ना, म्हजी फॅक्टरी ना, कंपनी ना. तुका खंय 
म्हूण कामाक लायतलों हांव ?' 

'खंयच्याय एका सरकारी खात्यांत. 

हांव हांसलों. म्हळें, 'सरकारी खात्यांनी आतां सोपेपणान कामां मेळनात. 
आयकलां तें खरें आसत जाल्यार, त्या खात्याचे मिनिस्टरूच खंय तुजो वर्स भरयाचो 
पगार पयलीं मागून घेतात. उपरांतूच काम दितात. सरकारी खात्यांतूच म्हूण न्हय, 
खाजगी शाळांनी लेगीत ही दलाली आतां सुरू जाल्या म्हूण आयकलां. धा-वीस हजार 
आसात व्हय तुजे कडेन, मिनिस्टराक दिवपा खातीर ? जाल्यार, तुज्या आमदाराक 
वचून मेळ आनी ताचे कडल्यान हें काम करून घे. म्हजे कडल्यान तें जावपाचें ना....' 

ताणे एका सरकारी खात्याचे नांव घेतलें आनी म्हळें, ह्या खात्याचो डायरेक्टर 
तुमगेर येता तो हांवें पळेला. ताचे कडेन उतर घाल, धरतलें.' 

म्हळे, 'घाळीन. पुणून तें धरतलें म्हणपाचें खरेपण ना. ताच्या खात्यांतल्यो 
नोकऱयो ताच्या हातांत आसात काय त्या खात्याच्या मिनिस्टराच्या हातांत आसात, हें 
पयलीं पळोवचें पडटलें. मिनिस्टराच्या हातांत आसल्यो जाल्यार ताचें कांय चळपाचें ना. 
दुसरें, हे अधिकारी लोक लेगीत वळखिचे आसले जाल्यारूय कामां तांचींच करतात की 
जांचे पसून तांकां लाव जावं येता वा जांचे पसून तांकां भंय आसता. म्हजे पसून तांकां 
लाव कसलोच ना आनी भंयूय कसलोच ना. ते म्हजें काम कित्याक म्हूण करतले ?' 

हांव ताका फाफुडटां असो ताचो समज जालो. म्हणपाक लागलो, “तुज्या उतराक 
मान आसा, हांव जाणां. म्हजे खातीर इतलें कर. हांव जल्मांत तुजे उपकार केन्ना 
विसरचों ना. 

कितें करतलों ? म्हळें, 'बरें आसा. फाल्यां वतां.' 

वचपाक तो उठलो तेन्ना म्हळें, “बस. च्या घेवन वच'. आनी हांवें ताचे कडेन 
खबरी सुरू केल्यो. 

ताचो बापूय म्हजे वळखिचो. सुटके झुजांत तो म्हजे वांगडा कामां करतालो. 
अं्रुजेतल्या एका व्हड भाटकाराचो तो भागेली. तागेलें एक कुळागर ताचे कडेन आसा. 
तशे, एक बरें शेत आसा. कुळकायक्याक लागून आनी ताचे पांचवे दुरुस्तीक लागून तो 
हे जमनिचो धनी जाला. अजून काम करता. तागेलो हो व्हडलो पूत. 

हांबें ताका विचारलें, “तुमचे कडेन कुळागर आनी शेत आसा न्हय रे ?' 

'आसा'. 

'बापूय तातूंत अजुनूय कामं करता ?' 

'करता'. 

“मागीर, सभाग्या, तूं ताका ह्या कामांत आधार कित्याक दिना ? बापूय आतां 
जाणटो जाला. कुळागर आनी शेत तूं आपणाल्या हातांत घे. तुका खंयच नोकरी 
करपाची गरज भासची ना. नोकरेन मेळटळें ताच्याकूय धा वीस वांट्यांनी चड तुका ह्या 
कामांतल्यान मेळटलें.' 

तो घुटमळूळो. हांवें म्हळे, “भाटकारांच्या हातांतल्यो जमनी काडून तुभच्या हातांत 
दिल्यात त्यो तुमचें शोशण चळतालें तें थांबचें म्हूण, आनी तुमी जमनिचे धनी जातकूच 
तुमी उत्पन्न वाडयतले म्हूण.' 

तो वोग्गी रावन आयकूंक लागलो. तो वोगी कित्याक राविल्छो, हांव जाणा 
आशिल्लो. म्हूण, हांवें विचारलें, 'हातांत खोरें कुदळ घेवन जमनीर काम करपाक आतां 
लज दिसता न्हय ?' 

“ना ना; तशें न्हय.” ताणे घुटमळत जाप दिली. खरेपणानशीं ताका आतां कुदळ 
खोरें हातांत घेवंक लज दिसताली. पुणून लज दिसता म्हूण सांगपाचो धीर 
जायनाशिल्लो. अखेरेक, शिकूंक सवरूंक नाशिल्ल्या बापायचेंच काम करपाचें आशिल्ले 
जाल्यार आपूण इतळें शिकलों कित्याक, कसली गरज आशिल्ली शिकपाची, ही ताची 
खरी अडचण आशिल्ली. पुणून, सांगूंक कांचवेतालो. 

बरें, हाणे शिक्षण घेतलां म्हळ्यार कितलें घेतलां ? सातवेंत दोन वर्सा उरला. 
आठवे णववेंत कसो तरी पास जाला. धावेंत दोन खेपे बसलो. दोनूय खेपे घोड़ो घेतलो. 
आपूण 'एस एस.सी. फेल' म्हूण मोट्या अभिमानान सांगता. बापूय इतले शिकूंक ना. 
आजो पणजो शिकूंक नाशिल्ले. एकलोच आपूण ह्या घरांत शिक्षीत, हाचो ताका गर्व. 
“एस.एस.सी. फेल” ही 'पदवी' घेतिल्ल्यान तो आतां खंयूय प्यून म्हूण रावपाक एका 
पांयार उबो. ना जाल्यार बेकार रावतलो, मटको खेळटलो. पुणून कुदळ हातांत घेवपाचो 
ना. घेवची पडल्यार ताका मरणप्राय दुख्व जातलें. आपणाल्या शिक्षणाचो अपमान 
जाल्ले वरी ताका दिसतलें. 

आयचें शिक्षणूच असलें. तें घेतिल्लो भुरगो कुळवाड्याचो आसत जाल्यार 
कुदळीक हात घालचो ना. मेस्ताचो आसत जाल्यार विन्ने किसूळ हातांत घेवचो ना. 
कुंभाराचो आसत जाल्यार चाकार बसचो ना. कांसार आसत जाल्यार कांसारपण करचो 
ना. म्हालो आसत जाल्यार शॉप चलोवचो ना. मडवळ आसत जाल्यार छुगटां उमळचो 
ना. कोणूच आपणाल्या जाणटेल्यांचो परंपरेन चलत आयिल्छो धंदो चलोवचो ना. तो 
धवाड्यांचे धंदे करूंक मुखार सरतलो आनी सगळयांकडेन स्पर्धेत देवतलो वा हाका 

ताका गाळी संवीत रावतलो. ताचो गुन्यांव ना. कित्याक, परंपरेन चलत आयिल्ल्या 
तागेल्या जाणटेल्यांच्या धंद्यांक समाजांत प्रतिष्ठा ना. 

पुणून जे मेरेन अन्ना बगर कोणाचेंच चलचें ना ते मेरेन शेतांत कोणेय तरी 
देंवचेंच पडटलें. कमर बागोवन प्रम करून अन्न पिकोवचेंच पडटलें. भाजी पालो फळां 
जे मेरेन लोकांक जाय पडटलीं ते मेरेन कोणेय तरी तांचें पीक काडचेंच पडटलें. लोकांक 
दूद जाय पडटलें ते मेरेन दुदा खातीर कोणेय तरी गोरवां राखचींच पडटली. जे मेरेन 
लोक घरां बांदून रावतले ते मेरेन चिरे तासपी, घरां बांदपी गंवडे समाजांत आसचेच 
पडटले. जे मेरेन फर्निचराची गरज उरतली ते मेरेन समाजांत मेस्तांचीय गरज उरतली. 
पांयांक व्हाणो घालून लोक भोंवतले ते मेरेन व्हाणो शिंवपी चामार आसचेच पडटले, 
तांकां जनावरांचे चामडें कमोवन दिवपी म्हारांचीय गरज उरतली. मडक्यांची गरज 
उरतली ते मेरेन कुंभार आसचेच पडटळे. समाजांत परिम्रम करून पोट भरपी सगळ्या 
धंक्यांचे लोक आसचे पडटले. समाजाच्यो गरजो भागोवपाक परंपरेन चलत आयिल्ले 
धंदे कोणे ना कोणे करचेच पडटले. ते कोणे करपाचे ? जे करीत आयल्यात तांणीच 
न्हय ? तांणी केले नात जाल्यार हे धंदे करपी लोक घांटा वयल्यान हाडचे पडटले, वा 
म्हणुंया ते आपसूक देंवून येतळे. तेवूय जे मेरेन अज्ञानांत उरतले ते मेरेनूच ते हे धंदे 
करतले. ज्या दिसा तेवूय एस.एस.सी. फेल 'पदवी' घेवन इश्कोलांतल्यान भायर सरतले 

त्या दिसा तेवूय हे धंदे सोडून दितले. 

। जे मेरेन ह्या धंद्यांक प्रतिष्ठा मेळची ना ते मेरेन ते फकत अज्ञानी आनी 
अप्रतिष्ठीत लोकूच करतले, असो हाचो अर्थ जालो. 

ल्हान व्हड पांवड्याचे लोक थोड्या भोव प्रमाणांत संवसारांतल्या सगळ्याच 
समाजांनी पळोवंक मेळटात. संस्कारितायेचे, योग्यतायेचे, कुशळतायेचे, निपुणतायेचे 
नदरेन 'वयल्या' आनी 'सकयल्या' पांवड्याचे लोक सगळेच कडेन आसतात. समाजीक 
समानतायेच्या अर्दान आशिल्ल्या साम्यवादी देशांनी लेगीत हे पांवडे दिश्टी पडटात. 

पुणून सकयल्या पांवड्यांच्या लोकांक वयल्या पांवड्यार चडपाचो “अधिकारूच 
ना' अशें म्हणपी आमचो देश सोडून दुसरो देश संवसाराचे फाटीर घडये आसचो ना. 
ज्या उद्योगधंक्यां बगर समाजाचें धारण पोशण जावंकूच पावपाचें ना, तातूंतय वयल्या 
पांवड्याचे आनी सकयल्या पांवड्याचे उद्योगधंदे, भोवमानाचे धंदे आनी उणाक धंदे 
असलो जातिभेद आमचो देश सोडून दुसरे कडेन खंयच पळोवंक मेळचो ना. हातांनी 
काम करप फकत शिकूंक नाशिल्ल्या लोकांनी, इतळेंच न्हय, तर उणाक पांवड्याच्या 
लोकांनी, अशें हो देश कदीम काळा सावन मानीत आयला. बोटाचो उपेग हुकूम करपा 
खातीर करपाचो, हाताचो पंढरीच्या विठोबा भाशेन कमरार दवरपा खातीर करपाचो, 
पांयांचो आसन मांडी घालून बसपा खातीर करपाचो, जिबेचो चाडयो करपा खातीर वा 
दबकावणी दिवपा खातीर करपाचो, ह्याच संस्कारांत हो देश वाडला. 

उत्पादक ग्रमांक ह्या देशान केन्नाच प्रतिष्ठा दिली ना. श्रम करप हो 'शुद्रांचो 
धर्म' अशें तो मानीत आयलो. आनी ग्रमांचीं कामां करप उणाक लेखिल्ल्यान हीं कामां । 
करपी लोकांकूय तो उणाक छेखीत आयलो. शुद्रांक उणाक मानतात ते तांगेल्या कामांक 
लागून. जल्माक लागून म्हणटात तें खरें न्हय. 

आमच्या ह्या संस्कारांक सोब5 सारकी, फाव5 सारकी, मान5सारकी एक 
शिक्षण पद्धत इंग्रजांनी हांगा सुरू केली. तांकां ह्या देशांत आपणालें राज्य चलोवपा 
खातीर इंग्लंडांतल्यान अधिकारी हाडप कोंताक पड5 नाशिल्लें. तांकां देशी सायबांची 
गरज आशिल्ली. हे देशी सायब - नवे बामण तयार करप ही इंग्रजांचे शिक्षण पदू्धतिची 
मोख आशिल्ली. फरक इतलोच, आदले मुस्तींतल्या श्रेष्ठींनी वयल्या वर्णातल्या 
लोकांकूच हो अधिकार आसा अशें मानिल्लें. जाल्यार इंग्रजांनी 'कोणाकूय' हो अधिकार 
दिल्लो. परिणामी हें शिक्षण घेवन जे इंग्रजांचें राज्य चलोवंक लागिल्छे, तांच्याच हातांत 
स्वराज्य गेलें. स्वराज्यांतळे' हे नवे अधिकारी (नवे बामण) इंग्रजांनीच चलयल्ली 
शिक्षणपद्धत स्वराज्यांतूय चलोवपाक लागले. मदीं मदीं थोडे भोव बदल तांणी हांगा 
थंय केल्यात जातले. पुणून शिक्षण तेच तरेचें उरलें. आदल्याच आदर्शाचें उरलें. आयज 
चलता त्या शिक्षणाची मोख 'वयल्या? वर्गातले लोक निर्माण करप, मागीर ते जल्मान 
खंयचेय 'जाति'चे आसूंत हीच उरल्या. धवाडे लोक निर्माण करप होच आदर्श मुखार 
दवरून ती चलल्या. हाका लागून, हें शिक्षण घेवन जो शाळा कॉलेजांतल्यान भायर 
सरता तो देशी 'सायब' जावनूच भायर सरता. तोवूय उत्पादक म्रमाक उणाक लेखता. 
तोबूय कमरार हात दवरून ग्रमांचीं कामां दुसऱ्यां कडल्यान करून घेता. आनी वयल्यान 
तातूंत व्हडपण आसा अशें मानता. 

ह्या वातावरणांत उत्पादक ग्रम करीत आयिल्ले लोक परंपरेन चलत आयिल्ले धंदे 
कित्याक म्हूण करतले ? तेवूय सायबूच जावंक आंवडेतठे. ते सायब जावपाक 
आंवडेवंक लागले जाल्यार तांकां दुशण दिवंक 'येवपाचें ना. कोण सदांच उणाक 
रावतलो? कोण सदांच दुसऱ्यां खातीर ग्रम करतले ? आदवोगाद, दोतोर, प्रोफसोर, 
इजनेर जावपाची मक्तेदारी कितें फकत तुमची, धवाड्या लोकांची ? आमीय 
आदवोगाद, दोतोर जातले, प्रोफसोर, इजनेर जातले. आनी, धरुंया, असले कोण 
जावंक पावले नात, फकत एस.एस.सी. फेल जाले, जाल्यार खंयूय प्यून म्हूण रावतले. 
पुणून आमचे जाणटे जे धंदे चल्यत आयिल्ले ते आमी खंयचेच परिस्थितीत करपाचे 
नात, हो हावेस तांणी मनांत बाळगिलो जाल्यार तातूंत 'अजाप कांय ना. 

परिणामी आयज गावडो दोतोर जाता, आदवोगाद जाता. खारवी प्रोफसोर 
जाता, इजनेर जाता. आनीक खंयचे जातिचो भुरगो आनीक कोण जाता. उणाक 
जातिचे म्हण जांकां समाज मानीत आयिल्लो ते संद मेळना फुडे 'वयर' सरतात आनी 
धवाडे करीत आयिल्छे तीं कामां करपाक लागतात. आनी तीं धवाड्यां परस केन्ना 

केन्ना बेस बरीं करतात. 

गावडे, मेस्त, मडवळ, म्हाले वयर सरले. पुणून गावडेपण, मेस्तपण, मडवळपण, 
म्हालेपण हीं ग्रमाचीं कामां मात्‌ ज्या पांवड्यार आशिल्लीं त्याच पांवड्यार उरल्यांत. तीं 
वयर सरूंक नात. ह्या कामांची प्रतिष्ठा इल्लीय वाडूंक ना. कुदळ कुदळिचेच सुवातेर 
उरल्या. विन्नें किसूळ आदीं आशिल्ल्या पांवड्यारूच उरल्यांत. हीं साधनां वयर सरूक 
पावूंक नात. देखून वयर सरिल्छो कोणूच तीं हातांत घेना. 

आतां हाका उपाय कितें आसा ? काय उपायूच ना ? 

एकूच उपाय आसा, जो गांधीन सांगिल्लो. जे आपणाक धवाडे मानीत 
आयल्यात तांणी शुद्रांचीं कामां करप हो. शुद्रांचीं सगळीं कामां तांणी आपणाल्या हातांत 
घेवप हो. सगळ्यांनी परिम्रम करून, म्हळ्यार, जीं कामां परिग्रमा बगर जायनात आनी 
ज्या कामां बगर समाज चलना तीं कामां हातांत घेवन तांची प्रतिष्ठा वाडोवप हो. 

गांधीन ह्या कामांची सुरवात भंग्याच्या कामापसून केल्ली. उणाक मानिल्ल्या 
कामांत सगळ्यांत उणाक धंदो तो हो, भंग्याचो. गांधीन भंग्याची सान्न ताच्या हातांतली 
काडून सवर्णांच्या (वयले जातिच्या लोकांच्या) हातांत दिल्ली आनी म्हळळें, हें काम, हे 
मुखार भंगी करपाचो ना. तें जण एकल्यान करपाचें. जण कल्यान आपणालो भंगी 
जावपाचें. जण एकल्यान आपणालो पायखिळो निवळ करपाचो. इतलेंच न्हय, जण 
एकल्यान आपणालो गांवूय निवळ करपाचो. 

गांधीच्या आश्रमांत सगळे हें काम करताले. विनोबा सारकेलो एक वेदान्ती 
ब्राह्मण, काकासायबां सारकेलो एक बहुश्रुत विद्वान आनी साहित्यकार, राजाजी 
सारकेलो एक मुत्सद्दी, राजेनबाबू सारकेलो एक राष्ट्रीय नेतो, सगळे हें काम करताले. 
विनोबान जाल्यार कितलिशींच वर्सा पवनारच्या लागसारचो एक गांव नित्य नेमान 
निवळ करपाचें काम केलां. | 

गांधीन म्हळूळे, जो कमर बागोवन परिश्रम करचो ना ताका जेवपा खावपाचो 
हकूय मेळूंक फावना. 

बुदूधिजिवी आनी ब्रमजिवी हो जाति-भेद ना करचो आसत जाल्यार उत्पादक 
म्रमाक समाजांत प्रतिष्ठा जोडून दिवप होच एक उपाय आसा. तोच खरो उपाय. तोच 
सासणाचो बदल घडोवन हाडपी उपाय. शिक्षणांत लेगीत सुरवाते सावन उत्पादक म्रमाक 
म्हत्व मेळूंक जाय. सुरवाते सावन सगळ्या थरांतल्या भुरग्यांक सान्न मारप, भूंय खणप, 
झाडां रोवप, झाडां शिंपप, नडणी काडप, झाडार चडप, सूत कांतप, लुगट विणप, 
जोतीं शिंवप असले विशय सक्तिचे करूंक जाय. धवाड्यांल्या जिवितांत जे मेरेन 
म्रमाची प्रतिष्ठा वाडची ना, कसलेय काम करपांत उणेपण ना, लज दिसपाचें कारण ना, 
हे तरेचे संस्कार तांच्या भुरग्यांचेर पडचे नात, ते मेरेन परंपरेन चलत आयिल्ल्या 
धंद्यांक मान भोवमान मेळपाची आस्त ना. 

म्हळ्यार, देशी 'सायबां' च्याच जिवितांत सगळ्यांत पयलीं बदल घडून येवंक 
जाय. बामणांनीच पयलीं शूद्र जावंक जाय. तेन्नाच मागीर 'मासिस फोलो द क्लासिस' 
ह्या नेमान शूद्र जेन्ना बामण जातले तेन्ना शुद्रांचीं कामां करपाक लजचे नात. 

आपणाक काम दी म्हूण सांगपाक आयिल्लो भुरगो मुखारूच बशिल्लो. च्या 
पियेवन तो उठलो तेन्ना हांव भानार आयलों. ते मेरेन म्हजेच तंद्रेंत आशिल्लों. तो उठना 
फुडें हांवूय कदेला वयलो उठलों. ताका दारा मेरेन पावयलो आनी म्हळें, 'हांवें तुका 
फाल्यां पणजे वतां म्हणिल्लें.... हांव आतांच वतां. पळोवया, धरता जाल्यार उतर.' 

आनी खऱ्यांनीच वचून उतर घालून आयलो. 

'पळेतां' अशी जाप मेळूळी. 

परततना वाटेर म्हजे विचार वेगळेच एके दिकेन चलपाक लागले. म्हळे, कुळ 
कायद्यांत पांचवी दुरुस्ती हाडून सरकारान भाटकारांच्या हातांतल्यो जमनी काडून 
कुळांच्या हातांत दिल्यो. एके तरेचे भाटकार ना करून नवे तरेचे भाटकार जल्माक 
घारे, अशी तिची टिका तुर्ताक चल्ल्या. म्हळें, कुळकायद्यांत एके सवे दुरुस्तेची 
सुचोवणी हांवें कित्याक करची न्हय ? ह्या नव्या भाटकारांनी जमनिचेर काम केले ना, 
जाल्यार सरकारान ती तांच्याय हातांतळी काडून घेवची आनी शिकिल्लो सवरलेलो 
धवाड्यांतलो कोणूय खासा कुदळ हातांत घेवन तिची कमाइसकी करपाक तयार आसत 
जाल्यार ती ताका काडून दिवची. तो ते जमनिचो आदलो धनी आसत जाल्यार ताचो 
पयलो हक आसतलो अशें जाहीर करचें. ना जाल्यार ती दुसऱयाक कोणाक दिवची. 
पुणून एक आग्रो धरचो - 

जमनिची कमाइसकी करपी शिकिल्लो सवरलेलो आदवोगाद, दोतोर, प्रोफसोर 
असलो कोणूय धवाड्यांतलोच आसूंक जाय. तो आपूण जावन कुदळ घेवन काम 
करतलो, जोत घेवन शेत नांगरतलो अशें उतर दिवपी आसूंक जाय. 

धवाङ्यांच्याच जिवितांत पयलीं क्रान्ती घडोवन हाडूंक जाय. उपरांतूच 'मासिस 
फोलो द क्लासिस' ह्या नेमान बाकिच्या लोकांच्या जिवितांत क्रान्ती घडून येतली. हाच्यो 
जमनी ताका दिल्यो म्हण मतां मेळटीत, क्रान्ती घडून येवचिना. 

एका काळार मनीस मनशाक मारून खातालो. एक दीस अवचीत ताच्यांतल्या 
मनीसपणाक जाग आयली आनी ताणे निर्णय घेतलो, हे मुखार मनीस मनशाक मारून 
खावचो ना. 

संस्कारितेचे दिकेन ताचें हें एक पावल मुखार पडिल्लें. 

तरी आसतना तो सुकणीं सावदां मारून खातालो. पर्थून एक फावट ताच्यांतल्या 
मनीसपणाक जाग आयली आनी ताणे आनीक एक निर्णय घेतलो, जे प्राणी मनशाच्या 
आम्रयाक येवन रावल्यात तांकां मारून खावचों ना. म्हज्या भुरगेपणांत आमगेर गाय, 
दुकर कोण खायनाशिल्लो. तशें चिकन मटनूय कोण खायनाशिल्छो. आमकां रानकोंबी 
चलताली. रानदुकर चलतालो. पुणून घरकोंबी, घरदुकर चलनाशिल्लो. 

' संस्कारितेचे दिकेन मनशाचें हेंवूय एक मुखावयलें पावल आशिल्ले. 
आतां रानांतलींय शेवणीं, सुकणीं, सावदां मारून खावंक जायनात अशे म्हणपी 

लोक आयल्यात. फकत नितिचेच नदरेन न्हय, वेव्हाराचे नदरेनूय तीं मारून खावप समा 
न्हय, अशें ते सांगपाक लागल्यात. रानांतलीं शेवणीं सावदां मारून उडयल्ल्यान सैमाची 
संतुला भंगूंक लागल्या. ती भंगूंक दिवंक जायना. ती भंगली जाल्यार खंयचोच जीव 
धर्तरेर जियेवंक पावचो ना, मनीस लेगीत जियेवचो ना, हें समजावन ते सांगतात, 
आतां आनीक एक निर्णय घेयात, मनीस कोणाकूच मारून खावचो ना. कोणाचेच मास 
खावचो ना. 

इतलेंच न्हय, झाडां पेडां, किडीमुयो कोणाचेरूच हावळ येवंक दिवचो ना. 

संस्कारितेचे दिकेन मनशाचें हें तिसरें पावल निकतेंच, हालिं-हालींच पडलां. ताका 
मुखावयले एक पावल म्हणूंक जाय. 

जिविता विशीं पूज्यभाव - रेवरन्स फॉर लाइफ - हें तत्त्व मनशाच्या 
मनीसपणाच्या मुळांत सदांच काम करीत आयलां. तेंच ताका संस्कारितेचे दिकेन मुखार 
मुखार व्हरीत रावलां. पुर्विल्ले मुस्तीत ह्या तत्त्वाक एक वेगळें नांव आशिल्लें : अहिंसा. 

संस्कारितेचे दिकेन मनशान समाजीक मळारूय एक पावल मुखार घाल्लें. 

एका काळार मनीस मनशाक गुलाम म्हूण विकतो घेतालो. घोड्या कडल्यान वा 
बैला कडल्यान घेतालो तशेंच तो मनशाकडल्यानूय काम घेतालो. मनशाक तो घोड्या वा 
बैला भाशेन एक पशूच लेखीत आयिल्लो. 

अवचीत्‌ एक दीस ताच्यांतल्या मनीसपणाक जाग आयली आनी ताणे निर्णय 
घेतलो, हे मुखार मनीस मनशाक गुलाम म्हूण वागोवचो ना. गुलाम म्हूण ताचे कडल्यान 

काम घेवचो ना. मनशा सारक्या मनशाक घोड्या सारको लेखून ताचेकडल्यान काम 
घेवप मनशाक सोबना. ताणे गुलामेची चाल बंद केली. मनशाक मेकळो केलो. 

पुणून मनीस हांगाच थांबलो. हाचे फुडलें जें पावल ताणे घाळूंक जाय आशिल्ले 
तें तो अजून घाळूंक पावूंक ना. तें घाळपाचे दीस आतां आयल्यात. 

हेंच पळेयात, आयज आमच्यांतले कोण दोतोर जाल्यात. कोण आद्‌ूवोगाद, 
प्रोफसोर, लेखक वा कवी जाल्यात. कोण पाद्री, जेनेराल, मेनेजर, क्लार्क, पियून 
जाल्यात, हांच्यांतल्या एकल्याकूय अन्नाबगर जियेवंक येना आनी हांच्यांतलो एकलोय 
सभागी अन्नाचो एक गोटो लेगीत पिकयना. हांचे खातीर दुसरे शेतांत देवतात. मर मर 
मरतात, हांकां जियेवपाक अन्न पिकोवन दितात आनी आपूण मात बावडे उपाशीं वा 
अर्द पोटार रावतात. | 

एके वाटेन कश्ट करुनूय उपाशीं मरपी लोक आसप आनी दुसरे वाटेन कसलेच 
` कश्ट करी नासतना फोल्गांत जियेवपी आनी धेंकर दिवपी लोक आसप हें फकत 
न्यायाचे नदरेनूच अन्यायाचें न्हय, नितिचे नदरेनूय साप मनीसपणा भायलें. 

ही परिस्थिती बदळूंक जाय. ती कशी बदळपाची ? 

जायत्या जाणांनी जायते उपाय सोदून काडले. कांय जाणांनी दानधर्म करात 
म्हूण सांगलें. कांय जाणांनी समाजवाद हाडपाचो यल केलो. पुणून पोंद नाशिल्ल्या 
आयदनांत कितलेंय उदक हाडून रकयलें म्हूण आयदन केन्ना भरूक आयलां व्हय ? 
दुख्ख, दळदीर, गरिबी ना करपाचे मनशान आयजवेर जितलेय उपाय केले तितलेय पोंद 
नाशिल्ल्या आयदनांत उदक भरपा सारके निरुपयोगी थरले. 

खरो उपाय एकूच आशिल्लो. जण एकल्यान निर्णय घेवपाचो, हांव है मुखार 
दुसऱ्याच्या म्रमाचो लाव घेवचों ना. म्हजे खातीर हांव कोणाकूच कश्ट करूंक लावचों 
ना. मनशान मनशाचें शोशण करूंक फावना. खासा हांव म्हज्या हातांनी काम करतलों, 
हुम गळयतलों आनी म्हज्यो सगळयो गरजो, थोड्या भोव प्रमाणांत तरी, भागोवपाचो 
यल करतलों. बायबलांत म्हळां : In the sweat of thy face shall thou eat 
७७१. हांव दोतोर जावं, आदवोगाद जावं, कोणूय जावं, जोडटलों हांव उत्पादक ब्रम 
करून, अन्न पिकोवन, फळां, भाजी-पालो काडून, छुगट विणून जियेतलों. हांव 97९9१ 
[2०७7 क (शरीरम्रमाक) पाळो दिवनूच पोट भरतलों. 

वयल्या वयल्यान पळेल्यार हो नेम संवकळिचोसो दिसता. संवसार ह्याच नेमाक 
पाळो दिवन चलता अशेंय दिसता. मालें बारकायेन पळोवचें, राजापसून रंका मेरेन 
सगळे हो नेम चुकोवपाचोच यत्न करीत आयल्यात म्हणपाचें दिसून येतले. 

संवसारांत आयज दुख्ख, उपास, भूक पातळूळया ताच्या मुळांत ह्या नेमाची 
उवेखणीच आशिल्ली दिश्टी पडटली. 

उत्पादक प्रमा परस, नांगर वा कुदळ हातांत घेवचे परस, अनुत्पादक ब्रम करप, 

पेन हातांत घेवन कविता बरोवप वा कोणाच्या ऑफिसांत खर्डेघाशी करप हो आयज 
समाजाचो “आदर्श” जावन पडला. ह्या आदर्शाक लागून समाजांत एके वाटेन शोशक 
तर दुसरे वाटेन शोशीत अशे दोनं पंगड पडल्यात. इतलेंच न्हय तर एके वाटेन अडेचे 
बडवाचार मातल्यात, तर दुसरे वाटेन मनशां मनशां मजगतीं ऊंच उणाक अश्यो 
जातीय निर्माण जाल्यात. शेतांत देंवप, कुदळ खोरें घेवप हें उणाक काम; पेन घेवन 
कविता बरोवप वा खर्डेघाशी करप हें ऊंच पांवड्याचें काम, अशें आमी सगळेच 
मानपाक लागल्यात. हाकाच लागून थोडेंशें बरप अक्षर शिकिल्ल्या मनशाक शेतांत काम 
करपाची, उत्पादक ्रम करपाची, लज दिसपाक लागल्या. धवाड्यां भाशेनूच सगळे 
चलपाक लागल्यात. 

खरेपणानशीं लज दिसूंक जाय आशिल्ली, दुसऱ्यांचे फाटीर चडून आमी जियेत 
आयल्यात त्या धवाड्या जिविताची. धवाड्यांक लेगीत दिसपाची. शरीरम्रमाची न्हय. 
समाजांत रावन हांव उत्पादक प्रम करिना म्हूण म्हज्यो गरजो भागोवपाक दुसऱयांक काम 
करचें पडटा, दुसऱ्यांक हांव जड जालां, हांव दुसर्‍यांच्या म्रमाचें अन्न खातां, एके तरेन 
चोरी करतां, अशें आमकां सगळ्यांक दिसूंक जाय आशिल्ले, आनी लजेन आमचें आंग 
शिरशिरून येवंक जाय आशिल्लें. म्हजें वजें हांवें दुसऱ्यांचेर घालप हें साप मनीसपणा 
भायलें, अशें आमकां दिसूंक जाय आशिल्ले. आनी हांतुळणार जिवाणें दिश्टी पडनाफुडे 
जशे आमी फटक करून हांतुळण सोडून पयस वतांत तशे आमी जियेतात तें जिवीत 
मनीसपणा भायलें हाची जाणवीक जायना फुडें जियेत आयल्यात त्या जिविता पसून 
आमी फटक करून उसळून पयस वचूंक जाय आशिल्ले. 

समाजांत उरफाटोच न्याय चल्ला. 

आमकां दोळे मेळूळयात पळोवपा खातीर; कान मेळूळ्यात आयकुपा खातीर. 
पांय मेळूळ्यात चळपा खातीर; तशे हात मेळूळ्यात काम करपा खातीर. हाताक संस्कृत 
भाशेंत 'कर' म्हणटात, करण्यो करपाचें इन्द्रीय. घोड्याक तबेल्यांत बांदून दवरलो आनी 
ताका खाण जेवण हाडून घाले म्हूण भागना. ताका उकत्या मळार धांवंक मेकळो सोडूंक 
जाय. तशीं, जीं इन्द्रियां ज्या कामा खातीर मेळूळ्यांत तांकां तीं तीं कामां करूंक मेळूंक 
जाय. हातांकूय मेळूंक जाय. हाता-पायां सारक्या आंगांचो सारको सभावीक उपेग 
जावंक पावलो ना, जाल्यार तीं आंगां दुबळीं, अपंगूळ, आनी निरुपयोगी जावन 
पडटलीं. जण एकल्यान कानां दोळ्यां भाशेन हाता-पांयांचोय उपेग करूंक जाय, असो 
सगळे कडेन नेम चलूंक जाय आशिल्लो. 

हातान काम करपाचो नेम मनशान आपणाल्या जिवितांत आतां तरी दाखल 
करून धेवचो, ताका प्रतिष्ठा जोडून दिवची. म्हणटकूच कांय गजाली आपशीं घडून 
येतल्यो. 

१. राष्ट्रीय उत्पन्नांत जण एकल्याच्या हातान थोडी भोव तरी भर पडटली. कोण 

उपाशीं पडचो ना, कोण नागडो उरचो ना. सगळ्यांक भरपूर अन्न वस्त्र मेढूंक लागतले. 

२. गरीब गिरेस्त, कुळवाडी भाटकार, शिक्षीत अन्नाडी, हे वेगळेचार ना जातले. 
गळून पडटले. कामांत ऊंच उणाक हो वेगळेचार उरचोना. सगळे एका पांवड्यार येतले 
आनी सगेळ्यांक एकामेकांचो पीळ पडटलो. आनी - 

३. भोगविलासांची वाटमाऱ्यांची आयची संस्कृताय आपशीं मोडून पटली, 
आनी अडेचे सगळे बडवाचार खूबशे ना जावन वतले. | 

मनीस हुम गळोवन उत्पादक म्रम करतलो तेजा सगळ्यांच्यो मुळाव्यो गरजो 
भागतल्यो. कोण कोणाचें शोशण करचो ना. अन्न वस्त्रा सारक्‍्यो वस्तू, ज्यो 
 खरेपणानशीं विकपाच्यो न्हय, त्यो मनीस केन्ना विकचो ना, विकत्यो घेवचो ना. परतो, 
गरज पडल्यार, आनंदान दुसऱ्यांक, गरज आशिल्ल्यांक, काडून दितलो. 


ब्रेड लेबरच्या, हुम गळोवन उत्पादक प्रम करपाच्या ह्या नेमाक सगळ्यांत चड 
प्रतिष्ठा जोडून दिली ती लेव्‌ तॉलस्तॉयान. गांधीन ताचेच कडल्यान हें तत्त्व धेतिल्लें. 
तॉलस्तॉय रशियेंतलो एक व्हडांतलो व्हड भाटकार, एक काउंट आशिल्लो. हजारांनी 
हॅक्टर जमीन, गांवचे गांव ताचे मालकिचे आशिल्ले. शेकड्यांनी चाकर तागेर कामां 
करताले. ह्या चाकरांची, भागेल्यांची, मुंडकारांची ताका काकुळट दिसची आनी 
काकुळटेन ताणे तांची कितलिंशी कामां करचीं. तांकां पयशे वांटून उडोवचे. खूब 
दानधर्म करचो. घरां बांदून दिवचीं. तांच्या भुरग्यांक शिकोवचें. एक दीस अवचीत 
ताका एक दिश्टावो जालो. आपूण हें सगळे करतां ते तांचे फाटीर बसून करतां. तांचे 
काकुळटेन करतां. तांकां आपणाले काकुळटेची गरज ना. खरी गरज आसा ती तांचे 
फाटी वयल्यान सकल देंवपाची. 

हो. दिश्टावो जायनाफुडें तो रोखडोच तांचे फाटी वयलो देवलो. आनी 
तांच्यांतलोच एक जावन रावपाचो यल करूंक लागलो. उतार पिरायेचो आसतनाय तो 
स स, आठ आठ वरां तांचे वांगडां शेतांत वावर करपाक लागलो. ताणे आपणाल्या ह्या 
जिविताचे अणभव बरोवन दवरल्यात. तो म्हणटा - 

सगळ्यांत पयलीं म्हाका चुरचुरीत बरी भूक लागपाक लागली. पयलीं म्हाका 
मचमचीत जेवण जाय आसतालें. आतां सादें जेवण आवडुपाक लागलें. उकडलेल्यो 
भाजयो आनी कुंड्याच्यो भाकयो रुचीक लागपाक लागल्यो. जिवितांत सादेपणां 
आयीं. अडेचे बडवांचार आपशींच गळून पडले. गरजो बदल्ल्यो. वेगळ्या 
मनोरंजनाची गरज- इस्पिको, जळशे, सगळें सुटले. खर्चाळ संवयो गळूळ्यो. जांच्या 
सांगातांत काम करतालों तांच्यो खबरों आयकून आनंद मेळपाक लागलो. तांच्यांतल्या . 
जण एकल्याच्या जिवितांत म्हाका एक एक नवलकथा मेळूळी. वेगळी पासय मारपाची 
गरज भासली ना. पुरो जावन घरा येतालों. सुस्त न्हिदतालों. दुयेंत पडलों ना. म्हजे 

खातीर दोतोर केन्ना घरांत आयलो ना. 

तॉछ्स्तॉय आयुश्यभर बौद्धीक कामां करीत आविल्लो. वॉर अँण्ड पीस 
सारकेली नवलकथा बरोवन ताणे येवरोपांत सगळ्यांत व्हडलो नवलकथाकार म्हूण 
नामना जोडिल्ली 

तो म्हणटा, शेतकामत्यां भाशेन आठ आठ वरां शेतांत काम करतकूच बौद्धीक 
कामां जायनात - बरप वाचप जायना - असो कांय जाणांचो समज आसा. हो समज 
खरो न्हय. कसलीच आडखळ येना. उरफाटो, म्हजो अणभव असों, हूम गळोवन काम 
केल्ल्यानूच तकली बरी तरतरीत उरता. आठ वरां न्हीद, आठ वरां काम ह्या सोळा वरां 
उपरांतूय म्हजेकडेन आनीक आठ वरां उरतालीं. तांतलीं पांच वरां बौद्धीक कामाक- 
वाचपा बरोवपाक पुरो जातालीं. बरोवनूय जातालें, वाचुनूय जातालें. 

तॉलस्तॉय चाळीस वर्सा सावन बरयत आयिल्लो. आतांमेरेन ताणे पांच हजार 
पानांचें बरप बरयल्लें. तो म्हणटा, धरुंया, आपूण हीं चाळीस वर्सा शेतकामत्यां भाशेन 
जियेल्लों, दिसाक फकत पांचूच वरां वाचपाक राखून दवरिल्लीं, आयतारा आयतारा 
आनी सुटये दिसांनी आपणे चार चारूच पानां बरयल्लीं, जाल्यार पांच हजार पानांचें 
साहित्य बरोवपाक आपणाक फकत चवदा वर्सा पुरो आशिल्लीं. वर्साच्यो सुटयो णव्वद, 
४ पानां दिसाक ह्या हिसपान १४ वसात ५०४० पानां जातात. एका व्हडांतल्या व्हड 
अणभवी साहित्यकार विचारवंताचीं ही मत्तां म्हूण तांकां खूब म्हत्व आसा. 

केन्ना केन्ना प्रस्न पडटा, हांव जें खातां तें अन्न हांव पिकयना. हांव जें न्हेसतां 
तें लुगट हांव विणिना. हांव ज्या घरांत रावतां त्या घराचो एक लेगीत फातर हांवें 
बसोवंक ना. म्हज्यो सगळ्यो गरजो दुसरे भागयत आयल्यात. आनी ते मात बाबडे हांव 
जेवतां तशे पोटभर जेविनात, हांव न्हेसतां तशे चक्क बरे न्हेसून भोंवनात, हांव रावतां 
तसल्या 'पॉश' घरांत राविनात. तांचे खातीर हांव कितें करतां ? ते जी म्हजी सेवा 
करतात तिचे बदला हांव तांकां कितें दितां ? लेख बरोवन तथाकथीत “ज्ञान'च दितां 
मू ? 

फट कित्याक सांगूं, लेख बरोवन तांची जी “सेवा” हांव करतां ती तांचे सेवे परस 
चड मोलादीक अशें मानीत आयलां. म्हज्या कामाचें मोल केन्ना केन्ना म्हाका तांच्या 
कामां परस व्हड दिसता. त्याच खिणाक, कसो म्हूण नकळं, कानांत कोण तरी एकलो 
येवन फुतफुतता आनी विचारता, फाल्यां धरुया, हांच्यांतल्या कोणेय तुका म्हळें, 'तूं 
करता तें काम चड मोळाचें मू? चड म्हत्त्वाचें मू ? बरें आसा. आतां अशें करुंया : तूं 
जें काम करता तें आमी करतात. लेख बरोवन लोकांक ज्ञान दिवपाचें काम आमच्या 
हातांत दी. अन्न पिकोवन आमकां दिवपाचें काम आयच्यान तूं कर.” कचकू करून 
मागीर हांव आंग काडटां. म्हजेर कलकल येता. म्हाका थरथरो भरता. म्हजें काम 
कितल्या मोळाचें, वा म्हणुंया, कितलें मोल नाशिल्लें, तें म्हाका त्याच खिणाक बेस बरें 

समजता. संस्कृताय, साहित्य, कला, म्हूण जाची आमी तुस्त गायत आयल्यात तीं सगळीं 
धवाड्यांचीं फटींगपणां, वाटमारेपणां, अशेंशें कितें खोलायेन दिसपाक लागता आनी 
म्हाका म्हज्या जिविताची लज दिसता. 
तॉलस्तॉया भाशेन आमकां शेतांत आठ आठ वरां काम करूंक नाका येवं. पुणून 
कांय कामां आमच्यांनी खातरीन करूं येतात. दिसाक वर भर तरी पोरसांत आमच्यांनी 
काम करूं येता. केळमे रोवचे, पोपायो रोवच्यो. भाजी पालो काडचो. ज्यांच्या हातांत 
पेन आसा तांच्या हातांत वरभर कुदळ खोरें उरलें जाल्यार पेनाचीय 'शान' वाडटली. 
आनी आमी राष्ट्रीय उत्पन्नांत थोडी भोव भर घालतांत म्हणपाची खोसूय आमकां 
भोगतली. 
घरांतलीं कितठिंशीं कामां आमच्यांनी करूं येतात. घरांत सान्न मारूं येता, 
आयदनां घांसूं येता, छुगटां उमळूं येता, हांतुळणां फाफडूं येता, रांदपाच्या वावरांतूय 
थोडें भोव हातबोट लावं येता. शिक्षणाचो, दर्जाचो, बुद्धी- कर्तुत्वाचो कितेंय गर्व मनांत 
भरिल्लो आसत जाल्यार तो आपशीं गळून पडटलो. 
तॉलस्तॉय म्हणटालो - 
कमर बागोवन हातांत कुदळ खोरें घेवन काम करातूच. थोडें हातांच्या बोटांचेंय 
काम करात. कोंड्याचे पाटले विणपाचें काम करात, चामडें हाडून जोतें करपाचें काम 
करात. तुमचे 'क्रियेटिव्हिटी'क एक नवी देख मेळटली. आयज तुमी क्रियेटिव्हिटिच्या, 
सृजनाच्या नांवान, कलेच्या नांवान कांय करिनात. न्हिदो काडटात वा आळसायेंत 
जियेतात. स्वताक आनी जगाक फट्यतात. हाताचीं आनी बोटांचीं कामां केलीं जाल्यार 
तुमचे हे सृजनाचे प्रक्रियेक नवे आयाम मेळटले. तुमच्या कामाचो पांवडो वाडटलो. 
शेवणें उडटा, चता म्हुण्णूच गावंक पावता. मनीस जेन्ना ब्रम करपाक लागतलो 
तेन्ना तोवूय आनंदान मनीसपणाचें गीत गावपाक लागतलो. आरोग्यान बरो घटमूट 
उरतलो, काळजान अदीक मोगाळ, अदीक नम्र जातलो. तकलेन अदीक क्रियेटिव्ह, 
सृजनशीळ जातलो आनी सगळ्यांत महत्त्वाचें म्हळ्यार, एके नवे संस्कृतायेची बुन्याद 
घाळूंक पावतलो. संस्कारितेचे नदरेन खूब मुखार पावतलो. 
संस्कृतायेचे हेच बुन्यादीर आमकां येशुचें 'किंगडम ऑफ गॉड,' गांधींचे 
“रामराज्य” आनी मार्क्साचो “शोषण मुक्‍त समाज' रचूंक सोंपो वतलो. 

दिल्डींत गांधी शान्ती प्रतिष्ठानांत रावतकूच केन्ना कोणाची भेट जायत, सांगूक 
येना. एका काळार जयप्रकाश दिल्लींत आयले म्हणटकूच हांगा रावताले. तांकां मेळपाक 
जायते जाण येताले. तेवूय मागीर ल्हवू ल्हवू करून दिल्लींत येतकूच हांगा येवन 
रावपाक लागले. आयजूय जायते राजकर्णी, समाज-कार्यकर्ते, सर्वोदयवादी हांगाच 
येवन रावतात. 

हांवूंय हालीं थंय रावपाक लागलां. 

डॉ. आम्बेडकरांक सरकारान भारतरत्न पदवी दिली ताच्या सप्तका दोन सप्तकां 
उपरांत दिल्लीक पाविल्लों. गांधी शान्ती प्रतिष्ठानांत राविल्लों. कॅन्टिनांत एकल्याची भेट 
जाली. एका लोहियावाद्याची. हांवें ताका म्हळें, “तुमी सरकारांत पावळे आनी एक बरें 
काम केलें. तुमी आम्बेडकरांक भारतरत्न पदवी दिली. तांकां ती फावताली. ते आशिल्ले 
तेन्नाच तांकां ती मेळिल्ली जाल्यार तांच्यांतळी कोडसाण इल्ली तरी उणी जाती 
आशिल्ली. जावं, 'बॅटर लेट दॅन नेव्हर ह्या न्यायान तुमी तांकां ही पदवी दिवन तांचीय 
कदर केळी आनी हे पदवेचो भोवमानय वाडयलो. मदीं काँग्रेसीन एका राजकर्णी-नयाक 
ती दिवन तिचें मोल देंवयल्छें. पुणून म्हाका एक सांगात, लोहियांक ही पदवी 
फावनाशिल्ली ? ते खंयच्याच भारतरला परस ल्हान नाशिल्ले'. 

तो हांसलो. म्हणपाक लागलो, 'लोहियांचें व्हडपण म्हाका सांगपाची गरज ना. 
हांवें तांच्या हाताखाला काम केलां. ते भारतरला भितरल्या कितल्याश्यां परस व्हड 
आशिल्ले. पुणून.... ह्या नांवांत मतां हाडपाची तांक आतां उरूक ना.' 

“म्हळ्यार ?' हांवें अजापान ताच्या तोंडाकडेन पळोवन विचारले, 'आग्बेडकरांक 
ही पदवी फावताली म्हूण न्हय, तर तांच्या नांवांत मतां हाडपाची तांक आसा म्हूण तुमी 
दिल्या ? आंबेडकरांक व्हड करून तुमी दलितांक लांच दिल्या, अशें समजुपाचें ?' 

तो हांसलो, 'आयचें राजकर्ण कशें चलता, तुका खबर ना ?' 

हांवें विशय बदललो. म्हळें, “मंडल कमिशनाच्यो सुचोवण्यो तुमी आतां चलणुकेत 
हाडूंक पळेतात. ताचे आड देशांत खूब धुसपूस चल्ल्या, हें खबर आसा मू तुमकां ? 
कितलो तेप तुमी ह्या लोकांक माथ्यार घेवन नाचतळे, अशें लोक विचारतात.' 

'तूं विरोधक व्हय मंडल कमिशनाच्या सुचोवण्यांचो ?' ताणे जाप दिवपा 
वांट्याचो म्हाकाच प्रस्न केलो. 

'न्ह्य'. 

'कित्याक ?' 

म्हळे, 'जे शेंकड्यांनी वर्सा चिड्डून उरले तांकां वयर सरपाक आमी आधार 
दिवंक जाय अशें म्हजें मत्त आसा म्हूण. लोहिया ह्या धोरणाक. प्रेफेरेशियल ट्रीटमेन्ट' 
म्हणटाले. जे चिडूडून उरल्यात तांकां स्पर्धेत देंवात म्हूण सांगप, समा न्हय. स्पर्धेत ते 
जिखून येवपाचे नात, तशे वयरूय सरूंक पावपाचे नात. हरिजन, गिरिजन आनी 
सगळ्या वर्णातल्यो बायलो हांकां हात दिवन आमी वयर काडूंक जाय.' 
“सारके तुजें' ताणे जाप दिली, “स्पर्धेत तांकां धुकल्छे जाल्यार ते हारूच खातले.' 
'कितलो तेंप तांकां आधार दिवपाचो ?' 
“शें दोनशें वर्सा दिलो जाल्यारूय तो उणोच म्हणचो पडटलो. सवर्णानी तांकां 
पांच हजार वर्सा पसून चिड्डून दवरल्यात.' 
हांवें म्हळे, "हांव अशें मानिना. सवर्णाकडेन स्पर्धा करपाची तांक तांच्यांत कशीय 
जाल्यार येवंकूच जाय. देखून एक दोन पिळग्यांमेरेन तांकां सवलती मेळच्यो. सदां काळ 
न्हय. आनी तुमी म्हणटात तश्यो शें-दोनशें वर्सामेरेन न्हय. सवलतिचो अर्थ अधिकार 
जावंक जायना. अधिकार म्हूण तांकां सवलती मेळत रावल्यो जाल्यार मुसलमान जशे 
संवसाराच्या अंतामेरेन मुसलमानूच उरतले तशे हे हरिजन गिरिजन सदांकाळ हरिजन 
गिरिजनूच उरतले. सदांकाळ तांकां आमी तशेच दवरूंक सोदिनात. केन्नाय तरी एक 
दीस ते कोण ते वळखूंक येनात हे तरेन हिन्दू समाजांत भरसून वचूंक जाय. 
आम्बेडकरान हरिजनांक हिन्दुधर्म सोडून बौद्धधर्म घेयात म्हूण सांगिल्लें तें तांगेळें 
हरिजनपण तात्काळ ना जावचें म्हूण. मनशाच्या जिवितांत बदूल घडोवन हाइपाची तांक 
` धर्मान्तरांत आसा, हें ते जाणा आशिल्ले. तुमी आम्बेडकरांच्या ह्या नवबौद्ध 
अनुयायांकूय सवलती मेळटल्यो अशें सांगून तांगेल्या जिवीतकार्याकूच सुरूंग लायलो, 
अशें म्हणचें पडटा. बौद्ध जाले उपरांतूय मनीस हरिजन उरलो जाल्यार बौदूध 
जावपाची गरजूच खंय उरता ?' 
“सवलती काडून उडोवच्यो अशें तुजें म्हणणें ?' ताणे म्हाका मदींच प्रस्न केलो. 
. “न्हय? हांवें जाप दिली, 'सवलती दिवप. पुणून सदांकाळा खातीर न्हय. दोन 
पिळग्यांमेरेन. उपरांत त्यो काडून उडोवंक जाय. दोन पिळग्यां उपरांत 'खबरदार 
आमकां कोण हरिजन वा दलीत म्हणीत जाल्यार,” अशें म्हणपाची तांक तांच्यांत येवंक 
जाय ! 
तो हांसलो. म्हणपाक लागलो, “तूं राजकर्णात बरोच फाटीं पडला, म्हणूंक जाय. 
दोन पिळग्यां उपरांत सवलती काडून उडयतले अशें आमी म्हळें जाल्यार आमकां तांची 
मतां मेळपाचीं नात. दुसरो खंयचो तरी पक्ष मुखार सरतलो - चड करून काँग्रेस पक्षूच 
मुखार येवन म्हणटलो, आमी तुमकां सदांकाळ ह्यो सवलती दितले. आनी अशें सांगून 
मतां घेवन वतलो. आमकां सत्ये वयले निखळावन आपूण सत्येर येतलो ! 
हांवें परतोय विशय बदललो. हांवें म्हळें, “आमच्या देशांत भोवमत्त हिनदुचे. 

हिन्दुधर्माक आमी राष्ट्रीय धर्म म्हूण मान्यताय दिल्ली जाल्यार आमकां कोण दुशण 
दिवचो नाशिल्लो. तरी आसतना आमी आमच्या देशाक सँक्युलर देश केलो. सँक्युलर 
ह्या उतराचो मुदलांत अर्थ आशिल्लो 'आमकां धर्माचें कांय लागना” म्हणपाचो. आमी 
ताका नवो अर्थ दिलो आनी म्हळें, 'सगळे धर्म आमकां सारके. सगळ्या धर्माक ह्या 
देशांत सारकी मेकळीक आसतली ! सँक्युळर म्हळ्यार सर्वधर्म-समभावी.' खरें म्हळ्यार, 
आमी सगळ्या धर्मांक एकामेकां लागीं हाडपाचे. एकामेकांच्या प्रभावान तांकां 
बदळपाचे. आमी धर्माच्या मळार उदासीन रावले. परिणामः धर्म आशिल्ले तेच स्थितींत 
आमी तांकां दवरले. आशिल्ले तेच स्थितींत तांकां दवरपाक आमी सर्वधर्मसमभाव 
मानून घेवंक नाशिल्लो. तांकां मनशाळावपाक, तांकां बदल्पाक घेतिल्लो.' 

“धर्म बदलपाचें काम सरकाराचें न्हय. सरकारान असल्या कामांत केन्ना पडचें 
न्हय. त्या त्या धर्मातल्या सुधारकांनी तें करपाचें ! ताणें मदींच म्हळे. 

हांवें म्हळें, 'सरकाराच्या हातांत भांगराची लेगीत माती जाता म्हूण खंयचेंच 
सुधारणेचें काम सरकाराच्या हातांत दिवचें न्हय, ह्याच मत्ताचो हांव. पुणून सरकार 
असल्या कामांत केन्ना पडना अशें तुमी म्हणटात तें खरें न्हय. हिन्दुंच्या धर्मशास्त्रान 
कांय लोकांक अस्पृश्य लेखून समाजा भायर दवरिल्छे. तरी आसतना सरकारान 
अस्पृश्यताये आड कायदो केलोच काय ना ? सरकार हिन्दुंच्या धर्मशास्त्रा आड वचूंक 
ना ?' 

'कायदो करचे पयलीं पन्नास पाउणशें वर्सा पसून अस्पृश्यताय वचची म्हूण 
देशांत सुधारकांनी वावर केल्लो... पयलीं वावर जाला. मागीर कायदो आयला'.,ताणे 
म्हळें. 

'मुसलमानां मजगतीं सुधारक नात अशें तुमचें म्हणणें? कितलेशें उदारमतवादी 
मुसलमान हांवें पेल्यात. शाहबानू केसींत कितलेशे उदारमतवादी मुसलमान तिचे 
फाटल्यान आशिल्ले... तांकां सरकारान केन्ना आधार दिला व्हय ? दिल्लो जाल्यार 
मुसलमान समाजांत येन्नादर कितलिशी सुधारणा जातली आशिल्ली. तुमी असल्या 
उदारमतवादी मुसलमानांक कुशीन उड़यतात आनी सैय्यद अब्दुल्ला बुखारी सारकेल्या 
प्रतिगामी मुसलमानाक लागीं घेतात... तुमीय आनी काँग्रेसूय....' 

तो हांसलो. म्हणपाक लागलो, “आयचें राजकर्ण कशें चलता, तुका खबर ना ? 
सुधारक मुसलमानांक मुसलमान समाज निखाळूस मानिना. मतांचे नदरेन तांकां मोल 
ना. सैय्यद अब्दुल्ला बुखारीक तें आसा.' 

“हाचो अर्थ, तुमी केन्नाच सगळ्यांक समान असो सिवील कोड हाडपाचे नात, 
असो जालो ना ?' 

तो परतो हांसलो. म्हणपाक लागलो, 'सगळ्यांक समान असो सिवीळ कोड आमी 
हाडटले अशें म्हणटल्या पक्षाक मुसलमान केन्नाच मतां दिवपाचे नात. दुसरे पक्ष हे 

परिस्थितिचो लाव घेतले, आमी तुमच्या धर्मांत मेतेर जावचे नात अशें सांगतले, आनी 
तांचीं मतां घेवन सत्येर येतले.' 

तात्पर्य, मतां मेळचीं नात म्हण सगळ्यांक सारको लागू जाता असो सिवील कोड 
कोण हाडपाचो ना. मतां मेळचीं नात ह्या भंयान सुधारक, उदारमतवादी मुसलमानांक 
कोण लागीं करचो ना. मतां मेळचीं नात म्हूण आमी हरिजन-गिरिजनांक, तुमकां 
सदांकाळ हरिजन - गिरिजन रावंक दिवचे नात, अशें केन्ना सांगचे नात. मतां मेळचीं 
नात ह्या भंयान आमी कसलीच सुधारणा ह्या देशांत करपाचे नात. हाका म्हणटात, 
'वेल्यू बेझडू पॉलिटिक्स’. काँग्रेसिचेय पॉलिटिक्स हैं, राष्ट्रीय आघाडेचेय ते. 
सगळ्यांचेच पॉलिटिक्स हें. कित्याक, पॉलिटिक्साचो आयज अर्थ जाला : कशेय भाशेन 
सत्येर येवप आनी तिका दसून रावप. ह्या पॉलिटिक्साक लागून लोहिया केन्ना भारतरत्न 
जावचे नात. तें कित्याक, फाल्यां कांशीराम वा तिकैत सारकेल्यांचीं मतां हाडपाची तांक 
वाडली जाल्यार तांकांय भारतरल करपाक आमी कोण अनमनचे नात. हाचो अर्थ, 
आयज जो कोण वेंचून येता तो राष्ट्रसेवक म्हूण वेचून येना, राष्ट्रीय नदरेन देशाच्या 
खंयच्या तरी एका दुबळ्या आंगाचो प्रतिनिधी म्हण वेचून येता. हें दुबळे आंग “आसा 
तशेंच उरचें' म्हूण तो वावुरता, स्वराज्यान आमकां मतपेटी दिल्ली ती देशांत 
सगळ्यांच्या सांगातान, सगळ्यांच्या आधासन बदल घडोवन हाडपा खातीर. देश आसा 
तेच स्थितींत दवरपा खातीर न्हय. बदल घड़ोवन हाडपाक ही मतपेटीच आयज 
सगळ्यांत व्हडली आडखळ जावन पडल्या. ती खंयचीच राष्ट्रीय सुधारणा आयज 
जावंक दिना. उरफाटी, आमच्या सगळ्या राष्ट्रीय अवगुणांक पोसवण दिवन तांकां घट 
करीत रावल्या. 

मतपेटयेक एक लोकतांत्रीक विकल्प सोदून काडलो ना जाल्यार देश बदळचो ना, 
घट जावचो ना, आमचो खंयचोच राष्ट्रीय दुर्गुण ना जावपाचो ना, स्वराज्य तिगचें ना, 
्वातंत्रूय उरचें ना, म्हणपाचें कोणाक येवजना. कोणूच हो विकल्प सोदून काडपाचो 
यत्न करिना. | 

इतलेंय आसून आमी खंय सँक्यूलर! डि-कास्ट जाल्ले !! प्रोग्रेसीव डेमोक्रेंट्स !!! 
आमी धर्म मानिनात, जाती मानिनात. आमी पुरोगामी.... प्रगतिशीळ !! समतावादी!!! 

आचार्य कृपालानी असल्यांक 'सँक्टिमोनियस्‌ हम्बग्स' म्हणटाले. धोंगी, पाखंडी, 
कपटी, फटींग मानताले. 

फट न्हय. धोंगी, फटींगूच आमी. 

दिल्लीत राजधानी नाका 


दिल्हीक हांव वर्सातल्यान दोन तीन खेपे तरी पावतां. काम एक दोन दिसांचेंच 
आसता. पुणून आठ धा दीस तरी रावतां. पयलीं हाका ताका मेळूंक वतालों. खंय किते 
चल्लां तें जाणा जावन घेतालों. हाठिंसाराक हें काम सोडून दिलां. कोणाक मेळूंक 
वचना. मेळचें-शेंय दिसना. खंय कितें चल्ला तें जाणा जावन घेवचेंशेंय दिसना. एक 
दोन बुकस्टॉल सोडून चडसो खंयच वचना. सन्निधींतूच रावतां. पयलीं काकासाहेब 
हांगा रावताले, तेन्ना तांचे म्हऱ्यांत बसून तांकां हजार प्रस्न विचारतालों आनी तांच्यो 
जापो आयकून म्हजे विचार घांसून पुसून निवळ करून काङटालों. आयज काकासाहेब 
नात. तरी आसतना तांगेलो सांगात म्हाका थंय मेळटा. 

सन्निधींतल्या वातावरणांतूच काकासाहेब आसात. ते सन्निधींत रावताले तेन्ना 
जें कितें मेळटालें तें आयजूय म्हाका थंय मेळटा. हांव तें सगळें काळजांत भरून घेतां 
आनी नवोताल्छ जावन परततां. 

हे खेपे पंदरा दीस रावतलों असो बेत करून गेलों. गांधी संग्रहाळयांत बसून 
म्हाका कांय पोरणीं पुस्तकां चाळपाचीं आशिल्लीं, जीं आयज खंयच मेळनात आनी म्हजे 
कडेनूय नात. पुणून, पांच दीस जावचे पयलींच मन उखल्छें. चल, या आतां घरा, हांगा 
रावपांत अर्थ ना” अशें म्हणपाक लागलें. हांगा चड तेंप रावशीत जाल्यार तूंय हांचे 
सारको जावन पडटलो अशें सांगपाक लागलें. 

दिल्लीतल्या मोगलायी वातावरणाचो म्हजेर विरोधी (प्रतिकूळ) परिणाम जावपाक 
लागिल्लो. दिल्लींत जो चड तेंप रावता तो संस्कारान मोगल जावंकूच जाय, असोसो 
कितें भास जावपाक लागलो. 

निजामुद्दीन स्टेशन सोडून गाडी दिल्लीत भितर सरता तेन्ना सगळ्यांत पयलीं 
आमची नदर मोडक्या “पुराना किल्ल्या'च्या वणटींचेर पडटा. हेच सुवातेर खंय 
युधिष्ठिरान आपणालें इन्द्रप्रस्थ वसयल्लें. कर्तुत्वां धाकल्या भावांनी करचीं, आपणे 
फकत सुखां भोगचीं, आनी तांणी जोडून हाडिल्छें सगळें द्युतांत होगडावन बसचे, हो 
युधिष्ठिरी संस्कार ते उपरांत जितल्यो राजवटी हांगा आयल्यो तितल्यांचेरूय दिश्टी 
पडटा. मोगल दिल्लींत थीर जाले उपरांतूच ते ह्या युधिष्ठिरी संस्कारांत मोगल जाल्ले 
आसूंक जाय. पयलीं ते फकत जातीन मोगल आशिल्ले. दिल्लींत रावतकूच संस्कारानूय 
मोगल जाले. 

सन्निधी साकून शान्तिवन पंचवीस तीस मिणटांचे वाटेर आसा. शान्तिवन 
म्हळ्यार जवाहरलालजींचें समाधी-थळ. दिल्लींतली एक सुमारा भायली सुंदर सुवात. 

यमुनेचे तडीर कुचकुचीत रुखावळींत लिपिल्ली. भितर सरना फुडे #००५७ 3878 ।०४९।क, 
१७7१६ ४70 १९९ हे जंवाहरलालांचे आवड़टे कवितेचो उगडास करून दिवपी. इतले 
सुंदर थळ पुराय दिल्लींत दुसरें पळोवंक मेळचें ना. भितर पावल दवरिना फुडे पांच-धा 
मिणटां भितर ह्या थळाचे निवांतकायेचो परिणाम मनाचेर जावपाक लागता. दिल्लींत 
आसुनूय दिल्लींत नाशिल्ले वरी दिसपाक लागता. कसलोच बोवाळ हांगा आयकूंक येना. 
कसलोच गोंदळ जाणवना. मुखार समाधी. चोंय वर्शिनी ऊंच आनी दाट रुखावळ. 
मदल्या वाटारार लॉन आनी गुलाबाची फुलां. तरांतरांच्या रंगांची आनी गंधांचीं. एक 
सुंदर तळीय थंय आसा, आनी तळयेंत धवीं फुल्छ हांयसांय पेंवतना दिश्टी पडटात. 

हांव दिल्लींत पावलां ताच्या तिसऱया दिसा शान्तिवनांत गेल्लो. समाधीक 
नमस्कार करून लॉनाच्या एका कोनशाक वचून बशिल्लों. लोक येताले, जवाहरलालांचे 
समाधीचेर फुलां दवरताले आनी मुखार वताले. मुखार, थोड्या अंतरार संजय गांधीचीय 
समाधी आसा. लोक हे समाधीचेरूय फुलां व्हरून घालताले. 

ह्या लोकांक पळेतां पळेतां सट्ट जालें. म्हळें, कोण हो संजय गांधी? 
जवाहरलालांचो नातू. तो हांगा कित्याक? तो देशाचो कोण आशिल्लो? हें एक राष्ट्रीय 
स्मारक काय ही नेहरू घराण्याची मसंड? अवचीत म्हज्यांतल्या इतिहासाच्या 
विद््ार्थ्याक जाग आयली. म्हळे- 

युधिष्ठिराच्या इ््रप्रस्था पसून इन्दिरा गांधी मेरेनच्या काळांत जितल्याय 
घराण्यांनी दिल्लीचेर शेक चल्यलो, तिततल्यांच्योय समाध्यो दिल्लीत पळोवंक मेळटात 
दिल्ली म्हळ्यार ह्या सगळ्या घराण्यांची एक व्हडली मसंड. एक स्मशानभुमी. दिल्लींतलो 
फातरान फातर हिन्दुस्तानाच्या उत्थान पतनाचो इतिहास आमकां सांगता. केदीं 
साम्राज्यां हांगा सुरू जालीं! केदो धेंक तांणी देशाचेर बसयलो, आनी केदे बेगीन तीं 
मातये भरवण जालीं! तीं कशीं सुरू जालीं, कशीं तरतरलीं आनी कशीं ना जालीं, हाचो 
सोद एक फावट हांगाच बसून घेवंक जाय, अशें दिसले. सगळया साम्राज्यांच्यो समाध्यो 
एक फावट खासा दोळ्यांनी पळोवंक जाय आनी हिन्दुस्तान केन्ना वयर सरता, कित्याक 
लागून वयर सरता आनी केन्ना आनी कित्याक लागून पडटा, हें सोदून काडूंक जाय, 
आनी हो सगळो इतिहास बरोवनूय काडूंक जाय. दिल्लीचे मातयेंत अशें कितें आसा की 
जें एकाय साम्राज्याक हांगा दोन तीन पिळग्यांपरस चड तिगुंकूच दिना ! 

येवजितां येवजितां म्हज्यांतल्या देशभक्ताक जाग आयली. म्हळे, तुर्ताक 
लोकराज्याच्या नांवान जें नेहरू-साम्राज्य दिल्लींत चलता ताचीय गतत अशीच, हेरांची 
जाल्या तशीच, जावपाची आसा काय कितें? ताचीय समाधी हांगा उबी जावपाची 
आसा काय किते? 'ना, अशें जावंक फावना.” म्हजें काळीज उसळूळें. “आमी आमची 
राजधानी हांगासल्ली हालोवंक जाय. मसंडेत केन्ना कोण घर बांदून रावता व्हय? 
स्वराज्याची राजधानी मसंडेंत दवरूंक जायना. स्वतंत्र हिन्दुस्तानाची राजधानी हेर कडेन 

आपणाक विचारपी कोण ना हाची खातरी पट्टकूच ते कसलेय अन्याय करपाक 
अनमननात. कसलींय पातकां करपाक ते भियेनात. मदांध हतयाक सोरो घालो जाल्यार 
कितें जातलें? तशे हे लोक उन्मत्त जातात. सत्येचो तांकां कैफ चडटा. 

बुराक पडिल्ल्या आयदनांत कितठेंय उदक हाडून रकय. उदकूच कित्याक, 
अमृत रकय, आयदन केन्ना भरना. तें सदां रिकामेच उरता. तशेंशें कितें हांचें जाता. 
मेळूळां तातूंत ते धादोशी उरनात. आनीक जाय, आनीक जाय, आनीक इल्ली नामना, 
आनीक इल्लो दुडू, आनीक इल्ली सत्या, अशे तरेचो एक वसवस तांकां लागता. 
आयुश्यभर हें वैभव भोगूंक मेळचें म्हूण ते वावुरतात. तृप्ती तांकां केन्ना जायच ना. 

“हे आज लाभलें आतां तो जोडीन मनोरथ 

हें आहे तेंहि होईल माझें चि सगळे धन' 

इतलें जोडलें. अजुनूय जायतें जोडपाचें उरलां. जे मेरेन,आपणापरस अदीक 
धनवान, अदीक सत्त्यावान लोक संवसारांत आसात ते मेरेन आपणाक मेळूळां तें 
आपणाक पावना, सगळ्यां परस चड आपणाकडेन आसूंक जाय, अशें तांकां जाता. 
सगळे तांचें जायसर ते विसव घेनात. सस्थ बशिनात. जें जें कितें गरजेचं तें तें करूंक 
ते मुखार सरतात. 

तांची नदर मागीर आपणा भोंवतणच्या लोकांचेर पडटा. एक एकल्याकडेन 
पळोवन ते म्हणटात - 

'मी मारिला चि तो शत्रु मारीन दुसरे हि जे 

मी स्वामी आणि मी भोक्ता सुखी मी सिद्ध मी बळी' 

हो तो पळे, म्हजी दुस्मानकाय करतालो. खंय आसा तो आयज? दिश्टी तरी 
पडटा कोणाक? मातये भरवण जाला. आपणाक व्हडलो कोण लेखतालो. आतां ताचेर 
कोण नदर लेगीत घालिना. थोड्या दिसांनी लोकांक ताचो उगडास लेगीत उरचो ना. हे 
ताका पळे, तो आयज म्हजे फाटल्यान उबो आसा. हांवेंच ताका लागीं केला म्हूण 
आसा. पयस दवरिल्लो जाल्यार त्रास दितलो आशिल्लो. ताचो उपद्रव जावचो न्हय म्हूण 
ताका हांवें लागीं केला. पुणून - बरोवन दवरात - हाचोय कांटो काडले बगर हांव 
रावपाचों ना. ताच्या मनांत आयजूय, म्हजे वांगडा रावनूय कितें घोळटा तें म्हाका 
समजना अशें दिसता व्हय तुमकां? हांव मनशांक वळखना? मात्शी संद मेळूं दी. 
ताकाय आपटून मारले बगर हांव रावचों ना. ह्या राज्यांत हांव सोडून दुसरो कोणूच 
वयर सरूंक जायना. सगळयांनी म्हाकाच आपणालो फुडारी मानूंक जाय. सगळे म्हाकाच 
भोगूंक मेळूंक जाय. म्हजे दुस्मान एक तर सामके ना जावन वचूंक जाय वा तांणी 
म्हज्या पांयांकडेन म्हजे बंदे जावन रावंक जाय. हांव आसांसर म्हजेकडेन सर्त करपी 
संवसारांत कोणूच आसूंक जायना. म्हजेकडेन सर्त करपाचो कोणाक धीर जावंक 
जायना. सगळ्यांचेर म्हजो धेंक आसूंक जाय. म्हजे फाटल्यान जे आसतले तांकांच हांव 


फुडारी : १९७ 


मंत्रीपदां दितलों. ह्या त्या कॉरपोरेशनांचीं चॅरमेनपदां दितलों. काँट्रॅक्ट दितलों. 

गीताईतलें असुरांचें म्हळ्यार, आयच्या फुडाऱ्याचें हें वर्णन वाचून हांव चकासूर 
जालों. म्हळे, “अब्बा! गीताई इतले खोलायेंत देंवल्या? वाचची पडली पर्थून एक फावट 
बारकायेन.' 

आमचो देस 'फोडांत' कित्याक लागून पडला हें स्पस्ट जाळे, मागीर फोंडांत 
पडिल्लो देस वयर कसो काडपाचो हाचेर कितेंय उपाय गीताईन सांगला काय कितें, हैं 
सोदपाक बसलों. ह्याच सोळाव्या अध्यायाच्या आरंबाक ती म्हणटा - 

संवसारांत दोन तरांचे लोक आसतात. एक, दैवी गूण घेवन जल्माक आयिल्ले. 
दुसरे आसुरी गूण घेवन आयिल्ले. असुरांच्या हातांत सत्या वचची न्हय, वा गेल्ली तिगून 
उरची न्हय, अशें आमकां दिसता आसत जाल्यार समाजांतल्या चडांत चड लोकांनी दैवी 
गुणांचें अनुसरण करूंक जाय. तांची देख लावन धेवंक जाय. तांचो पाठलाव करूंक 
जाय. खंयचे ते गूण? गीताई जाप दिता - 

निर्भयत्व, मनःशुद्धि, योग-ज्ञानीं सुनिश्चय 

यज्ञ, निग्रह, दातृत्व, स्वाध्याय, ऋजुता, तप. 

अहिंसा, शान्ति, अक्रोध, त्याग, सौजन्य, सत्यता, 

अ-लुब्धता, दया भूतीं, मर्यादा, स्थैर, मार्दव, 

पवित्रता, क्षमा, तेज, धैर्य, अद्रोह, नम्रता 

हे सव्वीस गूण समाजीक मुल्यां म्हण घेवन तांची आमी जतनाय घेवंक जाय. 
तांकां पोसवण दिवंक जाय. तरूच असूर केन्ना सत्येर येवचे नात. 

हांतल्या एकाएका गुणाचें समाजीक म्हत्व सोदपाक बसलां हांव आतां. 

XK है 


३ ष्ट? 


फुडारी 


विनोबांठी “गीताई? घेवन बशिल्लों. स्थितप्रज्ञ, कर्मयोगी, ज्ञानी, भक्त, 
गुणातीत, अशे कांय आदर्श तिणे आमचे मुखार दवरल्यात. तांचे गूण सांगल्यात. 
्हळें, हे गूण सारके नियाळूळे उपरान्त खंयचे गूण सगळयांक सारके लागू केल्यात आनी 
खंयच्या गुणांक लागून एकलो दुसऱ्यापसून वेगळो सरला, तें पळेतलों. 

सकाळचो आदेस ह्या कामांत खर्चलो. 

सोळाव्या अध्यायाकडेन पाविल्लों. अवचीत आनीक एकलो “आदर्श” मुखार 
येवन उबो रावलो. आनी म्हाका खुणावन विचारपाक लागलो, “म्हाका वळखना तूं ?' 
हांवें ताका सकलवयर सारको नियाळून पळेलो आनी अजापलों. “आरे ! तूं ? तूंय हांचे 
मजगतीं येवन बसला ? काळ रे तूं.' म्हजे जिबे वयल्यान उतरां फुटली. 

कोण आसचो ? आमचो आयचो खंयचोय 'फुडारी' ! 

गीताईन ताका नांवूय फावऽ सारकेंच दिलां. ताका 'असूर' म्हळा आनी ताचेय 
'गूण' सांगल्यात. 

ह्या असुरां मुखार खंय सत्त्या हातांत घेवप ही एकूच मोख आसता. कशेय 
भाशेन ती घेवप, ते खातीर कितेंय करपाक मुखार सरप. अमके करप समा न्हय, तमकें 
करप सोबना, अस्यो पचुट्टाणी तांकां नात. तांकां त्यो समजय नात. सत्याच जर 
हातांत घेवंक जाय, तर मागीर ती अमकेच वाटेन घेवंक जाय, हो हट कित्याक ? 
खंयचेय वाटेन घेवची. कोणाकूय लागीं करचे, कोणाकडेनूय जुळोवन घेवचें. कोणाकूय 
पयस करचे, कोणाकूय फोडचे, सत्या हातांत येतकूच जाली. सत्ये खातीर सत्यान चळूंक 
जाय, नितीन चढूंक जाय, चलणूक उजू आसूंक जाय, आचार निर्मळ आसूंक जाय, हे 
हट कित्याक ? ते कोंता येनात, पुटवनात. 

'कृत्याकृत्य कसे काय, नेणती आसुरी जन 

न स्वच्छता न आचार जाणती ते न सत्यहि' 

कित्याक लागून ते अशे चलतात? तर खंय संवसाराचो 'नियंतो' असो कोणूच 
ना, समाजांतूय आपणाक विचारपी पाचारपी कोण ना, हाची तांकां खातरी. मागीर, 
लोक कितें म्हणटले, हाची पर्वा तांकां कित्याक आसतली? लोकांक मत्तांच नात. कितेंय 
सांग, तांकां पट्टा. हो पंगड बरो म्हळो जाल्यारूय पट्टा. तो बरो म्हळो जाल्यारूय 
पट्टा. वेंचणुकांक अजून कळाव आसा. येवंदी त्यो. मागीर पळोवया. ते मेरेन सत्या 
हातांत येवपाखातीर आनी आयिल्ली तिगोवन दवरपा खातीर जें कितें करूं येता, तें 
करपाचें. राजकर्ण सत्याक धरून चलोवंक जाय, नितीक धरून चळूंक जाय, उतराक 

पाळो द्रिवन चलोवंक जाय, हें सगळे सांगपाक बरें, बरोवपाक बरें. वेव्हारांत चलपाचें 
न्हय. वेव्हारांत फायद्याक पडटा तेंच करपाचें. समाजांतठो जण एकलो आपणाल्या 
सुवार्थाखातीर धडपडटा. सुवार्थ सादता जाल्यार कोणाचोय आधार घेवपाक कसली 
आडखळ आसा ? आधार दितात ते लेगीत आपणालो सुवार्थ पळोवनूच दितात मू? 
मागीर तो घेतलो जाल्यार खंय चुकता? एकटुक्यान सुवार्थ सादूंक येना. तो 
सादपाखातीर दुसऱयांचो आधार जायच पडटा. जाचो मेळटा ताचो आमी घेतात. हो 
सादो वेव्हार. 

“म्हणति लटिके विश्व निराधार निरीश्वर 

काममूलक हें सारें कोठलें सहकार्य तें 

इतलें सांगून गीताई म्हणटा, असल्या लोकांच्या हातांत सत्या गेली म्हणटकूच 
समाजाचें कितें जातलें? ताची अवनत जाले बगर रावत व्हय? भोग भोगूंक मेळचे म्हूण 
सत्या हातांत घेवपाची. सत्या हातांत येवची म्हूण राजकर्णांत पडपाचें, आनी फायद्याक 
पडटा त्या तत्त्वांक धरून राजकर्ण करपाचें, हो नित्शय जालो म्हणटकूच ह्या लोकांची 
गत्त समाजाच्या दुस्मानां सारकी जाली जाल्यार अजाप कसले? देशांत आयज नैतीक 
मुल्यांचें नाशें जालां म्हूण वचत थंय बोवो पडिल्ल्यो कानार येतात; ताचें कारण, 
समाजांतले व्हड मनीस, समाजाचें दळवयपण करपी लोक चरित्रहीण आनी तत्त्वहीण 
जाल्यात हेंच म्हणूंक जाय. वयल्याच पांवड्यार भ्रश्‍टाचार चल्लो जाल्यार सकयलो 
पांवड़ो निर्मळ आनी निवळ कसो उरतलो? 

“स्वीकारूनि अशी दृष्टि नष्टात्मे ज्ञान-हीन ते 

जगताच्या क्षयासाठीं, निघाले रिपु हिंसक' 

देश पडपाचो आसता तेन्ना नेतृत्व असल्याच लोकांच्या हातांत वता. मागीर कितें 
जाता? 

काम दुर्भर सेवूनि मानी दांभिक माजले 

दुराग्रह-बळें मूढ करिती पाप निश्चियें 

अपार धरिती चिंता जी मेल्याहि सरेचिना 

गढले काम-भोगांत जणूं सर्वस्व मानुनी 

हे लोक भोग भोगूंक मेळचे म्हूण सत्या हातांत घेतात. सत्येक लागून तांकां पयसो 
करूंक मेळटा. सत्येक लागून मान-भोवमान मेळटा. सत्येक लागून तांच्या दारांत सदां 
लोक उबे रावतात. सत्येर आसात म्हण लोक तांकां सभा-संमेलनांनी आपोवन व्हरतात. 
तांकां हारतुरे मेळटात. वार्ता्पत्रांनीं तांचे फोटे छापून येतात. व्हडले व्हडले लोक तांची 
सायबाजात्रा करतात. सादया फोनार कामां जातात. कोणाकडेन कितेंय मागल्यार 
मेळटा. हाका लागून आपूण व्हड, हेरांपरस वेगळो, अशें तांकां दिसपाक लागता. तांगेलो 
अहंकार वाडटा. अहंकाराच्या आधाराक दंभ धांवन येता. आनी मनीस मदांध जाता. 

खंयूय आशिल्ली, जाल्यार एका राष्ट्रीय स्मारकाक एका घराण्याचे मसंडेचें रूप मेळचें 
नाशिल्लें. दिल्लींतूच हें जावंक पावलें. दिल्ली मोगलांची; मोगलाईत कांय पिळग्यो, 
एकाच घराण्याचो शेक चलता आनी देशाचेर एकाच घराण्याचो शेक चळपाक लागता 
तेन्ना देश पडटा, म्हणपाचो दिल्छींतलो फातरान फातर आमकां सांगता. 

मोगल वंशान मोगल आशिल्ले. मागीर तांचे सुवातेर इंग्रज आयले. ते पयलीं 
वेपारी म्हूण आयिल्ले. मागीर संस्कारान मोगल जाले. आपणाक लॉर्ड मानपाक छागले. 
लॉर्ड म्हळ्यार देव, धनी, घमेंडी, गर्विश्‍्ट, सामन्ती. इंग्रजां उपरांत आयज काँग्रेसचो 
फुडारी लॉर्ड जाला. देव, धनी, घमेंडी, गर्विश्ट, सामन्ती जाला. मोगल लेगीत भोगूंक 
पावले नात तसले भोग भोगूंक लागला. स्वराज्य हाडिल्छें आमी देशाक 'सेवक' निर्माण 
करून दिवपा खातीर. दिल्लीन सेवकांक धनी कैले. दिल्लींत येवन जो रावता तो 
गांधीवादी आसलो जाल्यारूय लॉर्ड्च जाता, आनी मार्क्सवादी आसलो जाल्यारूय लॉर्ड 
जाता. संन्याशी येवन रावलो जाल्यार ताचो थोड्या वर्सा भितर धीरेन ब्रह्मचारी, ना 
जाल्यार चंद्रस्वामी जाता. लॉर्डात लॉर्ड. एक फावट जो लॉर्ड तो सदांकाळ लॉर्ड्च उरता. 

जवाहरलाल मुदळचेच लॉर्ड आशिल्ले. दिल्लीतल्या तीन मूर्ती हाउसांत रावंक 
लागत पसून झॉर्डांचे लॉर्ड जाल्ले. इन्दिराजी ह्याच घरांत वाडिल्छी. ती बापाय मुखार 
गेल्ली. उपरांत, 'इन्दिराजी उपरांत कोण” हो प्रस्न उपरासलो तेन्ना “ओफ कोर्स, राजीव' 
हो आवाज वयर सरलो. 'राजीव न्हय जाल्यार कोण आसा देशांत प्रधानमंत्री जावपा 
सारको मनीस' अशें खासा काँग्रेसवालेच आमकां विचारपाक लागले. 

अशेच करपाचें आशिल्ले जाल्यार पांच पांच वर्सानी वेंचणुको घेवपाची किते 
गरज आशिल्ली? 

गांधी आशिल्ले तेन्ना “गांधी उपरांत कोण हो प्रस्नूच केन्ना उपरासूंक नाशिल्लो. 
गांधी ल्हाना-समानांतले नाशिल्ले, एक म्हापुरूस न्हय, हजार दोन हजार वर्सानी केन्नाय 
येवपी एक युगपुरूस आशिल्ले. तरी आसतना देशाक “गांधी उपरांत कोण” हो प्रस्न 
पडूंक नाशिल्लो. गांधी उपरांत जवाहरलाल, वल्लभभाई, राजाजी, राजेंद्रबाबू, एका 
फुडले एक कर्तुत्वी मनीस दोळ्यांमुखार दिश्टी पडटाले. गांधींच्याच हाताखाला वाडिल्ले. 
भारताचेंच कित्याक, अख्ख्या संवसाराचें दळवयपण करपाची हांच्यांत योग्यताय आसा, 
अशें सगळयांक दिसतालें. “हांचे उपरांत कोण” होय प्रस्न ते मुस्तीत कोणाक पडूंक 
नाशिल्लो. कित्याक, जयप्रकाश, लोहिया, अच्यूत, अरुणा, अशोक हांचे सारकेल्या 
तरणाट्यांची एक पिळगी दिश्टी पडटाली. जवाहरलाल, वल्लभभाई हांचे परसूय कर्तुत्वी 
आनी प्रगति-शीळ हे तरणाटे अशें सगळ्यांक दिसतालें. ते मुस्तीत जवाहरलाला उपरांत 
मोरारजी, जगजीवनराम, चरणसिंग, देवीलाल, चन्द्रशेखर, राजीव येतले अशें कोणेय 
म्हळूळें जाल्यार लोक ताका ही ही ही करून हांसतले आशिल्ले. येया व्हडल्या देशाचें 
दळवयपण करपी मनशाचें व्यक्तिमत्व ल्हान आसून उपकारना, तें गौरीशिखरा येदें 

उत्तूंग आसूंक जाय अशेंच लोक सांगतले आशिल्ले. 

गांधीयुगान आमच्यो अपेक्षा खूब वाडयल्ल्यो. | 

` स्वराज्य आयलें आनी आमी सगळ्यांत पयलो गांधीचोच कांटो काडून उडयलो. 

“हो आमकां सत्या भोगूंक दिवपाचो ना, सादेपणांत रावात म्हणटलो; लोकांचेर धनीपण 
गाजोवंक दिवचो ना, तांची सेवा करात म्हणटलो,' अशें म्हळे आनी आमी ताकाच 
कडेक काडलो. निमित्याक कारण मागीर कोणूय जावं. गांधी वतकूच राजकर्णूय बदल्लें. 
ध्येयवादी राजकर्ण आमी सोडून दिलें. ताचे बदलाक वेव्हारवादी राजकर्ण सुरू केले. 

वेव्हारवादी राजकर्णाक सगळ्यांत पयलीं राजाजी म्हारग पडपाक लागले. ते 
जातीन ब्राह्मण, आनी मद्रासेंतळो भौस ब्राह्मणां आड. म्हणटकूच राजाजी उपकारना. 
तांची सुवात बरप अक्षर शिकूंक नाशिल्ल्या कामराजाक दिवंक जाय. कित्याक, 
कामराज भौसांतले. हें नवें खाशेळें काँग्रेसी राजकर्ण सुरू जालें. परिणाम, नेतृत्वाची जी | 
दुसरी पिळगी दिश्टी पडटाली तिच्यांतले सगळ्यांत पयले अच्यूत पटवर्धन राजकर्ण 
सोडून कृष्णमूर्तीच्या नादाक लागले. अरुणा असफअली आपटत धोपटत खंयचे खंय 
पावली. काँग्रेसवासी जाली. सामके शेणले जयप्रकाश. विनोबांच्या पांयांकडेन बसून 
चरखो घेवन सर्वोदय करपाक लागले. लोहिया एकले पडले. दांत वोंठ चाबून हाचेर 
ताचेर उसळपाक लागले. 

आरे आरे म्हणटासर गिङ्डे फुडारी वयर सरपाक लागले. कोण जाट म्हूण मुखार 
आयलो. कोण यादव म्हूण आयलो. कोण पटेल म्हूण आयलो. कोण म्हार म्हूण. कोण 
आनीक कोण म्हूण आयलो. फुडारी म्हळो म्हणटकूच तो खंयचेय जातिचो, प्रान्ताचो, 
भाशेचो, संप्रदायाचोच आसूंक जाय, असो एक संकेत सुरू जालो. 

राष्ट्र राष्ट्रपित्या वांगडाच सोंपलें. 

वेव्हारवाद म्हळ्यार परिस्थितीकडेन जुळोवन घेवपी एक वाद. आयचे 
परिस्थितींत राजकर्णांत सत्य चळपाचें ना, असो समज करून असत्या कडेन इल्लेशे 
जुळोवन धेवं येता, अशें म्हणपी वाद. तो जुळोवन घेवपाक लागलो म्हणटकूच खंय खंय 
कोणा कोणाकडेन जुळोवन घेत सांगूं येना. सत्या हातांत येवपाक इल्लेंशे असत्य 
उपकारता अशें म्हणीत म्हणीत एक दीस तो 'कितेंय केल्यार उपकारता' ह्या निर्णयार 
पावलो. ह्या वेव्हारवादाक लागून गांधी उपरांतचें देशाचें राजकर्ण - फकत राजकर्ण 
न्हय, पुराय रासवळ जिवीत गडगडत गडगडत आयज अश्या एका तळार येवन पडला 
की जंय फटींग, चोर, तस्कर, वाटमारे सोडून कोणाक सुवात ना. 'बरो मनीस' कोणूच 
ह्या मळार दिश्टी पडना. ध्येयवादी तर नाच ना. 

येवजितां येवजितां अकस्मात्र एकल्याचेर नदर गेली. तो चलत चळत म्हजेच 
' दिकेन येतालो. म्हजो तो एक लोहियाभक्त इश्ट आशिल्लो. ताच्या गांवचे लोक दिल्ली 
पळोवपाक आयिल्ले, तांकां शान्तिवन दाखोवपाक घेवन आयिल्लो. 

धर्माच्या नांवान भुरग्यांक जी कितें नीत शिकयताले तिवूय ना करून उडयली.' पुणून, 
धरुंया, आमी शाळेंत भुरग्याक नीत शिकोवपाक लागले. नितिचेर लेक्वरांच दिवन ती 
शिकयतले मू? भुरगीं तें आयकतलीं आनी घरा येतली. घरांत नितिचें वातावरण 
आसत, बरें आसा; नाजाल्यार, शाळेतल्या ठेक्वरां परस घरांतले देखीनच भुरगीं आपलें 
चारित्र्य घडयतलीं. लेक्चरांनी चारित्र्य येना. 

कांय जाण म्हणटात, भ्रश्‍्टाचारी लोकांक सरकारान कडक ख्यास्त करूंक जाय. 
तेन्नाच तो ना जातलो. पुणून, अणभवी लोक म्हणटात, “सरकारांत वयर पसून सकल 
मेरेन एक आणो तुजो, एक आणो म्हजो, ह्या नेमान सगळो कारभार चल्छा'. 

गुन्नार मिरडाल आपणाल्या एशियन ड्रामां'त भारतांतले दारिद्रतायेची 
विसकावणी करतना म्हणटा, भारताक भायल्या देशांकडल्यान जी मदत मेकिल्डी ती 
ज्या कामा खातीर मेळिल्ली त्याच कामाक लागिल्ठी जाल्यार भारतांतली गरिबी येन्ना ना 
जावन वचूंक जाय आशिल्ली. मदतींतलो शंबरांतलो धावो वांटो लेगीत थंय पावना. 
णव्वद वांटे पा" £९ 59% आशिल्ल्या लोकांच्याच बोल्सांत वता. आमचें खंय 
तरी चुकता. खंय चुकता ? भ्रश्टाचाराची टिका करून भ्रश्टाचार ना जावं येतालो 
जाल्यार ह्या देशांतलो तो केन्ना ना जावन वचूंक जाय आशिल्लो. भ्रशश्‍्टाचाराची थोडी 
टिका जावंक ना. निमाणे, ह्याच निर्णयार येवचें पडटा, चारित्र्यान जगुनूच चारित्र्य 
वाडोवं येता. शियां दिसांनी आमी कितें करतात? आमकां, धरुंया, कुडींत अमकीच 
एक डिग्री उश्णताय जाय जाली, जाल्यार हिटर वा शेगडी हाडून आमी कुडींत दवरतात 
ताची उश्णताय शंबर वांट्यांनी चड आसूंक जाय. 

बापूय चारित्र्यवान आसत जाल्यारूच भुरगीं चारित्र्यवान जावंक पावतात. 

देशाचे नेते चारित्र्यवान आसले जाल्यारूच देश चारित्र्यवान जातलो. 

देशांत मातिल्लो भ्रश्‍टाचार पळोवन हें सरकार बदलून दुसरें सरकार हाडूंक जाय 
अशें जेन्ना कोणूय म्हणटा, तेन्ना हांव मनांतल्या मनांत हांसतां आनी म्हणटां, सभाग्या, 
मोटारिचें इंजीनच मोडलां. ड्रायव्हर बदलून कितें जातलें? आमी जांकां वेचून दितात ते 
सगळे एक आणो तुजो, एक आणो म्हजो ह्या तत्त्वाचे. कित्याक, आमीय त्याच 
पांवड्याचे. आमी खासा पयलीं चारित्र्यान जगून देशांत चारित्र्याचो हिटर पेटोवंया. 
तेन्नाच देशांत चारित्र्य दिश्टी पडटलें. आनी तेन्नाच देश प्रगतिचे वाटेन चलपाक 
लागतलो. 

अशे है 





॥ 
ु 
| 
| 
| 

अश्टाचाराचेर उपाय 


'कितें चल्लां हें आयज गोंयांत? ल्हानश्या कामा खातीर लेगीत वजन दवरचें 
पडटा. ते बगर कामूच जायना. चाकरी सोदूंक गेलो जाल्यार आमदार मंत्री स 
म्हयन्यांचो पगार मागतात. मागीर चाकऱ्यो दितात. क्वालिफिकेशनां बी कित्याक 
उपकारा पडनात...” तो खंती जावन सांगतालो. 

'हाचेर उपाय कितें आसा?” हांवे विचारलें. तर खंय 'तुमचे सारकेल्यांनी आवाज 
काडूंक जाय!” ् 

भ्रश्‍टाचारा आड आयजवेर लोकांनी थोडो आवाज काडूंक ना! इतलो काडला की 
आवाज काडप वा टिका करप हो ताचेर उपाय आशिल्लो, जाल्यार भ्रश्टाचार येन्नासर 
ना जावन वचूंक जाय आशिल्लो. भ्रश्‍टाचार आवाज काडुनूय वचना, टिका करुनूय 
वचना म्हणपाचें बेस बरें दिसून आयिल्ठे आसतना ताचेर तेच उपाय करपांत अर्थ ना. 
बरे, आवाज काडपी आनी टिका करपी मनीस खासा निर्मळ आसतलो हाचे तरी 
खरेपण दिवं येता व्हय? आयजवेर जायत्या जाणांनी 'ब्ठॅक-मेठींग' करपा खातीर 
आवाज काडला, टिका केल्या. तांचें बॉल्स भरलां तेन्ना तांचो आवाजूय बंद पडला, 
टिकाय बंद जाल्या. हाका लागून आवाज काडटल्याची वा टिका करतल्याची समाजांत 
पतूय उरूंक ना. 'हाचें बॉल्स भरूंक ना जातलें, म्हण हो उसळटा' असोच लोकांनी 
समज करून घेतला. आनी बऱ्याचश्या लोकांचे बाबतींत तो खरोय थरला. मागीर, 
भ्रश्‍टाचारा आड उपाय किते आसा? 

विदेशी लोकांनी आमकां जायत्यो वायट गजाली शिकयल्यो. भ्रश्टाचार तांणी 
शिकयला अशें म्हणूंक येना. तो आमचो राष्ट्रीय सभाव. आमचो हो सभाव आमच्या 
धर्मान घडयला. देवळांत वचून लोक देवाकडेन कितें सांगून घेतात तें पळोवचें. 
म्हणटकूच, आमी कितले भ्रश्‍ट हाचो अदमास येतलो. 'देवा, म्हजे इतले हें काम कर. 
हांव तुका पांच नाल्छांची पंचखाद्य दितां.' हेच तरेन चडशे लोक सांगून घेतात. देवाक 
लांच दिवपाक आमी मात लेगीत अनमननात. सांगून घेतकूच देव पावता ह्या भावार्ता 
भायर सांगून घेतलें ना जाल्यार देव पावचो ना, हे तरेचोय एक भावार्त आमच्या मनांत 
घट पाळांमुळां धरून बसला. 

सकाम-भक्ती नांवाची भक्तिची एका तरा आमकां धर्मान शिकयल्या. हे 
भक्तिनूच भ्रश्‍टाचाराक पोसवण दिल्या. आमचे देव सगळे छांच-खायरे म्हणपाचें हे 
सकाम-भक्तिनूच आमकां पटोवन दिलां. दुसऱ्याची बायल तुका तुजी जाल्छी जाय? 
हनुमान-स्तोत्र म्हण.. बायल केंदीय व्हडली पतिव्रता आसूं, तुजी जातली, हें हे सकाम 

जपानी लोकांक पावण्यांक भेटी दिवपाची मोटूटी आवड. आमकां आमच्या ह्या 
यजमानान ल्हान ल्हान टॉर्च भेट दिले. टॉचचिर आमचें नांवूय घालून दिलें. रातची 
मदींच जाग आयली जाल्यार घडयाळींत वरां पळोवपाक वा बाथरुमांत वचपाक 
उपकारता इतलोच उजवाड दिवपी टॉर्च हो. 

तीन चार दीस तोक्‍योंत रावन आमी गातेम्बा वचपाक भायर सरले. वाटेर खंय 
तरी काकासाहेवांचो टॉर्च शेणलो. काकासाहेब जें पाश्त घेवन भोंवताले, ताचें तोंड 
उकतें जाल्ले. तांतूंतल्यान टॉर्च खंयतरी पडलो जावंक जाय. काकासाहेब मात्शे अस्वस्थ 
जाले. “टॉर्च शेणचोच कित्याक?” ह्या प्रस्नाची जाप सोदपाक लागले. आमचे वांगडा 
हिन्दी जाणा जाल्लो एकलो जपानी साधू भोंवतालो. ताणे म्हळें, 'खंय तरी पडला 
जातलो'. आमचे वांगडा आनीक एकलो भारतीय आशिल्लो. ताणे म्हळे, “कोणे चोरला 
जातलो'. 

जपानी साधुच्या कानार 'चोरला जातलो' हीं उतरां पडना फुडें तो उचांबळीत 
जालो आनी म्हणपाक लागलो, “ना, ना, जपानांत चोर नात. कोण्ण चोरचो ना. टॉर्च 
खंय तरी पडला. ताचेर काकासाहेबांचें नांव आसा, कोणाकूय तो मेळटलो. मेळूळो 
जाल्यार तो काकासाहेबांकडेन पावतो करतलो.... पळेशात तुमी....' 

आपल्या देशाच्या चारित्र्या विशिचो ताचो अभिमान पळोवन हांव अजापांतूय 
पडलों आनी म्हाका ताची तोखणायूय दिसपाक लागली. आमचो देश असो न्हय, हाची 
लजूय दिसली. 

गोतेम्बा, हिरोशिमा, नागासाकी, कोबे, ओसाका बी थळांनी भोंवन सुमार पंदरा 
दिसांनी आमी तोक्योक परतले तेन्ना त्या आदल्याच हॉटेलांत उतरले. 

भारतांतल्यान आमकां' चिटी बी आयल्यात काय कितें, तें पळोवपाक कांउटरार 
गेलों तेन्ना कांउटरावेल्या मनशान चिटिंचो एक पुडो हातांत दवरलो आनी एक वेगळो 
लाखाटोय दिलो. लाखाट्यांत काकासाहेबांचो टॉर्च आशिल्लो! 

खऱ्यांनीच टॉर्च खंय तरी पडिल्लो. तो कोणाक तरी मेळिल्लो. ताणे ताचे वयलें 
नांव वाचलें आनी हें नांव भारतीय जावंक जाय अशें चिंतून ताणे आमचे अँबसींत 
वासपूस केली आनी ताका आमच्या हॉठेलाचो पत्तो मेळिल्लो. 

त्या दिसा जपानी लोकांच्या चारित्र्याचो म्हाका एक आगळोच आनी वेगळोच 
दिश्टावो जालो. आनी आमच्या ह्या 'इन्डिया दॅट इज भारत” देशांत अशें घडत 
आशिल्लें काय कितें, हें येवजून म्हाका लज लज दिसली. जपानाचीं जीं आगळी वेगळी 
आंगां पळेलीं तातूंतलें एक म्हत्त्वाचें आंग म्हजे नदरेंत भरलें तें हें. जपानांत 
सुपरव्हाइजर, इन्स्पेक्टर हे जातिचे लोकूच नात. . 

कोणाकूय कितेय काम दिलें, म्हणटकूच, तो तें प्रामाणिकपणान आनी 
इमानदारीन करतलो अशेंच धरून मालक ताचे कडेन तें दिता. दिल्छे काम सारके करता 

काय ना, तातूंत जी प्राप्ती जाता तिचेर तो हात मारता काय ना, हें पळोवपाक, ताचेर 
नदर दवरपाक मालक इन्स्पेक्टर नेमिना. विस्वासान विस्वास वाडटा. आनी 
अविस्वासान अविस्वास वाडटा, हें तत्त्व जपानी लोकांच्या राष्ट्रीय चारित्र्याचें एक 
म्हत्त्वाचे आंग. 

एक कथा वाचिल्ली. खंय, ताची याद जायना. एक राजा आशिल्लो. ताका 
दुदाची साय खूब आवडटाली. आपल्या चाकराक तो चार आणे दितालो आनी साय 
हाडून खातालो. 

म्हयन्या भरयान राजाक दुबाव आयलो, आपणाक पयलीं मेळटाली ताच्याकूय 
उणी साय मेळटा. कितें जाता? चाकर चार आण्यां बदला तीन आण्यांची साय हाडून 
दिता जातलो आनी एक आणो आपणाल्या बोल्सांत घालता जातलो अशें ताका दिसले. 
ताणे नदर दवरली आनी आपलो दुबाव खरो हाची ताका खातरीय जाली. 

ताणे एका इन्स्पेक्टराची नेमणूक केली आनी ताका सांगळे, 'हो चोरता काय 
कितें तें पळे. आनी म्हाका सांग. मागीर ताका जी ख्यास्त फावता ती करुंया'. 

इन्स्पेक्टर चाकराचेर नदर दवरून रावलो. 

एक दीस ताचीय खातरी जाली. हो सदूदां तिनूच आण्यांची साय हाडून दिता. 
एक आणो बोल्सांत दवरता. राजाक जो दुबाव आयला तो खरो. खातरी पट्टकूच ताणे 
चाकराक आपोवन विचारले, “खरें सांग, तूं चार आणे व्हरता आनी तिनूच आण्यांची 
साय हाडून दिता.... एक आणो बोल्सांत घालता. खरें काय न्हय?' 

चाकर भियेलो. पायां पडून म्हणपाक लागलो, “हांव फट उल्यना सायबा... एक 
आणो बोल्सांत घालतां आनी तिनूच आण्यांची साय हाडयां, हें खरें... पुणून कितें करू? 
म्हाका जो पगार मेळटा तो पावना. आनी म्हारगाय तर दिशी दिशीं इतली वाडत वता 
की मुखार आमचें कशें जातले तेंच समजना...' 

इन्स्पेक्टरान खीणभर येवजिलें आनी म्हळें, 'तूं खरें उलयलो म्हूण तुका सोडटां. 
नाजाल्यार राजान .सांगिल्छे भाशेन हांव. तुका आचांच्या आतां गोळाक हुमकळावन 
मारून उडयतलों आशिल्लों....' 

इतलें सांगून तो ल्हवूच म्हणपाक लागलो, 'आतां अशें कर. फायच्यान दोनूच 
आण्याची साय हाडून दी. उरतात त्या दोन आण्यांतलो एक आणो तुजो, एक आणो 
म्हजो... राजाक हांव सांगतां, साय आतां म्हारग जाल्या म्हूण. आनी म्हारगाय #०7।4 
phenomenon म्हूण. संवसारभर म्हारगाय वाडत गेल्या कणा... 

खूब फावटीं प्रस्न पडटा, आमच्या ह्या भारत देशांत राष्ट्रीय चारित्र्य कित्याक 
ना? कितलीं वर्सा जालीं, भ्रश्‍टाचार वाडला अशें मेळत ताच्या तोंडांतल्यान आयकत 
आयलां. आनी चारित्र्य ना, चारित्र्य ना हेंवूय आयकत आयलां. कोण म्हणटात, 
“चारित्र्याची देख आमकां शाळेतूच मेळूंक जाय. देशाक सेक्युलर केलो आनी पयलीं 

'केलेकरजी, आप?” ताणे म्हाका अजापान विचारलें. यहाँ अकेले बैठकर क्या 
सोच रहे है?' 

महळें, 'भारताची राजधानी हांगासल्डी हालोवन खंय व्हरची, हें चिंततालों.' 

तो हांसलो. म्हणपाक लागलो, 'तुकाय अशें दिसपाक लागलां? हांगासल्ली ती 
हालोवंक जाय अशें हांवूय कितल्या तेंपा पसून म्हणपाक लागलां.' 

'तूर्त तूं कितें करता?” ताणे विचारलें. 

म्हळे, 'चोराक चोर म्हणटां, फटिंगाक फटींग म्हणटां.' 

“आनी राजकर्ण?' 

'हेच, कोडू सत्य उलोवपाचें, कोडू सत्य बरोवपाचें राजकर्ण करतां.” 

“दुसरो उपायच आतां उरूंक ना” ताणे म्हळे. 

स्वराज्य येवन चाळिसां वयर वर्सा जालीं, अजून शंबरांतछे अंयशी लोक 'बिलो 
पॉवर्टी लायिन' जियेतात. अजून शंबरांतले अंयशी लोक बरप अक्षर नकळ आशिल्छेच 
उरल्यात. स्वराज्यांत आमी कितल्योश्यो पांच-वर्सुकी येवजण्यो आंखल्यो, तरूय, 
देशांतली गरिबकाय ना जायना, अन्नाडीपण ना जायना, हाचें कारण दिल्लीतल्या 
'अयर-कंडीशन्ड रुमां'त बसून सगळयो येवजण्यो आमचे राज्यकर्ते आंखतात हेंच 
म्हणूंक जाय. दिल्लीतल्या ह्या राज्यकर्त्यांक देश केना दिश्टीच पडपाचो ना. आमी 
आमची राजधानी दिल्छींतली हालोवन दुसरे कडेन व्हेळी ना, जाल्यार कितल्याश्या 
घराण्याचे आनी तांगेल्या साम्राज्याचे हे स्मशानभुयेंत आनीक एका घराण्याचे मसंडेची 
भर पडटली. आनीक कांयच ना. दिल्लीत तूर्ताक हाचीच तयारी चल्ल्या. संजय गांधी 
उपरांत इन्दिरा गांधी आनी राजीव गांधी हांच्यो, म्हळ्यार, त्याच घराण्यांतल्या आनीक 
दोगांच्यो समाध्यो हांगा उब्यो जाल्यात. 

हांव खंती जालों. म्हळें, “आनीक आनीक दिल्लीत रावप ना.” उठलों 
शान्तिवनांतल्यान भायर आयलों. रिक्षा घेतली आनी स्टेशनार वचून परतो गोंयां 
वचपाची तिकेट घेवन आयलों. 

आतां वर्स जालें, दिल्लीक पावूंक ना. तीन खेपे यो म्हूण आमंत्रणां आयली. 
वचचेंशें दिसलें ना. दिल्ली म्हणिनाफुडें दोळ्यां मुखार उबे रावतात देवीलाल, सुब्रम्हण्यम 
स्वामी... अँयर-कंडीशन्ड घरांनी रावपी तांगेले सेक्रेटरी, अंडरसेक्रेटरी... तांचे फाटल्यान 
आशिल्ले ह्या वा त्या कंपन्यांचे डायरेक्टर, मॅनेजर... कॉन्ट्रॅक्टर... सगळ्यांची मोगलाई 
जीण.. तांचीं फुत्रिकां... कुच्छित्रां... आनी देशांत अस्थिरताय उबी करपी तांची 
पुलितिकां. वचपाची उमेदूच येना. 

Ld 


:४: 
साश्टायार 


जानेरांतली खबर. नवें वर्स आशिल्लें, एकल्या इश्टागेर पावलों. म्हगेलो होइश्ट 
एक व्हड व्यापारी, एक बिझनेसमेन. थोडो वेळ बसून, च्या बी घेवन उठलों, तेन्ना ताणे 
मेजाचें गवेत उकतें केले आनी एक डायरी आनी एक की-चेन काडून म्हाका भेट दिली. 

डायरी म्हाका जाय आशिल्ळी. आनीक कितें बरोवं ना बरोवं, डायरी हांव सदां 
बरयतां. कितली वर्सा जाली, बरयत आयलां. वर्सान वर्स म्हाका एक डायरी धाडून 
दिवपी म्हजे कांय इश्टूय आसात. वर्स सुरू जावचे पयलीच म्हज्या हातांत डायरी पडटा, 
ना जाल्यार हांव ती लजभीड मुरवत सोडून कोणाकडेन मागुनूय घेतां. म्हूण हांवें डायरी 
घेतली. आनी म्हज्या खांदावेले पोतयेंत घाली. को-चेनिचो म्हाका कांयच उपयोग 
नाशिल्लो. ती परती करून हांवें इश्टाक म्हळें, डायरी दवरतां, हे की-चेनिचो म्हाका 
` कांयच उपयोग ना. ती आनीक कोणाकूय दी.' 

तो म्हणूंक लागलो, 'घरकान्नीक दी. तिका उपकारा पडटली.' 

हांवे म्हळे, 'चावयेंत दवरपा सारके तिचेय कडेन कांय ना. तिकाय हिचो उपयोग 
ना.” 

तो म्हणूंक लागलो, 'जावं, तरी आसतना, दवर तूं ती.' 

हांव चावयां कुळपांचेर कोत्र. जो दुसऱयाक पातयेना, भोंवतणी रावतात तीं 
स॒गळीं चोरां अशें मानता, तोच चावयो कुळपां घेता. म्हजे भोंवतणी असलीं मनशां नात. 
आस॒लींय जाल्यार "तुमी चोरां' अशें म्हणून तांकां भासोवन हांव तांचो अवमान करचों 
ना. जो सगळे चावयेंत दवरता, तो भोंवतणच्या लोकांचो अवमान करता अशेच हांव 
मानीत आयलां. | 

पुणून, म्हळे, हें सगळे हाका खंय सांगूंक बसूं? सांगळे जाल्यार तो विचारतलो, 
“हणटकूच, तूं रातचीं तुजे कुडिचीं जनेलां धांपिना? घराच्या दाराक भितरल्यान खिळी 
घालिना?' | 

गोंयांत कोणेय कोणाक कसलेंय तत्त्व सांगळे जाल्यार, ठोक रोखडीच ताची 
परिक्षा घेवपाक लागतात, आनी हो सांगता एक, करता दुसरें, अशें म्हणून ताका 
नापासूय करतात. म्हाका हाचे परिक्षेक बसपाचें नाशिल्ले म्हूण हांवें की-चेन बोल्सांत 
घाली आनी मोन्यांनी उठून भायर आयलों. 

मन मोटें विचित्र. तें खंयच्यान खंय पावत, सांगूं नज. म्हजे मन अठरा वीस 
वर्सा फाटल्यान गेलें. काकासाहेब काठेलकरां वांगडा हांव जपानांत गेल्लों. तोक्योच्या 
ज्या हॉटेलात आमी रावताले त्या हॉटेलाचो मालकूच आमचो यजमान आशिल्लो. 

भक्तिनूच आमकां सांगलां. हनुमान बाल-ब्रह्मचारी. ताची सकाम भक्ती करीत जाल्यार 
तो असलींय उणाक कामां करता, हें आमचो धर्मूच आमकां सांगता. जारण-मारण- 
तारण-उच्चाटना सारक्‍यो उणाक करण्यो करपाक लेगीत आमचे देव फाटीं सरनात. 
एका पांयार उबे आसतात म्हणपाचें पुराणांतले कितले-शे दाखले दिवन दाखोवं येत. 

भ्रश्टाचार पयलीं नाशिल्लो, आतांच सुरू जाला म्हणटात तेंवूय खरें न्हय. हिन्दू 
संस्कृताये इतलेंच आयुश्य आशिल्लो आमचो एक पोरणो रोग हो. 

हो रोग आवाज काडुनूय ना जावपाचो ना, टिका करुनूय वचपाचो ना. तसो, 
'कडक कायदे करुनूय' सोंपपाचो ना. भ्रश्टाचाराच्यो हजार तरा आसात. इतल्यो बारीक 
सारीक तरा ह्यो की त्यो सटूट करून कोणाच्या लंक्षांतूय येनात. कायदे मोडूं येतात. ते 
कशे मोचे हें शिकोवपी लोकूय समाजांत आसात. कायदे मोडुनूय ते मोडूंक नात म्हूण 
दाखोवन दिवपी तज्ज्ञ समाजांत आसात. तांतल्या एके तरेच्या तज्ज्ञाक आमी आयज 
टॅक्स कंसल्टंट' म्हूण वळखतांत आनी व्हडले पगार दिवन सांबाळटांत. बरें, कायदे 
करचे अशें, धरुंया, आमी थारायलें जाल्यार ते कोणे करपाचे? आनी ते चलणुकेत 
कोणे हाडपाचे? फुडाऱ्यांनीच ते करपाचे मू ? आनी राज-कर्मचाऱ्यांनीच ते चलणुकेत 
हाडपाचे मू ? हांगा मिठानूच आपणाली खारसाण सोडल्या. ताका खार करपाक आमी 
खंय वचपाचें ? 

“मागीर, भ्रश्‍टाचारा आड उपायूच ना?” ताणे अधीर जावन विचारलें. 

म्हळें, 'उपाय आसा. तो आमी दोगूय सांगातान सोदून काडुंया. पुणून ते पयलीं 
भ्रश्टाचारांच्या उपायां संबंदान कांय भ्रम पातळूळ्यात, ते पयलीं तकलेतले काडून 
उडोवंया. ते बगर सारको विचार करूंक येवपाचो ना.' । 

लांच दिवपी आसतात म्हूण घेवपीय मुखार येतात, अशें कांय जाण म्हणटात, 
खरें मू? म्हज्या हिसपान हो सगळ्यांत व्हडळो भ्रम. दिवपी आसात म्हूण घेवपी तयार 
जाल्यात, हें खरें न्हय. घेवपी आसात म्हूण दिवपाक आमी मुखार सरतात. ना जाल्यार, 
आमचीं कामां जायनात. 

आमगेल्या एका भागेल्याच्या घराचेर एक आंबो लंवडेल्डो. तो मारूंक जाय 
आशिल्लो. मारपाक लिसेंस काडूंक जाय आशिल्लें. लिसेंस काडपाक ताका एक दाखलो 
जाय आशिल्लो. तो म्हजे सरीं आयलो. हांवें ताका पंचायतींत धाडलो. पंचायतीत ताका 
हो दाखलो मेळूंक जाय आशिल्लो. पुणून दोन फावटी मारुनय ताका तो मेळूळो ना, 
तेन्ना निर्शेवन तो परतो म्हजे सरीं आयलो. ताका हांवें धा रुपये दिले आनी म्हळें, 
पंचायतीत तुका 'दाखलो हांगा मेळना म्हणटा” ताका व्हरून हे दी. पांच मिणटां भितर 
तुका दाखलो मेळटलो. आनी सरेंच ताका पांच मिणटां भितर जाय आशिल्लो दाखलो 
मेळूळो. आतां सांग, दिवपी आसा म्हूण हांगा घेवपी मुखार सरिल्लो, काय घेवपी आसा 
म्हण दिवपाक मनीस फोर्सार जाल्लो ? तो लांच दिवचों ना म्हूण राविल्लो जाल्यार आंबो 

ताच्या घराचेर कोसळटलो आशिल्लो. 

मनशा मनशा मदले वेव्हार मनीसपणा बदला जेन्ना कायद्याक धरून चलपाक 
लागतात तेन्ना वेव्हारांत पावडा कणकणी अडचणी उब्यो जातात. मागीर मनीस 
कायद्या भायर वचून कामां करून घेवपाक फोर्सार जाता. सरकारी कर्मचारी ताका 
जेन्ना 'तुजें हें काम कायद्यान जावपाचें ना” म्हूण सांगता तेन्ना मनीस ताका म्हणटा, 
'हांव जाणां. म्हुण्णूच तर तुजे म्हऱ्यांत आयलां. कायद्यातल्यान आतां वाट कशी 
काडची तें सांग.” आनी ताका चिरिमिरी लावन तो ताचेच कडल्यान काम करून घेता. 

धरुंया, तुजे काम कायद्यांत बसता असठेच आसले. तरी आसतना तें जायना 
तूं पांच, धा, पंचवीस फावटी मारता. आनी खंयच तुजी दाळ शिजना. तूं कितें 
करतलो? 'हांव कोणाक लांच दिवचों ना” हो तुजो हट तूं कितले दीस चलयतलो? एक 
दीस तूं वाजेतलो आनी म्हणटलो, 'झक्‌ मारली तीं तत्त्वां. लांच दिल्ल्यान पातक लागतलें 
जाल्यार लागूं दी. म्हाका म्हजो धंदो बुडोवपाचो ना.” आनी तूं लांच दिवन काम करून 
घेतलो. हय मू ? हांगा तुगेळें तें 'दिवपी आसा म्हूण घेवपी येता' हें सूत्र चलपाचें ना. 
परिस्थितीच अशी जाल्या जाल्यार मागीर हे परिस्थितींतल्यान वाट कशी काइची हाचोच 
विचार तुका करचो पडटलो. हांव लांच धेवंचों ना, हें तुज्यान थारावं येता. दिवचों ना 
म्हणशीत जाल्यार तुजें एकूय काम जावपाचें ना. जंय कायक्याचेंच राज्य चलता थंय 
अशेंच जावपाचें. केन्ना केन्ना दिसता, कायदेच नाशिल्ले जाल्यार समाज घडये 
मनीसपणाक धरून चलत आशिल्लो. कायद्यानूच भ्रश्‍टाचाराक पालव दिला. 

बरें, लांच घेवपी लोक कित्या खातीर लांच घेतात ? तांचो पगार तांकां पावना 
म्हूण? चवथ्या पांवड्या वयल्या राजकर्मचार्‍ां भितरूच भ्रश्टाचार चलिल्लो जाल्यार 
गजाल वेगळी म्हणूं येताली. पुणून भ्रश्टाचार तर अंडर सेक्रेटरी, सेक्रेटरी, डायरेक्टर, 
मंत्री सगळ्याच पांवड्यांचेर मातला. जांचें घर भरून दार ओतता थंय लेगीत तो पावला. 
सगळ्यांत चड पगार घेवपीच सगळ्यांत चड लांच घेतात. 

लोभ नांवाचो एक अवगूण मनशांत आसा. लोभ म्हळ्यार वसवशेपण. पोंद 
नाशिल्ल्या आयदनांत तूं कितलेंय उदक हाडून रकय, आयदन केन्ना भरपाचें ना. तशे 
ह्या अवगुणाचें. लोभ तूं कितलोय भागय, ताका पुरो केन्ना जावपाचेंच ना. लक्षाधीश 
आसशीत जाल्यार तूं कोट्याधीश जावंक आंवडेतलो. कोट्याधीश आसशीत जाल्यार 
अब्जाधीश जावंक वावुरतलो आनी अब्जाधीश जावनूय तूं वसवसोच उरतलो. 
वसवशेपण फकत गरिबांतूच आसता अशें ना. गिरेस्तूय वसवसो आसता. मनीस 
जितलो चड गिरेस्त तितलो तो चड वसवसो. वसवशेपणाचो हो वायरस” मनशांतलो 
मारून उडोवंक जाय... 

तो मोट्या मोट्यान हांसपाक लागलो. म्हणपाक लागलो, 'हांव जाणां आशिल्लो. 
वांकडो तिकडो भोंवन भोंवन निमाणे तूं चारित्र्याच्या प्रस्नाचेर येवन थांबतलो.' 

हांवें म्हळें, ताका उपाय ना. कित्याक, भ्रश्‍्टाचाराचो प्रस्न हो मुदलांत नितिच्या 
मळावयलो. तुमी तो राजकी मळार राजकी उपायांनी सोडोवंक भायर सरल्यात. राजको 
उपायांनी हो प्रस्न सुटपाचो ना, हेंच म्हाका सांगपाचें आसा. भ्रश्टाचार ना करतलो 
जाल्यार आमच्या रासवळ मळार धर्मनितिचें राज्य चलपाक लागूंक जाय.' 

तो हांसतूच रावलो. 

्हळें, 'तूं जाणा, हांव दयानंद बांदोडकाराचो भक्त न्हय. हांव ताचो एक 
मोट्यांतलो मोटो टिकाकार. गोंयचें नांव-निशाण पुसून उडोवपाक तो भायर सरिल्लो, 
म्हूण म्हाका ताची तिडकूय आसा. पुणून, समज, तो आयज मुखेलमंत्री आशिल्लो, 
जाल्यार ताच्या विधिमंडळांतल्या कोणाकूय, आमदार, मंत्री, सभापती, कर्मचारी, 
कोणाकूय, सचिवाल्यांत काम करपी खंयचेय चलयेचेर हात घालपाचो धीर जायत 
आशिल्लो ?' 

ना !' ताणे जाप दिली. 

'बरें. ताच्या मंत्रीमंडळांतल्या कोणेय स म्हयन्यांचो पगार घेवन कोणाकूय खंयूय 
नोकरेक लायला म्हूण ताका कळिल्लें जाल्यार, तो वोगी रावतलो आशिल्लो ?' 

“ना. तो त्याच खिणाक ताका काडून उडयतलो आशिल्लो.” 

“समज, तो काँग्रेसीत आशिल्लो. जाल्यार 'कितें करचें' हें विचारपाक तो 
दिल्छीक वतलो आशिल्लो ?' 

'ना. तो आपले आपूण निर्णय घेतलो आशिल्लो'. 

हाचो अर्थ कितें जालो ? वयल्या पांवड्यार जेन्ना कोणूय चारित्र्यवान आनी 
कडक मनीस बशिल्लो आसता तेन्ना सकयल्या पांवड्या मेरेनच्या सगळ्यांचेर ताचो 
थेंक उरता. वयलो जेन्ना भ्रश्ट जाता तेन्नाच वयर सावन सकल मेरेनचे सगळे भ्रश्ट 
जातात. भ्रश्टाचार कसो ना करचो ह्या तुज्या प्रस्नाक दयानंदाच्या दाखल्यान तुंवेच जाप 
दिल्या. 

पांच हजार वर्सा पयलीं भीष्मान सांगिल्लें, कालो वा कारणं राज्ञो / राजा वा 
कालकारणम्‌ । इती ते संशयो माभृत्‌ / राजा कालस्य कारणम्‌ ॥ 'राजाक काळ 
घडयना, राजाच काळ घडयता, हेविशीं इल्लोय दुबाव मनांत धरूं नाका.' 

भ्रश्टाचार ना करपाचो आसत जाल्यार चारित्र्यवान मनीस सत्येर हाडात. ना 
जाल्यार भ्रश्‍्टाचार आपणा वांगडा देशाचेंय नाशें करपाचो आसा, ताची तयारी दवरात. 
देश काबार करपा खातिरूच तो मातला. 

XX 

'हे खेपे मुम्बयच्यान तुमकां कितें हाडूं ?' मुम्बय वचपाक घरच्यान भायर सरता 
आसतनाच हांवें दोगीय नातींक विचारले. 

'क्ले' दोगींयनी एका ताळ्यान जाप दिली. 

'क्ले ? म्हळ्यार कितें ? 

धाकली नात धांवत भितर गेली आनी आपणाल्या खेळांतलो 'क्ठे'चो एक 
कुडको दाखोवपाक घेवन आयली. 

“ही चिकण-माती मुगो, ती तुमकां कित्याक जाय ?' 

हुंदीर, पाली, कीर, मोर करपाक.' 

आयुश्यांत केन्ना बुक-स्टॉल आनी खादीभंडार सोडून खंयच्याच पसऱयार पावल 
दवरूंक ना. लग्न जावन संवसार थाटला तेन्ना सावन हें खातें घर-खात्या सुवादीन 
करून मेकळो जालां. हाका लागून, खंय कितें मेळटा, म्हाका केन्नाच सारके समजलें ना. 
हांवें घरखात्यांत 'चवकशी” केली, “मुम्बयंत म्हाका क्ले खंय मेळटली?' 

'भुरग्यांचीं खेळणीं मेळटात त्या पसऱ्यार मेळूंक जाय.” म्हाका जाप मेळूळी 

क्रॉफर्ड मार्केटाकडेन पाविल्लों. थंय एका पसऱयार भुरग्यांची खेळणीं दिश्टी 
पडलीं. भितर सरलों आनी विचारलें, 'क्ले आसा?' 

एकलो भितर गेलो आनी थोड्या वेळान भायर येवन सांगपाक लागलो, 
'आशिल्ली, सोंपली. फाल्यां हाडून दवरतां.' 

'फाल्यां हांव गोंया वतां. म्हाका आयजूच जाय... दुसरे कडेन खंय मेळटली?' 

'अकबरअलींत ट्राय कर.” ताणे जाप दिली. 

'खंयसो आसा हो अकबरअली?' 

तो म्हाका सकल वयर नियाळून पळोवपाक लागलो. म्हजे बरोबर माधव बोरकार 
आशिल्लो. तो म्हणपाक लागलो, “हांव दाखयतां, म्हाका खबर आसा.' 

आमी फोर्टांत गेले. फांउटनच्या वाटारांत '“अकबरअली' मेळूळो. आमी भित्तर 
सरले. आनी, फट कित्याक उलोवं, हांव समको भांबावन गेलों. अकबरअलींत फकत 
हती घोडे, गाडयो, विमानां नाशिल्लीं. हेर सगळें आशिल्लें. डिपार्टमेन्टल स्टोअर्सा सारके 
दुकान हें. 'क्छे' घेतली आनी हांव पुराय दुकान भोंवन नियाळपाक लागलों. एक एक 
वस्त हातांत घेवन तिचें मोल पळोवपाक लागलों. कितल्यो वस्तू आसच्यो ! आनी 
कितल्यो म्हारग ? कुबेर पाविल्लो जाल्यार तो लेगीत म्हजे भाशेन भांबावन वतलो 

आशिल्लो आनी कितेंच घेनासतना परततलो आशिल्लो. | 

म्हत्त्वाचें म्हळ्यार, इतल्योय ह्यो वस्तू आमच्याच देशांत तयार जाल्ल्यो ! 

आमी क्ले घेवन भायर आयले. अवचीत म्हज्यांतल्या सॉक्रटिसाक जाग आयली, 
आनी हांवें माधवाक म्हळें, 'जांची आमकां केन्नाच गरज भासची ना इतले तरेच्यो वस्तू 
आमच्या देशांत जावपाक लागल्यात, न्हय ?' 

माधव म्हणपाक लागलो, 'त्यो तयार जतात हें व्हडलेंशें न्हय. त्यो खपतात हें 
रत्त्वांचें. असल्यो म्हारग वस्तू घेवपी लोक आसात मुम्बयंत...' 

आमी चलत चलत बस स्टॉपार आयले. म्हाका बांद्र्याक वचपी बस धरपाची 
आशिल्ली. माधव म्हाका बस स्टॉपार सोडून गेलो. फांउटनच्यान बांक्र्या मेरेनचो बसिचो 
प्रवास सुमार एका वराचो. बस सुटनाफुडें म्हजी तकली बसिच्या वेगान धांवपाक 
लागली. खंयचे खंय गेली. 

म्हळें, आमच्या देशांत नैतिक मूल्यांचो “हास' जाला म्हणपाचें वचत ताच्या 
तोंडांतल्यान हालिंसाराक आयकूंक मेळटा. ह्या हासाच्या मुळांत हो अकबरअली ना मू? 
इतल्या तरांचो हो 'ऐयाशी' (लग्झरी) माल आमच्या देशांत कित्याक तयार जाता ? 
लोकांच्यो गरजो भागोवपा खातीर ? काय तांच्यो गरजो वाडोवपा खातीर ? ह्या 
मालाच्या उत्पादना फाटल्यान खंयची प्रेरणा काम करता ? खंयचो 'मोटीव' वावुरता? 
गरजो वाडत गेल्यो म्हणटकूच मनशाचें जिवीत 'कॉम्प्लॅक्स', घुस्पागोंदळाचें तर जावंकूच 
जाय. दुबळेय जावंक जाय. मनीस विलासी जावंक जाय. मनीस आपणाल्यो गरजो 
जितलो वाडयत वतलो, तितलो तितलो तो त्या गरजांचो गुलाम जायत वतलो. कोणे 
एकल्यान म्हळां, ज्यो गजाळी आमी आमचे मालकिच्यो मानतात तांचीच मालकी ल्हवू 
ल्हवू करून आमचेर चलपाक लागता. सुख-सोयी वाडोवपा खातीर म्हूण आमी जें घेतांत 
आनी वापरूंक लागतांत, तांची मालकी आमचेर चलपाक लागली म्हणटकूच 
जिविताकडेन पळोवपाची आमची नदरूय बदलता. आमचो सभावूय बदलता. 
चारित्र्याचो कणो म्हळ्यार कणखरपण, सभावाचें घटमूटपण. तेंच पयलीं मोडटा. म्हाका 
कित्याचीच पर्वा ना, हांव बेठो खंयूय तकली बागोवपाचो ना, नाका थंय वा नाका 
ताचेकडेन जुळोवन घेवचों ना, लाचार केन्नाच जावचों ना, हो सभाव चारित्र्याच्या 
घटभूटपणांतल्यानूच येता. हें घटमूटपणूच ना जालें जाल्यार, उरतलें कितें आमचेकडेन? 

लोक जेन्ना सुखांत आनी विलासांत लोळपाक लागतात तेन्ना समाज जें रूप घेता 
ताका हालिंसाराक, 'उपभोक्त्यांचो समाज' ह्या नांवान लोक वळखुपाक लागल्यात. 
असल्या समाजांत लोका लोकां मजगतचे हेर सगळे वेगळेचार ना जातात आनी फकत 
दोनूच तरांचे लोक समाजांत उरतात. एक, माळ विकपी; दुसरे, माल विकतो घेवपी. 
दोगांय मुखार जेन्ना खंयचीय वस्त येता तेन्ना तांचे नदरेन एक तर ती विकपा सारकी 
आसता वा विकती घेवपा सारकी आसता. असल्या समाजांत सगळ्या गजारिंचें मोल 
लोक पयशांनी मेजपाक लागतात. प्रम विकूं येता. विकतो घेवं येता. बुदूद विकूं येता. 

विकती घेवं येता. जिवितांतलो सगळ्यांत पवित्र आनी सात्विक आनंद म्हळ्यार 

संभोगाचो. तोय विकतो घेवं येता, विकूं येता. सेक्सूय विकऱ्याची वस्त जावन पडटा. 
न आमचें गोंय धर्तरेवयलो स्वर्ग आशिल्ले. टुरिझमच्या नांवान आमी हो स्वर्गूय 
विकपाक काडलो. वेळो विकल्यो. सैम विकलें. पावसूय विकपाक भायर सरले. सां 
फ्रांस्काची कूड बारा बारा वर्सानीच एक फावट उकती जाताली. फकत भक्तांखातीर. 
तिवूय आमी विकऱ्याची वस्त मानली. आतां आमी ती सद्दा टुरिस्टांक दाखोवपाक 
लागले. सेवाग्रामाचो आश्रम कालपयर मेरेन एक प्रेरणा दिवपी थळ आशिल्ले. कितले-शे 
लोक थंय येवन प्रेरणा घेवन वताले. सेवाग्रामाचो आश्रमूय “टूरिस्ट अँट्रॅक्शन' म्हूण 
आमी विकपाक काडलो. 

जंय विकपी आनी विकतें घेवपी अशे दोनूच तरांचे लोक आसतात थंय एकूच 
मोल चलता : पयशांचें. पयशांनी कितेंय घेवं येता होच भावार्त ज्या समाजांत चलता 
थंय मनीस कितेंय विकपाक काडटा. 

एक काळ असो आशिल्लो की जेन्ना त्यागी तपस्वी असो कोणूय विद्वान दिश्टी 
पडटालो तेन्ना आमची मान आपशींच ताचे मुखार बागवताली. मनीस विद्वत्ता 
विकपाक लागलो तेन्नापसून त्यागी तपस्वी विद्वान समाजांतलो नाच जालो, त्यागी ? 
चे, असलो मनिसूच संवसारांत ना. स्वार्थ आसले बगर कोणूच कितेंच करिना' हैं आतां 
कोणाच्याय तोंडांतल्यान आयकूंक येता. त्यागाक ह्या नव्या समाजांत मोल उर्क ना. 
सेवेक उरूंक ना. तपस्येक उैछंक ना. चारित्र्याक उर्क ना. कित्याक, त्याग, सेवा, 
तपस्या, चारित्र्य विकतेंय घेवंक येना, विकुंकूय येना. ह्यो गजाली आतां 'अ-मूल्य' 
जावन पडल्यात. अमूल्य म्हळ्यार, जांचें मोल आंखूंक येना असल्यो न्हय. मोळूच 
नाशिल्ल्यो. आयज कोणाच्याय चारित्र्याचेर कोणूय हात घालता. 

नेहरू उपरांतच्या काळांत जयप्रकाश देशांतलो एक त्यागी आनी चारित्र्यवान 
फुडारी आशिल्लो. ताका लेगीत 'तुजो खर्च कसो चलता, कोण करता, हाचो हिशोब 
दी.” अशें विचारपी लोक मुखार सरिल्ले ह्या देशांत ! 

्हतत्वाचें म्हळ्यार ते देशांत सगळ्यांत वयल्या पदार बशिल्छे आशिल्ले ! 

जय चारित्र्याकूच मोल उरूंक ना थंय "नैतिक मूल्यांचो -हास' जावचो ना 
जाल्यार कितें जातलें, कपळ ? 

'अकबरअली” हो आयच्या नव्या उपभोक्त्यांच्या समाजाचो, तांचे आवर्डिचो, 
रुचिंचो, देखिंचो, आदर्शांचो फकत एक 'शो-रुम'. आमी खंय आशिल्ले, केदे बेगीन 
खंय पावले, हें दाखोवपी एक तख्तो. नैतिक मूल्यांक आयच्या भारतांत इल्लीय सुवात 
उख्क ना, नैतिक मूल्यां मानतल्यांकडेन पोरण्या काळाचे अवशेश म्हुण्णूच पळोवचें, हेंच 
तो सांगीत रावला. 

येवजीत येवजीत . बांक्र्याक पावलों. बसींतल्यान देवन घरा दिकेन चलपाक 

लागलों, तेन्ना देश कित्याक लागून पडलो, हें म्हाका थोडें-थोडें समजल्ले भाशेन दिसपाक 
लागलें. इतलो तेंप तें समजूंक नाशिल्लें. म्हळें, देश पडलो तो राजकर्णी लोकांनी 
वेव्हारवादी राजकर्ण चलयलें म्हण, अशें म्हणपी लोक आसात. वेंचणुकां खातीर लोक 
सुमारा भायर खर्च करपाक लागले ताका लागून, अशेंय म्हणपी आसात. सत्येर आयिल्ले 
लोक पयशे 'खावपाक' लागले ताका लागून, अशेय म्हणपी आसात. देश 'पडपाक' 
जायतीं कारणां जाल्लीं आसूं येतात. पुणून देश पडपाक ह्या “अकबरअली'चो हातभार 
लागला हें एकलोय सभागी सांगिना. अकबरअलीन देशांत जी संस्कृताय उबी केल्या ती 
संस्कृतायूच देशाक सकल उड़ोवपी, हें सांगपाचें काळीज एकल्याकूय जायना. म्हाका 
एके तरेचो साक्षात्कार जाल्लेवरी दिसलें. कितें तरी म्हाका कळिल्ले वरी दिसले. 
घराकडेन पावलों. बॅल वाजयली. दत्तारामान दार उकतें केले. आनी हांवें 'अकबरअली 
मुर्दाबाद” “डाउन वीथ कंझ्युमर सोसायटी” अश्यो हालेटी दिल्यो. 

'कितें जालें ?' ताणे विचारलें. 

देश कसो, केन्ना आनी कित्याक लागून पडपाक लागलो तें म्हाका आयज 
कळूळे', हांवें जाप दिली. 


XXX 


: ४४: 
सुराज्या रवातीर 


सांजचो पासयेक गेल्लों. सदचेवरी. म्हाडडोळच्यान मडकय वचपाची एक वाट . 
फुट्टा. हे वाटेन अर्द वर चलत वचचें. दावे वटेन एक म्हाळ-म्हातारो रूख दिश्टी पडटा. 
पन्नास पाउणशें वर्सांचो तरी आसूंक जाय तो. आपणाल्यो खांदयो आयस पयस 
पातळावन वोत वारो पावस झेलीत तो थंय उबो आसा. थंय मेरेन वचप, पांच-सात 
मिणटां थंय उबो रावप, कान दोळे उकते दवरून भोंवतणचो वाटार नियाळप आनी 
प्रसन्न जावन परतप, ही म्हजी कितल्याश्या वर्साची चाल. 

हे चाळीक धरून त्या रुखामेरेन पाविल्लों. थंयच वोल्तार एक सुणें मरून पडिल्ले 
दिश्टी पडलें. हेय वाटेन आतां ट्रक मोटारी धांवूंक लागल्यात. तांतल्याच एका वाहना 
पोंदा पडून तें मेल्छें जावंक जाय. 

'आरेरे ! काकुळट बावड्याची' अशें म्हणून हांव चुरचुरलो, आनी परतलो. 

दुसऱ्याय दिसा तेच वाटेन पासयेक गेल्लो. फर्लागभर आयल्यान घाणी वढ्ढाणी 
मारपाक लागल्यो. सुणें थंयच कुसून पडिल्छें. फकत कावळ्यांनी थोड़ेंशें कोंचायल्ले. 
नाकाक ठेंस धरून थोडो वेळ उबो रावलों आनी हेवटेन तेवटेन पळोवपाक लागलों. 
म्हळें, कोणूय आधाराक मेळूळो जाल्यार ओडून खळयेंत उडयतलों आनी ताचे वयल्यान 
माती ओडून घेतलों. 

इतल्यांत सायकलीन एकलो तरणाटो येतालो तो दिश्टी पडलो. हात दाखोवन 
ताका थांबयलो आनी म्हळें, 'कालच्यान हें सुणें हांगा पडला. चल यो, आमी दोगूय 
मेळून ताका हे ते खळयेंत उडोवंया.' 

हैं काम सरपंचाचें, आमचें न्हय.” अशें म्हणून तो सायकलीर चडून गेलो. हांव 
ताची फाट पळेत रावलों. . 

“पाड पडूं? अशें म्हणून हांव परतूंक वताळों, इतल्यांत एकली गावडी येताली ती 
दिश्टी पडली. ती लागीं पावसर थंयच उबो रावलों. लागीं पावनाफुडें हांवें तिका म्हळे, 
हं सुणें हांगाच पडलां. हाका काडून है ते खळयेंत उडोवया !' बाबडी घुटमळ्यांत 
पडली. दुबावान म्हज्या तोंडाकडेन पळेत रावली. 

ते मेरेन वाटेर पडिल्छे चार कागदा कुडके हांवें एकठांय केल्ले. दोन तिच्या 
हातांत दिलें. दोन हांवें घेतले. आनी आमी सुण्याक हात घालो. म्हणटासर एक फटफटी 
पावली. आमकां पळोवन थांबली. फटफटी चलोवपी म्हजो शेजारी. तो आमच्या 
आधाराक आयलो आनी तो आयला म्हूण फटफटी फाटल्यान बशिल्छो करंजाळकारूय 
आयलो. चवगांनीय मेळून आमी सुण्याक खळयेंत उडयलें. गावडेन कांय सुकी पानां 

आनी थोडी माती ताचेर ओडून घेतली. 
एक सत्कार्य केल्ल्याचे धादोसकायेन हांव घरा परतलों. आनी नीट मान्न्यांत 

शॉवरा सकल वचून बसलों. | 

म्हजे तकलेंत विचारांचे एक चाक चलपाक लागलें. म्हळे, वाटेर कुसून पडिल्ले हें 
सुणें काडपाचें काम खरेपणानशीं कोणाचें आशिल्ले ? 

स्वराज्य मेळूळे तेन्ना इंग्लंडाचे देखीन आमी आमच्या राज्याक कल्याणराज्याचें, 
वेल्फेर स्टेटिचें, रूप दिलें. देखून स्वराज्य मेळत सावन समाजसेवेच्या सगळ्या 
आंगापांगाचें आमी सरकारीकरण करून उड़यलें. पयलीं शाळा आमी चलयताले. आतां 
सरकार चल्यता. पयलीं आमी गांवागांवा कणकणी वाचनमंदिरां काडटाले. आतां 
सरकार काडटा. चल्यांच्यो सोयरिको करपाचें एक काम सोडीत जाल्यार सेवेचें एकूय 
काम आमच्या हातांत आमी दवरूंक ना. सगळीं कामां सरकारा सुवादीन करून 
उडयल्यांत. कल्याण-राज्यांत अशेंच जावपाचें. ह्या राज्यांत सरकार 'चड़ांत चड' 
चलपाचें. हें कुसून पडिल्लें सुणें पुरपाचें काम सरकाराचेंच आशिल्ले. पंचायत हें 
गांवांच्या पांवझ्यावयले सरकार. गांवच्या बऱयाचीं ल्हान-सान सगळीं कामां पंचायतीन 
पळोवंक जाय. सुणें रस्त्यार कुसून पडलें जाल्यार गांवांत कसलीय पिडा पातळूं येता ही 
जाणवीक पंचायतीक आसूंक जाय. हैं आमचें काम न्हय, तें पंचायतीचें,' अशें त्या 
सायकल स्वारान म्हळूळे तें खरें आशिल्ले. हें काम आमचें नाशिल्लें. 

एक सत्कार्य केल्ल्याची जी धादोसकाय मनाक भोगिल्छी ती येवजितां येवजितां 
आंगा वयल्या शाब्बा बरोबर व्हांवन गेली. 

मागीर म्हजे म्हाकाच हांवें विचारलें, “म्हजें काम कितें आशिल्ले ?' 

सुणे खळयेंत उडोवपाक हांव मुखार सरिल्लों म्हूण बाकिच्यांनी आपणाले 
हातबोट लायिल्छें. हांव मुखार सरूंक नाशिल्लों जाल्यार तेवूय कांयच करचे नाशिल्हे. 

मनांत आयलें, हांवें 'वाटेर एक सुणें कुसून पडलां' म्हूण पंचायतींत वचून 
सांगपाचें. 'तें तशेंच कुसत उरलें जाल्यार गांवांत कसलीय पिडा पातळूं येता” म्हूण तिका 
शिटकावपाचें. हाच्याकूय मुखार वचपाची म्हाका गरज नाशिल्ली. सरकारान आपणालीं 
कामां करपाची. लोकांनी आपणालीं करपाची. धरुंया, आमचे थंय पंचायत ना. सरकार 
ना. आसले जाल्यार आमकां ताचें काय लागना, अशें म्हणून सरकारान करपाची कामां 
लोक करपाक लागले जाल्यार सरकार आळशी जावचें ना ? 'वेल्फेर स्टेटी'त लोकांची 
कामां खंयचीं ? वेल्फेर स्टेटींत लोकांक फकत अधिकारूच आसात ? तांकां कर्तव्यां 
नात ? तांची कर्तव्यां खंयचीं? खंयची कामां लोकांचीं आनी खंयचीं सरकाराची ? 

सरकाराचीं कामां लोक करपाक लागले जाल्यार सरकार जशें आळशी जातलें 
. तशेंच लोकांचीं कामां सरकार करपाक लागलें जाल्यार लोक पांगळे जातले. 
हातूंतल्यान वाट कशी काडपाची ? 

गांधींची तरा वेगळी आशिल्ली. तांकां सरकारूच नाका आशिल्छें. सरकार जायच 
पडलें जाल्यार तें उण्यांत उणें आसचें, समाजाचीं सगळीं कामां जाता तोंवर 
समाजांतल्या लोकांनीच एकामेकांच्या आधारान करचीं, अशें ते म्हणटाले. ह्या आदर्शाक 
धरून काकासायबांनी म्हणचे, जीं कामां अ-सरकारी आसतात (म्हळ्यार, सरकाराच्या 
आधारा बगर चलतात) तींच असर-कारी जातात. (बरे भाशेन चलतात. परिणामकारी 
जातात.) काकासायबांच्या ह्या 'अ-सरकारी असर-कारी” वाक्याक विनोबांनी मंत्र 
म्हळूळो आनी होच मंत्र देशाक तारतलो अशें म्हळूळें. म्हजेंय हेंच मत्त जालां. 
सरकाराच्या हातांत भांगर पडलें जाल्यार ताचीय माती जाता तें हांवें पळेलां. म्हूण 
सरकाराच्या हातांत आशिल्लीं लोकांच्या बन्याचीं कामां लोकांनीच चडांत चड 
आपणाल्या हातांत घेवन चलोवंक जाय ह्या मत्ताचो जालां. जंय सरकार 'उण्यांत उणें 
चलता आनी लोकांच्या बय्याचीं कामां-जंय लोक 'चडांत चड' आपणाल्या हातांत घेवन 
चलयतात थंयच 'सुराज्य' येवं येता. 
लोकांचीं कामां लोकांनीच करप ही आमची परंपरा. दोन तीन हजार वर्साची. 
केदीं केदीं व्हडळीं देवळां ह्या देशांत चलतात ! कोण चल्यता ? सरकार ? केद्यो 
केकयो व्हडल्यो धर्मशाळा आमच्या तीर्थानी पळोवंक मेळटात ! तांची वेवस्ता कोण 
पळेता ? सरकार ? हरिद्वाराक बारा बारा वर्सानी 'कुंभमेळो' येता त्या दिसा पंदरा 
वीस लाख लोक हरिद्वाराक एकठांय जातात. तांची जेवपा खावपाची, रावपा करपाची 
सगळी वेवस्ता लोकूच करतात. 
आमच्या देशांत राजा नाशिले अशें न्हय. पुणून तांगेछें काम थरिल्लें उरतालें. 
भायल्या खंयच्याय देशांतल्यान घुरी आयली जाल्यार ती परतून लावप, भितर गुंडांनी 
पुंडांनी अशान्ती पातळायळी जाल्यार ती जाग्यार घालप, असलीच थोड़ीं-भोव कामां ते 
करताले. चडांत चड म्हळ्यार, लोकांक ते न्याय दिताले. बाकिचीं सगळीं कामां लोकूच 
करताले. आनी तीं बेस बरीं करताले. लोकांक शिक्षण कोण दितालो ? सरकार ? रुशी 
मुनिंच्या हातांत हें काम आशिल्ले. नालंदा, तक्षशीला सारकेलीं विश्वविद्यालयां 
सरकारान चल्यल्लीं व्हय? सरकारान तांकां दुडवांचो आधार दिला जातलो. पुणून 
(शिक्षण खातें’ सरकाराच्या हातांत केन्नाच नाशिल्लें. 
मुसलमानी काळांत लेगीत थोडें भोव अशेंच चळत आयिल्छें. इंग्रज आयले आनी 
तांणी लोकांच्या बय्याचें एक एक काम आपणाल्या हातांत घेतलें. आनी स्वराज्य आयलें 
तेन्ना आमी सगळींच कामां सरकारा सुवादीन करून मेकळे जाले. आमची परंपरा आमी 
मोडली. 
आतां कितें करपाचें ? परंपरेकडेन तुटिल्लो संबंद पर्थून जोडून धेवपाचो. 
सरकाराच्या हातांत आशिल्लीं कांमां इल्लीं इल्लीं करून लोकांनी आपणाल्या हातांत 
घेवपाचीं. ना जाल्यार तुर्ताक जें 'पयशे खावपाचें' राजकरण चल्लां तें ना जावपाचें ना. 

सरकारांत आयज जो कोण वता तो फकत पयशे खावपा खातिरूच वता. थंय खावपा सारके 
कांयच ना अशें जेन्ना जातलें तेन्नाच वचत तो थंय पावचो ना. वचूंक जाय तोच पावतलो. 
येवजीत येवजीत हांगा मेरेन पावलों तेन्ना म्हाका दिसलें, वाटेर कुसत पडिल्ले 
सुणें हांवें खळयेंत व्हरून उडयलें तें बरेंच केलें म्हणूंक जाय. हांवेच न्हय, सगळ्यांनी 
अशेंच करपाचें. वाटेर केळ्याची साल पडिल्ली दिश्टी पडली जाल्यार ती हांव कुशीन 
काडून उडयना? ग्युनिसिपालिटिचे वा पंचायतिचे लोक येवन ती काडटले म्हूण वाट 
पळेना. म्हज्या एकल्या इश्टाचो बापूय केळ्याचे सालीर निसरून पडला आनी मेला. 
तेन्ना सावन वाटेर केळ्याची साल दिश्टी पडनाफुडें आपशींच म्हजें कमर बागवता 
आनी आपशींच हांव साळ काडून ती खळयेंत उडयतां. असलेच तरेचें आयचें हें काम 
आशिल्छें. जागरूक नागरिकान अशेंच करूंक जाय. अशें हांवे म्हजे म्हाका सर्टिफिकेट 
दिले. पुणून... | 
'उण्यांत उणें' सरकार हाडपाचें काम हांवें आयज केलें अशें म्हणूं येत व्हय ? 
वाटे वयली केळ्याची साल काडली वा मेल्लें सुणें खळयेंत उडयलें म्हणून 'उण्यांत उणें 
सरकार येत व्हय ? तें 'हाडपाक' जाय आनी तें हाडपाक हांवें गांधीचो पुराय 
'विधायक कार्यक्रम' चलढणुकेंत हाडपाचो वावर करूंक जाय. कृपालानी ह्या वावराक 
“राजकर्ण' म्हणटाले आनी ताका 'चरख्याचें राजकर्ण म्हूण पाचारताले. हांव हें राजकर्ण 
करिना. हेंच न्हय, कसलेच तरेचें राजकर्ण करिना. कोंकणीचे लेगीत करिना. 
हालिंसाराक हांवें राजकर्णांतल्यान आंगूच न्हय, तर मन लेगीत काडून घेतलां... ना, 
म्हजें खंय तरी चुकता. खंय चुकता काय ? 
हांव आतां तुवाल्यान आंग पुसपाक छागिल्लों. अवचीत कोणाचें खंय चुकले तें 
म्हज्या लक्षांत आयलें. म्हळें, हें आमचें काम न्हय' अशें म्हणपी त्या सायकलस्वाराचें 
चुकिल्ले आनी हें म्हजेंच काम म्हण समजून मुखार सरिल्ल्या म्हजेंय चुकिल्ले. 
पंचायतिच्या कर्तव्याची जाणवीक आमी दोगांयनी पंचायतीक करून दिवंक नाशिल्ली.. 
आमी दोगूय जागरूक नागरीक नाशिल्ले. जागरूक नागरिकाचे लागणुकेक आमी दोगूय 
चुकिल्ले. 
आनी हांवें रोखडोच निर्णय घेतलो. हे मुखार असलें कितेंय घडले जाल्यार हांव 
पंचायतींत वतलों, सरपंचाक सांगतलों, पंचायत वोगी बसली जाल्यार तिच्या दारांत 
निदर्शन करतलों. पंचायत जागरूकपणान काम करपाक गेली जाल्यार आपूण जावन 
हांव त्या कामाक म्हजें हातबोट लायतलों. 
जंय सरकार आनी लोक एकामेकांक आधार दितात थंयच 'सुराज्य' येता. 
आयज देशांत 'स्वराज्य' आसा जायत. “सुराज्य' ना. हाचें कारण लोकांचो आनी 
' सरकाराचो एकामेकांक कसलोच आधार जायना. 
XX 

रातीं म्हाका केदो वेळ न्हीद ना. अडेज तीन मेरेन जागोच आशिल्लो. 

उचांबळीत जावन आयिल्लों. 

दनपरां म्हगेलो एक इश्ट आयिल्हो. ताका हांवें जेवणाक दवरिल्हो. वर्स दोन 
वर्सानी तो गोंयां एक फावट मारता. हरशीं, आमचे संवसार वेगळे. संस्कारूय वेगळे, 
आदर्शूय वेगळे. तरी आसतना, आमी इश्ट. मेळूळे म्हणटकूच आदेस तरी सांगातांत 
काडटात आनी पोटभर उलयतात. 

हे खेपे तो धुवेक घेवन आयिल्लो. एकूच धूव ताका. अप्‌-टु-डेट. इंग्रजी सुंदर 
उल्यता. एम. कॉम. करता. तिची वाड इंग्रज भुरग्यांभाशेन जाल्या. इंग्रजी संस्कारांतूच 
वाडल्या. कोंकणी तिका कळटा. पुणून कामा पुरती. वाचूंक बरोवंक निखाळूस येना. 
हिन्दीय तशीच. फिल्मी गितां म्हणपा पुरती. मराठीय सारकी येना. मुम्बयंत रावनूय 
मराठी वातावरण तिका मेळूंक ना. पुस्तकां खूब वाचता. रवीन्द्रनाथांचें नांव आयकून 
जाणा. पुणून तांणी कितें बरयलां तें नेणा. शरतूचंद्रांचें नांव लेगीत आयकूक ना. 
्रमचंद्र, कारंथ, तघळी शिवशंकर, बशीर, कोणाक वळखना. पुणून हेरॉल्ड रोबीन्स 
सगळो वाचला. अन रॅण्ड तिका खूब आवडटा. तिणे आनीक कांय नांवां घेतलीं, जीं 
म्हाका खबर नाशिल्हीं. हांवें आयकूंकय नाशिल्ली. 

“महाभारत वाचलां?' हांवें विचारले. 

<ाजाजींचें वाचपाक घेतिल्छें' तिणे जाप दिली. 'पुणून तांतलीं धृतराष्ट्र, 
धृष्टद्युम्न, युधिष्ठिर बी नांवांच लक्षांत उरनात जालीं. कोण कोणाचो कोण हेंच 
समजना जालें. म्हूण, वाचपाचें सोडून दिलें.” पुणून टी. वी. वयळें महाभारत पळेलां. 
पीटर ब्रूक्साचेंय पळेलां. हें तिका चड आवडलां. 

संगीत आवडटा. पॉप म्युझीक चड. हिन्दी तशे इंग्रजी. इंग्रजी गितांचो तिचो 
स्टॉक” व्हडलो. हिन्दुस्तानी संगीत निखाळूस आवडना. भीमसेन जोशी एक फावट 
आयकुपाक गेल्ली. पुणून तागेलीं तीं वांकडीं तिकडीं विद्रूप तोंडा पळोवन आनी केदो 
वेळ फकत आ... आ... आ... चढिल्लें पळोवन वाजेली, आनी उठून घरा आयली. 
म्हळें, घडये येवरोपेव क्लासिकल म्युझीक आवडटा जातलें. ना, तेंवूय आवडना. बाख, 
बिथोवन, मोझार्त बी नांवां आयकल्यांत. पुणून तांचें संगीत आयकूंक ना. एक फावट 
बिथोवनची सिंफनी आयकुपाक गेल्ली. पुणून मीच वाजेवन उठून घरा परतल्ली. 
` “संगीतांत मनीस धुंद जावंक जाय' अशें तिचें मत्त. “धेय भान विसरून तो नाचूंक 
छागूंक जाय...' तरूच खंय तें संगीत. 

बिटल संगीत तिचें खूब आवडिचें. 
भरत नाट्यम्‌ आवडटा. शिकपाची इत्सा आशिल्ली. पुणून संद मेळूळी ना 
` वाल्झ, टांगो असले नाच बरे येतात. निग्रो लोकांचे नाच खंय खुबूच सुंदर. तिका तांचेय 
कांय नाच येतात 

चली बरी. दिसपाकूय बरी. सभावानूय बरी. पुणून तिगेल्यो साहित्य, संगीत, 
नृत्याच्यो रुची पळेतकूच तिका आमची लेखची काय परकी, तेंच समजना जालें. 

बापूय मुळा सावन वेव्हारवादी. हांव कोंकणी करूंक जाय म्हणटालों आनी म्हाका 
लागिल्छें कोंकणीचे पिशें दुसऱ्यांक लायत भोंवतालों त्या वेळार ताणे म्हाका म्हळळें, 
'तुगेली कोंकणी आयच्या संवसारांत चळपाची ना. आयचो काळ इंग्रजीचो. जाका इंग्रजी 
येना ताका फाल्यां कोण सभ्य लेगीत मानपाचो ना. ज्ञाना खातीर आमकां इंग्रजी जाय 
पड़टली. तशी नोकरे चाकरे खातिरूय इंग्रजीच जाय पडटली. तुका जाय आसूं, नाका 
आसूं, प्रतिश्ठीत भास हे मुखार इंग्रजीच आसतली. तेन्ना, नांव वा दुडू जोडटलो 
जाल्यार कोंकणी, मराठी, हिन्दी सोडून दी. इंग्रजींत बरोवपाक लाग. बऱयाक पावतलो.' 

इतलेंच सांगून तो वोगी रावंक नाशिल्छो. 'हांव म्हजे धुवेक अप-टू-डेट इंग्रज 
करतलों,' हो आपणालो नित्शयूय ताणे सांगून उडयल्लो. ते प्रमाण ताणे धुवेक इंग्रजी 
संस्कारांत वाडयल्ली. भुरगेपणासावन तिचे कडेन तो इंग्रजींतल्यानूच उलयत आयिल्लो. 
घरांत इंग्रजीच सुरू केल्ली. घरातले वातावरणूय इंग्रजी करून उडयल्ले. 

हांवें धुवेक विचारलें, 'सेक्सा संबंदान तुजें मत्त किते?” अठरा वीस वर्साचे 
पिरायेची चली. असल्या प्रस्नाची जाप दितना मात्शी तरी लजतली, अशें दिशिल्लें. ना. 
तिणे मेकळेपणान जाप दिली, सेक्‍स वीथ कन्सेन्ट इझू. नॉट सीन... आय बिलीव इन्‌ 
फ्री सेक्‍स.” संभोगांत एकामेकांची सम्मती आसली जाल्यार तातूंत पातक कांय ना. 
संभोगाचेर कसलेच बंधन आसूंक जायना. 

हांवें बापायक म्हळें, 'चली बरीच फॉरवर्ड मरे ही.” 

तो मुमुरख्यांनी हांसलो. 

जेवन जातकूच वर दोन वरांनी बापूय धूव दोगांय गेलीं. 'सिदाद द गोआं' त 
उतरलेली. मुम्बय पावल्यार मुजरत यो म्हूण ब्रापायन धुवेन म्हाका आग्रोय केलो. 

सगळो सांजवेळ म्हजो उचांबळीत अवस्तेंत गेलो. रातच्या तीन मेरेन हांव 
उचांबळीतच आशिल्लो. 

म्हळे, खंयचे दिकेन वचपाक लागला आमचो देश हो! गांधीन म्हळूळें, स्वराज्यांत 
इंग्रज लोक उरल्यार उपकारतात. पुणून इंग्रजी भास नाका. इंग्रजी देखी नाकात. 
इंग्रजीपण नाका. आमी जिस्त -उरफाटें केलें. इंग्रजांक तांगेल्या देशांत धाडून दिले. 
इंग्रजीपण दवरले. निमित्याक कारण विज्ञान जालें. आमकां देश वयर काडपाचो 
आशिल्लो. तो वयर काडपाक विज्ञान जाय आनी विज्ञान इंग्रजीत आसा म्हूण इंग्रजी 

जाय, अशें आमी म्हणपार्क लागले. परिणामी, स्वराज्यांत आमी एक नवो समाज 
जल्माक घालो, जो पळोवंक गेल्यार भारतीयसो दिसता, पुणून भारतीय न्हय. इंग्रजां 
भाशेन उल्यता चलता, पुणून इंग्रज न्हय. होच लोक आयज देशाचो राजकारभार 
चल्यता. प्रशासन, उद्योगधंदे सगळें ताच्याच हातांत आसा. एके तरेच्या 'नव्या 
ब्राह्मणां’ चो समाज हो. हो लोक जे वाटेन वतलो तेच वाटेन बहुजन-समाज (भौस) 
वतलो. हो लोक जे तरेची संस्कृताय उबी करतलो तेच तरेची संस्कृताय भौस चलयतलो. 
हो लोक ज्यो देखी घालून दितलो त्योच देखी देश चल्यतलो. 

म्हणटकूच कितें, आमचो पुराय भौसूच एक दीस म्हज्या इश्टाचे हे धुवे सारको 
जातलो? हय, दुसरी गतीच ना. “मासिसू फोलो द क्लासिस', होच नेम समाजाचे 
गतिचो. भारतीय समाज असोच बदलत गेला. आर्यांचे मुस्तींत ताणे आर्या सारको 
जावपाचो यत्न केला. मुसलमानी काळार ताणे मुसलमानी चालिरिती घेतल्यात. फिरंग्यां 
वेळार ताणे फिरंगी जावपाचो यल केला. आतां स्वराज्यांत तो आय. ए.एसां सारको 
जावपाक लागलो जाल्यार ताका दुशणूय दिवंक येवपाचें ना, आडावंकूय येवपाचें ना. 
सभावीक म्हणचें पडटलें. 

मनांत ही जाप मेळनाफुडें काळीज विद्रोहान उसळळे. 'ना.. अशें जावंक जायना. 
भारतीय संस्कृताय ना जावंक जायना... हांव ना जावंक दिवचों ना. चल्लां ताचे आइ 
हांव उबो रावन झुजतलों' अशें कितें किते म्हाकाच सांगपाक लागलों. 

भारतीय संस्कृताय म्हळ्यार कोणाची संस्कृताय ? पुडवेकारांची संस्कृताय? 
शेंडयेकारांची संस्कृताय? हाच्या हातचें खावचें न्हय, ताका चली दिवची न्हय... ह्या 
ताची तर सावळी लेगीत पडूंक दिवची न्हय, अशें म्हणटल्या जानवेंकारांची संस्कृताय ? 
न्हय. संस्कृतायेच्या नांवान कितल्योश्यो कुसक्यो, नश्ट्यो, पाङ्यो चालिरिती आमच्या 
समाजांत चलतात. त्यो सगळ्यो आमी ना करूंक जाय. कांय गजाली तर हुलपावन 
लेगीत उडोवंक जाय, फकत चलत आयल्यात म्हूण त्यो चळूंक दिवंक जाय, हें समा 
न्हय. सगळें विवेकाच्या वरकुलार घांसून पळोवंक जाय. आनी घांसून खरें उतरलें ना, 
जाल्यार अनमन नासतना भायर मारूंक जाय. फाटल्या हजार दोन हजार वर्सा पसून 
आमच्या समाजांतली 'नडणी' कोण काडुंकूच पावूंक ना. देखून, तांतूंत कितल्योश्यो 
गजाली असल्यो भरल्यात की ज्यो संस्कृतायेचे निरोगी वाडीक आडखळ हाडटत. त्यो 
हुमटावन उडोवंक जाय. कितलोसो कोयर भरला, तो सान्न मारून उडोवंक जाय. 
कितल्योश्यो मनीसपणा भायल्यो गजाली, कितल्योश्यो मनीसघाण्यो चालिरिती, 
कितल्योश्यो पिसायो, कितर्लिशीं अबुददिपणां भरल्यांत. सगळें भिरकावन भायर मारूंक 
जाय. भारतीय संस्कृताय फकत पुडवेकार, जानवेंकार, शेंडयेकार हांची संस्कृताय न्हय. 
फकत णव वारी कापडां न्हेसपी, गळ्यांत मणी घाळून आपणाक सौभाग्यवती लेखपी 
पतिव्रता बायलांचीच ही संस्कृताय न्हय. फाटल्या शें दोनशें वर्साच्या काळांत राजा 


२२२ : समिधा 


राममोहन रॉयांपसून महात्मा गांधी मेरेनच्या काळांत आमगेल्या धर्मनिश्ठ म्हालगड्यांनी 
संस्कृतायेचीं जीं जीं आंगां कुसकीं, नश्टीं, पाडीं म्हूण आमकां दाखयल्लीं तीं सगळी 
आमी कातरून उडोवंक जाय. 

तें कित्याक, सँक्साच्या मळार लेगीत आमी उदार जावंक जाय. पर-स्त्री आनी 
पर-पुरूस हो समजूच गांवढळ अशें मानपा इतले आमी 'मॉडर्न' जावंक जाय. घोव ही 
बायलेचो माल-वज न्हय, तशी बायलूय घोवाचो मालवज न्हय, दोगूय स्वतंत्र 
व्यक्तिमत्त्वां आशिल्हीं मनशां, अशें मानून दोगांयची एकामेकाचे कुडिचेर - वा म्हणुंया, 
कुडिच्या कांय आंगांचेर - मक्तेदारी आसूंक फावना, अशें मानपा इतले आमी 'फॉरवर्ड' 
जावंक जाय. सँक्साच्या मळार आमी उदार जाले जाल्यार कुटुंब-संस्था मोडटली, घोव- 
वायलां मजगतचो एकचार भंगतलो, अशें मानपाचें कारण ना. कुटुंब-संस्थेची बुन्याद 
संभोग न्हय, मोग. घोवाचो परस्त्री कडेन वा बायलेचो पर-परुशा कडेन संबंद आयलो 
म्हूण घोव बायळे मजगतचो मोग ना जायना, इतलो तरी विवेक आमी आमच्यात 
केळोवंकूच जाय. 

पुणून, आर्विल्छेपणाच्या नांवान येवरोपेवांची जी कुड्डी केलदावणी चल्ल्या तिचो 
निशेधूच जावंक जाय. गिमांत लेगीत जो 'टाय' मारून भोंवता तो म्हाका सदां 
अन्नाडीच दिसला. घरांत बायल-भुरग्यांकडेन जो इंग्रजींतल्यान उल्यता ताका हांवें सदां 
अ-संस्कारीच लेखला. जाका भीमसेन जोशीचें संगीत आवडना ताका हांवें सदां 
गांवढळच मानला. जो 'परस्त्र' कडेन फकत विकारी नदरेन पळेता ताची म्हाका सदां 
घाणूच मारल्या. तो म्हाका बैलूच वा म्हणुंया सांड कसो दिसला. जो इंग्रजी साहित्याकूच 
फकत साहित्य मानीत आयला, देशी साहित्याकडेन जो पळे लेगीत ना, तो म्हाका सदां 
'बास्टर्ड'च दिसला. 

हांव जेन्ना भारतीय संस्कृताये संबंदान येवजितां तेन्ना दोन परंपरा म्हज्या दोळयां 
मुखार उब्यो रावतात. वेदां पसून विनोबा मेरेनची एक, तात्वीक. वाल्मीकी पसून रवी- 
्रनाथां मेरेनची दुसरी, साहित्यीक. ह्या दोनूय परंपरांकडेन जाचो संबंद उरला तोच म्हजे 
नदरेन भारतीय. तो मागीर धर्मन कोणूय आसूं. ह्या दोनूय परंपरां कडलो जाचो संबंद 
तुटला तो म्हज्या मत्तान 'डिनॅशनलाइइड्- वि-राष्ट्रीय. तो मागीर धर्मान आपणाक हिन्दू 
मानूं. वि-राष्ट्रीय लोकांच्या हातांत देशाचो कारभार वचूंक जायना. तांकां देशांत 
भोवमान मेळूंक फावना. 

येवजितां येवजितां अकस्मात्र म्हजे तिडकीन पेट घेतलो आनी हांव जवाहरलाल 
नेहरूंचेर घसरलों. दांत-वोंठ चाबून हांव तांकां दुशण दिवपाक लागलों. म्हळे, ह्या एका 
मनशान भारतीय संस्कृतायेचो सत्यानाश करून उडयलो. हो फकत कातीन भारतीय, 
संस्कारान आशिल्लो येवरोपेय. येवरोपेवांचे नदरेन आमचे संस्कृतायेकडेन पळेतालो. तांचेच 
बुदूदीन येवजितलो. ताणे जें कितें देशाक दिलां म्हणटात, तें येवरोपेवांकडल्यान उश्णें 

घेवन दिलां. ताका आपणाली अशी खाशेली- ०मंष्ठां)४ - नदरूच नाशिल्ठी. हो 
येवरोपेवांच्या विचारांचो 7०६०।। १९१।७० आशिल्लो. इंग्रजी भास ताणेच ह्या देशांत 
प्रतिश्ठीत केली. इंग्रजी आदर्श, इंग्रजी देखी ताणेच पातळायल्यो. ताचेच देखीन आयज 
देशांतलो वयलो आनी मदलो वर्ग वि-राष्ट्रीय - डि-नॅशनलाइझडू - जायत वचूंक लागला. 
ताणेच ही इंग्रज म्हळ्यार इंग्रज न्हय, भारतीय म्हळ्यार भारतीय न्हय, असल्या धेड- 
गुजरी लोकांची जात देशांत जल्माक घाली. 

ह्याच लोकांच्या हातांत आयज देश गेला. देशाक हांच्या हातांतल्यान आतां 
सोडोवंक जाय. देशाकूच न्हय, विज्ञानाक लेगीत आतां इंग्रजीच्या शेकांतें मेकळे 
करूंक जाय. ना जाल्यार देश आपणालें सगळें खाशेलेंपण, सगळी मौलिकताय, 
०॥४०३॥६५ होगडावन बसतलो. इतलेंच न्हय, फकत इंग्रजांची केलदावणी करपांत 
बाद जातलो. सत्वशून्य जावन पडटलो. गांधीन म्हळळे, No country can become a 
Nation by producing a race of imitators. 

अवचीत म्हजें मन जपानांत भोंवपाक लागलें. म्हळें, जपानानूय येवरोपा 
कडल्यान विज्ञान घेतलां. विज्ञान घेवन जपान 'आर्विल्छेंय /०१०7०- जालां. पुणून 
जपानान आपणालें जपानीपण सोडूंक ना. आपणालें सत्व होगडावंक ना. विज्ञान जाय 
म्हूण ताणे इंग्रजी भास घेवंक ना. जपानीच दवरल्या. जपानाचो आपणाले पूर्व-पुरातन 
संस्कृतायेकडलो संबंद जपानी भाशेक लागून तुटूंक ना. ताणें तुटूंक दिवंक ना. जपान 
केन्ना कोणाचें 'गुलाम' जावंक ना. तें सदां स्वतंत्र बुदूदीन येवजीत आयलां. देखून 
आर्विल्लें जावनूय जपानूच उरलां. आमचोच देश कित्याक इंग्रजांची संस्कृतीक वसणूक 
जावन पडचो ? जपानापरस चड मौलीक ह्या देशाकडेन कितलेंशें आसा. संवसाराक 
उपकारा पड सारके कितलेंशेंच ताचेकडेन आसा. 

घडयाळींत रातचीं तीन वाजळीं आनी हांवें निर्णय घेतलो - 

कोंकणीचो दिश्टावो जाल्लो त्यावेळार जसो हांव म्हाका लागिल्लें पिशें दुसऱ्यांक 
लायत भोंवतालों तसोच आतां देशाक देशी भाशांचें आनी तांकां जोडपी हिन्दुस्तानीचें 
पिशें हायत भोवतलों. हय, हिनदुस्तानीचें. फकत हिन्दीचें न्हय. हिन्दी आनी उदू 
दोनीकूय आपणांत आसपावन घेवपी हिन्दुस्तानीचें पिशें छायत भोंवतलों. हिन्दी उर्दू 
एक जाल्यो जाल्यार जी भास जातली ती लोकसंख्येचे नदरेन संवसारांत सगळ्यांत चड 
लोकांची भास आसतली. इंग्रजी परस व्हडली. 

कोंकणी कोंकणी केल्ल्यान म्हाका 'मराठीद्वेष्टो' म्हूण सर्टिफिकीट मेळूळें. हांवें 
मराठीचो दुस्वास करूंक नाशिल्लो. कोंकणीचेर मोग केल्लो. तिची हकाची सुवात तिका 
जोडून दिवपाक वावुरलेलों. ही सुवात मराठी आडावन बशिल्ली. देखून ती दुखावली. 
आनी तिणे म्हाका मराठी-द्वेष्टो म्हळें. आतां देशी भाशां सयत हिन्दुस्तानीक तांची 
हकाची सुवात जोडून दिवंक वावरूंक लागलों, जाल्यार घडये इंग्रजी दुखावतली आनी 


२२४ : समिधा 


हांव इंग्रजी दूवेष्टो' जातलों. जावं दी. इंग्रजी म्हजें घर आपणाल्या ताब्यांत घेवन 
बसल्या. म्हाका तिणे घरा भायर घाला. हांव म्हज्या घराचो ताबो घेतलों. म्हज्या घरांत 
हांव तिचो शेक चलूंक दिवपाचों ना... 

म्हाका एक नवें पिशें छागिल्ले वरी दिसलें. पिरायेचेर नदर गेली. म्हळे, पांसश्ट 
जालीं. कितलीं उरल्यांत जातलीं? अवचीत काळजांतल्यान एक आवाज वयर सरलो, 
“उरूं कितलींय. आयच्यान हें काम हातांत घे. कोंकणीच्या वावरांत तूं पडिल्लो ते 
मुस्तींत तुजेवरी कितले जाण पिशे जाल्ले ? आयज कितले आसात ? ह्या नव्याय मळार 
तुका तुजे सारके पिशे मेळटले. तूं मुखारूच सर. एकल्याच्या काळजांतली पणटी पेटूंक 
जाय. ती हेर पणट्यो पेटयतली. 

हो आवाज आयकले उपरांतूच म्हजी उचांबळाय न्हिवल्या आनी म्हाका दोळो 
लागला. रातचीं साडे तीन जाल्लीं आसूंक जाय तेन्ना. 


KX 

आमच्या इतिहासाच्यो भयो भयो कितल्यो जावच्यो! साम्राज्यवाद्यांनी तो एके 
तरेन बरयलो. राष्ट्रवाद्यांनी दुसरे तरेन, मार्क्सवाक्यांनी आनीक एके तरेन बरयलो. 
जाल्यार, हिंदुत्ववादी आतां नवीच एक विकृत नदर घेवन बरोवपाक लागल्यात!. 
हांतलो खरो इतिहास खंयचो? 

फाटीं आयतारा आयतारा टी.वी.चेर “चाणक्य” म्हूण एक सिरियल येताले. खूब 
जाण तें पळेताले. हांवूय नेमान पळेतालों. तेन्ना सदांच म्हजे मुखार एक प्रस्न उबो 
_ रावतालो. हें जें कितें हांव पळेतां तांतळे खरें कितले आनी कल्पनेन रंगोवन मुखार 
दवरिल्ले कितले? [ 

म्हजेकडेन 'अर्थशास्त्र' आसा. तें चाणक्यानूच बरयलां म्हणटात. हांवें तें वाचलां. 
जाणे तें बरयलां तो खऱ्यांनीच एक राष्ट्र-पुरस आशिल्लो अशेंच म्हजें मत्त जालां. 
टी.वी.चेर दाखयताछे तांतळें बरेंच-शें ताचे हस्तुकीं घडिल्लें आसूंक जाय, अशें म्हणचे 
शें दिसता. [ 

नंद घराणें म्हळ्यार मगध न्हय आनी मगध म्हळ्यार भारतवर्ष न्हय म्हणपाचें 
चाणक्य बेस बरें जाणा आशिल्लो, जाल्यार, मागीर, राष्ट्र ही संकल्पना आमकां नवी, 
आमी ती येवरोपांकडल्यान घेतल्या म्हणटात तें खरें न्हय, अशेंच म्हणचें पडलें ना? 
चंद्रगुप्त मौर्याच्या काळासावन म्हळ्यार, ख्रिस्त पूर्व ३२२-२९८ वर्सा सावन ती ह्या 
देशांत चलत आयल्या, अशें म्हणचें पडटा. मागीर, हे संकल्पनेक ह्या देशांत पोसवण 
कित्याक मेळूळी ना, कित्याक लागून तिका सुरूंग लावपी विघटनेचीं तत्वां ह्या देशांत 
भौन भौन वयर सरून देश विस्कळीत करपाक लागलीं, आमचे राष्ट्र-पुरूस खंय उणे 
पडले, हाची अर्थावणी आमकां कोणेय तरी सारकी करून दिवंक नाका आशिल्ली? 
आनी राष्ट्राची ही संकल्पना ते मुस्तींत जाणे रुजवणा घाली त्या चाणक्याचें जिवीत ते 
मुस्तींतल्या कोणेय आमचे खातीर बरोवन दवरूंक नाका आशिल्ले? कोणेच कित्याक 
बरयलें ना? अजाप जाता, वायट दिसता आनी म्हालगड्यांची तिडकूय मारपाक लागता. 

महाभारत घेवन बाशिल्लों त्या वेळारूय म्हाका आमच्या म्हालगड्यांची अशीच 
तिडक मारिल्ली.यक्ष, गंधर्व, किन्नर, निखटे यक्ष, गंधर्व, किन्नर नाशिल्ले. 'कोण तरी' 
` आशिल्ले; असूर, दैत्य, नाग, राक्षस, हेवूय निखटे असूर, दैत्य, नाग, राक्षस नाशिल्ले, 
म्हणपाचें स्पस्ट बरें कळटालें. महाभारतान त्यांच्या करण्यांचीं वर्णनां केल्यांत, तांचो 
आमकां धेंकूय घाला. पुणून ते कोण आशिल्ले, खंयच्यान आयिल्ले, कांयच सांगूंक ना. 
महाभारतान तर सांगूंक नाच. उपरांतच्या काळांत महाभारताचेर जांणी व्हडलीं व्हडलीं 

संशोधनां केलीं तांच्यांतल्याय कोणेय सांगूंक ना. ह्या लोकांनी भारतीय समाज घडयला 
जाल्यार ते आयज आमच्या समाजांत खंय आसात, खंयचे जातिचे म्हूण जियेतात, हें 
आमकां कळूंक जाय आशिल्लें. तांचे विशीं इतल्या अज्ञानांत आमकां आमच्या 
म्हालगड्यांनी कित्याक दवरले? 

चड तिडक मारली श्रीकृष्णाकडेन हांव एके वेगळेच नदरेन पळोवपाक लागलों 
तेन्ना. हांव ताचेर सामकोच भाढिल्लों. खऱ्यांनीच असलो कोण जावन गेल्लो काय? तें 
तुका कित्याक जाय? अजुनूय तो कोटिंनी लोकांच्या काळजांचेर आपणालो शेक 
चलयता, हें पुरो ना?” असल्यो जापो म्हाका नाका आशिल्ल्यो. म्हाका 'सत्य' कितें तें 
जाय आशिल्ले. एक गजाल स्पस्ट जाल्ली, श्रीकृष्णासारकें व्यक्तिमत्व निखटे प्रतिभेन 
कोणाक निर्मूक येवपाचें ना. खासा व्यासाक लेगीत. श्रीकृष्ण खन्यांनीच जावन गेल्लो 
आसूंक जाय. जाल्यार मागीर ताचें खरें जिवीत कोणेय तरी बरोवन दवरूक नाका 
आशिल्ले? ताच्या व्यक्तित्वा भोंवतणी लोकांनी आख्यायिकांचें जाळ विणीसर आनी 
भाविकांनी ताचो देव करिसर कोणेच वाट पळेत बसूंक जायनाशिल्ले.मनीस ह्या रुपान, 
तो देवा परस कितलोसो व्हड आशिल्लो, कितलोसो ओडलायणो आशिल्लो. 

आमच्या म्हालगड्यांनी ताचेरूय अन्याय केला. आमचेर तर खुबूच केला. 


आमच्या म्हालगड्यांनी आमच्या देशाचो इतिहास बरोवन दवरलो ना, इतिहासाचे 
कसलेच पुरावे दवरले नात म्हूण कितें, ह्या देशाक इतिहासूच ना अशें म्हणूं येत व्हय? 
ह्या देशाक एक संस्कृताय आसा आनी उण्यापुऱ्या पांच हजार वर्सा पसून ती 
अखंडपणान चलत आयत्या. मागीर ह्या देशाक इतिहास आसुंकूच जाय. तोवूय आगळो 
वेगळो आसूंक जाय. 

हिन्दू संस्कृताये इतल्योच पोरण्यो आनीक कांय संस्कृतायो संवसारांत चलताल्यो. 
सुमेरियन, आसीरियन, खाळ्डियन, इजीपूशियन, ग्रीक, रोमन, एक आनी दोन न्हय, 
कितल्यो-श्यो आगळयो-वेगळ्यो संस्कृतायो आशिल्ल्यो ह्यो. खंय आसात त्यो आयज? 
ज्या देशांत त्यो जलमा आयल्यो आनी तरतरल्यो ते देश सगळे अजुनूय धर्तरेचे फाटीर 
आसात. त्या त्या देशांत त्याच पूर्वजांचे वंशज आयज रावतात. तांच्या शिरंत्रांनी त्याच 
पूर्वजांचे रगत घोळटा. पुणून त्या संस्कृतायांचो वारस असो मात कोणूच आयज खंयच 
उख्क ना. आमी तेच संस्कृतायेचे वारस अशें म्हणपाचें धाडस त्या देशांतल्या कोणाकूच 
जावपाचें ना. कित्याक, तांचो त्या संस्कृतायांकडेन आयज कसलोच संबंद उरूंक ना. 
कसलेच नातें उरूक ना. आमचें नातेंय उरलां, संबंदूय उरल्यात. आमी आमचेच परंपरेत 
मुखार गेल्यात. 

अडेज हजार वर्सा पयरिंचो बुदूंध, धरुंया, आयज काशी-थळांत पावलो आनी 
दशाश्वेमेध घाटार वचून उबो रावलो जाल्यार, 'आरेच्या! अडेज हजार वर्सा पयलीं होच 

देखाव होंवें हांगा पळेल्लो... अडेज हजार वर्सा पयलीं भारतवर्षांतठे लोक अश्शे येवन 
गंगेत न्हाताळे' अशें म्हणटलो. घाटार वचत थंय चलिल्लीं साधु संन्याशाची प्रवचनां 
आयकूंक बसलो जाल्यार 'आरेच्या! अडेच हजार वर्सा पयलीं ह्याच प्रस्नांच्यो जापो ह्या 
देशांतले लोक हांगा सोदताले' अशें म्हणटलो. ताचे पयलिंचो दूवापर-युगांतलो अयोध्येचो 
राजा राम, धरुंया, आयज परतो आयिल्लो आनी खंयच्याय हिन्दुच्या लग्नाक पाविल्छो 
जाल्यार, “आमचेय मुस्तींत हेच तरेन लग्नां जातालीं, हेच मंत्र तेय मुस्तींत ब्राह्मण 
म्हणटाले' अशें म्हणटलो. 

उणीपुरी पांच हजार वर्सा जाली, आमी आमची परंपरा अक्षुण्ण चल्यत 
आयल्यात. आमची परंपरा आमी तुटूंक दिवंक ना.'कुछ बात है कि हस्ती मिटती नहीं 
हमारी' अशें इक्बाल म्हणटालो. फट न्हय. आमच्यांत अशें कितेंय तरी एक तत्व आसा 
जें आमकां 'ना जावंक’ दिना.आमी आमीच उरतात. इतलेय करून बदलत वतात. 
वेदांचे मुस्तीत आमी आशिल्ले तशे उपनिषदांचे मुस्तींत उरूंक नात. बदलले. 
उपनिषदांचे मुस्तींत आशिल्ले तशे बुद्धाचे मुस्तींत उरूंक नात. बुद्धाचे मुस्तींत 
आशिल्ले तशे शंकराचार्याचे मुस्तींत उरले नात.आमी एका सारके बदलत गेल्यात. 
आनी तरूय तेच उरल्यात. आमची सगळ्यांत व्हडली शक्‍ती ती ही. आमी न्हंये भाशेन 
एका सारके व्हांवत आसात, इतलेंय आसून तेच उरतात.गंगा एकासारकी व्हांवता 
जावनूय गंगाच उरल्या. तशी हिंदू संस्कृताय एकासारको बदलत रावनूय हिंदू संस्कृताय _ 
उरल्या. अखंड उरल्या. 

हे संस्कृतायेक आगळो-वेगळो इतिहास आसुंकूच जाय. 

दुर्दैव म्हळ्यार, आमच्या म्हाळगड्यांनी आमचो हो इतिहास बरोवन दवरलो ना. 
इतिहास बरोवपाक जीं साधनां जाय, जे पुरावे जाय तेय दवरले नात. जांणी रामायण 
महाभारता सारकीं महाकाव्यां बरयलीं, जीं समाजांत अजून जिवीं तट्टटीत आसात, 
तांकां इतिहास बरोवंक येवचो नाशिल्लो, अशें म्हणूं नज; इतिहास बरोंवन दवरलो ना 
जाल्यार ताका कारणां आसूंक जाय. खंयचीं आसूं येतात? खंयचेय घडणुकेचें संपूर्ण 
सत्य केना कोणाक सारके सांगूंक येना म्हणपाचें सत्य आमगेल्या म्हाळगड्यांक 
गरजेपरस चड़ पटिल्लें आसूंक जाय. 

ज्यो घडणुको आमच्या दोळ्यांमुखार घडल्यो, जांचो उगडास काडल्यार आयज 
लेगीत आमच्या आंगार कांटे फुळून येता, असल्यो तीन घडणुको म्हळ्यार - 

१) १८ जून १९४६. लोहिया गोंयांत पावले आनी ४२६ वर्सा पुर्तुगेजांचे 
आडांगे राजवटी खाला आशिल्ल्या गोंयान कूस परतिली, ही. 

२) १९ डिसेंबर १९६१. चवदा वर्सा आमी एका सारके झुजले उपरांत भारत 
सरकारान गोंयांत सैन्य घालें आनी गोंय मेकळें केलें, ही. आनी 

३) १९ जानेवारी १९६७.संपूर्ण महाराष्ट्र आमचेर घुरी घालून आयिल्छो आनी 

हिंदुस्तानाच्या नकशावयलें गोंयचें नांव-निशाण पुसून उडोवपाक भायर सरिल्लो ताका 
आमी ओपीनियन पोलांत सासणाची याद उर5 सारकी हार दिली, ती. 

ह्यो तिनूय घडणुको आपणाल्या दोळ्यांनी पळेल्ले शेंकड्यांनी लोक गोंयांत 
आसात.खंयच्याय पांच जाणांक विचारात, पांच तरांचीं विवरणां आयकूंक मेळटलीं. धा 
जाणांक विचारात, धा तरांचीं वेर्सावां मेळटलीं. घडणूक एकूच. विवरणां मात वेगळीं 
वेगळीं.जितले मनीस तितलीं. 

ज्यो घडणुको आमच्या दोळ्यांमुखार घडल्यो तांची ही गत्त, जाल्यार शेकड्यांनी 
वर्सा आदीं घडिल्ल्या घडणुकांची कितें गत्त जातली? फातर-पटे, तांब्यापटे, आयदनां 
आनी पोरणीं कागद-पत्रां हांचेर आधारून बरयल्ल्या इतिहासाचेर कितलें पातयेवं येता? 

हें एक कारण आसूं येता जाका लागून आमच्या म्हालगड्यांनी इतिहास बरोवन 
दवरलो ना. हाचे भायर आनीक एक कारण आसूं येता. तटस्थपणान कोणाकूच अजून 
खंयचोच इतिहास बरोवंक येवंक ना, हें. बरयतल्या जण एकल्याच्या मनांत राग-दुस्वास 
आसता. जण एकल्याचे पूर्वग्रह आसूं येतात. जण एकल्याक पक्षपात आसूं येतात. 
भारतवर्षाच्या विभाजनाचोच प्रस्न घेवंया - 

भारत स्वतंत्र जातां जातां ताचे हिंदुस्तान आनी पाकिस्तान अशे दोन कुडके कशे 
जाले? कोण म्हणटले, इंग्रजांनी ते केले. कोण म्हणटले, काँग्रेसचे फुडारी जाणे जाल्ले, 
झुजून झुजून तांकां पुरो जाल्ले, केन्ना काय सत्येरः आयल्यार पुरो अशें तांकां जाल्ले. 
तांणी ते जावंक दिले. हिंदुत्ववादी म्हणटले, गांधीन मुसलमानांक माथ्यार घेवन 
मातयल्ले, हाका लागून जाले. म्हाका विचारात, हांव म्हणटलों, “हिन्दुस्तान हिन्दुओंका, 
नहीं किसी के बापका' ह्या धोरणान चलिल्लें हिंदू राजकारण दुसरें कसले दिवे लायतलें 
आशिल्ले? हिन्दूंनीच ते केले. 

पाकिस्तानांतले इतिहासकार अजून म्हाका मेळूंक नात. तांचेय कसलेय तरी एक 
वेसांव आसतलेच. 

आमच्या म्हालगड्यांक दिसलां जातलें, आयचे प्रस्न सोडोवपाक इतिहास 
उपकारना. बादा हाडटा. इतिहास म्हळ्यार फाटल्या काळांतले उगडास. चडशे सगळे 
कोडू. तांकां पोसवण दिवप आमकां पुटवना. आयचे प्रस्न सोडोवंक आमकां येवपाचे 
नात. छत्रपती शिवाजी महाराजांचो खंयचोय भक्त हिंदू-मुसलमानांनी एकठांय येवंक 
जाय, अशें केन्ना म्हणीत व्हय? रायगड कोसळून मातयेभरवण जातलो. मागीर त्या 
काळाचो उगडास काडपांत अर्थ कितें आसा? हो उगडास आमकां फाटल्याच काळांत 
घेवन वतलो. फुडार घड़ोवंक दिवचो ना. आमचे अहंतेक पोसवण दिवपी आनी 
पूर्वग्रहांक उदक सारें घालपी इतिहास आमकां जायच कित्याक? विसरात तो' अशें 
म्हणून आमगेल्या म्हालगड्यांनी इतिहासाक जिवितांत म्हत्वूच ना, आसूंक जायना, अशें 
थारायल्छें आसूंक जाय. 

तांगेलीं हीं शाणेपणां जालीं काय पिशेपणां, म्हाका खबर ना. इतले खरें, तांगेले हे 
उवेखणेक लागून आमकां चाणक्य खरोच जावन गेलो काय कितें, सांगूंक येना. जावन 
गेल्ले आसलो जाल्यार टी.वी.चेर दाखयल्लो तसोच तो आशिल्लो काय कितें, समजना. 
आमकां श्रीकृष्ण कोण आशिल्लो, कळना आनी भारतीय समाजाची बुन्याद जांणी घाली 
ते यक्ष, गंधर्व, किन्नर आयज खंय आसात, सोदुनूय मेळनात. 


आमकां इतिहास आसा म्हणपाची जाणवीक सगळ्यांत पयलीं आमकां करून 
दिली ती (दिवचाराचें देवचाराक दिवन उडयल्लें बरें) इंग्रजांनी. तांणीच आमचो इतिहास 
उस्तून आमचे मुखार दवरलो. 

तांच्या हाताक एक कुदळ लागिल्ली, पोरणावळ शास्त्राची. तिणे मातयेपोंदा 
पुरवल्ल्यो कितल्यो-श्यो गजाली उक्ताडा हाइल्यो. 

बुद्ध आमचो, ह्याच देशांतलो, हें आमकां सांगपाक कोणाचीच गरज नाशिल्ली. 
आमी ही गजाल जाणा आशिल्ले. विष्णुचो एक अवतार म्हूण आमी ताका राम आनी 
कृष्ण हांचे पंगतीकूय व्हरून बसयल्लो. पुणून तुमी समजतात तसो तो पुराणांतलो न्हय, 
तो एक इतिहासीक म्हापुरूस आशिल्लो, अमकेकडेन जलमा आयिल्छो, अमकेकडेन 
निर्वाण पाविल्लो, हे आमकां पुराव्यांसयत दाखोवन दिलें तेंवूय पयलें वयले इंग्रजांनी. 
ब्राह्मी आमचीच एक लिपी. आमी ती साप्प विसरून गेल्ले. ती वाचली- डिसायफर केली 
आनी हे लिपयेंत अशोकान आपणाल्या फातरपट्यांचेर कितें बरोवन दवरलां तेंवूय 
आमकां दाखोवन दिलें, तेंय तांणी. अजिंठ्याचीं लेणीं जळगांवच्यान तीसचाळीस मैलांचे 
वाटेर आशिल्लीं, तींय इंग्रजांनी आमंकां सोदून दिलीं. 

आर्या आदली सिंधू संस्कृताय लेगीत तांणीच सोदून काडली. पोरणावळशास्त्राचे 
तांगेले कुदळीक ती लागऽसर आमकां कोणाक तिचो मात्‌ लेगीत अदमास नाशिल्लो. 
सिंध प्रांतांत (आयज हो वाठार पाकिस्तानांत आसा) इंग्रजांक एक रेल्वे लायन 
घालपाची आशिल्ली. रुळांच्या पाटयांमदीं घाळपाक तांकां मातयेच्यो विटो जाय 
आशिल्ल्यो. रेल्वे लायनिच्या लागसारूच “मुवान-जो-दडो' (मुवान म्हळ्यार मेल्छे लोक, 
दडो म्हळ्यार दोंगर) ह्या नांवाची एक सुवात आशिल्ली. थंय विटांची एक रास पडिल्ली. 
तांतल्यो विटो वापरल्यो. ही रास हांगा खंयच्यान येवन पडली, कोणे हाडून घाली, हे 
सुवातेक मेल्त्यांचो दोंगर कित्याक म्हणटात, असले प्रस्न खासा सिंधांतल्या लेगीत 
कोणाक केन्ना पडूंक नाशिल्ले. ते रेल्वे लायन घालपाक गेल्ल्या एका इंग्रजाक पडले. 
ताणे वयल्यांचे अनूमतीन ती सुवात खणून काडली आनी आर्या आदलें एक संपूर्ण शार 
हांगा पुरवल्लें ताका मेळूळें! ताणे तें उस्तून काडलें! 

इंग्रजांनी कितें कितें सोदून काडलें, कितें कितें आमकां सांगले, कोत आनी 
हिशोब ना. आयज इतिहासाच्या मळार आमी खूब मुखार गेल्यात. पूण जण एकल्यान 

आपणालो इतिहास सोदून काडूंक जाय, हें आमकां सगळ्यांत पयलीं इंग्रजांनीच 
शिकयलां. आनी तो कसो सोदून काडचो हेंवूय.तांगीच शिकयलां. इंग्रजांनी आमचेर 
थोडे उपकार करूंक नात! 

पुणून, एक विसरूंक फावना, इंग्रज ह्या देशांत आयिल्ले व्यापाराखातीर. 
व्यापाराक कोणाचीच कसलीच आडखळ येवची न्हय म्हूण तांणी ह्या देशाचो 
राजकारभारूय आपणाल्या हातांत घेतिल्लो. येतना ते आमचेर आपणालो थेंक बसोवपी 
कांय प्रशासकूय घेवन आयिल्छे, तशे आमच्यांत न्यूनगंड जागोवपी कांय मिशनरीय 
घेवन आयिल्ठे. आमचो इतिहास हांचे भितरल्या कांय जाणांनी उस्तून काडला. . 
सगळ्यांचीच बुदूद शुद्ध आशिल्छी अशें म्हणूंक येना. कांय जाणांत आपणालें 
हांगासल्छें राज्य घट करपाचीच धूर्त बुद्द वावर करताली.तांकां तें घट केल्ले जाय 
आशिल्ले. इतठेंच न्हय, तर सासणाचें तांच्याच हातांत उरिल्ठेंय जाय आशिल्ले. ते 
खातीर आमकां एकामेकांपसून वेगळे दवरपाक, आमच्यातल्या वेगळेचारांक पोसवण 
दिवपाक, आमच्यांत धोशी घाळपाक आनी ह्यो धोशी वाडयत दवरपाक तांणी 
इतिहासाच्या सोदांचोय आपणाक जाय तसो उपयोग करून घेतला. केन्ना धडधडीत 
फटी मारल्यात तर केन्ना अर्दी सत्यां मुखार केल्यांत. धडधडीत फटीं परस अर्दी सत्यां 
चड भयांकृत आसतात. 

म्हज्या म्हणण्याक तेंको दिवपी एक पुरावोय हांगा दिवन उडयतां - 

लॉर्ड कर्झन हांगसर वाइसरॉय म्हूण आयिल्लो त्यावेळार सेक्रेटरी ऑफ स्टेट 
हेमिल्टन नांवाचो एक लॉर्ड आशिल्लो. भारताविशिंचीं धोरणां थारावपाचें काम ताचें 
आशिल्ले. लॉर्ड कर्झनाक बरयल्ली तागेळी एक चीट उजवाडा आयल्या. हे चिटयेंत तो 
बरयता - 

“आयज आमच्या साम्राज्याक व्हडलिशी भिरांत ना. पुणून फुडाराक ती निर्माण 
जावची ना हाचें खरेपण ना. पन्नास वर्सा उपरांत ती जावं येता. आयज जे भारतीय 
इग्रजी शिक्षण घेवन मुखार येतात तेच फाल्यां आमचे आड वचपाचे आसात. देखून एक 
गजाल आमी करूंक जायः शिकिल्ले भारतीय हिन्दू वा मुसलमान केन्नाच एकठांय येवचे 
नात हाची येन्नासावन जतनाय घेवंक जाय. तांचे मजगतीं फूट घालपाचे यल करूंक 
जाय. तांकां एकामेकां आड उबे करूंक जाय. हे भाशेन तांकां - चड करून हिन्दू आनी 
मुसलमान हांकां - आमी दोन पंगडांत वांटून घाळूंक पावले जाल्यार आमकां भंय ना. 
तांच्यांत वेगळेचार मुदलचेच आसात. ते वाडयत व्हरपाचें आनी घट करपाचें काम 
आमी करूंक जाय. भारतीय समाजांतले हे वेगळे वेगळे पंगड एकठांय येवंक पावचे 
न्हय म्हण तांच्या शिक्षणाची आंखणीय आमी ह्याच धोरणाक धरून करूंक जाय.' 

हिन्दू आनी मुसलमान एकठांय येवंक पावचे न्हय म्हणपाचें तांगेलें धोरण पयलीं 
सावनूच स्पस्ट आशिल्ले. ह्याच धोरणाक धरून तांणी मुसलमानी काळाचो अर्द्या 

सत्यांनी भरिल्लो इतिहास बरोवन आमचे मुखार दवरिल्लो. मुसलमानांनी हिन्दुंचेर ज्यो 
आगळिको केल्ल्यो त्यो ह्याच उद्देशान, भडक रंगान रंगोवन दवरल्यो. 

इंग्रजांनी बरयल्लो ह्या काळाचो आमचो इतिहास वाचचे पयलीं कांय गजाली 
आमी लक्षांत दवरिल्ल्यो बर्‍यो- 

मुसलमान ह्या देशांत फकत्त धर्मप्रचार करपा खातीर आयिल्ले म्हणटात तें खरें 
न्हय. ते हांगासल्छी संपत छुटपाखातीर आयिल्ले. देवळां लुट्टाले. देवळां छुटल्यार तांकां 
पुण्य मेळटळे अशें तांगेल्या धर्मान तांकां सांगिल्लें म्हणटात तेंवूय खरें न्हय. तांकां 
पुण्याचें पडुंकूच,नाशिल्लें. तांची नदर संपत्तीचेर आशिल्ली. आनी ह्या देशांत सगळ्यांत 
चड संपत देवळांत एकठावल्ली तांणी पळेल्ली. म्हूण आनीक कित्याचेर हात घालचे परस 
ते सगळ्यांत पयलीं देवळांचेर घालताले. 

देवळांचेर हात घालपाक तांकां पात्सो नाशिल्लो. कित्याक, तांगेल्या महम्मदान 
मक्केंत तो घाल्लो आनी थंयच्यो सुमार तीनशें साठ मुर्ती मोडून उडयल्ल्यो. हांगासल्ल्या 
देवळांचेर हात घालतकूच “आमीय महम्मदाचेंच काम करतात” अशें तांकां दिसतालें ही 
गजाल वेगळी.पुणून हिन्दुस्तानांत ते ह्या उद्देशान येवंक नाशिल्ले. हिन्दुस्तानाची श्रीमंत 
देस म्हूण नामना जावंक नाशिल्ली जाल्यार घडये ते हांगा येवचेय नाशिल्ले. 

देवळां छुट्टां-छुट्टां दोन गजाली तांकां कळूळयो - 

१) हांगासल्छे राजा कितलेय शूरवीर आसूं, तांच्यांत एकवट ना. तांकां 
एकामेकांक पडना. एकल्याचेर धुरी घाली आनी दुसऱयाचो आधार मागलो जाल्यार तो 
मेळपाक मातूय अडचण येना. आनी 

२) हांगासल्ल्या लोकांक राज्य कोण करता ताचें मातूय पडूंक ना.तांकां कोणूय 
उपकारता.ते भायर ते सभावान भित्रे. मात खंयूय फुटूट जाल्यार पुरो, जीव मुठीत 
धरून पळ काडटले. । 

ह्यो दोन गजाली कळूळे उपरांतूच हांगा राज्य करपाचो हावेस तांच्यांत जागो 
जालो. छुल्कुक्च आमचे सम्राट जाले. ते खासा मुसलमान आशिल्ले, हें खरें. तांचे 
राजवटिंतूच मुसलमान धर्म हांगा पातळूळा आनी मुल्ला-मौलवींनी तो पातळायला हेंवूय 
खरें. खंय खंय तांणी खूब आगळिको केल्यात आनी लोकांक बाटयल्यात हेंय खरें. 
पुणून लोक बाटले ते तांणी बाटयले - बळयां बाटयले - म्हुण्णूच फकत न्हय. कांय जाण 
जागीर मेळटली म्हूण बाटल्यात.कांय पदव्यो मेळटल्यो म्हूण बाटल्यात. कांय जाण 
आनीक कितें मेळटलें म्हूण बाटल्यात. हे सगळे सुवार्थाक लागून ब्राटल्यात. आयज 
लेगीत एक बायऴ जिवी आसतना दुसरी करूंक मेळची म्हूण मुसलमान जावपी हिन्दू ह्या 
देशांत आसात. महाराष्ट्रांत चित्पावन ब्राह्मणांत लेगीत आसात. वयल्या जातीतले लोक 
हे भाशेन सुवार्थान बाटून मुसलमान जाल्यात. चिडूडल्ल्या जातीतले लोक हिन्दू 
समाजांत अपमानान जियेवचें पडटा ह्या उद्वेगान बाटून मुसलमान जाल्यात. 

हिन्दुधर्माचेर सगळ्यांत चड आगळिको केल्यात त्यो ह्या नव्या मुसलमानांनी. 
एकूच नांव दिवचें जाल्यार मालिक काफुराचें दिवं येता. तो राजस्थानांतलो एक हरिजन 
आशिल्लो. बाटून मुसलमान जाल्छो. इतलो कट्टर मुसलमान जालो की उत्तरेकडल्यान 
नीट रामेश्वराभैरेनचीं हिन्दू देवळां मोडीत गेलो. 

इतलेंय आसून सांगूंक जाय, मुसलमानांचे राजवटीत तांचें राज्य खंयचेच कडेन 
मुसलमानी नाशिल्लें. म्हळ्यार, कुराणाक धरून चलनाशिल्ले. 

मोगल साम्राज्य सुरू केले बाबरान. तागेली एक चीट उजवाडा आयल्या. है 
चिटयेंत तो आपणाल्या पुताक - हुमायुनाक - स्पस्ट उतरांनी सांगता - 

'पुता, ह्या देशांत हजार तरांच्या धर्माक पाळो दिवपी लोक रावतात. असल्या 
देशाचेर राज्य करपाची दायकी देवान आमचेर घाल्या. ते खातीर पयलीं देवाचे उपकार 
मान आनी एक लक्षांत दवर, राज्य करतना जावं मनसुबी करतना तूं धर्मीक पूर्वग्रहांचो 
शेक तुजेर चळूंक दिवं नाका. कोणाच्योच धर्मीक भावना दुखोवं नाका.आमी गाय 
मारतात, तेन्ना हिन्दुंचीं काळजां दुखवतात. तुज्या राज्यांत तूं गाय मारूंक दिवं नाका. 
असले तरेची जतनाय घेवन तूं चलशीत जाल्यार तूं तुजे प्रजेची काळजां जिखूंक 
पावतलो. तरसादेच्या आधारान इस्लाम धर्माचो प्रचार करचे परस लोकांचीं काळजां 
जिखून राज्य करप हजार वांट्यांनी बरें...” 

बाबराची चीट ही. आनी हाणें खंय अयोध्येंतळें रामाचें देवूळ मोडिल्ले! 

दुसरें, मुसलमानांच्या राज्यांत प्रशासक सगळे मुसलमान नाशिल्ले. हिन्दुंनीय 
तांची सेवाचाकरी केल्या. गझनीन पंजाब घेतले उपरांत थंयचो राजकारभार टिळक 
नांवाचो एक हिन्दू चलयतालो. तो मुसलमानांक ख्यास्ती फर्मायतालो तेन्ना तांचे हात 
पांय कातरतालो. विजापूरच्या सुलतानांचें विजयनगरच्या राजांकडेन किजील उपरासलें 
तेन्ना दोगांय मजगतीं झूज पेटले. विजापूरच्या सैन्यांत हिन्दू सैनीक आशिल्ले जाल्यार 
विजयनगरच्या सैन्यांत मुसलमान सैनीक आशिल्ले. हिन्दू आनी मुसलमान हीं दोन 
वेगळीं 'राष्ट्रां' हो विचारूच हांगा साडे सातशें वर्साचे मुसलमानी राजवटीत उदेवंक 
नाशिल्लो. 

आनीक एक गजाल आमी लक्षांत दवरूंक जाय - हांगा वेगळे वेगळे कडले 
मुसलमान घुरयो घालून आयल्यात. अरब, पठाण, तुर्की, मोगल, सगळे धर्मान 
मुसलमान खरे. पुणून रगतान वेगळे. तांकां सगळ्यांक एक धरप समा न्हय. ते एक 
निखाळूस नाशिल्ले. एकलो आयला, मात्सो थीर जाला म्हणटासर दुसरो आयला. 
आदल्याक निखळायला आनी आपूण ताचे गादयेर बसला. तो थीर जाता थंय आसा, 
तिसरो आयला. आदल्याक निखळायला, आपूण बसला. हो देशी-विदेशी संघर्श 
आशिल्लो. हे जे विदेशी लोक हांगा एका सारके येत रावले तांणी हांगा कत्तली केल्यो. 
पुणून ह्या कत्तलींत मुसलमानूच चड मेल्यात. फकत्त हिन्दू न्हय. एका तैमुरळंगान दिल्लींत 

पांच लाख लोक कचाकच कातरून उडयल्ले. तांच्यांतले तीन लाख मुसलमान आशिल्ले. 

इंग्रजांनी ह्या काळाचो जो इतिहास आमकां सांगला तो सगळो खरो म्हूण धरूक 
जायना. अर्दो खरो आसत. अर्दो फट.देखुनूच ताणे आमचे मुखार कितले-शे प्रस्न उबे 
केल्यात. पुणून एकल्या इंग्रजांकूच दुशण दिवन उपकारना. इंग्रजांनी विकृत करून 
सांगिल्लो इतिहास आमी अदीक विकृत केला. 

दाखलो घेवपाचो जाल्यार औरंगझेबाचो घेवंया - 

औरंगझेब म्हणिना फुडें हांगासल्ल्या आमच्या मुसलमान भावांक कितें दिसता 
आसतलें, खबर ना. हिन्दूंक कितें जाता तें मात्‌ पळेलां. ताचें नांव कानार पडनाफुडें ते 
फटक्‌ करून उसळटात आनी दुश्ट, पाडो, क्रूर, अत्याचारी, धर्मकोल्ली, हिन्दू-घाणो, 
हिन्दू-दुस्वासी, एक आनी दोन न्हय, असले हजार अवगूण ताच्या व्यक्तित्वाक 
दसोवपाक फुरफुरून येतात. 

म्हजेय मुखार एका काळार औरंगझेबाची हेच तरेची एक प्रतिमा उबी आशिल्ली. 
मराख्यांचो इतिहास वाचला तेन्ना तेन्ना औरंगझेब म्हजे मुखार एक व्हिलन कसोच सदां 
उबो रावला. | 

वर्ध्याक आसतना एक खेपे आमी कांय आश्रमी सांगाती अजंठा-वेरूळ 
पळोवपाक गेल्ले. वाटेर, वेरूळ आनी दौलताबाद हांचे मदीं खुल्दाबाद नांवाच्या एका 
लहानशा गांवांत पाविल्छे. थंय औरंगझेबाची 'कबर' पळेली. आनी म्हाका एक व्हडलो 
धसको बसलो. म्हळें, येदो व्हडलो हो एक सम्राट! संवसारांतलो ते मुस्तीतलो एक 
व्हडांतलो व्हड. हाची कबर इतली सादी कशी? संवसारांतल्या खंयच्याच सम्राटाची 
इतळी सादी कबर आसची ना. औरंगझेबाल्या व्यक्तित्वांत कसळेय तरी आगळे वेगळे 
गूण आसुंकूच जाय, अशें दिसलें. कोणेच कशे ते आमकां दाखोवंक नात? कोणेय तरी 
ताच्या जिविताचें पुनर्मुल्यांकन करुंकूच जाय आतां, अशें हावे त्या वेळार मनांत म्हळूळें. 

जालीं हे खबरेक चाळीसेक वर्सा. ते मेरेन, इंग्रजांचे भाशेंत सांगचें जाल्यार, 
मांडवी-झुआरीतल्यान कितलें-शें उदक व्हांवन गेल्छें आसूंक जाय. दिल्लीच्यान एक दीस 
राजधानी एक्सप्रेसीन मुम्बय येतालों. म्हज्या सिटा शेजरा एक तरणाटो बशिल्लो. तिशेक 
वर्साचे पिरायेचो. एके हात-यैलींत कितठिंशीं पुस्तकां घेवन आयिल्लो. राजधानींतले 
पॅसेंजर चडशे विमानांतल्या पॅसेंजरां सारके. कोणाच्या तरी फुनेरालाक भायर सरिल्ले 
वरी सुतकी तोंडां घेवन प्रवास करपी. हरशींय जाल्यार हांव आपूण जावन कोणाकडेन 
उलोवपाक सुरवात करीच ना. तातूंत असल्या सुतकी लोकांकडेन उलोवपाची म्हाका 
केन्ना उमेदूय जायना. पुणून ह्या भुरग्याविशीं लक्तुबाय दिसली आनी हांवें ताका 
विचारलें, 'कहाँ जा रहे हो, भाई?” 

“बम्बई 

‘स्टूडंट हो क्या? 

'जी. पी. एच. डी. कर रहा हूँ. 
किस विषय में? 


इतिहास में. मुगल काढीन भारत का पुनर्मूल्यांकन कर रहा हूँ, आंधी | 


particular reference to Aurangazeb.’ 


औरंगझेबाविशिंची ताची ओड पळेना फुडें हांवें ताका वयर सकल नियाछून . 


पळेलो आनी बदूद सावरकरपंथी एक प्रस्न ताका केलो, “मुसलमान हो क्या?” 

“नहीं, इलाहाबाद का एक शुद्ध ब्राह्मण हूँ.” 

ताणे इलाहाबादच्या विश्वविद्याल्यांत एम. ए. एम. फिल्‌. केल्ली. आतां 
पुण्याक-मुम्बय वचून मराठ्यांचे दफ्तर उस्तितलो म्हूण आशिल्लो. औरंगाबाद, 
खुल्दाबाद बी थळांय पळोवंक सोदतालो. आमची वेव-छँग्थ जुळपाक मातूय वेळ लागलो 
ना. पिरायेन जाणट्या कोणाय तज्ज्ञामुखार बसून विचारतलों आशिल्लो तसले 
औरंगझेबा संबंदान हजार तराचे प्रस्न हांवें ताका विचारले. ताणे म्हाका एका फुडले एक 
धसके दिले. म्हणपाक लागलो, ताचें एक विकृत चित्र आमचे मुखार इंग्रजांनी उबे केलां. 
तो तसो नाशिल्लो. तो एक बरो विद्वान आशिल्लो म्हूण सांगल्यार, खरें दिसत? 
विद्वान म्हूण ताच्या भावाची, दारा शिकोहाची खूब तुस्त तोखणाय जाल्या. पुणून 
खोलाय ही विदूवत्तेची कसवटणी आसत जाल्यार औरंगझेब दाराशिकोहा परस उजवो 
आशिल्लो अशें म्हणचें पडटा. कुराणांत तो खूब खोलायेत देविल्छो. हदीस तर ताका 
तोंड-पाठ आशिल्लो. अरबी आनी फारसी दोनूय भासो तो बेस बर्‍यो उल्यतालो, 
बरयतालो. मनीस ह्या नात्यान खूब सादो, प्रेमळ, गरिबकायेत रावपी. एक खरो 
देवभक्त. वीणा खूब बरी वाजोवपी. 

“सर जदुनाथ सरकारान ताचें धर्मकोल्ली, हिन्दू-दुस्वासी म्हण एक चित्र उबें 
केलां' हांवें मदींच म्हळे. 

'जदुनाथ सरकार इंग्रजांचो शिश्य' ताणे जाप दिली. “स्वतंत्र अशें ताणे कसलेच 
संशोधन करूंक ना. इंग्रजांनी बरोवन दवरलां ताचोच आधार घेवन ताणे आपणालें 
बरयलां. बरें, जांचो ताणे आधार घेतला ते तरी इतिहासकार आशिल्ले व्हय? ना. सादे, 
किरकोळ गॅझेटियर आशिल्ले... औरंगझेबाचे मुस्तींत दोन विचारधारो चळताल्यो. एक 
उदारवादी.दुसरी रुढीवादी. औरंगझेब उदारवादी आशिल्लो.” 

'कितें?' अजापाचें तोंड करून हांव ताचेकडेन पळोवपाक लागलों. 

“अजाप दिसलें?' ताणे विचारलें आनी म्हळें, “धर्माच्या मळार हिन्दूंक आपणे 
दुखयले जाल्यार येदें व्हडलें सा्नज्य आपणाक निखांडूस चलोवंक येवपाचें ना, हें तो 
बेस बरें जाणा आशिल्लो. जयसिंह आनी जसवंत सिंह हांचे सारकेले हिन्दू राजा ताचे 
जिवाभावाचे इश्ट आशिल्ले... 

“मागीर, ताणे, हिन्दुंचीं देवळां मोडलीं म्हणटात तें कितें तर?! 





। 
| 


| 

तो हांसलो. 'ताका देवळां मोडपाचीं आशिल्लीं जाल्यार आग्ग्रा छागसार मथुरेंत 
घे म्हूण देवळां आशिल्हीं. तीं ताच्यान मोडून उडोवं येतालीं. सगळीं सुरक्षीत उरल्यांत. 
एक गजाल मुजरत लक्षांत दवरूंक जाय. औरंगझेबान मशिदींक अनुदानां दिल्लीं. तशीं 
कितल्याश्या हिन्दू देवळांकूय दिल्लीं. उज्जैनच्या महाकालेश्वराच्या देवळाक तर ताणे 
जागीर लेगीत दिल्या. तशी, चित्रकुटाच्या बालाजीच्या देवळाक दिल्या. आसामांत 
उमानंदाच्या देवंकाक दिल्या. ताचीं कितलिशीं असलीं 'फर्माना' आयज मेळटात. 

'देवळां मोडप हें ताचें धोरण नाशिल्छें?' 

'निखाळूस नाशिल्ले.' 

“मागीर, मथुरेचें केशवरायाचें देवूळ, तशें काशीचें विश्वेश्वराचें देवूळ ताणे 
मोडले म्हणटात तें कितें तर?” । 

“सांगतां” ताणे म्हळें, 'ताच्या साम्राज्याक आहवात दिवपी आनी साम्राज्य 
खिळखिळें करपाचीं सपन! पळोवपी कितल्यो-श्यो शक्ती ते मुस्तींत वयर सरिल्ल्यो. 

हेवटेन मराठे, तेवटेन राजपूत, हांगा जाट, थंय शीख, तें कित्याक, 
गोलकोंड्याचो मुसलमान बादशा लेगीत ताचे आड गेल्लो. सगळ्यांनी ताका नाका पुरो 
करून उडयल्लें. तांच्यांतले जाट ह्या केशवरायाच्या देवळांत.बसून औरंगझेबा आड बंडां 
रचताले. “तुमी देवळांत बसून कूट रचूं नाकात; म्हाका देवळाचेर हात घाळूंक लावं 
नाकात,'म्हूण कितल्या-श्यो खेपे औरंगझेबान तांकां सांगून धाडलें. कोणेच काना-मनार 
घेतळें ना तेन्ना तो उबगलो आनी एक दीस “हांकां बुद्द शिकयतलो' ह्या तेमान ताणे 
ह्या देवळाचेर हात घालो. हो “ओपरेशन ब्लू स्टार आशिल्लो. तो घालून ताणे देवूळ 
मोडून उडयलें. जाय जाल्यार ताच्यान केशवरायाचे मुर्तिचेरूय हात घाळूंक जातालो. 
घालो ना. ताणे पुजाऱ्याक आपयलो आनी ताका ती मूर्त थंयची काड म्हूण सांगळे. 
इतलेंच न्हय, तर त्या पुजार्‍याच्या हातानूच ताणे ती नाथद्वाराक धाडून दिली...” 

“आनी काशी-विश्वेश्वराचें देवूळ कित्याक मोडलें?' 

“ती खबर सामकेच वेगळे तरेची.' ताणे जाप दिली. “एक खेपे तो बंगालक भेट 
दिवंक भायर सरिल्लो. तागेल्या लवाजम्यांत धा बारा हिन्दू राजा आशिल्ले. सगळे 
आपापणाल्या राणयांकूय घेवन आविल्ले. काशीक पावले तेन्ना तांणी औरंगझेबाक 
म्हळें, “आमचें हिन्दुंचें हें एक पवित्रांतलें पवित्र थळ. हांगा आमी आयतेच पावल्यात. 
एका दिसा खातीर आमी आमचो हांगासल्लो राबितो वाडोवंया. आमच्या राणयांक गंगेत 
न्हावंक मेळटलें आनी विश्वेश्वराची भेटूय धेवंक मेळटली..' 'बरें आसा, रावंया' अशें 
म्हणून औरंगझेबान राबितो एका दिसा खातीर वाडयलो. राणयो घाटार गेल्यो. गंगेत 
नहाल्यो. देवळांत गेल्यो. विश्वेश्वराची भेट आनी तीर्थप्रसाद घेवन परतल्यो. सगळयो 
परत्यो आयिल्ल्यो. एकली येवंक नाशिल्ली. कच्छच्या राजाची राणी. ती शेणिल्ली. 
सगळेकडेन लोकांनी तिका. सोदली, खंयच मेळूळी ना. औरंगझेबाक तिडक मारली. 

'अब्बा! अशें कशें जावचें?” ताणे आपणाल्या हिन्दू सरदारांक सांगळे, 'वचात, खांची 
कोनशांनी तिका सोदून काडात.' तांणी पुराय घाट आनी सगळें देवूळ उमथें घालें. राणी 
खंयच मेळूळीं ना. अवचीत्‌ एकल्याची नदर देवळांत कुशीक एके वणटीक तेंकून 
आशिल्ले गणपतीचे एके लाकडी मुर्तिचेर पडली. ताका दुबाव आयलो, 'ही मूर्त हांगा 
कशी?' ताणे हातान ती हाल्यली. ती हाल्ली. मुर्ती फाटल्यान एक दार आशिल्ले. 
थंयच्यान कांय सपणां सुरू जातालीं. सपणां सकल एके कुडींत वतालीं. औरंगझेबाचो 
सरदार ते कुडींत गेलो. थंय कच्छची राणी रडत बशिल्ली ताका दिश्टी पडली. 
पुजाऱयांनी तिचेर बलात्कार केल्लो. औरंगझेबाक हें कळूळें तेन्ना तिडकीन तो पेटलो. 
ताणे सगळ्या हिन्दू राजांक सांगले, 'तुमचें हें देवूळ भश्टलां. तुमी देवाक घेवन दुसरे 
कडेन वचात. हांव हें देवूळ मातयेभरवण करतलों..' आनी ताणे देवूळ मोडून 
उडयलें...ही विश्वेश्वराच्या देवळाची कथा....' | 
ही कथा सांगून ताणे म्हळें, “ताणे कांय मशिदीय हेच भाशेन मोडल्यात, खबर 
आसा? गोलकोंड्याचो बादशा तागेलो मांडलीक. तो खंड भरी नाशिल्लो. कोटिंनी 
पोवनां ताचे कडेन आशिल्लीं. सगळीं जमनींत पुरून ताचेर ताणे एक मशीद बांदिल्ली. 
खंड भर म्हण औरंगझेबान कितल्या-श्या खेपे ताका सांगून धाडले. तो मातूय आयकना- 
सो पळेलो तेन्ना औरंगझेबान गोलकोंड्याचेर घुरी घाली. मशीद मोडून मातयेभरवण 
. केली आनी भितर पुरून दवरिल्लीं सगळीं पोवनां घेवन गेलो... 
होय इतिहास, कळूळे? तुमी वाचला तोच फकत इतिहास न्हय. ह्या काळाच्या 
इतिहासाचें एक फावट स्वतंत्र बुद्दीन पुनर्मूल्यांकन जावंक जाय. इंग्रजांनी बरयल्ल्या 
विकृत, भ्रामक आनी मिथ्या इतिहासान ह्या देशांत कितलेशे प्रस्न उबे केल्यात. ते 
सोडयतले जाल्यार, त्या काळाचो खरो इतिहास आमचे मुखार कोणेय तरी दवरुंकूच 
जॉय... 
दिल्ली-मुम्बय प्रवासांत जाल्ल्या ह्या संवादाचो म्हाका फाटल्या एका आयतारा 
'चाणक्य' पळेता आसतना अवचीत उगडास जालो आनी तकलेंत एक नवोच विचार 
आयलो. म्हळे, टिपू सुलतानाचेंय असलेच एक विकृत रूप इंग्रजांनी आमचे मुखार उबें 
केल्लें. संजय खानान टी.वी.र एक सिरियल चलोवन तें पुसून उडोवपाचो यत्न केलो. 
औरंगझेबाचेरूय असलीच एक सिरीयल काडून कोणूय ताका सारको आमचे मुखार 
दवरीत व्हय? ताचेर जाल्लो अन्याय ना करीत व्हय? तुर्ताक आमी जाणात तें, एक उर्दू 
शायर म्हणटा ते भाशेन, इतलेंच की आलमगीर हिन्दू-कुश था, जालीम था, सितम गर 
था”. इतल्याचेर खंयचोच इतिहास निंबून उरूंक जायना. | 
म्हाका सदांच प्रस्न पडटालो, पाकिस्तानांतल्या इश्कोलां कॉलेजांनीं भुरग्यांक 
इतिहास शिकयतात आसुंकूच जाय. कितें शिकयतात काय? 


पयर दिल्लीत गांधी शान्ती प्रतिष्ठानांत एकलो मेळूळो. तो हालींच पाकिस्तानाची. 


| 

भोंवडी करून आयिल्लो. हांवें ताका विचारलें, 'पाकिस्तानांत भुरग्यांक आपणाल्या 
देशाचो इतिहास शिकयतात काय ना?! 

'शिकयतात तर!' 

खंयच्यान सुरू करतात?! 

'सामको मोहन-जो-दडो हडप्पा पसून' ताणे जाप दिली. 'सिंधू संस्कृतायेचे हे 
दोनूय अवशेश पाकिस्तानांतूच आसात. म्हणटकूच तांकां तांचे संबंदान शिकोवचेंच 
पडटा. उपरांत अरबांनी सिंधाचेर घुरी घालून हो प्रान्त बगदादच्या खलिफाच्या 
साम्राज्याक दसयलो तेमेरेनच्या काळाचो ते 'काळखा युगां' त आसपाव करतात. मागीर 
गझनी, घोरी, मोगल हांच्या काळाचो इतिहास येता. तो पाकिस्तानाचे निर्मिती मेरेन 
चलता. तातूंत तांगेलीं कांय 'वर्शनां' आसात. देखीक, अकबराक आमी हांगा धर्माच्या 
मळार उदार सम्राट म्हूण वळखतात. थंय तो मुसलमान धर्माच्या प्रसाराक आइखळ 
हाइपी 'काफिरां' त मोडटा.औरंगझेबाच्या भावाक - दारा शिकोहाक - आमी हांगा एक 
व्हडलो 'स्कॉलर' लेखतात. थंय ताका संस्कृतायेच्या नादाक लागून 'आवटो' जाल्लो 
मनीस लेखतात. जिनाक आमी हांगा देश फोडपी एक खलनायक मानतात. जाल्यार 
थंय तो युगपुरसांत मोडटा.आनी आमी हांगा जाका युगपुरूस लेखतात, त्या गांधीक थंय 
पाकिस्तानाचे निर्मतीक पावला पावलाक आडखळ हाडपी आनी मुसलमानांचेर हिन्दू 
राज्य थापूंक सोदपी एक खलनायक मानतात....' 

इतलें सांगून ताणे म्हळें, हांवें कांय पुस्तकां हाडल्यांत... वाचतलो?' 

हांवें म्हळें, “नाका... म्हाका अदमास आयलो. इतिहास हो विशय खंयच 
शिकोवंक जायना, ताचेर बंदी घाळूंक जाय, अशें म्हजें मत्त जावपाक छागलां'. 

असलें कितेय घडलें म्हणटकूच म्हजी तकली थंयच थांबून राविना. ती दुसरेकडेन 
वता.म्हळे, फाल्यां, धरुंया, हिन्दुस्तान फुटले आनी दक्षीण भारतांत एक द्रविडीस्तान 
जालें (सांगूं येता? अमेरिकेच्या मनांत जावचें अशें आयलें जाल्यार जातले.) जाल्यार, 
थंयच्या इश्कोलांनी भुरग्यांक द्रविडीस्तानी राज्यकर्ते कसलो इतिहास शिकयतले? 
सुरवातूच रामा पसून करचे नात? उत्तर भारंतांतलो राम हो एक साम्राज्यवादी राजा 
अशिल्लो; ताणे दक्षीण भारताचेर घुरी घाल्छी; हांगासल्ल्या लोकांक वानर, राक्षस बी 
नांवां दवरून तांचेर राज्य करपाचो हक आपणाल्या आर्याकूच आसा, अशें मानपी 
आशिल्लो. ताणे दक्षीण भारतांतल्या लोकांक 'फोडिल्ले'; रावणाच्या खासा भावाकूच 
सगळ्यांत पयलो फोडिल्लो; रावणाचो हो भाव विभीषण 'घरभेदी' आशिल्लो; हनुमान 
हो रामाचो एक चापळूस, 'चमचो' आशिल्लो हे तरेचो इतिहास शिकोवंचे नात? 
रामस्वामी नायकर असलेंच कितें सदां उलयत आयिल्ले. एक फावट पुण्यांत सावन 
डेक्कन क्विनीन मुम्बय वतालों. म्हज्या हातांत सिंधू संस्कृताये वयले एक इंग्रजी पुस्तक 
आशिल्हें. कुशीक पन्नास पंचावन वर्साचे पिरायेचो एकलो महाराष्ट्रीय बशिल्लो. ताणे 

पुस्तक मातें चाळूंक घेतलें आनी “इट इझ ऑल हंबग' अशें म्हणून परते केलें. “हो 
इतिहास न्हय, बडबड ही सगळी. सिंधू संस्कृताय आर्यांची न्हय अशें म्हणटा हो. ती 
आर्यांचीच आशिल्ली. भांवनगरा लागसार लोथल म्हूण एक पोरणें बंदर मेळूळां. तें सिंधू 
संस्कृतायेचे मुस्तींतलें. पुणून आर्याचें, अशें एस. आर. राव नांवाच्या एका 
इंतिहासकारान दाखोवन दिलां... आर्य भायल्यान हांगा येवंक नाशिल्ले, ते 
हांगासल्ल्यानूच जगभर पातळूळेले..' 

हांव ताच्या तोंडाकडेन लक्तुबायेन पळोवपाक लागलों. ताणे सांगपाक सुरवात 
केली, 'जपान देशाचें खरें नांव निप्पोन. निप्पोन म्हळ्यार निपूण. कसलेंय काम तांच्या 
हातांत दी, बेस बरें करून दाखयतले. आमीच दवरलां हें नांव त्या देशाक. एका काळार 
जपान ही आमची वसणूक आशिल्ली. तांगेलो मुदलांतलो धर्म 'शिन्तो'. हिन्दू' ह्या 
उतराचो जपानी अपभ्रंश तो. महाभारत रामायणांत असले कितलेशे उल्लेख मेळटात. 
काम्बोडिया म्हळ्यार आमचें 'कंबूज'; तिवूय आमची वसणूक आशिल्ली. रामाचो पूत 
लव. ताचे वयल्यान 'लाओस' देश जाला. हिवूय आमची एक वसणूक आशिल्ली. हिन्द 
चीनांतली मुखेल न्हय मॅकाँग. “मांगगा' वयल्यान तिका हें नांव पडला. एका काळार 
आमचोच थंय शेक चलतालो. सिंगापूर म्हळ्यार 'सिंहपूर'. जावा म्हळ्यार 'यवद्‌वीप', 
ऑस्ट्रेलिया म्हळ्यार 'अस्त्रालय'...' 

हांव मोट्यान हांसपाक लागलों. 

“हांसता कित्याक?” ताणे विचारलें. 

'ऑस्ट्रेलियेक अस्त्राळ्य म्हळें म्हूण हांसो आयलो...” 

“ना जाल्यार तूं सांग, ऑस्ट्रेलियेक ऑस्ट्रेलिया कित्याक म्हणटात? 

“हांव नकळं.' | 

“नकळ आसतना हांसूंक जायना. कळूळें? आस्ट्रेलियेंत आर्यांचे अस्त्राल्य 
आशिल्लें.आमचें साम्राज्य थंय मेरेन पातळूळेले. हे वटेन तें मध्य एशियांतूय पातळूळेलें. 
इराण, इराक हीं नांवां संस्कृत 'इर' वयल्यान आयल्यांत. सुमेरिया हो सुमेरू पर्वताचो 
देश. बाबिलोनिया म्हळ्यार बाहूबलनियम. थंय बाहुबलीचें राज्य चलतालें.मेझोपोटॅमिया 
म्हळ्यार महिषीपट्टनम्‌. सीरिया आनी असीरिया हे सूर आनी असूर लोकांचे देश. 
पॅलॅस्टीन हो पुलस्ती क्रषिचो देश. माली आनी सुमाली नांवाचे रावणाचे दोग भाव 
आशिल्ले. रावण मरतकूच ते आफ्रिकेक पळून गेल्ले. तांचे वयल्यान थंय माळी आनी 
सुमाली (सोमालिया) हे दोन देश उबे जाले. इजिप्त हो अजपतिचो देश. जेरूसलेमचो 
खरो उच्चार येरूशालेइम्‌. म्हळ्यार यदुईशाल्यम्‌ - हांगा श्रीकृष्णाचें राज्य चलतालें. 
इस्लाम हैं उतर आशाल्यम्‌ ह्या संस्कृत उतरा वयल्यान आयलां. दक्षीण अमेरिकेतल्या 
ग्वातेमालाचें मुदलचें नांव गौतमालय. उरग्वाइ म्हळ्यार उरूगांव. ब्राझील म्हळ्यार बृहत्‌- 
जल. हंगेरी म्हळ्यार श्रृंगेरी. बुडापेस्ट म्हळ्यार बुद्धप्रस्थ, रशिया म्हळ्यार ऋषीक देश. 

नॉर्वेक थंयचे लोक नॉर्ग म्हणटात आनी स्वीडनाक स्वेर्गे. नक आनी स्वर्ग हांचे वयल्यान 
हीं नांवां पडल्यांत. हांगाय आमचेंच राज्य चळतालें. इंग्लंड म्हळ्यार अंगुलिस्तान. 
आयर्लंड म्हळ्यार आर्यस्तान. स्कॉटलॅन्ड म्हळ्यार क्षात्रस्तान. पार्थिया हो पार्थाचो 
(अर्जुनाचो) देश, आनी काइरो ही कौरवांचो राजधानी, रशियेंतलो कॉकेशस्‌ वाटार 
कैकयीचो केकय देश. बगदाद म्हळ्यार भगवदूनगर. भगदत्त थंयचो राजा आशिल्लो... 

म्हजी तकली भणभणूंक लागली. हांवे किळांच मारून रहें, 'पुरे हो...अजीर्ण 
होईल मला; दया करा माझ्यावर...' 

तेन्ना तो थांबलो. म्हाका सू जाले. 

फाल्यां, धरुंया भाजपाचें राज्य आयले जाल्यार घडये हे तरेचो इतिहास आमच्या 
भुरग्यांक शिकचो पडत. सांगूं नज. पाकिस्तानाकूच बावड्याक दुशण कित्याक दिवचें? 
इतिहासाचो उपेग देशाचो अभिमान जागोवपा खातीर आतां मेरेन सगळे करीत 
आयल्यात. पाकिस्तान दुसरे खंयचे तरेन आभिमान जागयतलें आशिल्ले? 

आमकां आमचो इतिहास शिकयलो तो खरें म्हळ्यार इंग्रजांनीच. 

इंग्रज दुश्ट आशिल्ले. कबूल.साम्राज्यवादी आशिल्ले. एक आनी दोन खेपे न्हय, 
हजार खेपे कबूल. पुणून, आमचो इतिहास तांणीच आमकां सोदून दिला हें आमच्यांनी 
ना म्हणूंक जावचें ना. इतिहास सोदपाची एक रितूय तांणी आमकां शिकयल्या हेय 
न्हयकारूंक येवचें ना. पोरणावळशास्त्राची कुदळ तांणीच आमच्या हातांत पयली वयली 
दिल्या, हें आमी कशे विसरतले? 

इतिहासाचो खंयचोच सोद अंतीम रुपाचो नासता. नव्यो नव्यो गजाली मेळत 
रावतात तशे तशे नव्या उजवाडांत आमकां पोरणे अदमास सोडुनूय दिवचे पडटात. 
सोडून दिवंकूय जाय. 

इतिहासाचो उपेग सत्य सोदपा खातिरूच जावंक जाय. अभिमान जागोवपा 
खातीर न्हय. 

आर्य भायल्यान आयले अशें म्हळ्यार भाजपाच्या इतिहासकारांचें पित्त कित्याक 
खवळटा, केन्नाच समजलें ना. धरुंया, ते भायल्यान येवंक नाशिल्ले, हांगासल्ल्यानूच 
भायर गेल्ले, जाल्यार तातूंत अभिमान धरपासारके कितें आसा? भायर गेल्ळे ते 
साम्राज्यवादी जावनूच मू? जग जिखपा खातिरूच गेल्ले मू? जाल्यार आमी 
साभ्राज्यवादी आशिल्ले अशें म्हणप ही अभिमानाची गजाल म्हणूं येता व्हय? 
साम्राज्यवादी लोक दुश्ट आसतात, दुसऱयांक नाडपी आसतात, ठुटपी आसतात, तसले 
आमी आशिल्ले अशें म्हणपांत अभिमान कसलो? 

पाकिस्तान जे तरेचो इतिहास आपणाल्या भुरग्यांक शिकयता तेच तरेचो विकृत 
इतिहास भाजपाचे इतिहासकार आमकां फाल्यां शिकोवपाक लागले जाल्यार- 

इतिहास शिकोवपाचेर बंदीच हाडूंक जाय ह्या मत्ताचो प्रचार करीत कोणाकूय 

तरी एक दीस देशभर भोंवचें पडटलें. देशभरूच न्हय, संवसारभर.कित्याक, इतिहासान 
मनशांक मनशां पसून, देशांक देशां पसून तोडल्यात, फोडल्यात. मनशांक आनी देशांक 
फाटल्या काळांतूच घुस्पावन दवरल्यात. सगळ्यांचे एकामेकांविशिंचे दुस्वास आनी 
मत्सर जागोवन संवसाराचेर झुजांच पेटयल्यांत. 
विवेक जागरूक दवरिनासतना बरयल्लो इतिहास कित्याक जाय आमकां? 
एकामेकां आड झुजां पेटोवपाक? जाल्यार ताचेर बंदीच हाडूंक जाय. अण्वस्त्रां परसूय 
भयांक्रूत अस्त्र हें, संवसाराची सवस्तकाय ना करपी, संवसाराक सदांकाळ उचांबळीत 
दवरपी. कसलें अस्त्र आमी कोणा हातांत काडून दिवचें? 
XK 


४७: 
ईश्वर अल्ला तेरे नाम 


हालींच एका पाद्रीसरीं उल्यत बशिल्छों. उल्यतां उल्यतां रामायणाची खबर 
आयली. हांवें म्हळें, (ईश्वर आसा म्हळें म्हूण भागना. ईशवराक आपलो करूंक जाय. 
तात-मात-गुरू-सखा असल्या खंयच्याय- तरी एका नात्यान ताका जोडूंक जाय. ईश्वर 
जोडपाची काळजाक तळमळ लागूंक जाय.ते खातीर काळीज आकुळपिकूळ जावंक 
जाय. तें रडूंक लागूंक जाय. तेन्ना ईश्वर स्वता मुखार सरता आनी आपणाले त्या 
काळजाकडेन मिलन घडोवन हाइपाक वावुरता.मिलनाक आडखळ हाडपी सगळे 
अंतराय तोच पयस करता, अशें हिदुंच्या साक्षात्कार-शास्त्रांत (मिस्टिसिझमांत) सांगलां. 
हें शास्त्र सारके समजावन सांगपाक वाल्मिकीन रामायण बरयलां. रामायण हें एक 
रूपक. तांतली सीता हें काळीज (आत्मो). राम परमात्मो. लंका ही कूड. सीता लंकेत 
बंदिस्त आसा. तिचें आनी रामाचें मिलन घडून येवचें न्हय म्हूण तिचे भोंवतणी राक्षस 
बसल्यात. राक्षस म्हळ्यार तिडक, ओड, दुस्वासा सारकेले अंतराय. ह्या अंतरायां आड 
झुजपाचें त्राण सीतेंत ना. ती फकत्त रामाचो ध्यास घेवन बसल्या.ती ध्यास घेवन 
बशिल्ली आसतना हनुमान तिका येवन मेळटा. हनुमान म्हळ्यार गुरू. ईश्वराचो दूत. तो 
.सीतेक आपूण रामा कडल्यान आयलां म्हूण पटोवन दिवपाक. तिका रामाची मुदी 
दाखयता. मुदी म्हळ्यार गुरूमंत्र. ही मुदी मेळटकूच सीतेचो ध्यास अदीक खोल जाता. 
रामाचो आनी आपणालो एकचार घडून येतलो, येतलो म्हळ्यार येतलोच, म्हणपाचो 
तिगेलो भावार्थ वाडटा. उपरांतचें सगळें काम राम करता. तो सैन्य उबें करता. राक्षसांक 
मारता, सीतेक लंकेंतल्यान सोडयता आनी तिचें आनी आपणालें (आल्या-परमाल्याचे) 
मिलन घडोवन हाडटा...' 

रामायणाची म्हजी ही अर्थावणी. आयकून पाद्रीचें मुखामळ फुलून आयले. 
म्हणपाक लागलो, खिस्ती साक्षात्कार-शास्त्रांतूय अशेंच सांगलां. ताणें आल्याक प्रेयसेची 
ओपार दिल्या आनी परमाल्याक प्रियकराची. प्रेयसेची तळमळ, तिगेलो भावार्थ, 
भावार्थाची खोलाय सगळें पळोवन प्रियकर “एक्टिव” जाता. तोच फुडलो सगळो वावर 
करता, अशें म्हळां. 

हावें म्हळें, “हाचो अर्थ, हिन्दू आनी खिस्ती दोनूय धर्म साक्षात्काराच्या, मिस्टिक 
अणभवाच्या पांवड्यार तरी सारके, असो जालो ना? 

उपरांत हांवें विचारलें, 'तुमी जलालुद्दीन रुमी वाचला व्हय? तो सूफी संत. . 
सूफी हो इस्लामी संस्कारांत वाडिल्लो आनी वेदान्तान प्रभावीत जाल्डो एक भक्ति- 
संप्रदाय. ह्याय संप्रदायांत अंशेच म्हळांः आत्याक ईश्‍वराच्या मिलनाची तळमळ लागूंक 

जाय. ह्या मिलना खातीर तो आकुळ-पिकूळ जावंक जाय.उपरांत आल्या-परमाल्याचें 
मिलन घडोवन हाडपाचें काम खासा परमात्मोच करता. खंयच्याय सूफी संताची 
बरपावळ वाचची, परकी मुसलमानांची बरपावळ वाचतात अशें तुमकां निखाळूस 
दिसपाचें ना. म्हाका केन्नाच ही बरपावळ परकी दिसली ना. म्हज्याच धर्म-संप्रदायाची 
कशी दिसल्या. हाचो अर्थ, हिन्दू खिस्ती आनी मुसलमान मिस्टिक अणभवांच्या 
पांवड्यार समा 

अशेच म्हणचें पडें', पाद्रीन म्हळें. हावें म्हळें, “आनीक एका पांवड्यार ते एक 
मनीस उतराचो आसूंक जाय; तो सत्यनिश्ठ, क्षमाशीळ, दयावान, उदार आसूक जाय; 
भायल्यान भितरल्यान निर्मळ आसूंक जाय म्हळ्यार, तो उजू चलणुकेचो आसूंक जाय 
म्हणपाचो आग्रो तिनूय धर्माभितर सारको दिश्टी पडटा. मनीस बरो जावंक जाय अशें 
तिनूय धर्माचें म्हणणें आसा 

पाद्री म्हणूंक लागलो, “खरें तुजें 

तशें जाल्यार मागीर, हे तिनूय धर्म मानपी लोक इतलीं वर्सा-वर्साचीं वर्सा 
एकामेकांकडेन झगडत कित्याक रावले?” 

'एकामेकांची सारकी वळख नाशिल्ल्यान'. पाद्रीन जाप दिली. 

“तांकां एकामेकांची वळख केन्ना जातली?' 

“ते एकामेकां लागीं येतले तेन्ना. लागीं येतकूच ते एकामेकांक सारके वळखूंक 
पावतले. मागीर तांच्याच तोंडांतल्यान उतरां फुट्टलीं, आमी इतलीं वर्सा बेश्टे मरे 
एकामेकांकडेन झगडत रावले! खरेपणानशीं आमी सगळे एक, सगळे सारके!' 

ही जाप दिवन पाद्रीन म्हळें, 'तुर्ताक आमचे इगर्ज-मायेन वेगळ्या वेगळ्या 
धर्माच्या लोकांक एकठांय हाडून तांचे मजगतीं एक संवाद - डायलॉग - घडोवन 
हाडपाचो वावर सुरू केला 

जाणां हांव.' हांवें जाप. दिली आनी म्हळें, ह्या वावरांत हांव मनापसून वांटो 
घेतां. महात्मा गांधींनी हो वावर पाउण-शें वर्सा पयलीं सुरू केल्लो. तांणी आपणाल्या 
आश्रमांत वेगळ्या वेगळ्या धर्म-संस्कारांत वाडिल्ल्या साधकांक एकठांय हाडिल्ले. 
बादशाह खाना सारको एक पवित्र मुसलमान, मेडेलीन स्ठेड (मीराबेनी) सारकी एक 
शुद्ध खिस्ती आनी विनोबा सारको शुद्ध वेदांती आश्रमांत एकठांय रावताले. एकठांय 
वावर करताले, एकठांय प्रार्थना करताले. गांधीच्या सांगातांत ते मुसलमान, खिस्ती 
आनी हिन्दू आसुनूय सर्वधर्मी जावंक पाविल्ले. सर्वधर्मी मुसलमान सर्वधर्मी जावनूय 
मुसलमान उरता, बरो मुसलमान जाता. सर्वधर्म खिस्ती सर्वधर्मी जावनूय बरो आनी 
खरो. ख्रिस्ती जाता. सर्वधर्मी हिन्दू सर्वधर्मी जावनूय बरो हिन्दू जाता, हें गांधीच्या 
आश्रमी प्रयोगान दाखोवन दिलां 

मांडवी आनी झुआरी समुद्राक मेळूळ्यो म्हूण ना जायनात. न्हंय समुद्राकूच 

मेळूंक जाय, तेन्नाच ती सारकी व्हांवता. ती समुद्राक मेळूळी ना जाल्यार वाटेरूच खंय 
तरी ती आट्टा वा आपणा भोंवतणी चिखोढूच चिखोल करून दवरता...' 

“खरें तुजें' पाद्रीन जाप दिली. 
| पाद्रीगेरसून घरा यो जाल्यार, विश्व हिन्दू परिशदेचो एकलो वावुरपी म्हजी वाट 

पळेत बाशिल्लो मेळूळो. म्हजो लागिंचो इश्ट. हांवें ताका पाद्रीकडेन जाल्ले म्हजे चर्चेची 

खबर सांगली आनी म्हळे, 'खरेपणानशीं, हो वावर आमी हिन्दुंनी करपाचो. रामकृष्ण 
परमहंसाचे वारस आमी. आमचोच वावर आसपाचो हो. म्हाका हिन्दू धर्माचो अभिमान 
तो इतलेच खातीर, कित्याक, ह्या धर्मान 'हांवूच खरो धर्म” अशें केन्ना म्हणूंक ना. 
‘खंयच्याय देवाक नमस्कार केलो जाल्यार अखेरेक तो एकाच देवाक पावता.' अशें 
म्हणपी संवसारांतलो एकूच उदार - लिबरल - धर्म हो. सगळे धर्म खरे अशें मानपी 
एकूच धर्म हो. रामकृष्ण आनी विवेकानंद, रवींद्रनाथ आनी अरविंद, गांधी आनी 
विनोबा ह्याच धर्मांत जलमा येवंक पावल्यात. असल्या लोकांक जल्माक घालपाची तांक 
हेच धर्म-परंपरेंत आसा. पुणून कटा! कोणाच्या शापाक लागून कोण जाणा, ह्या धर्माक 
आपलो धर्म मानपी तुमचे सारकेले लोक आपणालें हें मिशन आयज विसरल्यात. तुमी 
जे वाटेन आयज लोकांक घेवन वचपाक लागल्यात ते वाटेन तुमी मुसलमानां भितर 
महम्मद अळी जिनाच निर्माण करूंक पावतले. बादशाह खान निर्माण करूंक पावपाचे 
नात. हिन्दूंत तुमी सावरकरूच निर्माण करतले. गांधी निर्माण करपाचे नात. खरेल 
हिन्दुधर्म मुसलमानां भितर बादशाह खान निर्माण करतालो आनी हिन्दूंत गांधी.' 

तो म्हणपाक लागलो, 'हिन्दुंनी मुसलमान खिस्त्यांक आपणालीं दारां बंद करूक 
नात. तांणी हिन्दुधर्मांत येवचें. तांकां हुनहुनीत येवकारूच मेळटलो. तांगेले पूर्वज हिन्दूच 
आशिल्ले. पूर्वजांच्या धर्मांत परते येवपाक तांकां कसली आडखळ आसा?' 

्हळें, धरुंया, ते हिन्दुधर्मात आयले. जाल्यार, तुमी तांचो खंयचे जातीत आस्पाव 
करून घेतले? जात नाशिल्लो हिन्दू हांवें अजून मेरेन पळोवंक ना. हिन्दू म्हळो म्हणटकूच 
ताका जात आसुंकूच जाय. पन्नास साठ वर्सा पयलीं गोंयांत एक चळवळ चलिल्ली. 
ख्रिस्ती धर्मांत गेल्ल्या गावड्यांक पर्थून हिन्दुधर्मांत हाडपाची. हे “शुदूधिचे' चळवळीक 
लागून - कितलेशे ख्रिस्ती जाल्ले गावडे परते हिनदुधर्मात आविल्छे. आयज ह्या 
गावड्यांचो आस्पाव खंयचे जातींत जाता? खरेपणानशीं जे जातींत आसतना ते बाटून 
ख्रिस्ती जाल्ले तेच तांगेले मुदळचे जातींत ते परते वचपाचे. पृणून मुदळचे जातिच्या 
लोकांनी तांकां आपणांत आस्पावन घेवंक नात.ते 'नव-हिन्दू' म्हण एक वेगळी जात 
करून रावल्यात... असले हे उपद्व्याप करचे परस खिस्ती लोकांक आमी सांगचें, “तुमी 
ख्रिस्तीच रावात. पुणून बरे खिस्ती जायात.' मुसलमानांक सांगचें, “तुमी मुसलमानूच 
रावात.पुणून बादशाह खानां सारके बरे आनी पवित्र मुसलमान जायात...' 

आनी हांवें ताका विचारलें, “म्हाका एक सांग, तुमी खंयच्या समाजाक हिन्दू 


२४४ : समिधा 


समाज म्हणटात? हो जो तेत्तीस कोटी देवांची पुजा करता, हजार पंथांनी, हजार 
जातिंनी वांटून गेला ताकाच मू? ह्या समाजांत हजार पंथ आनी हजार जाती आसुनूय 
तुमी ताका 'एक हिन्दू समाज” मानतात, हय मू? ह्या समाजांत हाच्या हातचे खावचें 
न्हय, ताचे पंगतीक बसचें ब्हय; हाका चली दिवची न्हय, ताची चली हाडची न्हय, हे 
तरेचें आफुड-भश्ट खूब चलता. ह्या समाजांतले सगळेच एकामेकांपसून पयस रावतात, 
सगळेच आपणाक दुसर्‍या परस फकत्त आगळे वेगळेच न्हय, तर ऊच मानतात. ह्या 
असल्या विस्कळीत समाजाक तुमी 'एक हिन्दू समाज' मानतात. ह्या समाजांत तुमी 
वैष्णव कितले, शैव कितले, शाक्त कितले, असो केन्ना हिशोब करतात व्हय? धरुंया 
ह्या समाजांतलो एकाद-दुकलो दूवैतवादी अद्वैतवादी मत्ताचो जालो जाल्यार तुमी ताका 
'बाटलो' अशें म्हणटात व्हय? गुजरात राजस्थानांतले जैन वाणी शिरगणटे वेळार “आमी 
हिन्दू न्हय' म्हूण लायतात. “आमी वेगळे, हिन्दू वेगळे' अशें आग्रहान हरशींय सांगतात. 
खरेच ते वेगळे.ते वेदांक प्रमाण मानिनात. आनी जे वेदांक प्रमाण मानितात तांकां 
शास्त्रान हिन्दू म्हणूंक येना. वैष्णव, शैव, शाक्त हांचे सारको जैन न्हय. जैन हिन्दूं पसून 
वेगळो, अशें खासा जैनूय मानता, हिन्दूय मानता. इतलेय आसून जैनाक जैन्ना 
पुष्टीमार्गी वैष्णव वाणयांगेर बरो न्हवरो दिश्टी पडटा तेन्ना ताका आपणाली चली 
दिवपाक वा वैष्णवांगेली चली आपणागेर सून म्हूण हाडपाक तो केन्ना अनमनना. जैन- 
हिन्दू मजगतीं कदीम काळा सावन लग्नां जायत आयल्यांत. पंजाबांतले शीख इंग्रजांचे 
शिकवणेक लागून आपणाक हिन्दू पसून वेगळे मानपाक लागल्यात. तरी आसतना 


पंजाबांत हिन्दू-शिखां मजगतीं लग्नां तेन्नाय जातालीं, आयजूय जातात.हें जें किते हिन्दू 


समाजांत आतां मेरेन चलत आयलां ताका तुमी कितेय म्हणात - उदारताय म्हणात, 
सहिष्णुताय म्हणात, जाय जाल्यार दुबळेपण म्हणात - तें हिन्दू समाजाचें आगळे- 
वेगळेपण. ताका आतां आमी एक तत्वीक बसका दिवंया. एक नित्शय करुंया. हे मुखार 
आमी मुसलमानांकडेन मुसलमान म्हूण पळोवचे नात. खिस्ती लोकांकडेन पळेता 
आसतना ख्रिस्ती म्हण पळोवचे नात.वैष्णव, शैव, शाक्त जशे एकाच हिन्दू धर्माचे वेगळे 
वेगळे फांटे तशे हिन्दू, मुसलमान, ख्रिस्ती, पारशी, यहूदी सगळे एकाच 'मानव-धर्मा' चे 
फांटे. श्रीरामकृष्णांचे भाशेंत सांगचें जाल्यार, 'एकाच देवाकडेन लोकांक घेवन वचपी 
ह्यो वेगळयो वेगळयो वाटो' ह्या रुपान तांचेकडेन पळेतले, तांकां 'परकी' मानचे नात. हे 
धर्म भायल्यान आयिल्ले आसूं, जांणी ते घेतले ते सगळें आमचे भाव. तांकां भाव म्हूण 
लागीं करुया. म्हणटकूच दोन गजाली घडून येतल्यो. एक, आमची नदर बदलतली. नदर 
बदलतकूच आमचे चलणुकेत फरक पडटलो आनी दुसरी, आमची चलणूक बदल्लेल्ली 
पळोवन आमचे कडेन पळोवपाची तांचीय नदर बदलतली. तांचेय चलणुकेंत बदल घडून 
घेतलो. 


अध्यात्माचे नदरेन मुसलमान धर्म वेदांता इतलोच पवित्र. राबिया, फजील-बिन- 

अयाज, जलालुदूदीन रुमी, जुनैद बगदादी, मन्सूर अम्मार हे मुसलमान संत आमच्या 
सूर, तुलसी, कबीर, तुकाराम, ज्ञानेश्‍वर, बसवेश्वर, नरसिंह मेहता, चैतन्य महाप्रभू हांचे 
इतकेच निर्मळ. आमचे भक्तीक पोसवण दिवपी, आमचें आंतरीक जिवीत उन्नत करपी, 
आमकां ईश्वराकडेन घेवन वचपी महात्मे हे.तसो अध्यात्माचे नदरेन खिस्ती धर्मूय 
वेदांता इतलो पवित्र. खासा ख्रिस्त जाल्यार एक परम-भागवत. ईश्वराचोच एक 
अवतार. तेक्याच तोला-मोलाचें काम ताचें. ताच्या बळिदानान जे प्रभावीत जाले तांगेली 
ईश्वर-भक्ती वेदांती लोकांचे ईश्वरभक्ती परस खंयचेच नदरेन उण्या मोलाची न्हय. 
म्हाका मुसलमान संत केन्ना परकी दिसले नात.तशें, सँट ऑगस्टीन, सँट बनॉर्ड, सँट 
फ्रांसिस ऑफ एसिसी, सँट तेरेझा आनी हाळिंचे एक्कार्थ, रुइसब्रोक हांचे सारकेले 
साक्षात्कारी म्हाका म्हजे न्हय अशेंय केन्ना दिसळें ना. म्हज्या काळजाक हिन्दू परंपरेंतल्या . 
संतांनी जितली पोसवण दिल्या तितलीच मुसलमान आनी ख्रिस्ती पंथांतल्या संतांनीय 
दिल्या. म्हाका जर ते म्हजे कशे दिसूं येतात; जाल्यार तुमकांय ते आपले कशे दिसुंकूच 
जाय. तुमी फकत्त तांचेकडेन पूर्वग्रह सोडून पळोवंक जाय. म्हणटकूच तुमी तांचे कडेन 
“सम्यक नदरेन पळोवंक लागतले. | 

एक खरें, मुसलमानी आनी खिस्ती दोनूय धर्म ह्या देशांत अरबी, तुर्की, पठाण 
मोगल आनी फिरंगी राज्यकर्त्या वांगडा आयले. राज्यकर्त्यांचे हे धर्म जाल्ल्यान तांच्या 
हातांत तरसाद आयली. हे तरसादेच्या आधारान ते पातळूळे. पातळटा आसतना तांणी 
आमचेर जायत्यो आगळिको केल्यो. 

पुणून, हो जालो इतिहास. [ 

आयज आमी आमचो फुडार घडोवपाक मुखार सरल्यात.तातूंत इतिहासाक 
आङमेळीं हाडूंक दिवंक जायना. आयज मुसलमान आनी खिस्ती धर्माच्या हातांत 
तरसाद ना, तांच्या आधाराक कोण राज्यकर्तोय उबो रावंक ना. कोण येवपाचोय ना. 
आयज तांकां विदेशी मानपाक कारणूच ना.ते आयज विदेशी उरुंकूय नात. ते ह्याच 
देशांत रावपाचे आसात. देश सोडून वचपाचे नात. हिन्दुंचें आकांताचें भोवमत पळोवन 
ते भियेतात आनी भियेतात म्हूण हिन्दूंक थोडी भोव शिंगांय दाखयतात. तीं तांचीं 
मस्तेपणां न्हयत. भित्रेपणां तांची तीं. तांकां जो भ॑य दिसता तो पयस करुंया. म्हणटकूच 
ते बदळूंक लागतले. बदळपाचें आमकांय आसा. पुणून हें बदलप एकामेकां पसून पयस 
रावन जावंपाचें ना. बदलपा खातीर आमी एकठांय येवंक जाय.एकठांय येतकूच आमी 
एकामेकांक सारके वळखूंक पावतले. एकामेकांक पातयेवंक लागतले. आनी आमची 
ाष्ट्रीयतायूय घट जातली. 

हिन्दू वेगळे, मुसलमान वेगळे, खिस्ती वेगळे, शीख वेगळे, हें आमकां इंग्रजांनी 
शिकयल्छें. तांकां आमी वेगळे वेगळे राविल्लेच जाय आशिल्ले. तांकां आपणाले 
हांगासल्छें राज्य घट करपाचें आशिल्ले. आमी झगडत रावल्यार तांकां फायदो जातालो. 

परिणामी, आमी, तांकां जाय आशिल्लें तशे झगडत रावले. झगडून झगडून देशाचे 
आमी दोन कुडकेय केले.महात्मा गांधीं सारकेल्याक- हजार दोन हजार वर्सानी केन्नाय 
जल्मा येता असल्याक - होगंडावनूय बसले. आंयजूय तेच वाटेन वतले व्हय आमी? 
स्वराज्य कित्या खातीर जोडलां तर आमी? राष्ट्र खिळखिळे करून उड़ोवपाक काय 
घटमूट करपाक? फाटल्या काळांत वचून रावपाक काय उजळ फुडार घडोवपाक? राष्ट्र 
घटमूट करपाची आमकां इत्सा आसत जाल्यार “तुमी सगळे वेगळे वेगळे' ह्या 
साम्राज्यवादी लोकांच्या मत्ताक “आमी सगळे एक' ही राष्ट्रवादी जाप दिवंक आमकां 
येवंक जाय. आमी वेगळे वेगळे रावन राष्ट्र घटमूट करूंक केन्नाच पावपाचे नात. 
भोवमतांतल्या लोकांनी अल्पमताच्या लोकांक -अल्पमतांत दवरुनूय राष्ट्र घटमूट 
जावपाचें ना. आमकां जाय आसूं वा नाका आसूं, ह्या देशांत मुसलमान, खिस्ती, 
पारशी, यहूदी सगळे आमच्या शेजरा रावपाचे आसात. समन्वयाची वाट घेतले बगर हे 
सगळे एकठांय येवपाचे नात. भारतवर्षाक परतो वैभवाचे तेंगशेर व्हरचो आसत 
जाल्यार धर्मा-धर्मा मजगतीं एकचार घडोवन हाडपा पेल्यान दुसरो उपायूच उरूक ना. 

खूब लांबची वाट ही, खरें. पुणून राष्ट्रसंघटनेची हाच्याकूय लागिची दुसरी वाट 
ना. पुणून हे वाटेन चलता आसतना एक मोटी अडचण येता; धर्मन्तरांची. ती कशी, 
सांगतां - 

म्हजो एक इश्ट आसा. जल्मान हिन्दू. धर्मान सर्वधर्मी. गीता” जितल्या भक्ति- 
भावान वाचपी तितल्याच भक्ति-भावान 'नवो करार” आनी सूफी संतांची बरपावळ 
वाचपी. बुद्धाचे मुर्तिमुखार जितलो भक्ति-नम्र जाता तितलोच भक्ति-नम्र तो ख्रिस्ताचे 
मुर्तिमुखारूय जाता 

किरिस्तांव आनी मुसलमान दोनूय समाजांत भरसून गेला. दोनूय समाजांत 
जिवाक जीव दिवपी ताचे इश्ट आसात. तश्यो इश्टिणीय आसात. 'हे परकी समाजांतले 
लोक कशे आपणाक केन्ना दिसलेच नात, म्हज्याच समाजांतले म्हजेच सोयरे कशे सदां 
दिसल्यात' अशें मनापंसून सांगता 

दाखय-लिपय ताच्या सभावांत निखाळूस ना. 

इतलेय आसून इगर्ज म्हणिनाफुडें ताका कुर्रर जाता. तांतले तांतूंत जेझुइतांचें 
नांव घेनाफुडें ताचें पित्त खवळटा. ताणे जेझुइतांचो इतिहास वाचला. मुसलमानां 
भितरल्या मुल्छा-मौलविनी आनी किरिस्तांवां मदल्या ह्या जेझुइतांनी दोनूय धर्म बदनाम 
करून उडयल्यात अशें दांत वोंठ चाबून उलयता. 

तो हिंदुत्ववादयां आडूय असोच दांत-वोंठ चाबून उलयता. 

जनता पक्षाचे राजवटींत ओ. पी. त्यागीन धर्मातराचेर बंदी हाडूंक जाय म्हणपी 
एक बील हाडिल्छें. त्यावेळार हांवें ह्या बिलाक विरोध केल्लो. तो म्हजेर तापिल्लो. तें 
बील येवंकूच जाय आशिल्ले आनी तें पासूय जावंक जाय आशिल्ले, अशें ताका 

आयजूय दिसता. "जे मेरेन धर्मान्तरां जातलीं ते मेरेन धर्म-समन्वय घडून येवपाचो 
ना.धर्मसमन्वयाक ह्या देशांत व्हडल्यांत व्हडली आडखळ हाडटात तीं हीं धर्मान्तरां; तीं 
कायद्यानूच बंद जावंक जाय.' अशें तो सदां म्हणीत आयला. | 

हांवें एक खेपे ताका म्हळे, 'धर्मान्तरां बंद जावंकूच जाय. जंय सगळेच धर्म 
सारके थंय एक धर्म सोडून दुसऱया धर्मांत वचप ही चूक.' 

तो म्हणपाक लागलो, 'चुकूच न्हय, तर घोडचूक. एक धर्म सोडून दुसरो धर्म 
घेवप म्हळ्यार एका धर्मा परस दुसरो धर्म बरो अशें म्हळूळे भाशेन जालें. आमी सगळेच 
धर्म बरे आनी सगळेच धर्म खरे अशें मानीत आयल्यात. धर्म-समन्वयाची बुन्याद ती 
हीच. पृणून जेझुईत पाद्री आनी ते कुड्डे मुल्लामौलवी ही बुन्यादूच खणून काङटात. 

“ह्या देशांत धर्मान्तरां घडोवन हाडलीं पयलीं मुसलमानांनी.मागीर किरिस्तांवांनी. 
लोकांक तरांतरांची आमिशां दाखयलीं, हांयसां दाखयलीं. कोणाच्या अज्ञानाचो लाव 
घेतलो, कोणाचे लाचारेचो. कोणाक पयशे दिले, कोणाक नोकऱ्यो दिल्यो. धर्माच्या 
नांवान तांकां नांवां बदळूंक लायलीं. समाज बदळूंक लायले. समाज बदलतकूच तांच्यो 
निश्ठा बदलल्यो. ते देशाक परकी जाले. परंपरे पसून तुटले. धर्मान्तराचों खूब कोङू 
अणभव आयला ह्या देशाक...' | 

हांवे म्हळें, 'अशें पयलीं घडटालें, आतांय घडटा व्हय तर?! 

“आतांय घडटा... आदिवासी वाटारांनी घडटा. आदिवासी लोकांक आयजूय 
मिशनरी किरिस्तांव करतात. आनी म्हणटात, 'हांकां धर्मूच नाशिल्लो. आमी तांकां धर्म 
दिला. हाका धर्मान्तर म्हणूं येना....' मोटे धुर्त लोक हे. उतराक सांपडपाचे नात....' 

“आनी मुसलमान? ते कोणाक बाटोवन मुसलमान करतात?' 

“हरिजनांक... तांकां मुसलमान करपाक आतां अरब देशांतल्यान पयसोय खूब 
येवपाक लागला...' ताणे जाप दिली. . 

हांव थोडो वेळ वोगी रावलों. मागीर म्हळें, 'धर्मान्तरां हिन्दू समाजांतूच जातात 
असो हाचो अर्थ जालो. कोणूय किरिस्तांव बाटून मुसलमान जाला वा मुसलमान बाढून 
किरिस्तांव जाला व्हय? ना. हिन्दूच बाटून किरिस्तांव वा मुसलमान जाल्ले पळोवंक 
मेळटात. बरें, हिन्दूंतळे कोण बाटूटात? चडशीं धर्मन्तरां हिन्दूंतल्या हरिजनां भितर वा 
आदिवासी लोकांभितर जातात. तशें जाल्यार मागीर, धर्मन्तिरां आळाबंदा हाडपाचो 
उपाय हे जापेंतूच आसा; अशें म्हणचें पडटलें. हिन्दू समाजांतले जे लोक बाटून 
मुसलमान वा किरिस्तांव जातात तांकां हिन्दू समाजांत स्वाभिमानान जियेवंक मेळटलें 
अशी व्यवस्था आमी करूंक जाय. तांकां कोण हँँच-फँच करचो ना, तांकां कोण उणाक 
लेखचो ना, तांचो अपमान जावचो ना, हे तरेचें समानतायेचें एक वातावरण हिन्दू 
समाजांत आमी उबें करूंक जाय. मागीर हिंदू समाज सोडून दुसऱया समाजांत वचपाची 
गरजूच कोणाक भासची ना. 

जे मेरेन हिन्दू समाज आपणाल्याच लोकांक अपमानीत अवस्थेंत दवरतलो ते 
मेरेन धर्मान्तरां जायत रावतठीं. तीं आडावप कोणाकूच जमपाचें ना. धर्मान्तरांचेर बंदी 
हाडचे पयलीं आमकां हिन्दू समाजाचें रुपांतरण घडोवन हांडचें पडटलें..म्हाका केन्ना 
केन्ना अजाप जाता, अस्पृश्यांक “पंचम' म्हणून हिन्दू समाजान समाजा भायर घाले, 
कसलींच बरीं प्रतिश्ठीत कामां करूंक दिलीं नात, सदांच जनावरां पाश्ट वागयले ते 
अजून हिन्दू समाजांत रावल्यात तरी कशे? खरें म्हळ्यार, तांणी हिन्दू समाजाक खोंट 
मारून केन्ना भायर सरपाचें 

आनी तेन्ना म्हाका गांधींच्या अस्पृश्यताय निवारणाच्या वावराचें म्हत्त्व खोलायेन 
कळपाक लागलें 

अब्दुल कादर जिलानी नांवाचो एक मुसलमान संत जावन गेलो. नेमान पांच खेपे 
नमाज पढटालो (प्रार्थना करतालो). ताच्या शेजरा एकलो गैर-मुसलमान रावतालो. हिन्दू 
आसुंये. अब्दुल कादरान प्रार्थनेक बसचें; जिस्त त्या वेळार हाणे धोल-ताशे बडोवन 
बोवाऊकः करचो. कितल्या खेपे ताका समजावन सांगलें. पुणून बोवाळ करपाचो ताणे 
नित्शयूच केल्लो. अब्दुल कादराच्या शिश्यांक ताची तिडक मारची. एक दीस तांचो धीर 
सुटलो. 'हाका बुद्द शिकोवचीच पडली.” असो तांणी बेत केलो. अब्दुल कादराच्या 
कानार ही खबर गेली तेन्ना ताणें आपणाल्या शिश्यांक आपोवन सांगळे, तुमी तुमचें 
चित्त प्रार्थनेत एकाग्र करात. तुमकां तागेलो बोवाळ आयकूंक लेगीत येवपाचो ना.' 

शिश्य कितें करतले? वोगी रावले. 

एक दीस अब्दुल कादराक शेजाऱयाचो बोवाळ आयकूंक आयलो ना.ताका 
अजाप जालें. ताणे शिश्यांक आपोवन विचारलें, ‘आयज हागेलो बोवाळ कित्याक ना? 
तुमी बी कांय करूंक ना मू?' | 

'आमी कांयच करूंक ना.” शिश्यांनी जाप दिवन सांगलें. 'ताणें कसलो तरी 
गुन्यांव केला म्हूण पोलीस ताका धरून घेवन गेल्यात.' 

अब्दुल कादर तसोच उठून पोलिस कचेरेंत गेलो आनी विचारलें, “हाका कित्याक 
धरून हाइला?' 

हाच्या हातान एक गुन्यांव घडला 

तें बरें आसा. पुणून म्हाका एक सांगात, हाका ख्यास्त केली ना जाल्यार लोकांचें 
लुकसाण जावं येता व्हय? लुकसाण जावं येता आसत जाल्यार ताका सोडात म्हूण हांव 
सांगचों ना. पुणून दंड-बिंड फारीक करून ताका सोडून दिवं येता अशें आसत जाल्यार 
ताका सोडात. हांव दंड फारीक करतां. तो म्हजो शेजारी. ताची अब्रू हांवें सांबाळूंक 
जाय... 

'दंड फारीक करून ताका सोडोवं येता.” पोलिसान सांगे. 

'तशें जाल्यार ताका सोडात' अशें सांगून अब्दुल कादरान दंड फारीक केलो 

आनी ताका सोडोवन हाडलो. 
आपणाक खासा अब्दुल कादरान सोडोवन हाडिल्लो पळोवन त्या मनशाक | 
आपणाल्या करण्यांचो पच्छात्ताप जालो. पच्छात्तापान तो अब्दुल कादरा सांगातांत नमाज 
पढपाक लागलो आनी मागीर, एक दीस तो मुसलमान जालो. 
/ एका मुस्लीम फुडाऱ्यान एक दीस महात्मा गांधींक येवन ही खबर सांगली. 

“हांव जाणां.” गांधींनी ताका म्हळें, 'बंदखणींत आसतना हांवें कितल्याशा 
मुसलमान संतांचीं जिवितां वाचिल्लीं. तातूंत अब्दुल कादराचेंय जिवीत आशिल्ले. ताच्या 
जिवितांतलो आनीक एक प्रसंग हांव जाणां. तो ल्हान आशिल्लो तेन्ना हजचे यात्रेक 
वचपाक भायर सरिल्लो. गांवचे कांय लोक यात्रेक वताले. तांच्या सांगातान तोवूय 
गेल्लो. वाटखर्चा खातीर तागेले आवयन ताका एक असुर्पी दिली. आनी तो भुरगो 
जाल्ल्यान, असुर्पी शेणयत ह्या भंयान, तिणे ती तागेल्या खोमसाच्या बोल्सांत घाली 
आनी बोल्साचें तोंड शिंवून दिलें. भायर सरतना तिणें ताका सांगळे, “पुता, तूं हजचे 
यात्रेक वता. पवित्र यात्रा ही.हे यात्रेंत फट केन्ना उलोवं नाका. केदेय व्हडलें संकश्ट 
कोसळू, मळब लेगीत जमनीर कोसळून पडूं, फट मात उलोवं नाका आं, पुता...' 

` बोल्सांत आवयन दिल्ली असुर्पी आनी काळजांत तिणे दिल्लो उपदेस घेवन 

अब्दुल कादर भायर सरलो. न 

वाटेर एके कडेन यात्रिकांक कांय वाटमारे मेळूळे. एकएकल्याक धरून ते 
ळुट्पाक लागले. अवचीत एंकल्याची नदर अब्दुल कादराचेर पडली. 

“असो हांगा यो रे. तुजे कडेन कितें आसा?” वाटमाऱ्यान ताका विचारलें. 

“एक असुर्पी... वाटखर्चाक म्हण आवयन दिल्ली.” अब्दुल कादरान जाप दिली 
आनी वाटमाय्याक बोल्स दाखयलें. वाटमाऱ्यांक अजाप जालें. अब्दुल कादराच्या 
सत्याचो तांचेर परिणाम जालो आनी तांणी छुटिल्लें सगळें यात्रिकांक परतें केलें. 

ही कथा सांगून गांधीजींनी त्या-कुडाय्याक विचारलें, 'होच मूं तो अब्दुल कादर 
जिलानी? खूब व्हडलो संत हो. दुबावूच ना. असले एका फुडले एक संत मुसलमानां 
मजगतीं जावन गेल्यात. असल्या संतांक लागुनूच मुसलमान धर्म ह्या देशांत पातळूंक 
पावला. तरसादेन मुसलमानांचें राज्य थीर जालां जातलें. धर्माची पसवण जाल्या ती 
चडशी अब्दुल कादरा सारकेल्या संतांक लागून. पुणून.. म्हाका एंक सांगात, असले संत 
फकत मुसलमानां मजगतींच जावन गेल्यात व्हय? किरिस्तांवांनी असले संत संवसाराक 
दिवंक नात व्हय? एका फुडले एक दिल्यात. हिन्दू मजगतींय असले संत जावन 
गेल्यात... न्हय, आयज लेगीत आसात. हिन्दू संतांकडेन पळोवन कोणेच आपणालो धर्म 
सोडून हिन्दू धर्म घेवचो अशें म्हाका दिसना. तसी, अब्दुल कादराकडेन पळीवन कोणेच 
' हिन्दू धर्म सोडून मुसलमान धर्म घेवचो अशें म्हाका दिसना. मुसलमानां मजगतीं अब्दुल 
कादरा सारकेछे संत जावन गेल्यात तशे ठुटमारे वाटमारेय जावन गेल्यात. हिन्दूतय 

लुटमारे वाटमारे जावन गेल्यात. आयजूय आसात. सगळ्याच धर्म समाजांत वायट 
आनी बरे लोक आसतात. दुसऱ्यांक मुसलमान समाजांत ओडपा. खातीर तुमी अब्दुल 
कादरा सारकेल्या संताचो उपेग करतात, तें समा न्हय. हिन्दूंतळे 'अस्पृश्य' मानिल्ले 
लोक मुसलमान जातात ते अब्दुल कादराची खबर आयकून अशें तुमी समजतात, तेंवूय 
खरें न्हय. तुमी अस्पृश्यांक दुसऱ्या उपायांनी मुसलमान समाजांत ओडून व्हरतात. तुमी 
तांचे मुखार दुडवांच्यो थैल्यो उक्त्यो करतात. आनी तांकां सांगतात, 'है घेयात पयशे. 
तुमचीं रिणां फारीक करात आनी मुसलमान जायात.' तुमी तांकां सांगतात, “हिन्दू 
समाजांत तुमकां भोवमानान जियेवंक मेळना. सोडून दियात तो धर्मसमाज आनी येयात 
आमच्या धर्मसमाजांत. आमी तुमकां मनीसपणान वागयतले.' तुमी हे तरेचीं हांयसां 
दाखोवन अस्पृश्यांक मुसलमान करतात. जायतेकडेन तुमी हेच भाशेन लोकांक 
मुसलमान केल्यात. खरेपणानशीं तुमी दुसरे तरेन काम करपाचें. तुमी हिन्दूंक सांगपाचें, 
'केदे केदे व्हड संत तुमच्यांत जावन गेल्यात! केदीं केदीं व्हड तत्त्वां तुमच्या धर्मान 
सांगल्यांत. तुमी गायेक लेगीत आवय लेखपी लोक. बैलाची पुजा करपी लोक. 
मनीसपणान वागोवपी लोक. मागीर, मनशां सारकेल्या मनशांक तुमी 

अस्पृश्य लेखून जनावरांपास्ट कशे वागयतात?” हिन्दूंक तुमी अशें सांगिल्छें आनी तांचे 
कान पिळिल्ले, जाल्यार, हिन्दू समाजाची तर सेवा तुमचे हस्तुकीं घडटलीच आशिल्ली. 
मुसलमान धर्माचीय पत तुमी वाडयतले आशिल्ले. तुमी हिन्दूंक हे भाशेन कान पिळून 
जागोवपाचे आनी हांवें अब्दुल कादराची खबर मुसलमानांक सांगून म्हणपाचें, “ज्या 
धर्मसमाजांत अब्दुल कादरा सारकेले उदारचरित सत्यवादी लोक जावन गेल्यात, 
अजुनूय आसात, तांकां सोबना असले तरेची करणी तुमी कशी करतात?' हे भाशेन 
. हांव करीन जाल्यार म्हजे हस्तुकीं मुसलमानांचीय सेवा जातली. हिन्दुंचीय जातली. हिन्दू 
बरे हिन्दू जावचे म्हूण तुमी वावरप हीच तुमगेली खरेली धर्माची सेवा जातली. हिन्दूंक 
मुसलमान करप वा मुसलमानांक हिन्दू करप हिका धर्माची सेवा म्हणूं येना.' 

गांधींक धर्मान्तरं निखाळूस माननाशिल्लीं. खिस्ती मिशनयांक ते सांगताले, 
“तुमी लोकांचीं जिवितां जाय तितलीं आनी जाय तशीं बदलात, पुणून तांकां तांगेलो धर्म 
बदळूंक लावं नाकात. कोणूय हिन्दू तुमचे कडेन येवन “म्हाका किरिस्तांव जावचेंशें 
दिसता' अशें म्हणूंक लागत जाल्यार तुमी ताका सांगपाचें, बाबा रे, तूं किरिस्तांव 
जावचो अशें देवाच्या मनांत आशिल्लें जाल्यार तो तुका किरिस्तांवागेरूच जल्माक 
घालचो नाशिल्लो? तूं हिन्दू. तुका हिन्दुधर्मूच बरो. तूं बऱ्यांतलो बरो हिन्दू जा.' . 

एक खेपे एक हिन्दू भुरगो गांधीजीं सरीं आयलो आनी म्हणपाक लागलो, 'हांवें 
दीनबंधु अँड्यूजाचीं पुस्तकां वाचलीं. म्हाका आतां किरिस्तांव जावचें अशें दिसूंक 
लागलां. 

गांधीजींनी ताका विचारलें, 'तुगेल्या म्हालगड्यांचो धर्म फट अशें तुका दिसूंक 

लागलां व्हय तर? ' 

ना. | ३ 

'तशें जाल्यार मागीर हिन्दुधर्म सोडपाची गरज ना. तूं नवो तेश्तामेन्त . 
भक्तिभावान वाच. तातुंतले घेवपा सारकें सगळें अनमन नासतना घे. खिस्ताक मान. 
ताच्या पांयांकडेन भक्ति-नम्र जावन तकी तेंकय. हिन्दुधर्मांत रावनूय तुज्यान हें सगळे 
करूं येता. फाल्यां कोणूय किरिस्तांव येवन, समज, म्हाका म्हणपाक लागलो, हांवें 
भागवत वाचलें. म्हाका आतां हिन्दू जावपाचें आसा.' जाल्यार हांव ताका म्हणटलों, 
भागवतांत जें तुका मेळळां तेंच तुका बायबलांत मेळटलें. तुंवें तें सोदूंक ना. तें सोदपाचो 
यत्न कर आनी बऱ्यांतलो बरो किरिस्तांव जा.' 

ब्रिटीश नावीक दळांतल्या एका ऑड्मिरलाची धूव मॅडॅठिन स्ठेड गांधींच्या 
आश्रमांत तांगेली धूव जावन राक्ल्ली. गांधीजींनी तिका मीरा म्हूण एक देशी नांवूय 
दिल्छें. आश्रमी जिवितांत ती एकरूप, एकजीव जाल्ली. तिका एकदीस हिन्दुधर्माची 
दिक्षा घेवचीशी दिसली. गांधीजींक तिणें सांगलें. गांधीजींनी म्हळें “ना. तूं बच्यांतली बरी 
किरिस्तांव जा. हिन्दू धर्मांत घेवपा सारकें जें कितें मेळटा तें सगळें घे. पुणून 
किरिस्तांवूच राव.' 

गांधीजींनी तिका हिन्दुधर्माची दिक्षा दिली ना. 

सगळेच धर्म सारके जाल्यार मागीर एक धर्म सोडून दुसऱ्या धर्मात वचप समा 
न्हय. आपणाक दायजान मेळिल्ल्या धर्मातलोच जावन रावप, दुसऱ्या धर्मांतल्यान घेवपा 
सारकें सगळें अनमन नासतना घेवप, पुणून आपणालो धर्म सोडप ना, अशें गांधीजींचे 
मत्त आशिल्ल्यान ते धर्मान्तरां आड उल्यताले, बरयताले. पुणून धर्मान्तरां तांच्या दोळ्यां 
मुखार घडत राविल्लीं आनी हीं धर्मान्तरां आडावपा खातीर ते व्हडलेशें कितेंच करी 
नाशिल्ले. 

कित्याक काय? एकूच जाप मेळटा - हिन्दू समाजांत अस्पृश्यतायेचें विख्ख 
जेमेरेन उरतळें तेमेरेन धर्मान्तरां जायत रावतलीं ह्या निर्णयार ते पाविल्ले. धर्मान्तरां 
आडावपाची एकूच वाट आसा. हिन्दू समाजांतलें ऊच उणाकपण मुळाथावन ना करप. 
अस्पृश्यताय सासणाची ना करून हिन्दू समाज शुदूध करप, अशें तांकां दिसताले. 
अस्पृश्यताय ना जातकूच धर्मान्तरांय बंद जातलीं, अशें तांचे मत्त आशिल्ले. 

